
ƏSRİN ŞAHİDİ 


Nəcib Məhfuz XX əsr müasir ərəb ədəbiyyatının ən 
tanınmış simalarından biridir. Onun yaradıcılığı ərəb 
dünyasının hadisələrlə müstəsna zəngin XX əsrini dolğun 
bir tərzdə əks etdirmişdir. Onu mübaliğəsiz əsrin şahidi 
və salnaməçisi adlandırmaq olar. 


*** 


Nəcib Məhfuz Qahirənin əl- Abbasiyyə məhəlləsində 
1911-cı il dekabrın 11-də məmur ailəsində dünyaya göz 
açmışdır. Ailənin sonbeşiyi valideynlərinin, dörd qardaş 
və iki bacının hədsiz nəvazişi ilə böyümüş, o zaman üçün 
səciyyəvi təhsil mərhələlərini c molla məktəbimi, ibtidai 
və orta məktəbi, nəhayət, indi Qahirə universiteti kimi 
tanınan, o zaman Xediv 1 Fuad Universiteti adlanan alı 
məktəbin fəlsəfə fakültəsini uğurla bitirmiş, atasının yolu 
ilə gedib hökumət qulluğuna girmişdir. İlk qulluq yeri 
vəqflər nazirliyi olmuşdur, fəqət bir müddət sonra — onun 
dini baxışlarının rəsmi əndazəyə sığışmadığı bəlli olduq- 
dan sonra Məhfuzu 1939-cu ildə mədəniyyət nazirliyinə 
keçirmişlər. Burada o, əvvəl kinoya senzura şöbəsinin 
müdiri, sonra isə kinoya dövlət dəstəyi fondunun müdiri 
olmuşdur. Onun Misir kinosuna dəstək fonduna rəhbərlik 
etdiyi illər bu kinonun tarixində gur inkişaf illəri sayılır. 
Misirin dövlət qulluğu qanununa əsasən o, 60 yaşı tamam 
olandan sonra, yəni 1972-ci ildə həmin nazirliyin müşa- 
viri vəsifəsindən təqaüdə çıxmışdır. Kino sahəsində işlə- 
diyi illərdə yazıçı dünya kino sənəti ilə yaxından tanış 
olmuşdur. Təsadüfi deyildir ki, onun əsərlərinin süjet 
quruluşu kino süfetlərinin quruluşuna yaxındır. Məhfuzun 

ssenariləri və onun ideyaları əsasında biri Meksikada 
olmaqla altı film çəkilmişdir. Məmurluq illəri və əldə 
etdiyi şəxsi təcrübə onun əsərlərində, o cümlədən oxu- 
cunun diqqətinə təqdim olunan əsərlərdə güclü nəzərə 
çarpır. 

Hələ tələbə ikən Nəcib Məhfuzun məqalələri ölkənin 
ən nüfuzlu “əl-Əhram”, “əl-Hilal”, “ər-Risalə” və s. 
qəzet və yurnallarında nəşr olunurdu. Təqaüdə çıxdıqdan 
sonra artıq tanınmış yazıçı və mədəniyyət xadımı sayılan 
Məhfuz “əl-Əhram” qəzetinin məsləhətçisi, eyni zaman- 
da köşə yazarı kimi fəaliyyət göstərib, “Dar-ul-məarif” 
nəşriyyatının idarə heyətinin üzvü olub. Zəmanənin məf- 
kurə mücadiləsində Nəcib Məhfuz öz mövqeyi olan və bu 
mövqeyi ləyaqətlə müdafiə etməyi bacaran yazıçı, jurna- 
list və mütəfəkkir olmuşdur. 

Nəcib Məhfuz Misir cəmiyyətinin adət-ənənəsinə 
rəğmən gec — 43 yaşında evlənmişdir və iki qız atası olmuş- 
dur. Xanımı Аһуә ilə məsləhətləşib qızlarına Misir vətən- 
pərvərliyi üçün çox əlamətdar adları seçmişlər — məşhur 
kino aktrisası Fətin Həmamənin və ərəb 1fa sənətinin 
ulduzu Ümm Gülsümün adlarını. Həyatının ailə ilə bağlı 
cəhəti də onun bədii əsərlərində öz əksini tapmışdır. 


**ж 


20 ərəb dövlətinə parçalanıb güclü xarici qüvvələrin 
şikarına çevrilmiş ərəb millətinin yenidən birləşib öz tale- 
yinin sahibi olmasına çağıran panarabizm — vəhdətçilik 
ideologiyası XX əsrdə sadə və vətənpərvər ərəblər üçün 
ən cazibədar amal sayılırdı. Bu ideologiyaya ən sarsıdıcı 
zərbə sayılan Misirlə İsrail arasındakı 1978-ci il Kemp- 
Devid sazişini Nəcib Məhfuz müsbət qiymətləndirmiş, 
buna görə də ərəb dünyasının ən çox oxunan sevimli 
yazıçısının əsərləri bir müddət bu sazişə görə Misirlə əla- 
qələri kəsmiş və hətta onu Ərəb Dövlətləri Liqasından 
xaric etmiş əksər ərəb dövlətlərində qadağan olunmuşdu. 
Nəcib Məhfuz öz sərbəst və cürətli mövqeyini heç vaxt 
ürəyində saxlamamış, düşündüyünü açıq və aydın şəkil- 

də cəmiyyətə çatdırmışdır. Yazıçı dünya şöhrəti qazan- 
mış “Şeytan ayələri” romanının müəllifi Səlman Ruşdini 
“islam dinini təhqir etdiyinə görə” kəskin qınamış, lakin 
imam Xomeyni onun barəsində ölüm fitvası verdikdə 
dünyanın mötəbər 80 ziyalısına qoşularaq “ifadə azadlı- 
ğının məhdudlaşdırılmasının yolverilməzliyi” barədə 
bəyanata imzasını atmışdır. Öz imzasını əsaslandırarkən 
Məhfuz demişdir: “Heç nə islama və müsəlmanlara yazı- 
çının qətlinə çağıran fitva qədər ziyan vura bilməz”. 

Onun özü “Məhəlləmizin övladları” romanına görə 
kəskin tənqid edilmiş, bu roman Misirdə uzun müddət işıq 
üzü görməmiş, ilahiyyatçı şeyx Ömər Əbd-ür-Rəhman 
müsəlmanları onu öldürməyə səsləmişdir. Hətta qocaman 
yazıçını polis bir müddət qorumalı olmuşdur. Buna bax- 
mayaraq, 1994-cü ildə bir dindar cahil 82 yaşlı ədibi evi- 
nin yanında bıçaqla yaralamışdır. Onun həyatını xilas 
edirlər, lakin sinirləri zədələndiyindən sağ qolu gücdən 
düşür, şiddətli ağrıdan əziyyət çəkir və ömrünün sonuna 
kimi gündə cəmi beş-on dəqiqə işləyə bilir. 


kkk 


Nəcib Məhfuz 34 roman, 350 hekayə, 15 ssenari, 5 
pyes və yüzlərcə məqalə müəllifidir. Onun yaradıcılığı 
barəsində yüzlərcə məqalə və müxtəlif ölkələrdə onlarca 
ayrıca tədqiqat əsəri yazılmışdır. 1988-ci ildə bu istedad- 
lı peşəkar yazıçıya ədəbiyyat sahəsində Nobel mükafatı- 
nın verilməsi dünyada çox müsbət qarşılanmışdı. Müka- 
fat komitəsi öz qərarını qısaca belə əsaslandırmışdı: 
“,..bəşəriyyətin ümumi dəyərinə çevrilmiş ərəb təhkiyə 
sənətini yaratmış, gah şəffaf realistik, gah mübhəm çox- 
mənalı işarələrlə dolu əsərlərinə görə”. Onu da qeyd 
etmək yerinə düşərdi ki, 1987-ci il mükafatı İosif Brod- 
skiyə verilmişdi. Təbii ki, Nəcib Məhfuzun Nobel müka- 
fatına layıq görülməsi dünyada ərəb ədəbiyyatına maraq 
və diqqətin artmasına səbəb olmuşdu. 








**ж 


Kiçik yaşlarından Nəcib mütaliəyə aludə olur, cina- 
yətlərin açılması üçün xariqüladə bacarıq göstərən xəfiy- 
yələrin macəralarının təsvirindən ciddi ədəbiyyata keçir, 
elə gənc ikən zəmanəsinin Dikkensı, Balzakı, Qolsuorsi- 
si, Tolstoyu olmağı arzulayır. Gənc Məhfuz Qədim Misi- 
rin həyatından möhtəşəm tarixi romanlar silsiləsi yazma- 
ğı qərara alır və işə ciddi girişir. 1932—44-cü illərdə onun 
“Qədim Misir”, “Dəliliyin pıçıltısı”, “Talelərin zarafatı”, 
“Hufunun sarayı”, “Radopis” və “Tıba uğrunda mübari- 
zə” əsərləri çap olunur. Təbii ki, diqqətli oxucu Qədim 
Misir hadisə və qəhrəmanlarında müasir Misirin gerçək- 
İlyini görə bilərdi. Qədim Misirin tarixi çox zəngin mövzu 
mənbəyidir. Fəqət gənc yazıçı öz yaradıcılıq axtarışları- 
nın istiqamətini kəskin dəyişir və 1945–47-с1 illərdə ona 
geniş şöhrət gətirmiş ilk ictimai romanlarını yazır. Adları 
məşhur Qahirə rayon və məhəllələrinin adlarından götü- 
rülmüş “Yenı Qahirə”, “Xan əl-Xəlili” və “əl-Midaq 
küçəsi” romanları cəmiyyətin anatomiyasını Balzak və 
Qolsuorsisayağı açır, ənənəvi patriarxal ailələrin və həyat 
tərzinin yeni buryua münasibətləri şəraitinə necə və nəyin 
bahasına uyğunlaşdığını təsvir edir. “İlğım”, “Başlanğıc 
və Con” romanlarından sonra 1955–57-с1 illərdə ərəb 
ədəbiyyatına yeni nəfəs və səviyyə gətirmiş trilogiya işıq 
üzü görür: “Веупә-1-Оазгеуп”, “Qasru-ş-Şauq” və “əs- 
Sukkəriyyə” Məhfuzu nəslinin şəksiz liderinə çevirir. 
1500 səhifəlik nəhəng əsər Əbd-ül-Cavad ailəsinin üç 
nəslinin həyatını təsvir edir. Trilogiya ona dövlət müka- 
fatı gətirir. 1959-cu ildə yazdığı “Məhəlləmizin övladla- 
rı” Misirdə qadağan edilir və yalnız Livanda çap olunur. 
Cəbəlavi (Dağlı — Allaha işarədir) ailəsi barədə roman 
Misirdə yalnız 2006-cı ildə nəşr edilir. Lakin Nəcib Məh- 
fuz “talelərin zarafatına” öz inadı və əməyi ilə cavab 
verir: “Oğru və itlər” (1961), “Bildirçin və payız” (1962), 
“Allahın dünyası” (1962), “Zəabələvi” (1963), “Yol” 
(1964), “Dilənçi” (1965), “Nil üzərində boşboğazlıq” 
(1966), “Miramar” (1967), “Qara pişik” barı” (1969), 

“Başlanğıcı və sonu olmayan hekayət” (1971), “Bal ayı” 
(1971), “Güzgülər” (1972), “Yağış altında sevgi” (1973), 
“Cinayət” (1973), “Karnak” (1974), “Möhtərəm cənab” 
(1975), “Məhəlləmizin hekayətləri” (1975), “əl-Hərafiş 
dastanı” (1977), “Piramidanın alt pilləsi üzərində sevgi” 
(1979), “Şeytan moizə söyləyir” (1979), “Sevgi əsri” 
(1980), “Min bir gecənin gecələri” (1981), “Qübbədəki 
toylar” (1981), “Zamanın sonuna bir saat qalır” (1982), 
“İbn Fattumanın səyahəti” (1982), “Həqiqətlə yaşayan” 
(1985), “Liderin qətl günü” (1985), “Aclıq” (1986) və 
“Sabahın və axşamın söhbətləri” (1987). Bu siyahıdan 
görünür ki, Nəcib Məhfuz ardıcıl və məhsuldar işləyən 
yazıçı 1d1. 


Kk k 


2001-ci il sentyabrın 11-də Nyu-Yorkda baş vermiş 
terror hadisəsini pisləyən Məhfuz onu da dərhal əlavə 
etmişdi ki, terrora qarşı silahla mübarizə əbəs və səmərə- 
siz yoldur, terroru doğuran səbəblər öz həllini tapmalıdır. 
Məhfuz daim mükalimə və anlaşmaya, barışığa və əmək- 
daşlığa çağıran bir insan olmuşdur. 

XX əsrin əksər hadisə və fikir axtarışları Nəcib Məh- 
fuzun daxili aləmindən və taleyindən keçib onun əsərlə- 
rində izini qoymuşdur. XX əsrin ən cahanşümul və təsirli 
hadisəsi nəzəriyyəsində əmək insanlarının bərabərliyi və 
həmrəyliyinə söykənən sosializm cəmiyyəti qurulması 
cəhdi olmuşdur. Şübhəsiz, dünyanın bir çox görkəmli 
zəka sahibinin şüuruna təsir etmiş sosializm ideologiyası 
Avropa ilə sıx əlaqələri olan Misir ziyalılarının da fikir 
aləminə yol tapmışdır. Ərəb dünyasında sosializm ideo- 
logiyasının ilk carçılarından biri fabiançı sosialist Səlamə 
Musanın əsərləri bütöv bir nəsil solçu ziyalı yetişdirmişdir. 
Keçən əsrdə Misirdə bir dəstə parlaq solçu mütəfəkkir və 
ədib ölkənin həyatında, xüsusilə cəmiyyətin inkişaf isti- 
qamətlərinin müəyyənləşdirilməsində çox fəal iştirak 
etmişdi. Onların bəziləri əqidə naminə siyasi mübarizəyə 
girişmiş və zindanlara düşmüş, bəziləri siyasətlə “ehtiram 

məsafəsi” saxlayaraq fəal seyrçi mövqeyində qalmışdı- 
lar. Nəcib Məhfuz sosializm nəzəriyyəsini öyrənir, ona 
ciddi yanaşır və ondakı müsbət potensialı gerçəkliyin 
danılmaz tərkib hissəsi sayır. Lakin ondakı ərəb cəmiyyət- 
lərinə olan yadlığı da görür. Xüsusilə siyasi şəraitə uyğ- 
unlaşan prezident Camal Əbd-ül-Nasır ölkədə “sosializm 
quruculuğunun” başlandığını elan etdikdən sonra Məhfu- 
zun inamsızlığı güclənir və o, ölkədəki sözlə əməl ara- 
sındakı uçurumu cəmiyyətin əsas ziddiyyəti kimi, sosia- 
lizm barədəki təbliğatı isə “Nil üzərində boşboğazlıq” 
təki təsvir etməyə başlayır. 

XX əsrin digər mühüm məfkurə amili millətçilik 
olmuşdur. Ərəb dünyası Qərb müstəmləkəçiliyinə qarşı 
həm millətçilik, həm də islamçılıq silahı ilə qalxırdı. 
Məhfuzun daim axtarışda olan qəhrəmanlarının həyatın- 
da bu ideologiyalardan qaynaqlanan ideallar mütəmadi 
müzakirə edilirdi. 


kkk 


Məhfuzun həyatında dərin iz buraxmış ilk ictimai- 
siyasi hadisə 1919-cu ildə Səəd Zəğlul paşanın rəhbərli- 
yi ilə ingilis müstəmləkəçiliyinə qarşı xalq hərəkatı 
olmuşdur. Yazıçı ömrü boyu bu dövrü xalqı birləşdirmiş 
şanlı və ülvi xatirələr çələngi kimi xatırlamışdır. 1953-cü 
ildə “Azad zabitlər” təşkilatının kral üsuli-idarəsini devi- 
rib respublika elan etməsi, ingilis qoşunlarını ölkədən çıxar- 
ması, Süveyş kanalını milliləşdirməsi, 1956-cı ildə xalqın 
İngiltərə-Fransa-İsrail üçlüyünün Misirə təcavüzünə qar- 
şı müqaviməti, 1967-ci ildə İsrailin ərəb dövlətlərinə qar- 
şı təcavüzü və ərəb ordularının biabırçı məğlubiyyəti, 
1973-cü ilin “oktyabr müharibəsi”, növbəti məğlubiyy- 
ət, lakin onun xalqa qələbə kimi təqdim edilməsi — bütün 
bunlar Məhfuzun qəhrəmanlarının taleyində öz əksini 
tapmışdır. Rəsmən müqəddəsləşdirilən silkli kral qurulu- 
şundan, guya, bərabərlik və ədalət təməlində qurulan “ərəb 
sosializmi” xülyasına, oradan prezident əs-Sadatın “yırtı- 
cı kapitalizm” islahatlarına — budur bir əsr ərzində Misi- 


10 


ƏSRİN ŞAHİDİ 


rin keçdiyi dolanbac ictimai-siyasi yolun sadə xəritəsi. 
Bütün bunlar baş verir və ya elan olunur, insanlar isə 
dəyişməz gerçəkliklə üz-üzə qalıb öz talelərini təkbaşına 
həll etməyə çalışırlar: həyatın mənasının dərki, çörək və 
təhlükəsizlik axtarışları, sevginin sirri, cəmiyyətlə itirilmiş 
ünsiyyət və insan iradəsinin hüdudları... 


*** 


Nəcib Məhfuz mömin insan olmuşdur. Lakın o, АПа- 
ha imanında heç vaxt vasitəçilərə ehtiyac duymamışdır 
deyə din xadimlərinə çox laqeyd və şübhə ilə yanaşmış- 
dır. Bəzi tədqiqatçılar Məhfuzun yaradıcılığının 1960-70- 
ci illərini “Allah axtarışı” dövrü saymışlar. Livanlı ədə- 
biyyatşünas Corc Tarabişi Məhfuz yaradıcılığına həsr 
etdiyi əsərinin adını hətta “Nəcib Məhfuzun rəmzi səya- 
hətində Allah” qoymuşdur. Onun fikrincə, yazıçının əsər- 
lərinin qəhrəmanlarının həyat qayəsi Allahı tapmaqdır. 
Həqiqətən də, Məhfuzun əksər qəhrəmanları həyatın 
mənasını, onun sirrini, səadət mənbəyini, əmin-amanlı 
sığınacağı, dünya nemətlərinin xəzinəsini və bütün dərd- 
lərin dərmanını əsərlərdə müxtəlif rəmzi adlarla pərdə- 
lənən Allahda axtarmağa və tapmağa çalışırlar, lakın uğur 
qazana bilmirlər. Tarabişı Məhfuzun qəhrəmanlarının 
Allahı rəsmi islamda tapa bilməməsini dinin cövhərinin 
saxlanması şərti ilə onun islahatına dolayı çağırış kimi 
yozur. Əslində, Məhfuz Allahı kainatı və həyatı yaratmış 
əbədi-əzəli vücud kimi tanıyır, lakin onun gündəlik 
həyatda təsirini sezmədiyindən insan taleyinin müəyyən- 
ləşməsində əsas yükü onun öz iradəsinin və “qismət” 
adlanan təzahürün üzərinə qoyur. Məhfuzun möminliyi- 
nin əsas xüsusiyyəti onun insanları sevməsidir, insanlara 
böyük mərhəmətlə yanaşmasıdır. Bu baxımdan onun ima- 
nının təzahürü onu insana və təbiətə ülvi vücud kimi 
yanaşan İntibah rəssamlarına yaxınlaşdırır. Əsərlərində 
isə Allah əlçatmaz və dərkedilməz qalır. 

Məhfuzun israilli tədqiqatçısı Sasson Somek də 
yazıçının əsərlərində Tanrı axtarışlarını ön plana çəkmiş- 
dir. İlk əsərlərində kasıbları müdafiə edən, onları məz- 
lum, lakin nəcib insanlar kimi təsvir edən Məhfuz trilogi- 
yadan sonrakı yaradıcılığında bütün diqqətini cəmiyyətin 
deyil, gerçəkliyin özünün doğurduğu faciələrə yönəldir. 
Yetkin Məhfuzun qəhrəmanları boz və cansıxıcı bir 
mühitdə, anlaşılmaz və amansız bir zəmanədə yaşayırlar. 
Faciələrin mənbəyi artıq ətraf mühitdə, başqalarında 
deyil, insanın daxili aləmində, ruhunda və vücudundadır. 
Bu baxış və yazı üslubuna görə Məhfuzu ekzistensialist 
yazıçıların cərgəsinə qoyurlar. Onun romanlarını Alber 
Kamyunun “Süqut” və “Yad” əsərləri ilə müqayisədə 
təhlil etməyə başlayırlar. Məhfuzun “Nil üzərində boş- 
boğazlıq” əsərinin qəhrəmanlarından biri bilavasitə 
Kamyunun adını çəkir. Bu yanaşmada böyük həqiqət var- 
dır, çünki bütün mövcud ictimai-siyasi təlimlərin insanla- 
rı səadətə qovuşdurmaqda aciz olduğunu anlayan Məh- 
fuz bu faciəvi mümkünsüzlüyün səbəbini insan övladının 
daxili aləmində axtarmağa başlamışdır. Bu oxşarlığın 
tipoloji müqayisə müstəvisində öyrənilməsi tamamilə 
qanunauyğun sayıla bilər. Lakın yazıçı bu oxşarlıqla kifa- 
yətlənməyib Şərq ədəbiyyatı üçün səciyyəvi olan “nəzi- 
rə” ənənəsinə də əl atır və açıq-aşkar Kamyunun əsəriy- 
lə səsləşən başlanğıcı ilə oxucunu birgə düşünməyə dəvət 
edir. “Dilənçi” romanı üçün konspekt sayıla biləcək 
“Zəabələvi” hekayəsini Məhfuz belə başlayır: “Günlər 
keçirdi. Mən çox dərdə mübtəla oldum, lakın hər dərdin 
əlacını və mənə müyəssər qiymətdə dərmanını asanlıqla 
tapırdım. Fəqət bir dəfə mən elə bir xəstəliyə tutuldum 
ki, onun dərmanını heç kəsdə tapammadım, qarşımdakı 
bütün yollar qapandı, məni çarəsizlik bürüdü”. Bu parça- 
nı Kamyunun “Süqut”u ilə müqayisə edək: “Elə həmin 
vaxt mənim səhhətim bir balaca pozuldu. Müəyyən heç 
nə yox idi, sadəcə, qəlbim sıxılırdı, əvvəlki xoş əhvalım 
çətinliklə qayıdırdı. Həkimlərə üz tutdum, mənə müxtə- 

lif gücləndirici dərmanlar yazdılar. Bəzən özümə gəlib 
dirçəlirdim, lakin sonra yenə əvvəlki tövrüm qayıdırdı. 
Yaşamaq həvəsim sönürdü: adamın canı nədənsə ağrı- 
yanda qəlbi də qüssədən sıxılır”. 

Məhfuzun dərin depressiyaya uğramış qəhrəmanları 
həyat mənasının axtarışlarında ekzistensializm fəlsəfəsi- 
nin təliminə tam uyğun olaraq əvvəlcə öz mütləq tənha- 
İıqlarını anlayırlar, sonra isə həqiqəti həyatla ölüm ara- 
sındakı keçid anında dərk etməyə başlayırlar. Bu həqiqət 
nədir? O da nisbi və müxtəlifdir. Əgər 1965-ci ildə nəşr 
olunmuş “Dilənçi” romanının qəhrəmanı Ömər əl-Həm- 
zavi hələ sağ ikən, fəqət ölümünün kandarında çarmıxa 
çəkilən İsa Məsihin Allaha ünvanlanmış “Əgər məni 
sevirdinsə, bəs nə üçün məni tərk etdin!” nidasını xatır- 
layırsa, 10 ildən sonra yazılmış “Möhtərəm cənab” roma- 
nının qəhrəmanı Osman Bəyyumi ölüm ayağında həyatın 
mənasını artıq sufi fəlsəfəsinin əsas ehkamına uyğun 
anlayır: “Dünya — xəyalın kölgəsidir”. 

“Möhtərəm cənab”ın qəhrəmanı Osman Bəyyumi 
həyatını böyük əzmlə böyük iddialara həsr edir, yaşla- 
şanda tənhalığın və mövcudluqla barışmağın labüdlüyünü 
dərk edir və özü üçün məqbərə tikdirir. Xəstələnmiş 
Osman ailə qayğısından xilas olmaq üçün xəstəxanaya 
köçməyi üstün tutur. Nə qədər faciəvi görünsə də, Nəcib 
Məhfuz, sanki, öz taleyini təsvir edirmiş: yaralandıqdan 
və ciddi xəstələndikdən sonra o da öz ailəsini və mənzi- 
lini tərk edib həyatının son illərini vəkili və dostu Nəbil 
Munir Həbibin evində keçirir və 2006-cı il avqustun 30- 
da Qahirə xəstəxanasında keçinir. Onu Qahirənin yeni 
rayonu olan Mədinət-un-Nasrın əl-Raşidan məscidində 
hərbi qarovulun yaylım atəşinin və Quran təlavətinin 
sədalarının müşayiəti ilə dəfn edirlər. 

Nəcib Məhfuz Misirin və ərəb dünyasının ən nüfuz- 
lu yazıçısı sayılırdı, beş nəsil yazıçı onu özünün ustadı 
bilirdi. Fəqət dünya onu az tanıyırdı, yalnız azsaylı 
şərqşünaslar onu oxuyur və tanıyırdı. Vəziyyət “AUC 
press” nəşriyyatı onunla müqavilə bağlayıb əsərlərini 

ingiliscəyə tərcümə etməyə başladıqdan sonra dəyişdi. Az 
sonra Nəcib Məhfuz Nobel mükafatı aldı və əsərləri 40 
dilə tərcümə olundu. Dünyanın bir çox tanınmış ədibi və 
ədəbiyyatşünası mükəmməl və yetkin bir yazıçının, onlar 
üçün Məhfuzla tanışlığa qədər məchul qalmış bir dünya- 
nı böyük məharətlə kəşf etdiyini söylədilər. 

Oxucuya təqdim edilən iki kiçik həcmli roman Nəcib 
Məhfuzun ən yetkin dövrünün — 1970-cı illərin məhsulu- 
dur. “Məhəlləmizin hekayətləri” impressionist bir tərzdə 
yazılmışdır. Yazıçı cəmiyyətin kiçildilmiş modeli sayılan 
Cəmaliyyə məhəlləsini və onun sakinlərini fırçasını “tale- 
lərə və hadisələrə” yüngülcə toxunduraraq canlandırır. 
Süfetin ana xəttini qəhrəmanın böyüməsi və dəyişən 
zəmanəyə münasibəti, bu zəmanədə ənənəvi Qahirə 
məhəlləsinin uğradığı dəyişikliklər təşkil edir. Sufi 
təkiyyəsinin sona qədər məchul qalmış şeyxi, məhəllə 
sakinlərinin heyrətamiz və müəmmalı taleləri, sevgi deyi- 
lən qüvvənin əzəməti, ölüm deyilən hadisənin sirri... 
“Möhtərəm cənab” isə Məhfuz əsərlərini yozmağı sevən- 
lər üçün çox zəngin fürsət verən bir əsərdir. “Baş müdir” 
vəzifəsi nəyin rəmzidir? Həqiqətənmi yer üzündə alı 
vəzifəni özünə məqsəd seçmiş insanlar işlə, əməklə Alla- 
ha ibadət edir və həyatın əsl qayəsi vəzifə pillələri ilə 
yüksəlmək, insanlara hökmranlıq etməkdir? Osmanın 
könüllü imtina etdiyi qadınların kifayət qədər şəffaf adla- 
rı nəyin rəmzidir? Seyyidə (Xanım) ailənin xanımıdır, 
yoxsa sıravi insan həyatının rəmzidir? Qədriyyə (Qismət) 
həyata müti münasibətin, adiliyə təslim olmanın rəmzi- 
dir? Ünsiyyə yeniliklə çulğalaşmış yeni həyata işarədirmi? 
Raziyə Əbd-ül-Xalıq (Allahın razı qulu) iddia və istək- 
lərdən əl çəkmiş, taleyi ilə barışmış insan həyatının rəm- 
zidir? Daim yüksəlməyə can atan və qurbanlar verən insa- 
nın taleyi adi həyatla barışmış insanların taleyindən nə ilə 
fərqlənir? Əgər bütün insanların sonu eynidirsə, onda hər 
fərdin həyatının və mücadiləsinin mənası nədədir? 

Məhfuzun bu romanlarını oxuduqda ömrünün sonuna 
yaxın leysan yağışı kimi onun başına tökülən mükafatla- 

ra, fəxri doktor adlarına, prezident medallarına, fəxri 
təqaüdlərə və “dünya şöhrətinə” soyuqqanlı və seyrçi 
münasibətini təsəvvürə gətirmək çətin deyil, Nəcib Məh- 
fuz əmək və mübarizəylə keçmiş həyatını çox müdrik və 
ləyaqətlə yaşamış, həyatın mənasını anlamağa çalışmış, 
fəqət gəldiyi nəticə çox sadə olmuşdur: HƏYATIN 
MƏNASI HƏYATIN ÖZÜNDƏDİR. 


Zərdüşt Əlizadə 

MƏHƏLLƏMİZİN 
HEKAYƏTLƏRİ 

B NƏCİB MƏHVUZ 


MƏHƏLLƏMİZİN HEKAYƏTLƏRİ 


HEKAYƏT Ne 1 


Təkiyyə ilə tag-tavanlı küçə arasındakı meydança- 
da oynamağı çox xoşlayıram. Məni də digər uşaqlar 
kimi təkiyyənin həyətindəki tut ağacları özünə çəkir. 
Məhəlləmizdə yeganə yaşıllıq — elə bu tutların yarpa- 
gıdir. Qara tuta məhəbbət bizim çocuq qəlblərimizdə 
özünə məskən salmışdır. Budur, bağla əhatə olunmuş 
təkiyyə qalaça kimi ucalır. Onun zəhmli qapıları bağlı- 
dır, daim baglıdır, pəncərələri də baglıdır, bina tənha- 
lığa qərq olmuşdur, əllərimiz onun ay kimi əlçatmaz 
hasarına əbəs yerə uzanır. 

Hərdən bağda topasaqqal, əynində geniş əba və 
başında naxışlı araqçın olan bir kişi gəzişir. Səs-səsə 
verib onun üçün oxuyuruq: 

— Ya dərviş, inşəallah təiş!. 

Lakin o, sıx otlu çəmənliyə gözünü zilləyir, arxın 
önündə ayaq saxlayır, az sonra isə evin qapısı arxasın- 
da gözdən itir. 

— Bu adamlar kimdir, ata? 

— Allah adamlarıdır... — sonra səsinə xüsusi məna 
verərək, — kim onların rahatlığını pozsa, Allah ona lənət 
eclər. 

Mənsə, sadəcə, tut istəyirəm. 

Bir gün oynamaqdan yorulub yerdə otururam, 
yuxu məni aparır. Oyanıb görürəm ki, meydanda təkəm, 
günəş qədim hasarın arxasına enib, yaz nəsimi toranın 
tezliklə çökəcəyindən xəbər verir. Qaş qaralmazdan 


I Ey dərviş, yaşarsan Allah istəsə. (fars) 

əvvəl qalereyadan məhəlləyə baxmaq arzusu ilə sıçra- 
yıb qalxıram, ancaq gizli bir hiss mənə deyir ki, tək 
deyiləm, ki, xoş bir cazibə mühitinə düşmüşəm, ki, qəl- 
bimə hədsiz geniş bir nəzər salınır. Baxıram təkiyyəyə 
sarı, Orada, ortadakı tut ağacının altında bir kəs daya- 
nıb. Dərvişdir, lakin digər dərvişlərə bənzəmir. Ahıl, 
ucaboylu, siması nursaçan bir dəryaça. Əbası yaşıl, 
hündür əmmaməsi ağ, cah-calalı təsəvvür və xəyala 
sığmaz. O qədər ona baxıram ki, onun nurundan məst 
oluram, onun görkəmi dünyanı tutur. Xoş bir arzu 
mənə deyir ki, o, bu yerin sahibi və rəhbəridir, ki, o, 
başqalarından fərqli olaraq mülayimdir. Hasara yaxın- 
laşıb yalvarışla deyirəm: 

— Mən tutu çox sevirəm... 

Dillənmir, heç qımıldanmır da. Elə bilirəm ki, məni 
eşitməyib, daha uca səslə təkrar edirəm: 

— Мәп tutu çox sevirəm. 

Mənə elə gəlir ki, o, baxışı ilə məni təpədən dırna- 
ga kimi süzür və zəif bir səslə oxuyur: 

— Bolboli xune deli xord-o qoli hasel kərd!. 

Elə bilirəm mənə tut atdı, əyilirəm yerə tutu götü- 
rüm, ancaq bir şey tapmıram, qalxıb görürəm ki, heç 
kəs yoxdur, içəriyə açılan qapını zülmət çulsalamışdır. 

Hadisəni atama danışıram, şübhəylə mənə baxır. 
Deciyimin üstündə dururam. Onda deyir: 

— Sənin təsvirinə görə, bu yalnız böyük şeyx ola 
bilər. Lakin o, hücrəsini heç vaxt tərk etmir. 

Ən müqəddəs andları içirəm ki, doğru danışıram. 
Atam soruşur: 

— Görəsən, sənin yadında qalmış bu anlaşılmaz söz- 
lərin mənası nədir? 

— Neçə dəfə bu sözləri mərasim vaxtı təkiyyədə 
oxunan nəğmələrdə eşitmişəm. 


I Bülbül ürək qanın içib gül bəslədi. (fars) 

Atam bir qədər susur, sonra deyir: 

— Bu barədə heç kəsə bir söz demə, — əllərini qal- 
dırıb “əs-Səmədiyyə” surəsini oxuyur. 

Meydana tələsirəm, uşaqlar dagılışandan sonra tək 
qalıb şeyxin zühurunu gözləyirəm. O görünmür. Nazik 
səsimlə çığırıram: 

— Bolboli xune deli xord-o qoli hasel kərd. 

Cavab gəlmir. İntizar məni üzür, lakin məni yaxan 
atəşə onun rəhmi gəlmir. 

Xeyli vaxt keçdikdən sonra hadisəni yadıma salı- 
ram, özüm özümdən soruşuram ki, gerçəkdənmi belə 
olmuşdu? Dogrudanmı, şeyxi görmüşdüm? Yoxsa diq- 
qəti özümə cəlb etmək üçün bunu uydurmuş, sonra 
özüm də inanmışdım? Doğrudanmı, yuxunun təsirin- 
dən, ya da evimizdə böyük şeyx haqqında gedən söh- 
bətlərin çoxluğundan olmamış bir hadisəni xəyalıma 
gətirmişdim? Şeyx bir daha görünmədiyi üçünmü belə 
fikirləşirdim? Nə üçün hamı deyir ki, şeyx hücrəsini heç 
vaxt tərk etmir? Əfsanəni belə yaratdım, belə də puç 
etdim. Lakin bu yalanmı, doğrumu gördüyüm şeyxin 
siması qəlbimin dərinliklərində şirin bir xatirətək həkk 
olundu. 

Tutu isə elə indinin özündə də çox sevirəm. 


HEKAYƏT Ne 2 


Səhər erkən saf səmada parlaq günəş nur səpir. 
Damın üstündə dayandığım yerdən minarə və qübbə- 
ləri, paltar ipi üçün damın məhəccərinə bərkidilmiş 
payanın üstündə oturmuş qarğanı görürəm. Bizə yapı- 
şıq evin damına baxıram, ağzım sulanır. Ürəyimdən 
keçir ki, Ümm Zəki xanımın yanına gedim, mənə şirni 
versin. Məhəccəri adlayıb damdakı şüşəsiz pəncərə- 
dən içəri baxıram, Ümm Zəki xanımı pəncərənin altın- 


20 


HEKAYƏT Ne 2 


da tamamilə çılpaq görürəm. Divanın üstündə oturub 
özünü günə verir, saçını darayır, özü də çılpaq. Qəribə 
və gözəl mənzərədir: o, inək boydadır. Çığırıram: 

— Ey, gonbull 

Diksinib yuxarı baxır, məni görcək gülür və çağırır: 

— Cüvəllağı, düş aşağı. 

Tez düşürəm, ancaq anlaşılmaz ehtiyat hissi qapı- 
nın ağzında məni saxlayır, soruşuram: 

— Olar gəlim? 

İzin verir, mən də otağa daxil oluram. Ona yaxın- 
laşıram, təbəssümlə məni süzür və deyir: 

— İlişdin ha, qoçaq, — üzü üstə uzanıb əmr edir, 
— kürəyimi ovuşdur. 

Qolumu çırmalayıb həvəs və razılıqla kürəyini ovuş- 
dururam, burnuma sabun və qərənfil ətri qarışıq insan 
bədəninin iyi gəlir. O mızıldanır: 

— Əlin sağ olsun, — sonra zarafatla, — sən cənnətdən 
gəlmiş qılmansan. 

Sonra yenə gülərək: 

— Fərasətli xoruz yumurtadan çıxan kimi banlayar. 

Daha artıq həvəslə ovuram, onda deyir: 

— Əlini yuxarı çək, ay şeytan. Anana xəbər verə- 
cəksən? 

— YOX. 

Qəhqəhə çəkir və deyir: 

— Bilir ki, nəyi demək olmaz. Doğrudan da, lap şey- 
tansan. Ovuşdurmaq dərsini mədrəsədə keçmisən? 
Mədrəsədə nə öyrənirsən? 

— “əl-Fatihə” və əlifba. 

— Allah səni saxlasın, sənin toyunu görüm. Bu gün 
nə yeyəcəksən? 

— Bamiyə. 

— Əla, onda mən də sizdə nahar edərəm. 

Bizə gələndə evimizclə şənlik və sevinc hökm sürür, 
ağzından saysız-hesabsız zarafat və açıq-saçıq lətifələr 

tökülür. Anam çalışır ki, məni uzaqlaşdırsın, lakin mən 
əl çəkmirəm. Anam ona hey məni göstərərək göz-qaş 
edir, ancaq o, mənim qalmağıma baxmayaraq, zarafa- 
tından əl çəkmir. 

Anam ondan məzəmmətlə soruşur: 

— Nə vaxt namaz qılıb oruc tutacaqsan? 
Cavabında: 
— Qiyamət gününə bir ay qalmış, — deyir. 

Yaşı əlliyə çatmışclır. Çoxdanışan, şən və oynaq olsa 
da, heç vaxt pis yola düşməmişdir. Oğlu Zəki məhəl- 
ləmizdə dülgər işləyir. Camaat arasında başıuca gəzir. 
Ümm Zəki tütün çəkir, qəhvə içir, Munirə əl-Mehdiy- 
yənin vallarını dinləməyi xoşlayır. Duldur. Hər evdə 
yaxın dostu var. Dava-dalaşsız günü olmayan məhəl- 
ləmizdə bir adamla belə dalaşmayıb. 

Günlərin bir günü anam köksünü ötürüb deyir: 

— Yazıq Ümm Zəki, Allah sənə rəhm eləsin, şəfa 
versin. 

Ümm Zəkinin səhhəti sınıxır, get-gedə ağırlaşır, o, 
qəribə sürətlə arıqlayır, elə bil, üfürülmüş şarı deşiblər. 
Bədəni büzüşür, boşalmış dərisi qırışlarla örtülür. 

Heç bir dərman dərdinə əlac qılmır. Məhəlləmizin 
hikməti belə fitva verir ki, onun xəstəliyi məlum xəstə- 
liklərdən deyil, cin əməlidir, əlacı da yalnız cadudur. 

Əlamətdar gün gəlir, qonşumuzun evi arvadlarla 
dolur, buxur ətri hər tərəfə yayılır, mərasimə əsrarəngiz 
və müəmmalı görkəmdə bir dəstə sudanlı arvad baş- 
çılıq edir. Damdakı pəncərədən boylanıram, dostumu 
başqa qiyafədə görürəm. Zərbaftalı geniş əbaya bürü- 
nüb, başında fil sümüyündən, çevrəsi rəngbərəng mun- 
cuqlu tac, taxtda əyləşib, ayaqlarını dibində yaşıl qəh- 
və dənələri görünən gülab dolu tasa qoyub. Dəflər 
döyəclənir, mis boğazlardan sarsıdıcı təranələr qopur, 
havada İfritlərin nəfəsi dolaşır, hər ifrit buraya toplaş- 
mışların arasından seçdiyi dostunu rəqsə çağırır, otaqda 

hərəkət dalğa-dalğa yüksəlir, ah-vay otagı çulsalayır, 
canlılar ruhlara qarışır. Budur, Ümm Zəki kəskin qıvrıl- 
mağa başlayır, elə bil, cavanlığın dəlisov vaxtlarına 
qayıdıb, qızıldişli ağzından kəskin fit səsi çıxır, sonra 
taxtın ətrafına dolanaraq qaçmağa başlayır, qaçışı təd- 
ricən qorxunc bir çaparağa keçir. Dolanır, dolanır, ta ki, 
gicəllənib büdrəyir və bihuş halda yerə sərilir. 

Təntənə zəngulələri qulağı az qalır deşsin, sevinc 
dolu səslər yüksəlir: 

-Ya Məhəmməd, səndən imdad dilərikl 


kkk 


Günlər keçir. 

Dostumun səhhəti yaxşılaşmır. Nə zarafat edir, nə 
də gülür, yalnız qorxu ilə soruşur: 

— Mənə nə oldu? Ya rəbb, mənə nə oldu? Harada- 
san, Ümm Zəki? 

Axırı usta Zəki onu Qəsr əl-Eyni xəstəxanasına 
aparmalı olur. Gözüm yaşla dolu qazalaqda yırğalanan 
dostumla vidalaşıram. Gözü mənə sataşır, əlini mənə 
yelləyib deyir: 

— Mənim üçün dua et, Allah uşaqların duasına 
cavab verir. 

Gözlərimi səmaya zilləyib pıçıldayıram: “Ya rəbb, 
qaytar bizə gonbul Ümm Zəkini". 

Lakin qazalaq onu, sanki, bayquşlar diyarına apardı. 


HEKAYƏT .No 3 


Bu gün gözəldir, lakin ortada nəsə bir sirr var. Atam 
mənə maraqla baxır, qəhvəsini içə-içə mənə riqqətlə 
gülümsünür. Gedə-getdə saçlarımla oynayır, sonra 
kürəyimi sığallayıb gedir. 

Anam gündəlik işlərini əsəbiliklə görür. Şitənməyi- 

mə məhəl qoymur, əksinə, həvəsləndirərək deyir: 
— Oyna, əzizim. 

Nə hirslə baxır, nə cəza ilə hədələyir, nə də üstümə 
qışqırır. Evin damına çıxıram, bir azdan qayıdıb qar- 
şımda şamlı qonşumuz Ümm Bərhumu görürəm. Qaçı- 
ram mətbəxə ki, anama xəbər verim, ancaq onu orada 
tapmıram. Çağırıram, səs vermir. Ümm Bərhum deyir: 

— Ananın işi vardı, getdi, o qayıdana qədər sənin- 
lə mən qalacağam. 

Etiraz edirəm: 

— Mən məhəllədə oynamaq istəyirəm. 

— Mən sənə qonaq gəlmişəm, indi məni tək qoya- 
caqsan? 

Narazı olsam da, dözüb qalıram. 

Qapı döyülür. Qonşu işarə edir ki, gözləyim, özü 
isə qapıya gedir. Bir dəqiqədən sonra dəllək Həsən 
əmi və onun köməkçisi üzlərində təbəssüm daxil olur- 
lar. O saat deyirəm: 

— Atam çıxıb. 

Qoca cavab verir: 

— Biz qonağıq. Sənə maraqlı oyun göstərəcəyik. 

“Bismillah” deyib divana əyləşir, çantasından parıl- 
dayan ag alətlər çıxarıb deyir: 

— Şübhəsiz, bu alətlərin neçə işlədilməsini öyrən- 
mək sənin xoşuna gələcək. 

Özumü itirdiyimi büruzə verməməyə çalışaraq tez 
onun yanına gedirəm. 

Köməkçisi bir stul gətirib ustasının önündə qoyur 
və məni oturdaraq deyir: 

— Belə daha yaxşıdır. 

Birdən o, əlləriylə qollarımı və qıçlarımı bir-birinə 
qüvvətlə möhkəm elə sıxır ki, elə bil, onlar yapışqanla 
yapışdırılıb, üstəlik, mismarlanıb. Qəzəblə çığırıram: 

— Əl çək məndənl 

Ümm Bərhumu köməyə çağırıram, ancaq o, bir 
zərrə duz kimi əriyib yoxa çıxmışdır. 

Qorxunc əməliyyat başlayana qədər heç nə anla- 
mıram: budur, nə dəf etmək, nə də qaçmaq iqtidarın- 
da olmadığım halda əzici və vəhşi hücuma məruz qalı- 
ram. Budur, kəskin və amansız ağrı tikanlı caynaqları- 
nı ətimə sancır, şeytan məkri ilə bütün bədənimə və 
ürəyimin içinə yeriyir. Budur, çığırtım divarları deşib 
məhəlləmizin hər yerinə yayılır. 

Bir müddət nə baş verdiyini bilmirəm. Suya batıb 
çıxanlar kimi gah bayılır, gah ayılıram. Məni cürbəcür 
vahimə və kədər hissləri çulğalayır. 

Bir azdan anam görünür. Sifətindən duyuram ki, üzr 
istəyir və ürək-dirək verir. Ağzımı açıram ki, etiraz və 
ya ittiham edim, mənə paltar və şokolad bağışlayır. 

Bir neçə günüm ağrılı xatirələr və ürəyimə sevinc 
gətirən qalaq-qalaq, çeşid-çeşici şirniyyatla keçir. Ev 
bacı-qardaşla dolur. Ayaqlarımı aralı qoya-qoya, əlimlə 
uzun köynəyimi bədənimdən aralı tuta-tuta evi dola- 
şıram. 


HEKAYƏT .No 4 


Mən qübbəyə tərəf gedəndə un taciri əl-Qeyrəva- 
ninin evinin qapısı açıldı və onun üç qızı göründü. Qəl- 
bi və gözü oxşayan nur çeşməsi. Ağbəniz, alagöz, sarı- 
saç, açıq üzlü bu qızlardan saf bir məlahət yağır. İkiatlı 
qazalaq onları gözləyir. Mən qazalaqla onların arasın- 
da yerə mıxlanıram. Çaşqınlığımı görürlər. Ortancılı, 
aralarında ən kök və qalındodağı deyir: 

— Buna nə olub, yolu kəsib? 

Qımıldanmıram. Onda zarafatla mənə müraciət 
edir: 

— Ey, sənləyəm, oyan! 

Anlaşılmaz həyat şövqünün təsiri ilə oxuyuram: 

— Bolboli xune deli xord-o qoli hasel kərd. 

Hamısı qəhqəhə çəkib gülüşür. Böyüyü deyir: 

— Bu ki dərvişdir. 

Ortancılı əlavə edir: 

— Həm də dəlidir! 

Qaçıb tag-tavanlı küçənin qaranlığında gizlənirəm, 
qaçıram, ta ki təkiyyənin önündəki meydana çıxıram. 
Beynimdə coşqunluq, qəlbimdə hələ açılmamış qön- 
çələrin təravətindən müidə.. 

Onların gözəl simaları ən dəruni guşələrdə özünə 
məskən tapır. Sevgi dənləri cücərə bilmir, çünki bivaxt 
səpilmişdlir. 


HEKAYƏT Ne 5 


Bu gün xoşbəxt gündür. 

Anamla birlikdə məmurun arvadına qonaq gedə- 
cəyəm. 

Səhər erkən yağış yağdı, ancaq bir azdan hava müla- 
yimləşdi və aydınlaşdı, günəş çıxdı. Su yolun çuxurları- 
nı doldurmuş, kənarlarında şırımlar açmışdı, mənsə 
məmurun arvadına qonaq getdiyimizdən xoşbəxt 
idim. 

Zırpı, tünd-qarabugdayı arvad idi, çənəsindəki 
batıqda xal vardı. Kəndçi danışığı qəribə, gülüşü uca, 
pişiyinin tükləri bol və ağappaq idi, ağzından Allahın 
adı düşməzdi. 

Anamı salamlayaraq qucaqlayır, mən kənarda duru- 
ram. Gülə-gülə mənə tərəf dönür, saçımı vız edir, məni 
əllərinə alır və qaldırır. Yerdən üzülüb yuxarı qalxıram, 
məni sinəsinə sıxır, yumşaq dərinliyə batıram, qarnı 
yumşaq döşək kimidir, hiss edirəm ki, ondan gələn isti 
içərimə, ta iliklərə qədər işləyir. 

Bu isti töhfədən hələ də özümə gəlməmiş pırpız- 

laşmış saçımı və üst-başımı sahmana sala-sala onların 
arxasınca gedirəm. Anama deyir: 

— Daha inanmışam Ki, tag-tavanlı küçədə ifritlər 
yaşayır. 

Anam “bismillah” deyir. O davam edir: 

— Onlar gecəyarıdan sonra çıxır. 
Anam ona özündən muğayat olmağı tapşırır: 
— Nəbadə pəncərədən baxasan a... 

Pişiklə o qədər oynayıram ki, axırda divanın altın- 
da gizlənir. Divarda çarpaz iki qılıncdan yuxarıda bər- 
kidilmiş öküz kəlləsinə baxıram. Kaş əlim onlara çatay- 
dıl Ev sahibəsi mənə bir tikə halva verir, mən də 
götürürəm. Könlümdə arzu edirəm ki, sağollaşanda 
kaş bir də o isti ağuş olaydı. Söhbət uzanır, şaxələnir. 

Arvad tavandan asılmış nöyüt lampasını yandırır. 
Lampanın ətrafına kəpənək fırlanır. Özümdən gizlicə 
soruşuram ki, istilik vəd edən o vida anı tezmi gələcək? 


HEKAYƏT Ne 6 


Mədrəsədə bir həsirin üstündə həm oglanlar, həm 
də qızlar oturur. Ayələri xorla oxuyuruq. Şeyximizin 
çubuğu dabanların oglanınmı, qızınmı olduğunun fər- 
qinə varmır. Nahar vaxtı divarın önündə çöməlib hərə 
öz bogçasını açıb sərir, çörəyini, pendirini, tahin hal- 
vasını üzə çıxarır. 

Oxuyanda da, çörək yeyəndə də oğrun-oğrun Dər- 
vişəyə baxıram. 

Yolda da öz dalanlarına dönənə qədər onun arxa- 
sınca düşürəm, sonra yazı lövhəciyini və onun surətini 
özümlə apararaq evimizə dönürəm. 

Ölüləri ziyarət mövsümündə məqbərənin həyətində 
qalmaqdan təngə gəlib çölə çıxıram və gözlənilmədən 
Dərvişə ilə qəbirlərin arasında rastlaşırıq. 

Fətirimi ikiyə bölüb yarısını ona verirəm, yeyə-yeyə 
bir-birimizə baxırıq. 

— Harada oynayırsan? 

— Dalanda. 

O, ağzı məhəlləyə açılan dalanda oynayır, mən isə 
günorta vaxtı ora getməyə cürət etmirəm. Gizli, məsum- 
luqdan uzaq bir hiss mənə mane olur. Sözsüz, baxış- 
larla biri-birimizi anlayırıq. Axşamçağı dalana gedirəm, 
görürəm Dərvişə qapılarının kandarında dayanıb. 

İkimiz də lal-dinməz kabus kimi dururuq, qaranlıq 
və günah hissi bizi çulğalayır. 

— Oturaq? 

Ondan səs çıxmır. 

Kandarda əyləşirəm, onu da əlindən dartıb yanım- 
da əyləşdirirəm. Ona o qədər yaxınlaşıram ki, bir-biri- 
mizə yapışırıq. Məni sirli, qəribə bir sevinc hissi bürü- 
yür. Əlimi onun çənəsinə uzadıb üzünü özümə tərəf 
çevirirəm. Əyilib öpürəm. Qollarımla onun belini qucaq- 
layıram. Susuram, uçuram, anlaşılmaz bir duygu dalga- 
sında əriyirəm, içməmiş sərxoş oluram. 

Vaxtı və qorxunu unuduruq. Ailəmizi və məhəllə- 
mizi unuduruq. Hətta kabuslar da bizi ayıra bilmir. 


HEKAYƏT Ne 7 


Yayda gecələri damda keçiririk. Altımıza həsir və 
döşək səririk. Ay və ulduzlar bizim üçün işıq saçır, ətra- 
fımızda pişiklər oynaşır, toyuqlar qaqqıldaşır. Hərdən 
bizə qonşumuz Hacı Bəşirin ailəsi qoşulur. Bu şamlı ailə 
ana və üç qızdan ibarətdir, böyüyünün on yaşı var. Kef- 
ləri kök olanda onlar öz dağlı mahnılarını xorla oxu- 
mağı xoşlayırlar. Onların bu mahnılarına həvəsim ağ 
dərilərinə və ala gözlərinə olan həvəsim qədərdir. Ana 
üçün də, qızlar üçün də ürəyim gedir, hey istəyirəm ki 

HEKAYƏT Ne 7 


oxusunlar, mahnı məni alır, özüm də oxuyuram, oxu- 
mağım da hamının elə xoşuna gəlir ki, qonşumuz deyir: 

— Nə şirin səsin var, bala. 

Bu gecə məclislərində öz oxumaq istedadımı gös- 
tərmək fürsəti tapıram. Balaca qəlbim isə qadın gözəl- 
liyindən məst olmaq imkanı tapır. Oxumaq sevimli 
məşgələm, əl-Mehdiyyənin valları gözümün qarası olur, 
dağlı mahnılarını isə həm qəlbim, həm də boğazım 
oxuyur. 

Bir gün qonşumuz anama deyir: 

— Uşağın gözəl səsi var. 

Anam sevinclə soruşur: 

— Doğrudanmı? 

— Bunu elə-belə qoymaq olmaz. 

— Qoy necə istəyir oxusun, şuluqluqdan ki yaxşıdır. 

— Sən istəməzdin oğlun müğənni olsun? 

Anam tutulur və cavab vermir. Qonşumuz sözünə 
davam edir: 

— Məgər Ənvər ağanın və Əbd-ül-Lətif ağanın kim- 
dən nəyi əskikdir? 

— Mənim arzum onu atası və qardaşları kimi 
məmur görməkdir. 
— Mügənni hökumət məmurundan çox qazanır. 

Mən isə qonşumuzun isti qucağında oturub maraqla 

qulaq asır və qürur duyuram. 


Kokk 


Səadət və sənət günləri çox çəkmir. Bir gün görü- 
rəm ki, anam təəssüflə başını bulayır və mızıldanır: 

— Heyif, heyif ! 

Soruşuram: “Nə heyif”, — deyir: 

— Mehriban qonşularımız Şama köçür. 

İtkinin ağırlığını tam hiss edə bilməsəm də, qəlbim 
sıxılır. Soruşuram: 

— Şam uzaqdadır? 

Kədərlə cavab verir: 

— Çox uzaqda. Biz ora gedə bilməyəcəyik. 

Bütün vücudumla arzu edirəm ki, gerçəkliyi dəyi- 
şim, zamanı dünənə qaytarım. Lakin necə? 

Son dəfə onları yola salıram. Faytona minirlər. Hacı 
Bəşirin əlini öpürəm. Faytonu Misgərlər küçəsinə dönə- 
nə qədər baxışlarımla müşayiət edirəm. Fərağın acı- 
sından, kədər və tənhalıqdan uzun müddət ağlayıram. 


HEKAYƏT Ne 8 


Qəbiristanı ziyarət vaxtı çatanda ən bəxtəvər gün- 
lərim başlayır. 

Hazırlığa axşamçağı, şam vaxtından başlayırıq. 
Fətir bişirilir, xurma seçilir. Səhərisi mən əlimdə xurma 
yarpağı və reyhan anamla atamın arasında addımlayı- 
ram, bizclən irəlidə isə qulluqçumuz bir səbət ehsan 
payı aparır. 

Xalqın axışmasına, faytonların sıra ilə düzülməsinə 
sevinirəm. Məqbərəmizin həyət qapısını köhnə dost 
kimi tanıyıram. Məqbərə öz tənhalığı, vüqarlı görkə- 
mi, iki əzəmətli başdaşısı, pünhan sirri, atamın ona olan 
hörməti ilə məni özünə çəkir. Burada bitən kaktus kolu 
da məni maraqlandırır. Göy qübbəsinin altında fərəh- 
dən atılıb-düşürəm. Maraq çeşməmi heç nə bulandir- 
mır, ən axırda isə Quran oxuyan kora və ehsana dara- 
şan dilənçilərə baxıb sevinirəm. 

Bu gözəl çərçivəyə Himam daxil olduqdan sonra 
mənzərə dəyişir. 

Bacım öz oğlu ilə bizə bir müddət qalmağa gəlir. 
Himamın yaşı dördə çatıb, hələ bəlkə, bir az da artıq 
olar. Bu şux və cazibədar oglanla dostlaşıb təklikdən 
qurtuluram. Bu gözəl və şən oglan usanmadan mənim- 
lə oynayır, uydurma və yalanlarıma inanır. 

Bir gün görürəm ki, lal-dinməz yatağında uzanıb. 
Çağırıram oynamağa, cavab vermir. Mənə deyirlər ki, 
o xəstələnib. 

Evimizə kədər və narahatlıq, nəyinsə qorxusu çökür. 
Hansısa xoşagəlməz və anlaşılmaz hisslər məni çulğa- 
layır. Anamın təlaşını, bacımın qorxusunu, sonra isə 
bacımın ərinin gəlişini gördükdə məndəki bədbəxtlik 
hissi artır. Soruşuram nə olub ki, məni qovub deyirlər: 

— Sənə dəxli yoxdur, get uzaqda oyna. 

Lakin hiss edirəm ki, nəsə qeyri-adi bir şey baş verir. 

Bu şey qorxuludur ki, anam ağlayır, bacım qışqırır... 

Uzaqdan dostumu yataqda, balış kimi аг, parçaya 
bürünmüş görürəm. Ona nəfəs almaq üçün heç deşik 
də qoymayıblar. Nəhayət, ölüm adını dilə gətirirlər. 
Anlayıram ki, bu, uzunçəkən ayrılıqdır, qoşuluram ağla- 
yanlara, qəlbimi yaşıma yaraşmayan agrı incidir. 

Daha qəbiristan ziyarətindən xoşum gəlmir. Onun 
mənzərəsi məndə tamam başqa duyğu oyadır. Onun 
pünhan sirlərindən agah olmaq, kədərimi onun səssiz- 
liyindən almaq istəyirəm. Mənə deyəndə ki, Himam indi 
cənnətdə şadlıq edir və oranın güllərinə su səpir, bun- 
dan təsəlli tapmıram. Günlər keçsə də, ayrılığın əzabına 
qalib gələ bilmirəm. Hüzn, itirilmiş məhəbbət, qorxu, 
amansız xatirələr və yoxluğun sirləri məni üzməkdədir. 

Bu xəbər evdə də, məhəllədə də təkrar edilir. Qon- 
şu arvadlardan biri anama deyir: 

— Qəribə xəbəri eşitmisən? 

Maraqla soruşur ki, nə olub. Onda deyir: 

— Ümm Əlinin və Rəcəb əminin qızı Tövhidə... 

— Xeyir olsun, ona nə üz verib? 

— Hökumətdə qulluğa girib! 

— Qulluğa girib? Hökumətdə? 

— Vallah elədir. Qulluğa girib. Nazirliyə gedib kişi- 
lərlə oturur! 

— Sən, ey qadir Allah... Bu qız çox yaxşı ailədən- 
dir ki... Anası yaxşı arvaddır... Atası da düzgün kişiydil 

— Boş sözdür. Hansı kişi buna razı olar? 

— Allah, bu dünyada da, axirətdə də sən bizi saxla... 

— Bəlkə, qız qəşəng deyildi? 

— Hər halda, bir halal süd əmmişi tapardı. 

Onun özünü necə aparması məhəlləmizdə çox 
dedi-qoduya səbəb oldu: hər şeyə qulp qoydular, ələ 
saldılar, tənqid etdilər. Atası Rəcəb əmi görünəndə 
eşidərdin: 

— Allah, sən saxla... 

— Biqeyrət kişi... 

Tövhidə məhəlləmizdə ilk qulluğa girən qız idi. 
Deyirlər ki, o, mənim böyük bacımla mədrəsədə yol- 
daş imiş. Eşitdiklərim məni ona işdən qayıdan zaman 
tamaşa etməyə sövq edərdi. Məhəlləmizin ağzında 
durar, onu ta yekə faytondan düşənə qədər gözləyər, 
yorğun baxışlı, açıq üzlü, məhəlləmizin digər arvad və 
qızlarından fərqli olaraq iti addımlarla yeriyən o qızı 
mənə çatana qədər diqqətlə süzərdim. Ya baxışlarımız 
ani rastlaşar, ya da heç mənə baxmadan məhəllənin 
içərilərinə keçərdi. Mən də tutuquşu kimi təkrar edib 
donquldanardım: 

— Biqeyrət kişil 

Ümm Abdo məhəlləmizdə ən məşhur arvaddır. 
Öküz kimi güclü, quldur kimi cəsarətlidir. O hirslənən- 
də hətta faytonçu əri belə geri çəkilir. 

İki gözəl qızı var: Dövlət və İhsan. 

Məhəlləmizdə hər yerdə və hamı - tacir də, fəhlə 
də, alverçi də, lotu-potu da onun xətrini çox istəyir. O, 
hər evdə özünə iş və muzd tapır: ara düzəldir, xahişə 
gedir, elçi düşür, dəllallıq və dəlləklik edir. Dava-dalaş 
düşəndə isə o, düşmənlərini həmişə əzişdirir. 

Arabir anama qonaq gəlir və öz güzəranından ona 
danışır. Bu əsnada iştirak etdiyi sonuncu dava-dalaşı 
göstərməli olanda səsini elə zilə qaldırır, qəzəbdən, 
söyüşdən və hədədən elə coşur ki, baxana bu, dava 
barədə nağıl deyil, davanın özü gəlir. 

Ümm Abdo bayramlarda bizə qulluq göstərir, əl- 
Məcavirinin və ya yaralara şəfa verən Əbu-s-Suudun 
pirlərini ziyarət etmək üçün bizə qazalaq gətirir, bizə 
qoşulub birgə gedir. Lazım olanda onun evinə məni 
qasid göndərirlər. Oraya sevincək, divara çalınmış 
payaya bağlanmış eşşəyi görmək, Dövlətə və İhsana 
yaxın olmaq həvəsi ilə gedirəm. 

Dövlət yaxşı qızdır, höccələyib oxumağı bacarır, 
Qurandan bir neçə surə əzbər bilir. Onu məhəlləmiz- 
dən oxumuş bir oğlan sevdi və aradakı fərqi də, Ümm 
Abdo ilə qohumluğun xatasını da adlayaraq aldı. 

İhsan xasiyyətcə anasının kiçildilmiş nüsxəsi olsa 
da, cazibədar gözəlliyi var. Bu gözəlliyin arxasında 
sərtlik, cürət və kobudluq durur, odur ki anasına belə 
meydan oxuyur və aralarında maraqlı davalar qopur. 
Sadə işçi oglanlar ona elçi göndərirlər, o isə bacısı Döv- 
lətin qismətinə baxıb özü üçün də belə bir nadir fürsət 
gözləyir, elçilərə “yox” deyir. Yaş fərqinə baxmayaraq, 
mənimlə dostdur. Oyanmamış duyğgularımın göndər- 
diyi gizli xəbərdarlıq gözlərimdə anlaşılmaz istəklərlə 
qarışır. Onun boylu-buxunlu əndamı, dolu oynaq əza- 
ları məni valeh edir. Bəzən həyətdə paltar yuyanda 
məni də köməyə çağırır. Su dolu vedrəni taxta dəstə- 
yindən tutub onun üçün daşıyanda ağırlıqdan səndə- 
ləyirəm. Qarşısında oturub onun sıxdığı paltarları tasda 

qalaq kimi yığıram. Elə bu əsnada oğrun-oğrun mənim 
bu canfəşanlığımı seyr edən İhsana baxıram. 

Bir dəfə mənə deyir: 

— Götür dəsmalımı, apar şeyx Ləbibə. 

Yollanıram qübbənin önündə oturmuş şeyx Ləbi- 
bin yanına. Əynində naxışlı cülbab, başında ag araqçın, 
göz-qaşı sürməli şeyx Ləbib üstü xəz döşəkcədə bar- 
daş qurub. Dəsmalı, bir millim pulu və bir tikə qəndi 
ona verirəm. Dəsmalı iyləyir, bir az fikirləşir və deyir: 

— Bu yaxınlarda anbar dolacaq, quş oxuyacaq. 

Yadımda saxlamaq üçün eşitdiyimi təkrar edə-edə 
qayıdıram: ona qulluq göstərəndə özümü xoşbəxt 
sanıram. Arvad-uşaqlı, yaşı əllini haqlamış varlı xalça 
taciri ona elçi göndərir, o da razı olur. İki il tacirlə yaşa- 
yır, sonra onun evindən də, məhəlləmizdən də arxa- 
sınca dedi-qodu, Ümm Abdonun isə adına ləkə və ar 
gətirərək ilim-ilim itir. 

Aramsız zamanın artıq keçmiş gecələrinin birində 
İhsanla üz-üzə gəlirəm. Rəqs edir və oxuyur: 

— Cum suya, cum suya, 

Ay ördək, ay şamiyyə. 

Məni görcək gözündə nur parlayır: tanıyır məni. 
Məni heyrət bürüyür, o isə mənimlə çox sadə, dodaq- 
larında təbəssüm görüşür. Mənə yaxınlaşıb əlimdən 
tutur, öz otağına çəkib qapını bağlayır və gülüşə qərq 
olur. Əyləşəndən sonra deyir: 

— Dağ dağa rast gəlməz, adam adama rast gələr. 

Gözümü sifətindən çəkmirəm. Anasını məndən 
xəbər alır: 

— Ümm Abdonun kefi necədir? 
— Əla. 

— Bəs bacım Dövlət? 

— İki uşağı məktəbə gedir. 

— Anan, bacıların... 

— Salamatdırlar. 

Mehribanlıqla deyir: 
— Tez-tez mənim yanıma gəl. 

Azca tərəddüddən sonra soruşuram. 
— Bura necə gəlib çıxmısan? 
Gülərək istehza ilə cavab verir: 

— Sən gələn yollal 

İbtidai məktəbin həyətində adamlar dəstə ilə durub 
qəbulun nəticəsini gözləyir. Mədrəsəni bitirmiş, qəbul 
imtahanlarını vermişik, indi də nəticənin elanını gözlə- 
yirik. 

Məktəbin işçisi müəllim otağından çıxıb əlindəki 
siyahıdan adları oxuyur, qurtardıqdan sonra deyir: 

— Kimin adı çıxdı, qalsın, qalanları evə getsin. 

Adımı eşitməmişəm. Qəlbim hədsiz sevinclə dolur. 
Belə düşünürəm ki, imtahandan kəsilməklə həm oxu- 
maqdan, həm də müəllimlərin çubuğundan canım qur- 
tulur, bundan sonra dərd-qəmdən azad, bəxtəvər həyat 
sürəcəyəm. 

Atam nəticəni məndən soruşur, məmnuniyyət his- 
si ilə cavab verirəm: 

— Kəsildim və evə qayıtdım. 

— Sus. Elə bilirdim başında ağıl var. 

Sevinclə deyirəm: 

— Nə olsun kil 

— Necə yəni “nə olsun”? 

— Mənim mədrəsədən də, cənabımız şeyxdən də, 
dərslərdən də zəhləm gedir. Allaha şükür ki, canım 
bütün bunlardan qurtardı. 

Atam qaşını çatıb soruşur: 

— Elə bilirsən evdə qalacaqsan? 
— əlbəttə, belə daha yaxşıdır. 

— Müəhəllədəki avaralarla oynamaq üçün, hə? 

Təşvişlə ona baxıram. Qətiyyətlə deyir: 

— Bir il də mədrəsəyə gedərsən, falaqqa sənin gic- 
liyini tez müalicə edər. 

Etiraz etmək istəyirəm. Sözümü ağzımda qoyur: 

— Hazırlaş uzun müddət oxumağa. Mütəmadi 
bütün mərhələləri oxuyacaqsan, ta o vaxta kimi ki, 
möhtərəm adam olasan... 

Kəsilməyimin sevincindən yalnız bir neçə saat ləz- 
zət duya bildiml 

Dünyaya nə olub? 

Onu tufan bürüyüb, zəlzələ silkələyir, alovun dilləri 
yalayır, boğazlardan bağırtı qopur. 

Meydana minlərcə adam dolub. Heç vaxt belə 
olmamışdı. Onların bağırtısı məhəlləmizin divarlarını 
silkələyib qulaq batırır. Onlar qışqırır, yumruqları ilə 
hədələyir, hətta arvadlar sıra ilə düzülmüş qazalaqlara 
minib bu dəlilikdə iştirak edirlər. 

Damın məhəccəri arxasından baş verənə tamaşa 
edib özüm-özümdən soruşuram ki, görəsən, dünyaya 
nə olub? 

Sanki, yüksək gərginliklə yüklənmiş söz-söhbət 
axını təlatümə gəlir, yeni sehrli sözlər seli aşıb-claşır: 
Səəd Zəğlul, Malta, Sultan, “Aypara və Xaç”, vaxtsız 
ölüm... 

Dükanların üstündə bayraqlar dalğalanır, divarlara 
Səəd Zəğlulun şəkli vurulur, məscidin mollası minarə- 
nin eyvanına çıxıb şüar deyir və nitq söyləyir. 

Özümə söyləyirəm ki, baş verən hadisələr qəribə 
də olsa, maraqlı və xeyli sevindiricidir. 

Qəfildən təqib başlanır. 

Camaat məhəlləmizin içinə doluşur, kərpic tulla- 
yır, evlərin künclərinin arxasında daldalanır. Məhəlləyə 
hündür dəbilqəli, lopabıg süvarilər soxulur. Kəskin və 
qorxunc səslər eşidilir, sonra isə qışqırıq yüksəlir. Məni 
qamarlayıb evin içinə aparırlar. Avazımış sifətləri görü- 
rəm, pıçıltı eşidirəm: 

— Ölümdür, ölüm. 

Bağlı pəncərələrin arxasında qulaqlarımızı şəkləyi- 
rik, ancaq qarışıq səslərdən, ayaq tappiltısından, at kiş- 
nəməsindən, güllə vıyıltısından, ağrı naləsindən, 
qəzəbli şüarlardan savayı heç nə eşitmirik. Bir neçə 
dəqiqə belə davam edir. Sonra məhəlləyə sükut çökür. 

Səs-küy yenə təkrar olunur, lakin bu dəfə uzaqda. 
Sonra isə mütləq sükut çökür. 

Özümə söyləyirəm ki, baş verən hadisələr qəribə, 
həm də qorxunç və ağrılıdır. 

Bir azdan yeni sözlərin — Səəd Zəglul, Malta, Sultan, 
vətən sözlərinin mənasını öyrənirəm. Britaniyalı süvari- 
lərin əksəriyyətini, güllə və ölümü yaxşıca tanıyıram. 

Ümm Abdo bizə gəlir, lap qızışmışdır. Qurbanlar 
və qəhrəmanlar barədə danışır, təndir ustasının oğlu 
Ülvənin öldüyünü xəbər verir və təsdiq edir ki, süvari- 
lərin atları təkiyyənin divarı önündə şahə qalxıb süva- 
riləri üstlərindən yerə atmışlar. 

Özümə söyləyirəm ki, baş verən hadisələr inanıl- 
maz röyadır. 

Tərbiyəli, ağıllı baxışlı, bəstəboy bir yeniyetməni 
mənə göstərib dedilər: 

— Əmin oğlu Səbridir. 

Onun atasını, yəni əmimi lap az tanıyıram, çünki 
kəndi nadir halda tərk edir. Səbri isə Qahirəni ilk dəfədir 

görür. Axşam evimizdəki söhbətlərdən öyrənmişəm: 
atası onu Qahirədəki orta məktəblərin birində oxuma- 
ğa ona görə göndərir ki, öz yurdunda onun inqilabi 
fəaliyyətindən təhlükəsizlik idarəsi xəbər tutmuşdur. 

Maraqla ona gözlərimi zilləyib soruşuram: 

— Sən nümayişə çıxıb “Yaşasın Səəd” qışqıran gənc- 
lərdənsən? 

Gülümsəsə də, dillənmir. Öz yaşıdlarından daha 
ağıllı görünür. 

Atam ona deyir: 

— Bu ev sənin evindir, xatadan qurtarmısan, ancaq 
ehtiyatlı ol. 

Atama müraciətlə: 

— Ata, bəs sən məmurlarla tətil edəndə necə? — soru- 
şuram. 

Atam üstümə qışqırır: 

— Sənə dəxli olmayan işlərə qarışma. 

Səbri çalışqan, çox işləməyi bacaran şagird həyatı 
sürür. 

Bir axşam onun ağıllı gözlərindən narahat olduğunu 
sezirəm. Səbəbini soruşduqda ehtiyatla mənə sual verir: 

— Nə üçün soruşursan ki? 

— Həmişəki kimi deyilsən. 

Məni məhəllədə gəzməyə çağırır. Məhəllədə, 
qazının evinin önündəki meydanda qaş qaralana qədər 
gəzişirik. Qulağıma pıçıldayır: 

— Yəqin ki, bir neçə adama bir vərəq kağız apara 
bilərsən? 

— Nə üçün bunu etməliyəm? 

— Çətindirsə, aparma. 

Razılaşıram ki, nə tapşırsa, yerinə yetirim. 

Başlayıram dükandarlara və küçədən keçənlərə 
vərəqə paylamağa. Təəccüblə alır, ani nəzər salır, gülüm- 
səyir, sonra da ya işlərini, ya da yerişlərini davam etdi- 
rirlər. 

Məhəllənin başında durmuş Səbrinin yanına qayı- 
dıram. Soruşur: 

— Hə, xoşuna gəldi? 

Hədsiz sevincimi ona bildirirəm. Mənə xəbərdar- 
lıq edir: 

— Nəbadə əmimə və əmidostuma deyəsən ha. 

Yalnız uzun müddət keçdikdən sonra öyrənirəm 
ki, siyasi intibahnamələr paylayırmışam. 

Bu gün məsxərə nümayişidir. Qəribə də olsa, qan- 
l toqquşmalar arasında kiçicik fasilə yaranan kimi 
adamlar şəbədə düzəldir. Budur, böyük bir izdiham, 
ön cərgədə üstünə ağ parça salınmış eşşək gedir. Ağ 
parçada qırmızı hərflərlə “Sultan Fuad” yazılıb. Biri 
başına ingilis dəbilqəsi qoyan lotu oğlanlardan eşşəyi 
minib, camaatsa qəzəblə oxuyur: 

Ay Fuad, ay üzdən iyrəncik gənə, 

De kimdi bu işləri öyrədən sənə? 

İzdihamı, adət üzrə, şüar və təntənə sədaları ilə 
qarşılayırlar. 

Məhəllədə eşitdiyim və məni heyrətə gətirmiş bir 
xəbəri atama çatdırmaq üçün tələsirəm: 

— Düşmənləri Səədlə mübahisə edərkən onun göz- 
lərinə baxmaqdan çəkinir. Bir də deyirlər ki, bir toyuq 
yumurtlayıb, yumurtanın da üstündə Səəclin adı nəqş 
olunub. 

Atam gülür, yanında oturan qonağı da gülür. Qonaq 
Səəd haqqında deyir: 

— Düşmənləri onunla mübahisə edəndə ona görə 
baxışlarını yayındırırlar ki, onun gözlərindən saçılan 
parlaq şüadan qurtulsunlar. 

Söhbətdən riqqətə gələn atam astadan deyir: 


39 











B NƏCİB MƏHVUZ. MƏHƏLLƏMİZİN HEKAYƏTLƏRİ 


— O, göydən bizə düşmüş hədiyyədir. 
Qonaq ehtirasla əlavə edir: 
— Nəhs illər qurtardı, səadət günləri gəldi. 
Atam köksünü ötürür və dillənir: 
— Heyif ki, qoca yaşında, sürgündə kişi xəstələnib. 
Heyrətə gəlib soruşuram: 
— Səəd xəstədir, necə yəni, ata? 
Mənə məhəl qoymur. İsrarla deyirəm: 
—Ola bilməz ki, Səəd xəstələnsin, — sonra daha 
dərin inamla tamamlayıram, — bircə o qalıb ki, deyə- 
sən: o da bacım oğlu Himam kimi öləcək. 

Atamın yanına bir dəstə dostu gəlib inqilab haq- 
qında söhbətə başlayır. Bu günlərdə söhbət yalnız inqi- 
labdan gedir. Hətta bizim — oğlan uşaqlarının söhbət- 
lərində qəribə inqilab sözləri səslənir, məhəllədə 
oynadığımız oyun “nümayiş-şüar” oyunudur. İngilislə- 
rin səyyar qarovul dəstələri bizə adi bir şey kimi 
görünür, heyrətlə əsgərlərə baxıb onların vəhşilikləri 
haqqında eşitdiklərimizlə onların yaraşığı və sifətləri- 
nin gözəlliyini müqayisə edir və təəccüblənirik. 

Qonaqların söhbəti inqilabdandır. 

— Kim bütün bunlara və ya hətta bəzilərinə inanar? 

— Allahın rəhmi üstümüzdədir. 

— Çansızdan canlı yaradan Allah hər şeyə qadirdir. 

— Kəndlilər də, fəhlələr də, tələbələr də, məmurlar 
da, qadınlar da qırılır. 

— İşə bax ki, kəndli silaha sarılıb imperiyaya mey- 
dan oxuyur. 

— Nəqliyyat işləmir, Misir bölünüb müstəqil döv- 
lətciklərə. 

— Bəs qırğınlar? 

— Əl-Əzhər qırğını... 
— Asyut qırğını... 
— əƏl-Əziziyyə və əl-Bədfrşin... 
— Əl-Hüseyniyyə... 
— Mən, sən yoxdur, yaşasın Səədi 
— Allah haqqı düz deyirsən, yaşasın böyük sehrkar. 
— Lakin qırılanlar saysız-hesabsızdıır. 
— Dirilərə Allah kömək edər. 
Kişi başlayır Səədin həyatını, ingilislərlə və xediv- 
lə inqilabdan əvvəlki münaqişələrini nəql etməyə. 
Atamın gözlərinin yaşla dolduğunu görürəm. 
Yanağımdan göz yaşı sel kimi axa-axa, həyəcan- 
dan boğazım tutulmuş halda matdım-matdım ona 
baxıram. 


HEKAYƏT Ne 16 


Məhəlləmizin ilk şəhidi Səllumə oldu. Düzdür, 
məhəlləmizdəki təndir ustasının oğlu Ülvə ondan əvvəl 
öldürülmüşdü, lakin onların əsli Kəfr əz-Zəcari məhəl- 
ləsindəndir. Səllumənin atası Talba əmi arabacığı ilə 
küçələri dolaşıb şirni satırdı. Səllumə də ona kömək 
edərdi, əldən düşüb yorulanda elə arabanın ön tərə- 
fində yatardı. 

Nümayiş qazının evinin qarşısındakı meydandan 
keçəndə Səllumə bilaixtiyar ona qoşulur, atası da buna 
fikir vermir. Xan Cəfərdə nümayişə ingilis qoşunu bas- 
qın edir və atəş açır. Güllə Səllumənin başına dəyib 
öldürür. 

Xəbər məhəllədə yayılanda hamı həm hüzn, həm 
də fəxr və hörmət duydu. Camaat Talba əmiyə baş- 
sağlığı verməyə axışdı, söz incilərini onun ovcuna səp- 
di. Baxmayaraq ki kişi dərddən lap həlak olmuşdu, 
əvvəllər ona tanış olmamış bir hissi duyurdu: ilk dəfə 

idi Özünü bütün təbəqələrə məxsus məhəllə camaatı 
tərəfindən əhatə olunmuş görürdü: o kəs ki əvvəllər 
onun salamını belə almırdı, indi ona tərif söyləyirdi, 
varlı tacir və ustabaşılar ona hədiyyələr verirdi. 

Səllumənin dəfni kimi dəfni bizim məhəllə görmə- 
mişdi, o zamana qədər basdırılmış qoçu, əyan, din 
xadimlərinin dəfni onun yanında heç oldu. Üstü bay- 
raqla örtülmüş tabutun ardınca məhəlləmizin bütün 
kişiləri gedirdi, damların üstündən, pəncərələrin arxa- 
sından qadınlar ona alqış söyləyirdi, qonşu məhəllə- 
lərdən gələn yüzlərcə adam Səlluməni basdıranlara 
qoşulmuşdu, belə ki, əl-Hüseyn meydanına çatanda 
izdiham böyüklüyünə və calalına görə əsl nümayişə 
bənzəyirdi. 

Dəfn söhbəti uzun zaman dillərdən düşmədi, Səllu- 
mə adı isə rəmzə çevrildi. Biçarə zəhmətkeş atanın hör- 
məti artdı, bu barədə danışanlar isə əsrarəngiz bir anda 
meyarları dəyişən həyatın qəribəliyinə işarə etdilər. 


HEKAYƏT Ne 17 


Bir səhər oyanıb evimizclə gözəl bir qadın görürəm. 
Anam deyir: 

— Bura gəl, bibin və bibin qızı Suadla salamlaş. 

İlk dəfə onları gördüyümdən utana-utana yaxınla- 
şıb görüşürəm. Qadın, həqiqətən, atama oxşayır, qız 
isə çox gözəldir. Bibim məndən soruşur: 

— Əzizim, neçənci sinifdəsən? 

— İbtidai məktəbin ikinci sinfində... 

Qız məni məftun edir, qəlbimdə xoşagələn bir hey- 
ranlıq və şirin arzular oyadır. 

Öyrənirəm ki, bibim əl-Minyadan Qahirəyə bir 
neçə günlüyə, bu yaxında toyu olacaq qızı üçün cehiz 
almağa gəlib. Bu bir neçə günü də o, atamla mebel 

dükanlarına, dülgərlərin və yorğan-döşək salanların 
yanına getməklə keçirir. 

İstirahət üçün vaxt tapılanda Suad yaraşıqlı paltar- 
da və zəngin bərbəzəkdə görünür, gəlinlərə məxsus 
rənglərlə bərq vurur, ətir saçır. 

Ogrun-oğrun ona baxıram, qəlbimdə məhəbbət 
və anlaşılmaz istək oyanır. 

Pəncərə şəbəkəsindən məhəlləmizə tamaşa edə- 
rək mənə deyir: 

— Məhəlləniz çox əyləncəlidir. 

— Gedək sənə buranın dalanlarını, qalereyanı və 
təkiyyəni göstərim. 

Dəvətimi eşitməzliyə vurur. Nəzərlərim onun boğa- 
zını, sonra ayaqlarını dolaşır, gizli görüş, anlaşılmaz təs- 
kinlik, naməlum bir macəra arzulayıram, onun çəhrayı 
yanağına toxunmaq istəyirəm, inanmağım gəlmir ki, 
bir neçə gündən sonra o gedəcək, qəlbim munisini iti- 
rəcək. 

Bütün cürətimi toplayaraq soruşuram: 

— Bilirsənmi?.. 

Səsim kəsilir, fikrim dağılır. Məni danışmağa təhrik 
edir: 

— Nəyi? 

Susuram. Soruşur: 

— Niyə mənə belə baxırsan? 

— Mən? 

— Bəli, gördüm, inkar etmə. 

Qısaca gülür, sonra deyir: 

— Sən yaman bic uşaqsan. 

Özümü günahkar saydığımdan pərt oluram. 

Bir gün görürəm ki, anam və bibim növbə ilə 
Suadın fotoşəklinə baxırlar. Bibim deyir: 

— Nişanlısı tələb edir ki, şəkli görsün. 

— Atası da razıdır? 

— Nə etsin ki... 

O biri otaqdan atamın səsi gəlir: 

— Bu lap biabırçılıqdır! 

Anam deyir: 

— Dövran başqa dövrandırl 

Bibim cavab verir: 

— Bu ki yalnız şəkildir. Həm də oğlan insan övladı- 
dır, yaxşı adamdır. 

Səsində hələ də narazılıq duyulan atam dillənir: 
— Allah axırını yaxşı eləsin. 

Gizli bir kədərlə söhbəti izləyirəm. Bu söhbətin 
əsnasında əbədi arzuların sorağını alır, üfüqdə qəm 
surətini görürəm. 

Qonaqların bizdə qalacağı günlər sürətlə ötür, mən 
isə onları saxlamaqda acizəm. Vida anı yetişir. 

Gözümü Suadın təndirdən təzəcə çıxmış çörək 
kimi qızarmış yanağından çəkmirəm. 

Bu ailə də gedir, necə ki əvvəl Bəşirin ailəsi getdi. 
Anam kədərimin dərinliyini duymadan iztirablarıma 


gülür. 

Səəd qayıdan gün ürəklərdə sevinc çaglayır, ruhlar 
məst olub cuşa gəlir. 

Atam evə elə görkəmdə qayıdır, sanki, savaşdan 
çıxıb: fəsinin qotazı itib, qalstukunun ucu köynəyinin 
yaxasından içəri girib, pencəyi toza və tərə bulanıb, 
səsi yüz il öskürübmüş kimi boğuq çıxır. Bununla belə, 
onun gözləri zəfərdən parıldayır. 

Özünü divana yıxıb deyir: 

— O qədər qışqırdım ki, səsim batdı. Özümü tamam 
unutmuşdum, – sonra tam razılıq hissi ilə — bütün 
dünya əs-Seyyidə meydanına toplaşmışdı, Allaha 
şükür, onun nə çox bəndəsi var. 

Məhəlləmizi qələbə hissi bürüyür, bütün ürəklərə 
damır ki, azadlıq artıq qapıları döyür. Nümayişlərin 
ardı-arası kəsilmir. “Səədl Yaşasın Səədl” Alqışların 
istisindən xəyalım alovlanır. Təəssüflənirəm ki, bir ağzı 
təkiyyənin yan tərəfi boyunca uzanan və qəbiristana 
çıxan dar keçidlə qurtaran məhəlləmizə nümayişlər 
girmir. 

Anamdan soruşuram: 

— İngilislər gedəcək? 

Yəqinliklə çavab verir: 

— ...və bir daha qayıtmayacaqlar. 

Gecə məhəlləmiz rəhbərin qayıdışını xüsusi qeyd 
edir. Dükanların üstündə lampalar yandırılır, bayraqlar 
dalğalanır, təntənə sədaları ucalır. Əl-Mazə məhəllə- 
sindən bir mügənni qadın bizim şənlikdə oxumağa 
boyun olur. Meydanda səhnə quraşdırılır, orkestr üçün 
kətillər qoyulur, meydana cərgə ilə kətillər düzülür, ud, 
kanon, ney və dəf çalınır, kişilər rəqs edir, müqənni isə 
“Ünsiyyət gecələri o gecələrimi xatırlatdı” mahnısını 
oxuyur. Daha sonra “Ay Zəglul xurması, ay şirin xurma” 
mahnısı səslənir. Lap axırda isə “Ay oglan, peyğəm- 
bər haqqı, söylə sənə nə oldu, ay birdəfəlik, İstiqla- 
liyyət gəldi sənin də, ingilislərin də acığına” mahnısı- 
nı oxuyur. 

Pivəxana sərxoşlarla dolur, nəşəxanalarda qəlyan- 
ların odu közərir, hətta dəlilər, səfillər və oğrular gecə- 
dən səhərəcən kef edir. Şəhid atası Talba əmi də bay- 
ramda iştirak edir: onu şeyx Ləbib gətirmişdir. 

Mən də yatmayıb pəncərədən baxıram, məchul bir 
qüvvə kiçik qəlbimi sehrli həyat eşqi ilə doldurur. 

HEKAYƏT Ne 19 


Atam mənalı-mənalı baxıb məndən soruşur: 

— Nə eləmisən? 

Sevinc və lovgalıqla cavab verirəm: 

— Böyük bir nümayişdə iştirak etmişəm. 

— Ayaq altda qala bilərdin. 

— Mənim kimi balacalar lap çox idi. 

Atamın dodaqlarında təbəssüm görünür. Məni 
yoxlamaq istəyir: 

— Səəd Zəglul indi baş nazirdir, bəs niyə tətil edir- 
siniz? 

— Tətili ona görə edirik ki, kralla mübarizəsində ona 
həyan olaq. 

— Bunu sənə kim deyib? 

— Şagirdlərin başçısı. Dedi ki, Səəd Zəğlul kralın 
konstitusiya barəsində tutduğu mövqeyinə etiraz ola- 
raq istefaya çıxmışdır, biz də ona tərəfdar olduğumu- 
zu bildirməyə gedirik. 

— Bilmirsən nəyə görə kral ilə Səəd arasında ixtilaf 
yaranıb? 

Çaşqın halda üyütməyimi saxlayıram. Atam gülür, 
lakin mən onu qabaqlayıram: 

— Biz Səədləyik, krala qarşıyıql 

— Əla, bəs Abidində nə şüarlar deyirdiniz? 

— Ya Səəd, ya inqilab! 

— Bu nə deməkdir? 

Bir qədər fikirləşib deyirəm: 

— Mənası genişdir, ya Səəd, ya inqilab... 

Atam gülümsəyir. 

— Çox gözəl, bəs kim qalib gələcək? 

— Səəd. Lakin biz belə şüar da qışqırırdıq: yaşasın 
kral, yaşasın Səəd. 

Sonra həvəslə əlavə edirəm: 

— Nümayiş dünyada hər şeydən maraqlıdır. 
Dodaqlarından təbəssüm çəkilməyən atam deyir: 
— O şərtlə ki, onda ingilislər iştirak etməsinl 

Yəhya Mədkur məktəbimizdə ən mahir futbolçu- 
dur. Özü də hələ ibtidai məktəb vaxtından ən yaxın 
dostumdur. Bir gün görürəm ki, tənəffüsdə kitab oxu- 
yur. 

— Bu nədir? 

— Conson-ogğul. Detektiv romanlar silsiləsinin birinci 
cildi. 

Kitabı oxuyub qurtarandan sonra mənə verir və 
mən də ömrümdə dadmadışğım bir ləzzətlə onu oxu- 
yuram. 

Bütün silsiləni oxuyuram, sonra o biri silsilələrə 
keçirəm, bir kitabı qurtarıb o birisini başlayıram və axır- 
da qiraətə aludə oluram. Hər kitabı oxuduqca onun 
qəhrəmanına çevrilirəm. Dostum isə tezliklə qiraəti 
tərk edib futbol taxtına əyləşir. 

İbrahim Taufiq mənim xatirimə gələndə həmişə 
hamıya sataşdığı və meydan suladığı yadıma düşür. 
Zarafatcıl və dəlisov oğlan idi. Qənbər daşı ilə futbol 
oynayanda ona çatan olmurdu. Adətən, yolun kəna- 
rındakı torpaq komlarının içindən qoz boyda yumru bir 
qənbər daşı tapıb hər gün tənəffüsdə, nahardan sonra 
top əvəzinə onunla futbol oynayırdıq. Rəsmi olaraq 
bizə bu “qənbər futbolu” qadağan edilmişdi, amma 
müəllimlər çörək yeməyə gedəndə bu qadağaya 

məhəl qoymadan çox gərgin oyunlar keçirirdik. Elə ki 
mürəbbi görünürdü, oyunu saxlayırclıq. O ki qaldı bu 
oyunun çəkmələrimizin başına gətirdiyinə, onun cəza- 
sını atalarımız çəkirdi. 

Qısa tənəffüsdə İbrahim Taufiq fəsini gözünün üstünə 
o qədər basardı ki, o lap araqçına dönərdi, pencəyinin 
astarını üzünə çevirib əyninə geyər və bizim çaldığı- 
mız çəpiklərin ahənginə uyğun ora-bura gedərdi. 
Oyunbazlığını belə bir monoloqla bitirərdi: “Ey xal vura 
bilməyən, ey mal yığa bilməyən, çətin bəxtin çırtlasın 
bu alçaq zəmanədə”. 

Bir gün ögey atasına gəldiyi kələklərlə öyündüyü 
vaxt birimiz ona deyirik: 

— Mərc gəlirəm ki, bir boşqab aci bibər yeyə bil- 
məzsənli 

Mərc naminə İbrahim ən ağlasığmaz hərəkətlər 
etməyə hazır idi. Qışqırır: 

— Lap onunu yeyərəm. 

İki dəstəyə bölünüb mərc gəlirik. Lobyasatandan 
on boşqab acı bibər alınır, həvəslə İbrahimi dövrəyə 
alırıq. 

Birinci boşqabdaki istiotu yeyərkən İbrahim özünü 
laqeyd və səbatlı göstərir. 

İkincini yeyərkən də bu laqeydlik və səbatını saxla- 
yır. Üçüncünü yeyəndə də görkəmi dəyişmir, lakin 
tüpürcəyini nəzərəçarpacaq dərəcədə çətinliklə udur. 

Dördüncünü yeyərkən öskürəyini güclə boğur. 
Beşincini yeyərkən iradəsindən asılı olmayaraq gözün- 
dən yaş axır və o, şiddətlə öskürür. 

Altıncını yeyərkən, elə bil, daxilinə soxulmuş məc- 
hul bir düşmənə müqavimət göstərir, gözünün yaşı sel 
kimi axır. 

Yeddincini yeyəndə burnu qıpqırmızı qızarır, 
ondan su axır. 

Bəzi iradəsi zəiflər qışqırır: 

— Dayandırın mərci. 

O, başının hərəkəti ilə imtina edir, lakin səsi heç 
çıxmır, elə bil ki, danışa bilmir. Göz yaşı ilə burun suyu 
bir məcrada birləşib çənəsinə və boğazına süzülür, onu 
aramsız öskürək boğur. 

Sifəti tünd-qırmızı rəng alır, dodaqları şişir, lakin o, 
qalan boşqablardakı istiotu bir-birinin ardınca sonuncu- 
sunadək içəri ötürür. Onun qələbəsi alqışlarla qarşılanır, 
əl çalırıq. 

Lakin o, çox güman ki, qələbədən həzz almır, 
susur, sifəti qızarıb, baxışlarını qaçırdır. Belə halda sinifə, 
ilahiyyat dərsinə daxil oluruq. Dələduz və tənbəl kimi 
tanınan İbrahimi şeyx həmişə rüsvay edər, onu inc- 
idərdi. Bu dəfə də deyir: 

— İbrahim Taufiq, “Təbarək əl-ləzi”ni oxu. 

İbrahim öz dəruni qayğılarına uyub səsini çıxarmır. 
Şeyx onun Üstünə çığırır: 

— Dur, a gədə, oxul 

İbrahim heç qımıldanmır da. Sinifdə pıçapıç düşür. 
Şeyx elə bilir ki, bu, əvvəlcədən danışılmış oyundur, 
özündən çıxıb bağırır: 

— Ədəbli olun, ay it balaları. Qalx ayağa, canil Qalx, 
Allah səni də, səni əkib-doğanı da bədbəxt eləsin... 

Şeyx sonuncu cərgədə oturmuş İbrahimə yaxınlaşır, 
onun sifətini görüb qorxur. Yerinclə duruxub soruşur: 

— Sənə nə olub? Niyə ağlayırsan? 

Belə vəziyyətdə dərhal hamı danışır, şeyx əhvalatı 
eşidib təəccüblənir və deyir: 

— Allah, sən özün saxla. İblis balaları, hamınız cani 
oğlu canisiniz. 

İbrahimi aparır ki, həkim otağında ona yardım 
göstərsinlər. 

İbrahim isə heç vaxt şitliyindən və meydan sula- 
mağından əl çəkmir. 

Həşim Zayid mənimlə bərabər bir çantanın üstündə 
oturub. Uzundraz, qayışbaldır, lakin eyni zamanda 
təvazökar, utancaq, sadə və xoşrəftardır. Anası varlı 
dul arvaddır, bütöv bir dalanın evlərinin yiyəsi və 
məhəlləmizdəki ən iri əttar dükanının şərikli sahibəsi- 
dir. Buna görədir ki, ona həm qibtə ilə, həm də dostca- 
sına yanaşırıq. İbrahim Taufiqin arxa sıradan danışdığı 
lətifələr ona çatanda gülməyini heç cür saxlaya bilmir, 
müəllim də onu əsl səbəbkar hesab edir. Həşim də 
müəllimdən yecliyi şillə, yumruq və təpiyi tərbiyəli bir 
şagirdin mütiliyi ilə qəbul edir. 

Həşim dərslərin öhdəsindən gələ bilməyib məktə- 
bi tərk edir. Anası rəhmətə gedir, o, bir göz qırpımın- 
da məhəlləmizin ən böyük əyanlarından birinə dönür. 
Yollarımız ayrılır. Hərdən onu ya faytona minmiş, ya da 
əynində milli paltar, onu dövrəyə almış əshabəsi ilə 
oturmuş görürəm. O, qəribə bir adama çevrilir, mən 
hətta çalışıram ki, onunla nə görüşüm, nə də əl verim. 
O, get-gedə daha çox təkəbbürlü, özündənrazı olur, 
gücündən istifadə edib öz əlaltılarını döyür və öz ira- 
dəsinə tabe edir. Müsbət, utancaq bir yeniyetmə kinli 
bir vəhşiyə necə çevrilə bilər? Bu haqda çox fikirləş- 
dimsə də, bir qənaətə gələ bilmədim. 

Bir günü də savaşsız keçmir: dilindənsə, yumru- 
gunu daha tez işə salır. Yumruqdan da bir andaca dəyə- 
nəyə keçir. Harada görünsə, adamlar ondan vəbadan 
qaçan kimi qaçır. Qoçuluq dövranı bu vaxta kimi davam 
etsəydi, o, birinci qoçu olacaqdı. Məhəlləni təngə 
gətirdiyi kimi, polis məntəqəsini də zinhar etmişdi. 
Tutulub günlərlə məntəqənin zindanında yatır, lakin 
xəfiyyələrə və məhəllənin şeyxinə rüşvət verib bura- 
xılır. 

ətrafı adamla dolu olsa da, dostu yoxdur. Sərvəti- 
nə baxmayaraq, evlənməmişdir, hansısa qadını nə 
vaxtsa sevdiyi də məlum deyil. Anasının xatirəsini 
saxlamağı da qəribə və heyrətamizdir. Hərdən onu 
dərin bir hüznlə yad edər, ruhuna min rəhmət oxuyar, 
hərdən isə acı-acı, ələ sala-sala yamanlayar. Deyər: 

— Simicin, xəsisin biriydi. Özünə o qədər fikir ver- 
məzdi ki, çirki axardı. Xidmətçilərə qarşı o qədər qəd- 
dar olardı ki, deyərdin dəlidir. 

Bir dəfə anasının ünvanına o qədər deyir ki, lap 
həddini aşır, sonra isə birdən-birə hönkürüb aglayır. 
Özünü tamam unudub hönkür-hönkür ağlayır. Sonra 
zəifliyini duyub gülməyə başlayır, hirsini isə onun göz 
yaşlarını görənlərin üstünə tökür, özü də elə tökür ki, 
elə bil, onlarla çoxdanın düşməniymiş. 

Həşim Zayid evdən də, məhəllədən də itir. O qədər 
itir ki, onun xatirəsi yaddaşlardan yavaş-yavaş silinib 
zülmətdə əriyir. 

Eşidilənə görə, kimsə onun mühacirətə yollandı- 
ğını söyləyir, kimsə də pıçıltı ilə deyir ki, onu öldürüb 
meyitini gizlədiblər. 


HEKAYƏT Ne 23 


Bir səhər yuxudan hövlnak ayılıram. Görünməz bir 
əl məni xirtdəkləyib yuxu aləmindən qoparır. Mən inil- 
ti girdabına düşürəm. Dinləyirəm, fəlakət duyduğum- 
dan tüklərim biz-biz olur. Ağlaşma səsi mənə qonaq 
otağından gəlir. Bəd fikirlər dişlərini ətimə batırır, gözü- 
mə ölüm kabusu görünür. 

Yatağımdan sıçrayıb bağlı qapıya sarı qaçıram, bir 
qədər tərəddüdlə ayaq saxlayıb, sonra qapını zərblə 
açıram ki, bu məchulluqla üz-üzə durum. 

Görürəm ki, atam oturub, anam divar çıxıntısına 

söykənib, qulluqçumuz qapının yanında durub, hamı- 
sı da ağlayır. Anam məni görüb yaxınlaşır və deyir: 
— Qorxutduq səni. Narahat olma, oğlum. 
Ağzım quruyur. Soruşuram: 
— Nə? 
Boguq səslə qulağıma pıçıldayır: 
— Səəd Zəğlul... Rəhmətə gedibl 
Lap içimdən bir fəryad qopur: 
— Səədl 
Otağıma qayıdıram. 
Hər yandan üstümə qəm-qüssə tökülür. 





HEKAYƏT Ne 24 


Məmələri dolu ana pişik böyrü ustə uzanıb, gözü- 
bağlı balalar isə onun qucağında vurnuxur. Otaqda tək 
mənəm, mənzərəyə maraqla tamaşa edirəm. Birdən 
yaxında kiminsə nəfəs aldığını duyuram, çevrilib görü- 
rəm ki, Səşşədir. Qonşumuz poçtalyonun qızıdır, mən- 
dən bir neçə yaş böyükdür, incə çöhrəli, şən, diribaş 
və məzəli qızdır. Aludəliklə pişiyə baxıb pıçıldayır: 

— Necə də gözəldir! 

Başımı razılıqla tərpədirəm. Deyir: 

— Mən pişikləri sevirəm, bəs sən? 

Birgəliyimizdən məst olaraq cavab verirəm: 

— Mən də... 

Daha yaxşı görmək üçün daha da yaxınlaşır, hiss 
edirəm ki, döşü kürəyimə toxunur. O, söhbətinə 
davam etsə də, mən bu söhbəti izləyə bilmirəm. Odla- 
nıram, alov həyamı yandırıb kül edir, dönüb onu qucaq- 
layıram, sevincimə bir azca peşmançılıq qarışsa da, bir- 
birimizə sarmaşırıq. 

Get-gedə onu daha yaxından tanıyıram: nə qədər 
gözəl və cəsurdursa, bir o qədər də qızğındır. Eyha- 

mını anlayıb arxasınca tələsirəm, o isə nə tərəddüd, nə 
qorxu, nə də ismət bilir, məni güllü bir bağa çəkib ora- 
da cəhənnəm odu kimi qızışır. Nə sakitləşə, nə soyu- 
ya bilirik, gözətçidən qorxa-qorxa bəhrəni dəririk, 
məhəbbət burulğanında çapqınçılıq, cibgirlik və dəlilik 
edirik, gah səssizcə mübarizə aparır, gah da gözü açıq 
mürgüyə dalırıq. 

Həyat əzab və şirinlik gətirən çılğın bir ahənglə 
cərəyan edir. 


HEKAYƏT Ne 25 


Saniyyənin kiçik bacısı Fəthiyyə mənimlə yaşıddır. 
Mülayim, təmkinli və ağıllı qızdır. Utana-utana baxışı- 
rıq, könlümdə aldadıcı bir ümid oyanır. Əlimi uzadıb 
əlindən tuturam, zərif bir tərzdə əlini çəkir və riqqətlə 
deyir: 

— Şitliyi sevmirəm. 

Onun ciddiliyindən sıxılıb cavabında: 

— Sən məhəbbət nədir anlamırsan, — deyirəm. 

Qəmli-qəmli deyir: 

— Məhəbbəti sən anlamırsan, — sonra məzəmmət- 
lə əlavə edir, — sübut et ki, məhəbbəti mən bilən qədər 
bilirsən. 

Kədər məni bürüyür, zahidlikdə təskinlik tapıram, 
özümə söz verirəm ki, onu unudum, lakin şövqüm, 
məzəmmət naməsi və gözlənilməz görüş məni əvvəl- 
ki halıma qaytarır, yenə özümü sevən qəlb, pak hiss və 
əyilməz iradə qarşısında görürəm. 

Yolum çətin və uzundur. 

Mənim istəklimə isə çox adam elçi göndərir. Ata- 
sı ona deyir: 

— Camaata “yox” deməyimin mənası odur ki, on il 
gözləməlisən. 

Sonra qətiyyətlə hökm verir: 

— On ilə ürəklər dəyişir. 

Münasib bir kişiyə ərə getməyində çox təkid edir, 
o da könlüsınıq razı olur. Uşaqları da olur, uğurlu ailə 
həyatına nümunə sayıla biləcək bir ev də saxlayır. 

Gözümdən və xəyalımdan, sanki, tam bir ömürlük 
itir. 

Yasda görüşürük: altmış yaşında arvaddır, on ildir ki, 
dul qalıb. Əl verib görüşürük, keçmiş xatirələrin əksini 
qorumuş nəzərlərlə mənə baxır. Daxilimdə anlaşılmaz 
nə isə tərpənir. Qüssə və xatirə məni ağuşuna alır, keç- 
miş ömrün nə qədər də uzun olduğunu dərk edirəm. 

Öyrənirəm ki, qızlarını ərə verdikdən sonra qoca 
qulluqçusu ilə tək yaşayır. Ömrümüzdən az qaldığın- 
danmı cürətlənirəm, onunla heç nəyə baxmadan söh- 
bət edirəm, qət edirəm ki, onu ziyarət də edim. Şirin- 
acı xəyallara dalıram, sonra isə vida qəminə tabe olub 
dua edirəm. 


HEKAYƏT Ne 26 


Nəçiyyə xanım tək yaşayır. Ömrüm boyu onu tək 
görmüşəm. Evində tək — ağacdan kəsilmiş budaq kimi 
tək yaşayır. Adı tək çəkilir, heç kimin adıyla bağlanmır: 
nə ata, nə ana, nə qardaş, nə də ki bacı. Yalnız onunla 
tanınır ki, dövlətlidir. 

Onun surəti unudulmazdır: boyu həddən artıq 
pota, raxitliyi qıçlarının əyriliyindən və çənəsinin qaba- 
Şa çıxmasından bəlli, bumu eşşək qulağı kimi uzun. 
Çox eybəcərdir, lakin zarafatcıllığına və daim özünü də, 
başqalarını da lağa qoyduğuna görə ondan qaçmırlar. 

Bizə qonaq gələndə özü ilə zarafat və gülüş gətirir, 
xatirə söyləməkdən və adam dolamaqdan yorulmur. 
Mənim təsəvvürümdə o, insanların ən xoşbəxtidir. 

Evi it-pişik fermasına bənzəyir. Onun himayəsində 
törəyib nəvaziş və qayğı içində böyüyürlər: hərəsinin 
adı, xüsusi yeməyi, müalicəsi və idmanı. Onlar üçün 
əldən gedir, onlar da sahibələrini sevirlər. Onun mər- 
həmət və səxavətlə dolu qucağında itlərlə pişiklər ara- 
sındakı əzəli ədavət məhv olub, əvəzində məhəbbət 
və qardaşlıq yaranır. Anam ondan soruşur: 

— Niyə çoxdan görünmürdünüz, Nəçiyyə xanım? 

Cavab verir: 

— Nərcisin kefi pozulmuşdu. 

Ya da: 

— Bərəkət balalayırdı. 

Daim onunla qardaşlıq edən bir cin haqqında 
danışır, iftixarla özü ilə cin arasındakı əhvalatlardan, 
cinin qəribəliklərindcən nəql edir. 

Ciddi tərzdə deyir: 

— Dünən gecə dan yeri sökülməzdən onun nəfəsini 
yanağımdıa hiss etdim. 

Ya da: 

— Baxıb gördüm bal küpü boşalıb, dedim nuşi-can. 

Sidqi-ürəkdən və ciddi danışır. 

Zarafatından heç vaxt qalmır, yalnız gizli qardaşın- 
dan danışanda zarafatdan əl çəkir. 

İt və pişiklərin onunla öz dillərində danışdığını və 
özünün onları anladığını iddia edir: sözlərinin doğru- 
luğunu sübut etmək üçün itlərin və pişiklərin söhbətlə- 
rini yamsılayır, biz də gülməkdən uğunuruq. 

Yuxu yozmaqda, kartda və qəhvə xıltında fala bax- 
maqda böyük təçrübəsi var. Bəzən onu sehrbazlıqcla və 
cadugərlikdə ittiham edirlər. Hətta İhsan yoxa çıxanda 
Ümm Abdo onu günahkar bilib məhəllədə ucadan lənət 
yağdırdı. Lakin camaatın əksəriyyəti onun xasiyyətinin 
yaxşı olduğunu deyir. 

Onun qapısını, demək olar ki, heç kəs döymür, 
itlərin çoxluğundan adamlar o evdən gen gəzir, hətta 

xidmətçilər orada çox dözə bilmir. O, evində tənha 
yaşayır, bu tənhalıqda onun munisi itlər, pişiklər, bir də 
onunla qardaşlıq edən cindir. 

Anam onun təkliyini nəzərdə tutub deyir: 

— Adam gərək öz əcəlinin hesabını əvvəlcədən 
görsün. 

Dodağında təbəssüm, fəqət anama ciddi cavab 
verir: 

— Meeyitimin ətrafında itlər hürüşəcək, pişiklər 

miyovuldayacaq, qardaşım gəlib gözlərini sığayacaq, 
sonrasını isə Allah nə istəsə, edəcək. 


HEKAYƏT Ne 27 


Anama qonaq gəlmiş arvad deyir: 

— Allah, o Nazlanın cəzasını ver! 

Anamın “nə olub” sualına qonağımız cavab verir: 

— Kişini o qədər tovladı ki, axırı aldı onu, gətirib 
evində saxladı, məhəllədə onu ən bəxtəvər arvad 
elədi, indi isə, kişi xəstələnəndən sonra o fahişə onu 
atıb... 

Anam xəstənin halını soruşur. Arvad sözünə 
davam edir: 

— Düşüb yatağa, tək-tənha, qan tüpürür, qabırğaları 
yerindən qopanacan öskürür, özünə ölüm arzulayır. 
Məni görəndə deyir: “Bax, dayıdostu, Nazla nə etdi”. 
Mən də ona ürək-dirək verirəm, hərçənd ki öz bağrım, 
az qala, yarılsın. 

Təsəvvürümdə xəstəni, qanı və əxlaqsız qadını 
canlandırıram. Vaxt keçir, bir dəfə yenə o arvad bizə 
qonaq gəlir və deyir: 

— Əcəb dünyadır, yazıq Həsənin vəfatından cəmi 
bir neçə ay keçib, bu fahişə isə onun qardaşı Xəlili 
tovlayıb ona ərə gedib. 

Anam ucadan: 

— Nazla? — soruşur. 

— Ondan savayı kim belə iş görər? Allah sənin payı- 
nı verər, fahişə qızı Nazla... 

Təsəvvürümdə meyit, oynaş və fahişə canlanır. 

Nə qədərsə vaxt keçir. Budur, otağımda oturub 
dərs oxuyuram, qulağıma anamın səsi gəlir, qonağı 
salamlayır: 

— Xoş gəlmisiniz, Nazla xanım... 

Maraqla özümdən soruşuram ki, görəsən, bu, 
həmin fahişədir? 

Zalın qaranlığından istifadə edib oraya keçirəm və 
oğrun-oğrun qonaq otağına baxıram. Bir arvad görürəm 
— qırx-əlli yaşında — incə, mütənasib bədənli, yaraşıqlı 
geyimli. Etiraf edirəm ki, cazibədar qadındır. Sevilməyə 
layiqdir. Onun haqqında yeni şeylər öyrənirəm: ikinci əri 
Xəlilin də vəfat etdiyini, ondan bir oglu oldugunu, qale- 
reyanın önündəki evdən köçüb yaxınlığımızda kiçik bir 
mənzildə yaşamasını. Hiss edirəm ki, onun bizə gəlmə- 
si anamın o qədər də ürəyindən deyil. Deyirəm: 

— O, pis qadındır. 

Lakin anam ehtiyatla cavab verir: 

— Tək Allah bilir nə yaxşıdır, nə pis. 

— Onu bəyənməsən də, tərəfini saxlayırsan. 

— Onun barəsində çox söz eşitmişəm, gözüm isə 
nə əri, nə də pulu olan fağır ananı, qadını görür. 

Fürsət düşəndə pəncərədən onu izləyirəm. Mərhum 
Həsən və Xəlilin xatirəsi mənə üstün gəlmək istəsə də, 
buna fikir vermirəm. Hiss edirəm ki, bundan əvvəlki 
bütün macəralarımdan daha maraqlı olan bir macəraya 
dogru gedirəm. Lakin bu macəra heç başlamır da... 

Bir səhər məhəlləmizi bir nalə lərzəyə salır. 

Xəbər yayılır ki, Nazlanın qonşusu onun üzünə 
sulfat turşusu atıb, guya, Nazla onun ərini tovlayırmış. 

Nazla öz sehrini əbədi itirir. 

Məcbur olur məhəllə hamamında işləməyə. 

Bir müddət yaman qüssəyə batıram, anamın bir 
vaxt söylədiyi sözləri təkrar edirəm: 

— Tək Allah bilir nə yaxşıdır, nə pis. 


HEKAYƏT Ne 28 


Bizə tez-tez gəlir. 

Onu çox sevirəm, çünki atamın məharətlə düzəldil- 
miş ikinci nüsxəsinə bənzəyir. Eyni israrla təkrar edilən 
söhbətlərindən biri — atama üzünü tutub soruşur: 

— Ay dayı, sən bilən, mənim bu vəziyyətimlə heç 
barışmaq olarmı? 

Atam cavabında deyir: 

— Muhsin, Allaha və özünə güvən. 

— Axı mənə ağır gəlir ki, dövlətli ola-ola bir qəpik 
belə xərcləyə bilməyim, nə var, nə var, bu sərvət vəqf- 
dədir. 

— Tək sən deyilsən, vəqfdən çox adama çatasıdır. 

Məhəlləmizdə taxta alveri edən şirkətdə ayda üç 
cüneyh məvaciblə katib işinə girməli olur. Amansız 
vəziyyəti ona üstün gəlir, dəllal Nemətin qızı Süsəni 
alır ki, onun da nə gözəlliyi var, nə də pulu. Yaşa dolur, 
uşağı da olmur, ömrü belə qara keçir. Arvadı Allaha 
yalvarır ki, bu vəqf düyünü açılmasın. Anama bunu 
belə izah edir: 

— Kasıb olmasaydı, arvadibazlıqdan əl çəkməzdi, 
məni qovardı. 

O isə yalnız vəqfdən danışır: “Vəqf, ay dayı, vəqf, 
ay dayıdostu, vəqf”. Dəfələrlə onun bu sözləri təkrar 
etdiyini eşidirəm: 

— Ya rəbb, ürəyim şirin tikə, təmiz ev, layiqli paltar, 
arvad, arvad qiyafəsində taxta heykəl yox, əsl arvad 
istəyir. Ya rəbb, ürəyim oğul, o da olmasa, qız istəyir. 

Getdikcə qocalır, halından danışanda məni də mütə- 
əssir etmək üçün özünə ağı deyir, gözü yaşla dolur. 

Hadisələr sürətlənir, həyatın ahəngini və görünü- 
şünü dəyişir: vəqf düyünü açılır. 

Bibim oğlu sevincindən rəqs edir. Soruşuram ondan: 

— Sənə nə qədər pul çatasıdır? 

Lovğalıqla deyir: 

— Qırx min cüneyh... 

Başım gicəllənir. Matdım-matdım sifətinə baxıram. 
Yaşı yetmişə yaxınlaşır, saçı ağarıb, gözü zəifləyib, 
bədəni cılızlaşıb, ağzında bir dənə də diş qalmayıb. 
Soruşuram: 

— Bu sərvətinlə nə edəcəksən? 

Sevinclə cavab verir: 
nemətindən xeyli kef çəkəcəyəm, — sonra sözünə 
davam edir: — Əyyuşə əl-Həkimənin evini alacağam, 
ağzıma diş saldıracagam, sonra da arvad alacağam... 

— Arvad alacaqsan? 

— Lap uşağım da olacaq, görərsən... 

Qətiyyətlə özünü də, həyat mühitini də dəyişir. 
Süsəni saxlayır, lakin turşusatanın yaşı hələ iyirmiyə 
çatmamış gözəl qızı Tövhidəni də alır. 

Bir gün mənə xəbər verir: 

— Uşaq da düzəlir, Allah izin versə... 

Yaşı ilə uyuşmayan bir acgözlüklə yeməyə girişir, 
evlənməyindən altı ay keçməmiş yatağa düşür. 

Onu yoluxmağa gedirəm, zəif səslə mənə deyir: 

— Peşman deyiləm, əsla, əlhəmdu lilləhi rəbbil- 
aləmin... 

Özünə təzə, gözəl bir məqbərə də tikdirmişdi. 

HEKAYƏT Ne 29 


Məhəlləmizdəki qəhvə dükanının sahibinin oğlu Əli 
əl-Bənnan dostumdur. Hələ yeniyetmə olarkən atası 
vəfat edir və Əli dükanda onun yerini tutmalı olur. 

Bir gün dükanında ikimiz oturmuşuq. Birdən mən- 
dən soruşur: 

— Təndirxana gözətçisinin qızı Ünsiyyəni tanıyırsan? 

Kəskin qəhvə ətri bütün hisslərimi qıcıqlandırır. 
Cavab verirəm: 

— Əlbəttə tanıyıram, onu bütün məhəllə tanıyır. 

— Onun haqqında fikrin nədir? 

— Çox gözəl qızdır, anasına işdə kömək edir... 

— Əxlaqı haqqında nə bilirsən? 

Gülə-gülə deyirəm: 

— Çox şey danışırlar! 

— Çox şeyi mən lap yəqin bilirəm. 

Başında əmmaməsini möhkəm oturdub sözünə 
davam edir: 

— Bilirəm ki, onun üzünü təndirdə işləyən Həmdan 
açıb... 

Təsdiq əlaməti olaraq başımı tərpədirəm. Ağır bir 
şeyi etiraf edirmiş kimi sözünə davam edir: 

— Onu turşu satılan dükanın xidmətçisi əl-Hənəfi ilə 
də qalereyada görüblər... 

— Sən lüzumdan ziyadə hüznlə danışırsan... 

— landarm idarəsinin qarovulçusu ilə də əlaqəsin- 
dən deyirlər! 

Gülüb soruşuram: 

— Onun həyatından roman yazmaq niyyətindəsən? 

— Suçu Həsəneyn ilə dəl 

Gülməkdən ugğunuram. Deyirəm: 

— Doğrudan da, tamaşaya layiq həyatdır. 

— Bilmədiyimiz bələ bildiyimizdən də böyükdür. 

— Kim bilir, bəlkə, beləsi məhəlləmizdə tək deyill 

Köksünü ötürüb deyir: 

— Lakin mən təkcə onu sevirəml 

Zarafat havası başımdan birdən-birə çıxır. Soru- 
şuram: 

— Olmaya, sən də aşiqlər növbəsinə durmaq istə- 
yirsən? 

Mənə uzun müddət baxır, sonra deyir: 

— Yox, mən onu almaq qərarına gəlmişəml 

— İnanmaram. 

Qaşqabaqla və ciddiyyətlə deyir: 

— Bu qərara uzun əzabdan sonra gəlmişəm, ondan 
da döndü yoxdur, qoy nə deyirlər desinlər. 

„VƏ Əli əl-Bənnan dediyini edir. 


HEKAYƏT .No 30 


Elə ki Batriq əl-Həməvi yeniyetmə yaşına çatdı, 
onu evləndirdilər. Onun atası savadsız tikinti podratçısı 
idi. Belə fikirləşir ki, Allahın işini bilmək olmaz, odur ki 
sonbeşiyi on dörd yaşına çatan kimi onun üçün bir qız 
seçir və evləndirir. 

Bu təzə oyuncaq şagirdə lap ləzzət verir, yaşıdla- 
rının susamış qəlblərinə və qızdırmalı xəyalına od sala- 
sala bu təzə oyuncaqla oyunlarından onlara danışır. 

Batriq dərslərini yaxşı oxuyur, ali təhsil də alır və 
iki illiyə İngiltərəyə göndərilir. Qayıdandan sonra ona 
öz keçmişi ilə, xüsusilə arvadı ilə uyğunlaşmaq çox ağır 
gəlir. Hər şeydə bir-birinə əks çıxırlar, arvadının çahilliyi 
və mövhumata uyması onu sıxır, həyatı ona puç və 
uğursuz görünür. Yaxın dostlarına deyir: 

— Belə yaşamaq daha mümkün deyil. 

Qəti və amansız qərara uzun iztirabdan sonra gəlir: 
arvaclı boşamaq. Boşayır. 

Hamı məhəllədə ona lənət oxuyub xəyanətindən 
danışır, lakin o, bu düşməncəsinə münasibəti nəinki 
soyuqqanlıqla qarşılayır, əksinə, özü də hamıya 
meydan oxuyur: günlərin bir günü təzə arvad alır, özü 
də, dediyi kimi, əcnəbi, fransız, hərçənd ki məhəllə əhli 
onun şamlı olduğunu israrla deyir. 

Birgə gedib, birgə gəlirlər, arvadın açıq üzündən 
nur yağır, amma camaat onlara istehza və rişxəndlə 
baxır, qoca usta əl-Həməviyə “yazıq” deyir. 

Qıcıqlandırıcı suallar çoxdur: təzə arvad özünü 
necə aparır, kişilərlə niyə oturub-durur, şərab içməyi 
barədə deyilənlər doğrudurmu, imanı batildir, ya yox, 
inandığı islam əsl islamdırmı? Uşaqlarını düzgün islam 
ruhunda tərbiyə edə biləcəkmi? 

Bütün bunlar Batriq əl-Həməvini incitsə də, imkanı 
daxilində özünü etinasız və güclü göstərir. 

Lakin evinin içində yaranmış yeni çətinliklər onu 
amansızlıqla sarsıdır: arvadı məhəlləyə və camaata 
öyrəşə bilmir, Batriqin öz adətləri onda kinayə və 
məzəmmət doğurur, hər dəfə o, nədə isə güzəştə 
getdikdə arvad ondan daha çox mütilik tələb edir. İş o 
yerə çıxır ki, Batriq xirtdəyəcən bədbəxtlik içində 
boğulduğunu etiraf etməli olur. 

Ona deyirlər: 

— Boşa onu, özünü Allaha tapşır. 

Lakin o, təkidlə deyir: 

— Mən heç vaxt təslim olmaram. 

Arvad, öz növbəsində, boşanmağı təklif edir, lakin 
o, təkəbbürlə rədd edir. Onda arvad onu da, məhəlləni 
də, vətəni də tərk edib gedir. 

İllər ötür, Batriq əl-Həməvi subay gəzib, evlənmək 
haqqında heç fikirləşmir də. 

Bacı-qardaşı ona birinci arvadı qaytarmağı təklif 
edirlər, hirslə deyir: 

— Bu, düşüklükdürl 

— Bəlkə, ikincini qaytarmaq əzmindəsən? 

— Elə bu da dəlilikdir. 

Sonra təmkin və düşüncə ilə deyir: 

— əlbəttə, evlənməliyəm, özü də tez, amma təc- 
rübə hədər getməyib, indi, heç olmasa, nə istədiyimi 
bilirəm. 


HEKAYƏT Ne 31 


Məhəlləmizdə ən təsirli sevgi hekayətlərindən biri 
də Seyyidə Kərimin hekayətidir. 

Seyyidə ilə qonşularının oğlu İdris əl-Qazı arasında 
gizli və məsum məhəbbət yaranır, hisslərini pünhan 
saxlamağa çalışsalar da, aşiqlərin əhvalından və baxış- 
larından sirr agah olur. Ərəb dili müəllimi şeyx Kərim- 
lə şirmiyyatsatan Həsəneyn əl-Qazı arasında ədavət 
başlayır: ogluna ədəb öyrət, oğlum ədəblidir — bir söz 
ondan, bir söz bundan, sözdən, az qala, ələ keçsinlər, 
xeyirxah adamlar aralayır onları. Lakin keşikçilər ayıq 
düşür, gözlər qıyılır, aşiqlər isə səssiz-səmirsiz əzab çəkir. 
İdris orta məktəbi bitirir, atasını dilə tutur ki, Seyyidəni 
ona adaxlasın. Kişi könülsüz şeyx Kərimin qapısına elçi- 
liyə gedir, lakin şeyx Kərim quruca belə cavab verir: 

— Sənin oğlun hələ oxuyur, mənim qızım onu göz- 
ləyə bilməz. 

Sonra bəzi yaxın dostlarına belə deyir: 

— Nə cəsarətlə bu həqir alverçi mənimlə quda 
olmaq istəyir? 

Bir münasib, halal süd əmmiş oglan Seyyidəyə elçi 
göndərir. 

Lakin Seyyidə onu rədd edir. Bu, asan və adi iş 
deyil, əslində, bu, elə gözlənilməz inqilabdır ki, şeyxi 
və məhəlləni çaşdırır. Ailə qəzəb və hiddətdən coşur, 
qızı tərbiyələndirmək istəyir, lakin Seyyidə dediyindən 

dönmür, atasına da açıqca deyir ki, bununla o, öz 
qanuni haqqını müdafiə edir. 

Məhəlləmizin rəzil adəti üzrə camaat şübhəyə düşüb 
o saat şayiələr yaymağa, uydurmalar qoşmağa başlayır. 
Bunlar şeyx Kərimə çatır, kişi o qədər dərin qüssəyə 
batır ki, axır dözməyib siriifdə dərs deyən vaxt canı ilə 
vidalaşır. 

Ailə də, camaat da atanın ölümündə Seyyidəni bais 
bilir. Qıza lənət deyib vəbadan qaçan kimi ondan 
qaçırlar. 

İllər keçsə də, daha heç kəs ona elçi göndərmir. 

İdris müvəffəqiyyətlə ali məktəbi qurtarır, sevgilisi- 
nin əmisigilə elçi göndərib Seyyidəni istəyir. Lakin elçi- 
ləri qaşqabaqla geri qaytarırlar, hətta qızın anası razı 
olmur. 

Sayla sayanda asan, əzabla yaşayanda çətin olan 
illər ötür. Seyyidə az qala məhbusdur, heç kəs onu istə- 
mir. İdris məmurdur, evlənməkdən boyun qaçırmağı 
hamıda sual doğurur. Qızı da, oğlanı da yaxından tanı- 
yanlar heç şübhə etmirlər ki, bu qədər çətinliyə dözüb 
səbat göstərməklərinin səbəbi sevgilərindədir. 

İdrisi bir sıra ərəb ölkələrində işləməyə göndərirlər. 
Uzun illər ondan xəbər-ətər çıxmır. Seyyidənin cavan- 
lığı keçir, gənclik rövnəqi ölüşgəyir, dərd və ələm onun 
simasında silinməz izlər buraxır. 

İdris yaşı əllini adlayandan sonra qürbətdən qayıdır. 
Onun hekayəti daha heç kəsin yadına düşmür, düşsə 
də, heç bir maraq oyatmır. Məhəllədə qəribə bir şey 
bilinir, o da İdrisin subay qalıb ailənin və atalığın nə 
olduğunu dadmamasıdır. 

İdris Seyyidənin anasının yanına gedib qızını istəyir. 

Xəbəri eşidənlər heyrətə gəlib deyirlər ki, Seyyidə 
artıq sevgilini sevindirəcək gəlin deyildir. 

Evlənirlər, əzab, mətanət və vəfa ilə keçən ömürlə- 
rini belə başa vururlar. 

HEKAYƏT Ne 32 


Sinan Şələbi köhnə yolun başındakı dəyirmanda 
işləyir. 

Bir dəfə gözü dəyirmanla üzbəüz olan evin pəncə- 
rəsinə düşür, orada bir sifət görür ki, o sifət onun qəl- 
bini əsir alır, taleyinə hakim kəsilir. Elə əsir alır, elə hakim 
kəsilir ki, dünyada belə bir qüvvənin olacağını Sinan heç 
ağlına belə gətirməzdi. Özünə deyir: “Dəli oldun, 
Sinan, olacağa nə çarə?” 

Gözəlin evdən çıxmaması bəllidir, dükan-bazara 
Ümm Səəd gedir. O da ki məhəllədə tanınmış arvad- 
dır. Ümm Səəd ilə gözəl arasındakı əlaqə qaranlıqdır, 
fərziyyələr doğurur. Bu ailə qonaq getmir, qonaq qəbul 
etmir. Görəsən, Səəd kimdir? Haradadır? Arvad gözə- 
lin anasıdırmı? Qohumudurmu? Bəlkə, qulluqçusudur? 
Çox söz gəzir, hamısı da pisinə, yaxşısına yox. Sinan 
Şələbi deyir: 

— İstəyirəm, ondan ötrü divanəyəm, halalmı, haram- 
mı, onu istəyirəm, canımı da verərəm ondan ötrü... 

Ümm Səəd vaxtaşırı dəyirmana gəlir, Sinan da 
onunla aranı sazlayır. Eyhamla könlünün arzusunu arva- 
da çatdırır, o da elə cavab verir ki, bilinmir rədd edir, ya 
şimikləndirir. Arvada imkanı daxilində kiçik hədiyyələr 
verir: saqqız, şimi, tum. Arvad ona deyir: 

— Ləlin qiyməti bahadır, sənsə öz halından xəbər- 
darsanl 

Kasıblığı qəlbini sıxırsa da, divanəliyi buxovları 
qırır. Cavab verir: 

— Allah bəxtimi açacaq. 

Anlayır ki, gözəli eşq peşəkarıdır, ancaq yenə də 
səyindən əl çəkmir. Eşq divanəliyi iradəsinə üstün 
gəlir, ona tərəddüd, ya fikir üçün macal qoymur. Ümm 
Səəd ona deyir: 

— İş asan iş deyil, sən görmədiyin keşikçilər var, 
bacarsam-bacarsam, sənə yol göstərərəm. 

Baş barmağını şəhadət barmağına sürtür, Sinan 
onun ovcuna beşquruşluq gümüş pul qoyur, o isə 
qətiyyətlə pulu qaytarır. Axırı on quruşa razı olur ki, bu 
da Sinanın biraylıq maaşının ondabiridir. Pulu alandan 
sonra Sinana deyir: 

— Usta Həlləmbuhəni tanıyırsan? De ki, səni mən 
göndərmişəm, onun hamisi də, ağası da Həlləmbuhə- 
dir. Bizim məhəlləyə onu elə o gətirib haradansa. 

Sinan pərt halda deyir: 

— Elə bildim, sən elə özün vasitəçisiz məni onun 
yanına aparacaqsan. 

— Arzuna yalnız mən göstərən yolla çata bilərsən. 

Sinan Həlləmbuhənin yanına, tütün və nəşə satdı- 
8) balaca dükana yollanır. Görür həmişəki Həlləmbu- 
hədir: koruş, cılız qocadır. Salam verib yaxınlaşır, qula- 
ğına pıçıldayır: 

— Məni Ümm Səəd göndərib. 

Kişi gözünü Sinana zilləyir, istehza ilə qısaca bildirir: 

— Bir Misir cüneyhi. 

Sinan qorxu ilə deyir: 

— Usta, bu, böyük məbləğdir... 

Kişi onun sözünü kəsir: 

— Çıx get, pulun özünə qalsın. 

Sinanı heç nə arzusundan döndərə bilmir. Atasın- 
dan miras qalmış gümüş üzüyünü bir cüneyhə satıb 
pulu Həlləmbuhəyə verir, özunü də Allaha tapşırır. Kişi 
cüneyhi diqqətlə yoxlayır, cibinə basıb deyir: 

— Hə, indi yalnız Hüreydi əl-Həmlavi qaldı, tanıyır- 
sanmı onu? 

Sinanın ürəyi düşür, soruşur: 

— Önun nə dəxli var? 

— О, qızın nişanlısıdır, iki cüneyhdən də aşağıya razı 
olmur. 

Sinan zarıyıb deyir: 

— Bu ki bütöv bir sərvətdir. Həm də bu zəncirin, 
deyəsən, sonu yoxdur. 

— Hüreydi zəncirin son halqasıdır. 

— Bəs mən iki cüneyhi haradan tapım? 

— Götür pulunu, itil buradan. 

Hirslə atır pulu Sinana. Ruhu ölmüş Sinan pulu 
götürüb hara getdiyini bilmədən yola düzəlir. Ayaqla- 
rı gətirib çıxarır onu pivəxanaya, içib dəm olur, deyir 
özünə: 

— Quş olub bulud üstündən uçmalı olsam da, mən 
istədiyimə gərək çatam... 

O saat yollanır mamaça Ümm Əlinin evinin damın- 
dakı taxtadan düzəlmiş otağında yaşayan yumurtasa- 
tan Ümm Hüseynin yanına. Arvad dilxor olub deyir: 

— Mən müştəriləri otağımda qəbul etmirəm. 

Sinan qəfildən atılır onun üstünə, onu nəfəsi kəsi- 
lənə qədər boğur. 

Başa düşür ki, cinayət açılmazdan əvvəl qaçmaq 
lazımdır. Şübhəsiz ki, məhəllədə avaralananda, mama- 
ça Ümm Əlinin evinə xəlvətcə girəndə onu görən 
olubdur. O, qaçmağın lazım olduğunu tamamilə anla- 
yır, lakin sevgidən başqa heç nə haqqında fikirləşmir. 

Usta Həlləmbuhənin yanına gedib ona bir cüneyh, 
sonra Hüreydi əl-Həmlavinin yanına gedib iki cüneyh 
verir, əl-Həmlavi də aparır onu Ümm Səədin evinə. 

Danışırlar ki, Sinan sevgilisinin otağına girəndə, elə 
bil, cənnətə girirmiş. İçkinin məstliyindən özünü atır 
onun ayaqlarına, ağlı çaşır, vəcddən yalnız ağlamağı 
bacarır. Bu anın dolğunluğundan onun vicdanı tam 
aydınlığı və həqiqəti ilə oyanır, Sinan deyir: 

— Mən öldürmüşəm.. 

Nə sevgilisi bir şey anlayır, nə də o bir şey edir. İlk 
şüa ziyasını yayana qədər beləcə, zamanı dərk etmə- 
dən qalır. 

Küçədə səs-küy qopur, ağır addım səsi eşidilir, 
Sinan bu gizli işarəni anlayır və geniş ürəklə qismətinə 
təslim olur. 


HEKAYƏT Ne 33 


Məhəlləmizin həyatında elə bir dövr olmuşdur ki, 
onu “Zeynəb əsri” adlandırmaq olar. 

Ata meyvəsatan, ana yumurtasatandclır. Zeynəb də 
oğlanlarla dolu salxımın son giləsidir. Gözəldir, gözəl- 
liyin gözlənilməz təzahürüclür, məhz gözəlliyindən 
başlayır onun hekayəti. 

Uşaqlığında onu oyuncaq kimi oynatmaq üçün 
əldən-ələ qapırdılar, elə ki yeniyetmə yaşına çatdı, 
məftunedici cizgiləri gözləri qamaşdırdı. Gəncliyində 
isə o, parlaq gözəlliyin ən ali həddinə çatdı. 

Atası Zeydan arvadına deyir: 

— Qıza evdə qalıb məhcub olmaq lazımdır. 

Ana istəməyərəkdlən razı olur, çünki Zeynəbin imkan 
daxilində özünə çörək qazanmasını daha üstün tutur. 

Elçilər qapını sındırır, ailə bu qədər elçinin qarşı- 
sında çaşıb-qalır. Ana deyir: 

— İnsafdan olar ki, bəxti də gözəlliyi mərtəbəsinə 
çata. 

Buna görə də faytonçu işləyən bacısı oglunun elçi- 
lərini qaytarır. Qohumluq telləri qırılır, bacılar arasında 
elə bir mərəkə başlayır ki, tamaşasına bütün məhəllə 
toplaşıb kimi həzz ilə, kimi təəccüblə, kimi də lənətlə 
baxır. 

Təxminən eyni vaxtda ona elçi göndərən papaqçı 
oğlu Həsənlə qəssab oğlu Xəlil arasında elə şiddətli 
dava qopur ki, nəticədə ikisi də şikəst qalır. 

Müəllim Fərrac əd-Dürri elçilərini göndərir. Anası 
nəzərə alır ki, müəllim hörmətli əfəndidir, hökumət 

qulluğundadır, özü də Zeynəbin tay-tuşlarına nisbətən 
ağlasığmaz dərəcədə yüksəkdə durur, deyir: 

— Beləsinə göz üstə yer var. 

Günlərin bir günü səhəngsatan Əli müəllimin yolu- 
nu kəsib qulağına pıçıldayır: 

— Doğrudan da həyatı sevirsənsə, Zeynəbdən 
uzaq ol. 

Müəllim qoluzorlu, davakar qohumunu köməyə 
çağırır, o da səhəngsatanı əzişdirir. Lakin səhəngsatan 
ürəyində kin saxlayır, Fərrac əfəndini pusub onun 
gözünü Ççıxarır. 

Belə vəziyyətdə məhəllənin abırlı gəncləri başları- 
nı səlamət saxlamaq üçün geri dururlar, meydanda 
qalır yalnız lütlər və lotular. 

Ana qeyzlə dizinə vurur: 

— Bəxtimiz dönübl 

Ədavət qızışır, davalar qopur, təhdidlər yağır. Zey- 
dan ailəsi xatadan uzaq olmaq üçün tam bitərəf qalır. 
Başlarına gələn bəlalara və cəzalara baxmayaraq, paxıl- 
ların odlu nəfəsi və acı dilləri onları o qədər incidir ki, 
Zeydan bəzi dostlarına deyir: 

— Gözəllik başımıza bəla açıbl 

Boğuşma-dalaşma, əzilib-döyülən o qədər artır ki, 
Zeynəb və onun ailəsi dönüb olur lənət mücəssəməsi, 
fitnə-fəsad, kin, həsəd və gizli intiqam hədəfi. Zeydan 
əmi bir an belə sakit nəfəs ala bilmir, qorxur Ki, 
namərdlər Zeynəbin özünə qəsd edərlər. 

Bir gün səhər açılır, Zeydan ailəsindən əsər-əlamət 
tapılmır. Qəm-qüssə hər tərəfi bürüyür. Heç kəs bilmir 
ki, mən özüm də nə qədər pərt olmuşam. Qəmli-qəm- 
li fikirləşirəm: 

— Görəsən, nə vaxt gözəllik bizim məhəllədə şad- 
xürrəm özünə məskən sala biləcək? 

HEKAYƏT Ne 34 


Dəllal Ülvanənin qızı Həniyyə məhəlləmizin eşq 
fədailərindəndir. 

Yerli dərzinin oglu Himama olan məhəbbətinin sir- 
ri barədə çox fikirləşmişəm. Himamın surəti çirkin, adı 
bədnam, xasiyyəti it, baxışları dava-dava deyir, cülba- 
bını lüt bədənə geyir, ayaqyalın gəzir. Həniyyə isə 
savadlı qızdır, mədrəsədə üç il oxuyub, qiraəti və 
hesabı bilir. Qurandan altı cüz əzbərləyib, sonra da ki, 
anası kasıb deyil, nahar vaxtı mətbəxlərindcən həmişə 
bişmiş iyi gəlir. 

Çəkməsatan Hamid əl-Mərakibi ona elçi göndərir, 
Həniyyə ona rədd cavabı verir. Anası öz dərdini anama 
ağlaya-ağlaya danışır: 

— Təsəvvür et, Hamidə, ruzisi göz qabağında olan 
əsl kişiyə... 

Anam soruşur: 

— Sənin ki qızın ağıllıdır, Allah kəlamını bilir... 

— Dedilər ki, ona cadu ediblər, getdim şeyx Ləbibin 
yanına, pirlərə də gedib nəzir-niyaz payladım... 

Həniyyə Hamidə “yox” deməyində möhkəm 
durur. Anası hirslənib ona bir şillə vurur və qışqırır: 

— Canini ondan üstün tutursan? İtil, ancaq gör necə 
bədbəxt olacaqsan. 

Hamid əl-Mərakibi geri çəkilir və meydandan 
çıxır. Himam başlayır ciddi fikirləşməyə — necə evlən- 
mək, ev qayğılarını necə çəkmək, necə geyinmək, 
necə davranmaq barədə. Elə bu əsnada onu qarət itti- 
hamı ilə iki illiyə basırlar qazamata. 

Məsələnin bu göydəndüşmə həllinə sevinən dəllal 
Ülvanə qızına deyir: 

— Gördünmü? Min şükür o qadir Allaha, o deyən 
sözdən üstün söz yoxdur. 

Lakin Həniyyə Hamid-əl-Mərakibiyə dediyi “yox”dan 
dönmür, özü də elə dərin yasa batır ki, ona qəzəblə- 
nənlərdə belə mərhəmət oyanır. Çoxları deyir ki, onun 
bu kədəri hiylə deyil, doğrudan da, o, hissini belə asan 
unuda bilməz. Həniyyə iki il, Himam məhəlləyə qayıda- 
na qədər gözləyir. Himamı nə əvvəlki işinə, nə də baş- 
qa bir işə götürmürlər. Sonra görürlər ki, bir arabacıq 
alıb küçələrdə kəlləpaça satır. Çoxları soruşur ki, Himam 
haradan pul tapıb, amma məsələ çox sonra açılır. 
Məlum olur ki, Həniyyə qızıl qolbaqlarını ona verib. 

Ülvanə özündən çıxsa da, qohum-qonşunu qızının 
üstünə qaldırsa da, Həniyyə ilə Himam polis məntəqə- 
sində, polisin himayəsi altında kəbinlərini kəsdirirlər. 

Mən şahidəm ki, bu kəbin uğurlu çıxdı: Həniyyə 
Himama işində kömək göstərir, ərinin altı-beş vuran 
ağlının kəsmədiyi işləri elə yaxşı idarə edir ki, əri, daha 
dogrusu, özü bir dükan da aça bilir. 

O ki qaldı xatirələrə, onların daha heç bir əhə- 
miyyəti qalmayıb. 


HEKAYƏT .No 35 


Qəbiristanı ziyarət mövsümündə ailə məqbərəmi- 
zin yaxınlığındakı başqa bir həyətli məqbərəyə gedi- 
rik. Orada ziyarət mövsümü üçün xüsusi tikilmiş hücrə- 
də bir adam görürəm: yataqdan, divan və dolabdan 
burada daim qaldığı bəlli olur. Anamdan kim olduğu 
barədə soruşuram, deyir: 

— Atanın bibisi oglu Rizvan əfəndidir. 

— Bəs nə üçün həyətdəki hücrədə qalır? 

O vaxt sualımı eşitməzliyə vurur. Gələn il hücrə- 
nin boşaldığını görürəm, öyrənirəm ki, hücrədən qəb- 
rə köçüb. Sonralar hansısa bir münasibətlə onun heka- 
yətini eşidirəm. 

Rizvan əfəndinin ailəsi ibarət olur özündən, arva- 
dından, bir oğlundan və bir qızından. Ana oğlunu çox 
sevir, ata qızını. Uşaqlar yekələndən sonra qardaş bacı- 
nı qeyrət-namus adı ilə başlayır incitməyə, döyməyə. 
Qızı lap zinhara gətirir, ata qəzəblənib işə qarışır, oğul 
ilə ata arasında münasibətlər korlanır, anam demişkən: 
“Aralarında şeytan məskən salır”. 

Münaqişə dərinləşib çevrilir ədavətə, ata oğulu 
amansızlıqla döyür, oğul da ağına-bozuna baxmaclan 
atanın üzünə ağ olur. Axır da, bir-birinə kor-koranə nif- 
rət edib ucadan və çəkinmədən ölüm arzulayırlar. 

Orta məktəbin son sinfində oğul vərəmə mübtəla 
olur, altı ay keçmir ki, həyatla vidalaşır. Amansız ölüm 
məkr, yalan və kinayə qiyafəsində görünür: ananın 
qanaclları qırılır, həyatının bütün arzuları puça çıxır, ata 
qorxu və peşmançılıqdan tamam sarsılır. Rizvan əfən- 
di atama deyir: 

— Elə bil, cibə girmişəm, xəcalətdən anasının üzünə 
baxa bilmirəm. 

Oğulun vəfatından bir il sonra qız da həmin xəstə- 
liyə yoluxur. 

Bir gecə Rizvan əfəndi məhəllənin o biri başından 
bizə ayaqyalın, saçı pırpız, gözləri qıpqırmızı gəlir. 
Ailəmiz verdiyi sualların cavabını yəqin bilə-bilə onun 
ətrafina toplaşır. Kişi tövşüyərək nəfəs alır, gözlərində 
həyat nuru sönmüşdür. Deyir: 

— Hər şey bitdil 

Kişi haqq-hesabını çürüdüb ticarətini bağlayır, evi- 
ni tərk edib qəbiristana, iki balasının qəbrinin yanına 
köçür, əcəli yetişənə qədər orada yaşayır. 

Ana isə müntəzəm bizə qonaq gəlir. Onu görüb 
danışdırıram. Mən balaca, o isə qoca olsa da, elə bil, 
keçmişdən yadında heç nə qalmayıb. Kart açıb fala 
baxmaq onun əyləncəsidir. Yadıma gəlir onun qarşısı- 
na düzüb yığdığı kartlara diqqətlə baxması, sonra bir 

şəkilli kartı mənə göstərib deməsi: “Sənin rastına bir 
qız çıxacaq, qanı bizim qandan olmayacaq”, sonra 
mənə uzun müddət təbəssümlə baxması. 

Anama deyirəm: 

— Xala şən, gülməyi sevən xaladır. 

Anam dodaqaltı deyir: 

— Allahın onun kimi qəlbi qubarlı adamlara rəhmi 
gəlir. 


HEKAYƏT .No 36 


Yuxusuz gecələrimin birində belə bir mənzərəni 
görürəm. Görürəm qaranlıqda bir kişi səndələyir, divar- 
lara dəyə-dəyə gedir, büdrəyib yıxılır, sonra zorla qal- 
xır, dili dolaşa-dolaşa oxuyur: “Mən əbləh getdim 
hamama”. Birdən kəllə vuran öküz kimi sıçrayır, müva- 
zinətini saxlamağa çalışsa da, məchul qüvvələrin qələ- 
bəsi nəticəsində ölü kimi yerə sərilir. 

Bir neçə xeyirxah adam onu görür, onlardan biri, 
görünür, çörəkçi, onu aparıb xəmir yoSurulan enli tax- 
tanın üstünə uzadır, sonra köməkləşib taxtanı qaldırır- 
lar və aparırlar. 

Bir neçə addım aralıda başqa bir sərxoş səndələyir, 
büdrəyir, yıxılır və durur. Bu vaxt birinci sərxoş xəmir 
taxtasının üstündən o birisinin üstünə çığırır: 

— Bəri bax, sən lap dəmsən kil O qədər içmisən ki, 
tirtap düşmüsən yerə, camaat sənə gülür. 

Çox sonralar çox ciddi bir şəraitdə bu mənzərə 
yadıma düşəndə gördüyüm vaxt heç ağlıma gəlmə- 
miş bir çox yeni mənaları mənə xatırladır. 

HEKAYƏT Ne 37 


Yənsun əs-Sarmati elə ahıl adamdır ki, adına heç 
kəs ad eləyə bilməz. Oglu Ramazan qısasürən xəstə- 
likdən sonra vəfat edir. Gözlənildiyi kimi, kişi yasa batır. 
Lakin sonra elə bir qəribə iş görür ki, məhəllə gözünün 
yaşı hələ qurumamış kişini salır dilinin altına. Hamı- 
mız bixəbər, oğlunun vəfatından bir ay keçməmiş mər- 
hum oğlunun nişanlısı Dəliləni alır. 

Kişi dəlimi olub? 

Lap dəli olub, bir il, heç olmasa, gözləyə bilmirdi- 
mi? Lakin xəbər, şəksiz, doğrudur: budur, Dəlilə köçür 
Yənsun əmigilə və başlayır onun arvaddı və qalan ailəsi 
ilə birgə yaşamağa. 

Camaat pıç-pıçla danışır ki, yaxınlaşmaqda olan toy 
gününə inanan mərhum Ramazanla Dəlilə arasında nə 
isə olur. Lakin həmin gün gəlmir, ölüm işə qarışıb 
hesabı pozur, gümanı puça çıxarır, Dəlilə düşür çıxıl- 
maz vəziyyətə, nə himayəsi olur, nə də ki ümid yeri. 

Anası sirdən agah olur, gedib açır Ramazanın ana- 
sına, o da öz hüznə qərq olmuş ərinə. Təzə müsibət, 
sözün əsl mənasında müsibət, lakin işi belə qoymaq 
olmaz, qız tələyə düşüb, günahkar da ruhuna rəhmət 
oxunan oğuldur. Çox fikirləşir, çox götür-qoy edir, 
sonra məhəlləmizin gördüyü ən əcaib kəbini kəsdirir. 
Dəlilə olur onun arvadı, onun evində bir oğlan doğur. 
Bəzi adamlar kişiyə “bərəkallah” deyib yaxşılığının 
əvəzini görməsini arzulayırlar. 

Bəziləri də məsələdən bixəbər onu axmaq və dəli 
adlandırırlar. 

Kinayəli adamlar isə onu göstərib pıçıldayırlar: 

— Bax, nəvəsinin atası gedir. 

Məhəllədə oynadığım zaman əd-Dibin evindən 
təntənə sədaları ucalır. 

Camaat səs-səsə verib soruşur: 

— Xeyirdir, inşallah? 

Kimsə muştuluq verir ki: 

— Nəlimə əs-Səqqafın kəbinini kəsdilər Şeyxun əd- 
Dəhlə. 

Xəbər gedib çatır Fəthiyyə Qeysuna o məqamda 
ki, evinin önündə tasda paltar yuyur. İlan çalmış kimi 
sıçrayır, balağının düyününü açır, necə gəldi səpələn- 
miş saçlarını tələsik örpəyin altında gizlədir, çadrasını 
tapıb bürünür və dəli sürətlə, əllərini çalağan qanadla- 
rı kimi açıb götürülür. Hərdən yumruğunu düyünləyib 
hədələyir, başını geri əyib hədəfini yəqin etmiş kimi 
sıçrayışlarla irəliləyir və bağırır: 

— Peygəmbər haqqı, peyğəmbərin peyğəmbəri 
haqqı, görsün gününü necə qara edəcəyəm: çörəyini 
zəhrimara döndərəcəyəm, üzünü elə kökə salacağam 
ki, anası da tanımasın. 

Qaçaraq gedir, arxasınca baxanlar isə... bəzisi qor- 
xunc ehtimallar qurur, bəzisi məsələni bilmək üçün can 
verir, bəzisi deyir: “Yazıq”, bəzisi deyir: “Əcəb olur”. 


HEKAYƏT .No 39 


Səbri əl-Cəvaninin adı gələndə həmişə hamı qarşı- 
sında bir müəmma yaranır. 

Zəhmətkeş ailəsindcəndir. Xırdavat dükanında işləyir. 
Bəzi xırda-para mal satmaq üçün onu qonşu məhəllə- 
lərə göndərirlər. Ağlasığmaz dərəcədə halı yaxşılaşır, 
vəziyyəti düzəlir, onu, sanki, nemət zənbilinin içinə 

qoyurlar. Təzə evə köçür, görürlər ki, evə qayıdanda 
ətlə, mövsümün mer-meyvəsi ilə qayıdır, axşamlar 
qəhvəxanada oturub qəlyan çəkir, zəncəfilli çay içir, 
bəzən də gecələrini əl-Məvavilinin nəşəxanasında 
keçirir. 

Hörmətli adamların qızını alır, cülbab əvəzinə kost- 
yum geyir, sir-sifətindən razılıq, inam və salamatlıq 
yağır. Dostu əl-Həllacın toy gecəsi içib keflənir, rəqs 
edib oxuyur, heç kəsin ağlına belə gəlməyən məzəli 
oyunlar çıxarıb şənlənir. 

Toy qurtarandan sonra məclisi tərk edir ki, evinə 
qayıtsın, lakin evinə gəlib çıxmır. 

İtir, ondan nə əsər, nə əlamət qalır. 


HEKAYƏT Ne 40 


Dəmir barmaqlıqlı pəncərənin arxasında oturub 
boşluğa baxır. Gözündə heç nə bildirməyən bir ifadə 
donmuşdur. Başı balaca, keçəl. Hərdən mızıldayır: 

— Haradasan, sevgiliml 

Uzaqdan maraqla ona baxırıq, necə ki tapşırıblar, 
cırmatmırıq onu. Bir-birimizə astadan deyirik: 

— Gözünə baxl 

— Nə olsun ki? 

— Dəlidir. 

Vaxtilə səssiz-səmirsiz gəzib-dolanarmış, yalnız 
məhcub arvad gördükdə onu maraqla izləyərmiş, 
sonra da yolunu kəsərmiş. Bu vaxt mürüvvət əhli onla- 
rı ayırarmış. 

Deyilənə görə, bir dəfə röyada bir gözəl görür, vuru- 
lur ona. Röya təkrar olunur, o da başlayır gözəli axtar- 
mağa. 

Səbri tükənir, başlayır qadınlara hücum etməyə, 
niqablarını üzlərindən dartmağa. Buna görə çox döyü- 

lür, əzişdirilir, kötəklənir. Ailəsi inanır ki, ona cadu edib- 
lər, aparırlar onu pirlərə, şeyx Ləbibin yanına, lakin o, 
şəfa müfydəsini vermir. Atasına deyirlər: 

— Beləsinin yeri dəlixanadır, təslim ol qismətinə. 

Lakin o, oglunu otaqda məhbus edib pəncərəsinə 
də dəmir barmaqlıq salır. 

Bütün günü barmaqlıq arxasında oturur, gözünü 
boşluğa zilləyir. Yaşa dolur. Vaxtaşırı mızıldayır: 

— Haradasan, sevgilim? 


HEKAYƏT Ne 41 


İbrahim əl-Qırd gözümlə gördüyüm ən zırpı adam- 
dır. Təsəvvürümə gətirə bilmirəm ki, insan övladı ara- 
sında o uzunluqda və o endə ikinci bir adam ola. Lap 
minarədir. Qorxunc çomağı ilə yolu taqqıldadıb hər 
birisi iri tısbağa böyüklükdə olan yalın ayaqları üstündə 
yeriyir. Məhəlləmizin camaatı deyir ki, İbrahim əl-Qır- 
dı kor yaratmaçıla Allah öz lütfünü göstərmişdir. 

Məhəlləmizdə o, yeganə dilənçidir, dilənməyə başla- 
dığı gündən etibarən başqa heç bir dilənçi: “Allah yolun- 
da, ay ehsan verənlər”, — deməyə cürət etməmişdir. 

Darvazanın yanında çöməlib çomaşına söykənir və 
saatlarla oturur. Uzun müddət susur, birdən göy gurul- 
tusutək uca səsiylə: “Ey sədəqə verənlərin ən səxa- 
vətlisi”, — bağırır. Yeməyini vaxtlı-vaxtıncla gətirirlər, 
millimlər cibinə dolur, yoldan ötüb-keçənlə salamlaşır. 

Onun xariqüladə gücü ilə əhəmiyyətsiz peşəsi ara- 
sında olan kəskin təzad hamıda təbəssüm doğurur. 
Heç kəsdə ona qarşı kin-küdurət yoxdur, elə hesab olu- 
nur ki, o, məhəllənin oğludur və gücünü heç vaxt şər işə 
yönəltmir. 

İş elə gətirdi ki, mən onun ən böyük davasını gör- 
düm. 

Müövsümlərin birində məhəlləmizə Zəllumə adlı kor 
bir dilənçi gəlib çıxır. O, qəbiristandan öz fətir və xur- 
ma yükü ilə qayıdırmış, darvazanın yanında, əl-Qırdın 
yaxınlığında əyləşir ki, bu müzəffər günün yorğunluğu 
canından çıxsın. 

Budur, iki kor dilənçi darvazanın hər iki tərəfində 
gözətçi kimi əyləşmişdir. Əl-Qırdın daim şəklənmiş 
qulaqları Zəllumənin dodaqlarının hərəkətindən yara- 
nan gizli məktubları alır, burnu isə yemək xurcunun- 
dan gələn iştahalı namələri duyur. Ülzünü tutur o səm- 
tə: həm maraqlanır, həm də çəkinir. 

Kefi kök, damağı çağ Zəllumə qışqırır: 

— Sən Hüseyn cəddi, sən peyğəmbərin istəklisi 
cəddi, sən şəhidlərin tacı cəddi, kömək etl 

İbrahim əl-Qırd tutulur, kobud tərzdə soruşur: 

— Kimdir? 

Zəllumə məsumluqla cavab verir: 

— Əliaçıqdan pay istəyən. 

— Vələdüzzina, bura niyə gəlmisən? 

Zəllumə hiddətlə soruşur: 

— Allahın torpağını almısan? 

— Məgər məni görmürsən? 

— Mən qəlbimin nuru ilə görürəm. 
İbrahim əl-Qırd deyir: 
— Çox gözəl... 

ÇGövdəsini dikəldib qalxır, Zəlluməni, sanki, 
görürmüş kimi yönəlir ona tərəf, yapışır onun çiynin- 
dən, bilmirəm nə edir ona, ancaq onu görürəm ki, kişi 
başlayır qışqırıb çırpınmağa və köməyə çağırmağa. 

Xeyli adam toplaşır, çox çalışırlar onları aralasınlar, 
bəziləri isə acıqlanıb deyinirlər. 

— Belə də zülm olar? 

— Sən lap heyvansan. 

— Allahdan qorxmursan. 

İbrahim əl-Qırd bağırır: 

— Sizi lənətə gələsiniz! 

Kimsə hirslənib sınıq, tullanmış səbətlə vurur onu. 
Əl-Qırd çıxır özündən. Heç izdihamlı nümayiş belə 
coşa bilməz, necə ki əl-Qırd coşur. Elə bil, döyənəyini 
tapdalayıblar. Minir cin atına, ən pis söyüşləri yağdırır, 
çomağını qovzayıb hərləyir, hara gəldi ilişdirir, daşa- 
divara çırpır. Onun ətrafında get-gedə genişlənən bir 
boşluq yaranır ki, bu boşluğu qorxu doldurur: kişilər 
səpələnib yüyürür, bir-birinə dəyir, büdrəyib yıxılır, 
qışqırıb köməyə çağırırlar. Əl-Qırd məhəlləni lərzəyə 
gətirən dağıdıcı və kor bir qüvvəyə çevrilir, adamlar 
ətraf dalanlara sığınır, dükanlar baglanır, kətillər qırılır, 
mallar dağıdılır, səbət və zənbillər çevrilir. 

Polis dəstə-dəstə məhəlləyə tökülüşür. Zabit bilən- 
də ki təcavüzkar kor bir dilənçidir, heyrətə gəlir, lakin 
polis nəfərlərinə əmr edir ki, onu həbs etsinlər. 

əl-Qırd ilə polis arasında döyüş qızışır. Zabit polisə 
əmr edir ki, silaha əl atmasınlar, buna görə polis nəfər- 
ləri hücuma silahsız keçir, lakin çox keçmir ki, oyuncaq 
kimi havada uçurlar. Doğrudan da, o yenilməzdir. 

Uşaqlar ətrafa toplaşıb uca səslə əl-Qırdı qızışdırır- 
lar. Ömrümdə polis nəfərlərini belə acınacaqlı kökdə 
görməmişdim, necə ki onları o kökə əl-Qırd salmışdı. 
Ag paltarlı, qırmızı qaytanlı zabit qışqırır: 

— Ey Qırd, bu dəqiqə təslim olmasan, güllə ilə vuru- 
lacaqsan. 

Lakin əl-Qırd gücündən və qələbəsindən məst ola- 
raq meydan sulamağında davam edir. Zabitin ona 
yazığı gəlir, əmr edir ki, nə dəyənək, nə də tüfəng işə 
salınsın, yanğınsöndürənlər gəlsin. 

Su dözülməz bir qüvvə ilə fəvvarə kimi əl-Qırdın 
üstünə tökülür. Əl-Qırd çaşır, büdrəyir, ləngər vurub 
çevrilir, məğlub olsa da, ağzından dəhşətli söyüşlər 
yağdırır, sonra halsız yıxılır torpağa. Polis nəfərləri onu 
qandallayırlar. 

Bir müddət əl-Qırd məhəlləmizdən itir. Lakin bir 
gün yenə onun nəhəng gövdəsi və dik saxladığı başı 
məhəlləmizdə görünür. Onu səmimi qarşılayıb atəşin 
salamlayırlar. Darvazanın önündə əfsanəvi bir nəhəngin 
heykəli kimi ucalaraq durur, öz əvvəlki həyatına davam 
edir. 


HEKAYƏT Ne 42 


Əl-Bürcavi təamiyyə satdığı dükanında əyləşib öz 
işiylə məşğuldur. 

Küçədən keçən əl-Kəfravi ondan bir içim su istəyir. 
Əl-Bürcavinin şitliyi tutur, eşşək və qatır suvarılan su 
hovuzunu göstərib deyir: 

— Bu hovuz sənin üçündür, iç. 

Dükandakı müştərilər gülüşür. Əl-Kəfravi hirslənib 
qışqırır: 

— Ədəbsiz, qorxaq! 

oəl-Bürcavi, öz növbəsində, hirslənib cavabında qış- 
qırır: 

— Atana da, babana da lənət olsun! 

Başlayırlar söyüşməyə. Böyüklü-kiçikli məhəllə 
camaatı yığılır başlarına. Məscidin mollası ha çalışır ara- 
nı sakitləşdirsin, ona fikir verən olmur, küsüb gedir. 

Savaş qızışır, əl-Kəfravi yerdən bir daş götürüb 
vızıldadır dükana, tavandan asılmış iri nöyüt lampasını 
sındırır. Əl-Bürcavi lap əsəbiləşib qapır əlinə təamiyyə 
bişirdiyi tası, atılır əl-Kəfravinin üstünə və ölüsü yerə 
düşüncəyə qədər onun üzünə və başına çırpır. 

Hadisə yerinə əl-Kəfravinin və əl-Bürcavinin qohum- 
ları tökülüşür və əllərinə keçən daş, taxta və bıçaqla bir- 
birini vururlar. Ölən ölür, qalanlar da qazamata düşür. 

Ömrüm boyu, nə qədər ki yaşayıram, əl-Bürcavi- 
nin və əl-Kəfravinin evlərində qara geymiş qız və 

qadınlardan savayı bir kəs görmürəm. Əlbəttə ki, 
kədərlənirəm və bu vəziyyətə münasib fikirlər ağlı- 
ma gəlir. 

Lakin məhəlləmizdə çoxları hədər davalarla və 
qanlı savaşlarla fəxr edir, qazamat və edamları özləri- 
nə açıq-aydın şərəf sayırlar. 


HEKAYƏT Ne 43 


Məhəlləmizdə özünəməxsus məzacı olan adam- 
lardan biri də Həvvat əl-Əddaddır. 

Bayramların birində qərara alır ki, evində gecə 
böyük bir məclis düzəltsin. Onun dəvəti ilə çoxlu dost- 
aşnası, xanəndələr, rəqqasələr toplaşır. Dindarların nif- 
rətini, kasıbların həsədini oyadan qalmaqallı bir şərait- 
də mizrab simə vurur, mahnı sədaları ucalır. 

Çalıb-oxumaq və səs-küy ta səhərə bir az qalmışa 
qədər davam edir, sonra hamı dərin yuxuya dalır. 

O biri gün, məhəllə səhər hələ bayramın nəşəsin- 
dən oyanmamış Həvvat əl-Əddaclın evindən qəribə bir 
səs-küy və qorxunc qışqırıq qopur, elə bil, orada fırtı- 
na başlayıb. 

Camaat maraqlanıb qaçır ora. Sonra məhəlləmizin 
əvvəllər eşitmədiyi xəbərlər yayılır. 

Danışanlar deyir ki, ev sahibi də, qonaqlar da oya- 
nıb özlərini ağlasığmaz və dillə deyiləsi olmayan bir 
dağıntı içərisində görürlər. Xatırlayırlar ki, yuxuya 
gedəndə hər şey sağ və salamat imiş, oyananda isə 
gözləri önündə yalnız dağıdıcı zəlzələnin törədə bilə- 
cəyi bir mənzərə durur: zərif mebel tikə-tikə doğranıb, 
divanlar, kreslolar, kətillər və masalar sındırılıb kom- 
kom yığılıb, yorğan-döşək, süfrə, pərdə cırıq-cırıq edilib 
ora-bura atılıb, qab-qacaq, kasa-boşqab, qəlyanlar çilik- 
çilik olub qırıqları hər tərəfə atılıb, həmçinin lampalar, 

qəndillər, hətta palaz, xalça və paltarlar da kəsilib. Nə 
olub, niyə olub, necə olub? 

Polis çağırılır, yoxlayır, axtarır, qeyd edir, dindirir, 
lakin istintaqdan bir şey hasil olmur. Orada-buracla deyir- 
lər ki, sərxoşlar arasında ixtilaf düşür, qızğın davaya çev- 
rilir, hər şeyi qırırlar, sonra hörmətli kişilər məmurdan 
xahiş-minnətlə məsələni ört-basdır edirlər. Bəs onda niyə 
heç kəs nə ağır bir yara alıb, nə də ki bir yeri şikəst olub? 

Yenə deyirlər ki, Həvvat əl-Əddadın düşmənləri 
onların yemək-içməyinə bihuşdarı qatıblar ki, yatırtsın- 
lar, sonra isə bilərəkdən və diqqətlə, son dərəcə vəh- 
şiliklə hər şeyi qırmışlar. Bəs onda məntiqə daha uyğun 
olmazdı ki, intiqam adamların özlərinə yönəlsin? 

Buna görə də bütün bu deyilənlərə heç kəs inanmır. 

Yenə deyirlər ki, Həvvatın evinin başına gələn Alla- 
hın qəzəbidir. Allah onun azğınlığının, pozğunluğunun 
və qalmaqalının əvəzində elə edib ki, ev sahibi özü də, 
qonaqlar da yarıbayılmış halda evi xaraba qoyub, sonra 
da ölü kimi dərin yuxuya getmişlər. 

Bu təfsirə məhəlləmizdə, adətən, daha çox inanır- 
lar, nəinki Həvvatın nəzir deyib yerinə yetirmədiyinə 
görə cinlərin bu işi görməsinə. 

Gün keçir, il dolanır, amma indiyə kimi bayram 
gecəsi Həvvat əl-Əddadın evində olanı məhəllə 
camaatı “bismillah”, “Allahdan qadir heç kəs yoxdur” 
və “Allah şeytana lənət eləsin” deməmiş xatırlamır. 


HEKAYƏT .No 44 


Bu hekayət qədim zamanlara — hansını kl, mən gör- 
məmişəm - aiddir. 

Zaviyə — məhəllə məscidi təzə tikilibmiş, mollası 
da o vaxtlar Şeyx Əməl əl-Mehdi imiş. Bir gün dan yeri 
sökülməzdən Şeyx qalxır minarənin eyvanına ki, azan 

versin. Zaviyə ilə üzbəüz evdən qulağına səs gəlir, 
üzünü çöndərir o tərəfə, görür ki, bir arvaci pəncərəni 
açır, bir kişi də əli ilə onun ağzını yumub qoymur çığır- 
sın. Sonra kişi arvadı içəri, yanan nöyüt lampasının altı- 
na çəkir və əlindəki nə iləsə o qədər vurur ki, arvad 
yıxılır. Şeyx arvadı da, kişini də tanıyır. Arvad mərhum 
qalayçının dul arvadı Səkinə xanımdır, kişi isə taxta 
alveri edən şirkətin sahibi Məhəmməd əz-Zəmrdir. 
Şeyx Əməl əl-Mehdinin əl-ayağı qorxudan əsir, əz- 
Zəmr pəncərəni bağlayana qədər qaranlıqda gözə 
dəyməmək üçün yerində mıxlanıb qalır. Dodaqaltı 
mızıldanır: 

— Arvadı öldürdü. 

Qorxudan səsi batır, azan verə bilməyir. Qətl cina- 
yəti. Görəsən, əz-Zəmr belə bir vaxtda arvadın evinə 
nə üçün gəlibmiş? Bu özü də cinayətdir, yerin-göyün 
Allahı, sən özün bizə rəhm et. 

Minarənin pilləkəni ilə zorla düşür, minbərə söykə- 
nib yerə çöməlir, namaza ilk gələnlər onu belə görüb 
qorxuya düşürlər, bəziləri soruşur: 

— Niyə səsini eşitmədik, Şeyx Əməl? 

— Allah bilir mənə nə olub, özümü xəstə hiss edirəm. 

Zaviyənin tikintisinə pul verən, Şeyx Əməli molla 
qoyan, onun məvacibini verən adam həmin o Məhəm- 
məd əz-Zəmrdir. Bütün bunları xatırlayıb Şeyx öz-özü- 
nə deyir: 

— Bu nə çətin imtahandır ki, Allah məni çəkirl 

Şeyx üç gün evində uzanıb ağzını heç açmır. 

Cinayətin xəbəri məhəlləyə yayılır. Məməyeyən- 
dən pəpəyeyənə qədər hamı eşidir ki, Səkinə xanım 
yataq otağında əynində gecə köynəyi öldürülüb. İstin- 
taq başlanır, başqaları kimi Şeyx Əməl əl-Mehdi də 
dindirilir. Müstəntiq soruşur: 

— Azan verəndə qulağınıza qışqırıq və ya hər han- 
sı digər səs gəlibmi? 

Cavab verir: 

— Xəstə olmuşam, həmin gecə azan verməmişəm. 

— Sən öldürülmüş qadınla qonşusan, kimləsə əla- 
qədə oldugu barədə bir şey bilirsənmi? 

— Çox abırlı xanım idi, belə bir şey mən bilmirəm. 

Şeyx müstəntiqin otağını tərk edərkən fikirləşir: 
“Daha mənim yerim cəhənnəmdir”. Hüzn və acizlik- 
dən hönkür-hönkür ağlayır. 

Axtarış zamanı məlum olur ki, evdən həm də bəzi 
qızıl əşyalar oğurlanmışdır. Camaşırxananın sahibinin 
oğlu ora hərdən paltar aparıb-gətirdiyindən ondan 
şübhələnirlər, evində axtarış aparıb həmin qızıl əşyala- 
rı tapırlar. Oğlanı qətl cinayətində ittiham edirlər. 

Bütün bunlar məntiqi görünür, təkçə Şeyx Əmələ 
yox. Şeyx cinayət barədə xəbərləri dəli bir ehtirasla 
izləyir, içəridə yanıb-qovrulur və əsəbləri get-gedə sar- 
sılır. Çox təmiz və dindar adam idi, lakin şücaəti din- 
darlığından və təmizliyindən az idi. 

İztirab və qəmdən lap üzülür, əsəbləri tam pozulur. 
Bir gün qədim yolun başlanğıcında Məhəmməd əz- 
Zəmrə rast gəlir. Əz-Zəmr, adəti üzrə, onun əlindən 
tutub salam verir, lakin imam ilana əl dəyibmiş kimi 
diksinir, qəribə bir ifadə ilə gözlərini onun gözünə zil- 
ləyir. Əz-Zəmr soruşur: 

— Şeyx Əməl, sənə nə olub? 

Bilaixtiyar dillənir: 
— Səni Allah görübl 
Kişi təəccüblə soruşur: 

— Necə yəni? Sən xəstəsən? 

ÇıŞırır üstünə: 

— Cinayətini boynuna al, qatill 

Sonra qaçıb zaviyəyə girir və qapını arxadan cəftə 
və difil ilə bağlayır. Ta iki gün öz məhbəsində oturub nə 
öz ailəsinin, nə də camaatdan kimsənin çağırışına 
cavab verir. 

Üçüncü gün qürub vaxtı məhəllə əhli gözlənilmə- 
dən Şeyxin minarənin eyvanına çıxdığını görür. Lakin 
nə kökdə çıxır? Camaat çaşqın halda ona baxıb başla- 
yır çığırmağa: 

— O qadir Allahdan böyük qüvvə yoxdur! 

— Yazıq kişi lüt soyunubl 

— Şeyx Əməl, Allahdan qorx! 

O isə təkəbbürlə eyvanda minbərin başına dolanıb 
xırıltılı səslə oxuyur: “Sən ki eşqə dözəmmirdin, bəs 
niyə sevdin?” 


HEKAYƏT Ne 45 


Məhəlləmizdə Aşur əd-Dənf adlı bir sərracxana 
fəhləsi var. Evlidir, on uşaq atasıdır, yaşı qırxa çatıb. 
Böyük gücü, kobud cizgiləri və olmazın kasıblığı ilə 
seçilir. Günçıxanclan gecəyarısınadək işləyir, nə rahat- 
lıq bilir, nə də ki doymaq. Qəhvəxanada oturub kef 
çəkənləri görəndə, ya burnuna bişmiş iyi gələndə həsəd 
aparır. Sərracxanaya gətirilmiş dəyirman eşşəyinə də, 
əttara da, taxta şirkətinin sahibinə də həsəd aparır. 

Bir gün o, ağamız məscid meollasına deyir: 

— Allah ruzini yaradır, lakin mənim övladlarımı 
unudur. 

Molla hirslənib onun üstünə çığırır: 

— Ağamız Məhəmməd peyğəmbər aleyhis-salətu 
vəs-sələm elə gecələr olub ki, aclığına qalib gəlmək 
üçün qarnına daş bağlayıb. İtil buradan, məlunl 

Bir gün gecəyarısı Aşur əd-Dənf zil qaranlıq küçə- 
lərlə sərracxanadan evinə qayıdarkən qulağına incə bir 
pıçıltı gəlir: 

— Aşur əmi... 

Aşur səsə dönüb dayanır bağlı bir pəncərənin 
önündə. Bu pəncərə vəqfə qoyulmuş əş-Şənaniri mül- 

kündən hər il filan qədər gəliri olan dul Fəzilə xanımın 
evinin birinci mərtəbəsindədir. Aşur soruşur: 

— Kimdir məni çağıran? 

Səs gəlir ki: 

— Səndən bir qulluq istəyirəm, keç içəri. 

Hər tərəf qaranlıqdır. Hətta qapının üstündəki tim- 
sah müqəvvası belə görünmür. Qapıdan keçib yönəlir 
qonaq otağına tərəf, qapısından süzülən işıqla oranı 
tapır və girir içəri. Görür ki, Fəzilə xanım bardaş qurub 
türk divanının üstündə oturub. Aşur özündən ətrafa 
kəsif tər qoxusu yaya-yaya yaxınlaşır ona. Görür ki, 
Fəzilə ona anasını görüb mələyən quzu kimi baxırsa da, 
eyni vaxtda özünü ciddi və hörmətli tutur. Aşurun qəl- 
binclə bir-birinə əks hisslər oyanır. 

Arvadi deyir: 

— Yağ və cecə istəyirəm. 

Axmaqlıqla bu sözləri deyir, elə bu axmaqlığın özü 
sadəlövh hiylənin üstünü açır. Qırmızı etirafı onun 
yanağına səpilir, gözlərində razılıq və təslim möcüzə- 
si görünür. Lakin bu təslim Aşurun ilk ağlına gələn təs- 
limdən deyil, arvad möhkəm, fərasətli və tədbirli oldu- 
gunu göstərir: Aşur onu tərk edəndə yəqin edir ki, 
Fəzilə onun halalca arvadı olmaq istəyir. 

Elə bir həyat başlayır ki, Aşurun inanmağı gəlmir. 
Elə bil ki, arzularındakı röyalardan birinə düşüb: o, var- 
lı dul arvadı alır, adı məhəllədə məşhurlaşıb dillər əzbə- 
ri olur. Noxtasını arvadın əlinə verdiyini heç vecinə də 
almır, onun şərtinə əməl edib sərracxanadakı işini atır, 
adam arasına təzə paltarda, təzə qiyafədə, firavanlığın 
ona bəxş etdiyi təzə görkəmdə çıxır. Fəzilə xanımın 
istəyinə görə, öz köhnə arvadını boşamır, onu da, 
övladlarını da onlara kifayət edəcək qədər təmin edir, 
onlar da səmimi-qəlbdən bu zəvaca “mübarək” deyir- 
lər. Aşur beləcə öz qədim arzularını həyata keçirir, 
doyunca yeyir və şənlənir. 

Fəzilə xanım gözəl və ağıllı arvaddır, Aşuru sevir, 
onun rahatlığı üçün gecə-gündüz çalışır, onu, sanki, 
yenidən dünyaya gətirir. Heç bir şeyi ondan əsirgəmir. 
Mülayim, tərbiyəli, vəfalıdır. Lakin öz Aşurundan heç 
kəsə bir misqal belə vermək istəmir: elə ilk andan Aşur 
hiss edir ki, Fəzilə ona tam sahib olmaq istəyir, içinə 
də, bayırına da, özünə də, kölgəsinə də, hətta fikir və 
yuxularına da. Qonaq otağında da, bağda da olanda 
özünü, sanki, Fəzilənin ovcunda hiss edir, bir saatlığa 
qəhvəxanaya gedib oturanda belə pəncərə şəbəkəsi 
arxasından onu izləyən kölgəsini görür. Lakin bütün 
bunlara baxmayaraq, o, sevgidən, rahatlıqdan və 
doyunca yeməkdən həzz alaraq yaşayır. 

Aşur yaxşıya adət etdikcə, firavanlıq möcüzələrini 
adilik bürüdükcə ruhu darıxmağa başlayır. Bircə saat 
özü ilə tənha qalmaq, məqsədsiz veyllənmək, dostlar- 
la zarafatlaşmaq, xoşniyyətli bir səfehlik etmək istəyir, 
lakin həmişə hiss edir ki, nəzarət altındadır, izlənir, tabe 
və mütidir. Düzdür, hər şeyi var, lakin o məhbusdur. 
Əvvəlki dəmir qandallar əvəzinə ipək qandlallar boy- 
nunu kəsir, ruhuna süstlük axıdır. 

Vaxt ona uzun görünür, vaxt ona çox ağır gəlir, 
vaxt ona düşmən kəsilir. 

Bir gün Fəziləyə deyir: 

— Mənə bir dükan aç. 

Cavab verir: 

— Nə ki ürəyin istəyir, varınclır. Nəyin çatışmır? 

Şikayətli səslə dillənir: 

— Bütün kişilər işləyir, hətta dilənçilər. 

Yəqin edir ki, Fəzilə onun işlə, yaxud uğurlu ticarətlə 
asılılıqdan yaxa qurtaracağından qorxur. Əslində isə işi 
ona görə istəyir ki, iş bəhanəsi ilə bir qədər azadlıq əldə 
etsin, Fəzilənin ona dikilmiş baxışlarından uzaq olsun. 

Aşur əd-Dənf təzədən olur qaşqabaqlı və üsyan- 
kar. Dilindən narazılıq sözləri düşmür, zülmclən danışır. 

Qəzəbi coşur-claşır, qərara gəlir ki, nə istəsə etsin, 
xoşbəxt evin sakitliyini nifaq küləyi ağzına alır. 

Qeyzlənib bir dəfə Fəzilənin koppuş yanağına bir 
şillə çəkir, o da onu cənnətdən qovur. Hədələyə-hədə- 
ləyə çıxıb gedir. 

Sərgərdan dolaşarkən çox əziyyətə qatlaşır, ruzisi- 
ni çox məşəqqətlə qazanır, şübhəli işlərə ilişib-dolaşır, 
bir dəfə polis məntəqəsində əməllicə döyülür. 

Xanımın ürəyi onu istəyir, təklif edir ki, əvvəlki şərt- 
lə barışsınlar. Lakin o rədd edir, inadla rədd edir, öz əzab 
və məşəqqətlə dolu yolu ilə getməyində davam edir. 

İşi ki bu həddə çatdırır, onu məhəlləmizin yeni növ 
qəribəliyi sayılmağa layiq bilirlər. 


HEKAYƏT Ne 46 


Səəd əl-Cəbəlini son dəfə xəstələnəndə yoluxma- 
ga getmişdim. Otaqda müğənninin oxuduğu mahnı 
eşidilirdi: 


Ey könlüm, olunan ruha cəlanı, 
Sən öz əlinlə çəkdirmədinmi? 


Səəd köksünü ötürdü, gülümsədi və mızıldandı: 
— Düzdür, könlüm, vallah, öz əlinlə, könlüm mənim. 
Baxışdıq. Baxışlarımız onun sevinc və kədərlə 
dolu sərgüzəştli həyatının hekayətini unutmadığımızı 
dedi. 

Səəd əl-Cəbəli məhəlləmizdə lombardda hesabdar 
işləyir. Lakin o, aza qane olmayan, arzuları geniş üfüq- 
lərə pərvazlanan adamdır: sahibi olduğu bir parça tor- 
pagı satıb işdən çıxır və ətriyyat ticarətinə girişir. Yax- 
şı qazanır, məhəlləmizin varlıları sırasına daxil olur. 
Lakin onun xilqətində əsla tacir pulgirliyi yoxdur. 

Hər axşam ən yaxın dostlarını evinə çağırır, ortaya 
yemək-içmək qoyur, udu əlinə alıb simləri dilləndirir, az- 
maz səsi olan oxuyur, məclis gecəyarıya qədər uzanır. 

Sonra bir böyük alverdə gümanı düzgün çıxmır, 
kəsiri ödəmək üçün pul düzəldə bilmir və iflasa uğra- 
dığını elan edir. 

Özünü də, arvadından, oğlanlarından və bacıların- 
dan ibarət ailəsini də Allahın qapısında görür. 

Çox amansız günlər yaşayır, mənən də, cismən də 
əzab çəkir, lakin həmişə güclü, iradəsi sarsılmaz görü- 
nür. Lombarddakı əvvəlki işə qayıdır, şagird götürüb 
hesabdan dərs deyir, çox qənaətlə dolanır. İmanı dərin 
və güclüdür. 

Düzclür, çox içir, namaz qılmır, oruc tutmur, lakin o, 
əsl mömindir, belə etiqaddadır ki, ona olmuş və ola- 
caqlar yalnız Allahın işidir, Allahın yazdığı labüddür. 

Onu işləməkdən yalnız xəstəlik ayırır. Düşür yorğan- 
döşəyə. 

O saat yadıma ailəsi düşür, qəlbim qüssədən sıxı- 
lır. Otaqda oynayan balacalara işarə edib deyirəm: 

— Bunların xatirinə Allah sənə şəfa verəcək! 

Məyus halda cavab verir: 

— Daha məndə can qalmayıb. 

Sonra inamla davam edir: 

— O ki qaldı uşaqlara, onlar sarıdan nigaran deyi- 
ləm, özləri də qəm yeməsinlər. 

Barmağını göyə tuşlayıb deyir: 

— Qorxmaq - Allaha küfr etməkdir, qorxmamaq 
üçün Allahdan kömək diləyirəm. 

Sonra kinayə tərzində: 

— Sən elə bilirsən saglığımda onları mən yedirtmi- 
şəm ki, mən öləndən sonra ac qalsınlar? 

İmanının gücünü görüb heyran qalıram. 

Lakin Səəd əl-Cəbəli məşəqqət girdabında belə 
zarafatından qalmır, elə ki müğənni yenə təkrar oxuyur: 


89 











B NƏCİB MƏHVUZ. MƏHƏLLƏMİZİN HEKAYƏTLƏRİ 


Ey könlüm, olunan ruha cəfanı 

Sən öz əlinlə çəkdirmədinmi? 
Təbəssümlə dodaqaltı deyir: 

— Hə, vallah, öz əlinlə, könlüm mənim... 


HEKAYƏT Ne 47 


Şələbi əl-Əlayilinin hekayəti, doğrudan da, acına- 
caqlıdır. Mülayim, hamı tərəfindən sevilən oğlandır. 
Lakin danışığında onu fərqləndirən bir cəhət var, o da 
atasına vurgunluğudur. Atalar ilə fəxr etmək bizim 
məhəllədə adətdir, lakin bunda ifrata varanda heç də 
hamı istehzadan yaxa qurtarmır. Onun atası xırdavat 
dükanında katib işləyirdi, ucaboylu, enlikürək kişi idi. 
Bizim məhəlləmizdə isə kişilərə eninə və uzununa görə 
qiymət verirlər. 

Şələbi köksünü ötürərək mənə deyir: 

— Atama həmişə uşaq gözü ilə, ya da anamın göz- 
ləriylə baxmışam. 

Mən də cavab verirəm: 

— Bizlərin çoxu elə beləyik. 

— Lakin uşaq böyüyür və adətən, atasının sənətin- 
də işləyir, bu zaman ona atasının əslində necə adam 
olduğunu bilmək müyəssər olur. Mən isə məktəbə 
getdim, sonra təhsilimi davam etdirdim, buna görə də 
atam xəyalımda bir əfsanə kimi qalır. 

— Nə əfsanə, Şələbi? 

— Çah-calal və sərvət əfsanəsi kimi! — bir qədər 
susur, sonra davam edir, — kişi öldü, arxasınca da bir 
qəribə aləmi bürüyən pərdə yırtıldı. 

— Nə qəribə aləm? 

— Bir qəpik də qoymadı. Gözlənilməz zərbə idi, 
dedim ki, yəqin, əliaçıqlığı sərvətini tar-mar edib. 

Hekayətini, daha doğrusu, etirafını davam etdirir, 

danışır ki, qulluğa girəndən sonra bir gün taxıl alveri 
edən tacirin qızı ilə evlənmək qərarına gəlir, özünü 
öymək üçün əl-Əlayilinin oğlu olduğunu ona xəbər 
verir. 

— Rədd cavabı məni sarsıtdı, səbəbi israrla aradım 
və atam haqqındakı xatirələrdə tapdım. 

— Necə yəni? 

— Halımı təsəvvür et, əgər bacarırsansa. 

Axtarışlarını genişləndirmək üçün o qədər canfə- 
şanlıq göstərir ki, az qalır kişini qəbirdən qazıb çıxarsın. 
Gizli acı həqiqətlər ona faş olur, onların ən mühümü, 
şübhəsiz, atasının gəncliyində oğurluq ittihamı ilə bir il 
qazamatda yatmasıdır. 

Xırdavat dükanının sahibinin də onu dükanında işə 
götürməsi köhnə dostluğu xatirinəymiş. 

Şələbi əl-Əlayili qayğılarını özü tək çəkir, hətta ana- 
sı heç bir şey bilmir. Öz dəruni sirlərini də, qayğılarını 
da ona görə açmır ki, danışmağa həmdəm tapmır, yox, 
ona elə gəlir ki, atasının həyatı hamının dilinin söhbə- 
ti olmuşdur. 

Kəşf olunmuş həqiqətlər onun həyatında amansız 
və ziddiyyətli izlər qoyur: o, işində də, məhəllədə də 
nəinki düzgün, hətta ideal bir həyat sürməyə başlayır, 
heç kəsin rəyinə, kimin nə deyəcəyinə fikir vermədən 
yalnız savab işlər görür. 

Yaxşı yerdən qız almaq fikrindən əl çəkir, yorulma- 
dan atasının fəzilətlərindən, xidmətlərindən danışır. Bir 
dəfə mənə mətin bir sidq və inamla deyir: 

— Dünyada ən mühüm şey odur ki, insan həqiqəti 
bilsin... 

Qəmini inamla üstələyib təkid edir: 

— Həqiqəti, yalnız həqiqəti... 

Ata kiçik hökumət qulluğunda işləyir, belə iş — hər 
necə olsa da — bizim məhəlləmizdə nadir işdir. Buna 
görə də oğula — Saqr əl-Məvaziniyə tayları həsəd apa- 
rır. Lakin o, bir gün mənə deyir: 

— Kaş atam lüt-avara olaydı, onda dərd-sər bil- 
məzcdim. 

Saqr da atası kimi hökumət qulluğuna girir. Bir ildən 
sonra elə həmin kiçik vəzifəsində qalmış fəqir atası 
vəfat edir. Ona miras olaraq yalnız ana, bibi və ərə 
getmək yaşları çatmış iki bacısından ibarət ailə, bir də 
bir qancıq it qalır. Hə, mirasa bir də qeyrət və ləyaqətli 
yaşayış məfhumları sahəsində dərin kök salmış ənənə- 
lər daxil idi. 

Məhəlləmizdə arvadların əksəriyyəti özü öz başını 
dolandırır, lakin əl-Məvazini ailəsində və onlar kimi sair 
ailələrdə qadınlar evdə oturub gözləməli, xəyallar alə- 
mində yaşamalıdırlar. Buna görə dörd arvadı və iti 
dolandırmaq yalnız cüzi maaş alan Saqrın çiyninə düşür. 

Həyatları cansıxıcı, bağlı qapı-pəncərə arxasında 
keçir. Gecəyarıya qədər qəhvəxanada oturmaq Saqrın 
yeganə əyləncəsi olur. 

Ürəyini şikayətdə boşaldır: 

— Bacılarım heç vaxt ərə getməyəcək: biz lüt-ava- 
raya razı olmayacağıq, insan övladları da bizə, buna 
görə də mən özüm heç vaxt evlənə bilməyəcəyəm. 

Ailə o qədər ehtiyac içində, ürəyi nisgilli yaşayır ki, 
ana ilə bibi heç əllini də adlamırlar. Saqr çox diribaş 
olsa da, düzgün adamdır, allə həyatı qurmağa çox 
meyillidir və bunun həsrətini də çəkir: 

— Balaca bir ev, arvad və oğullar — budur cənnətl 

Köksünü ötürür, baxışlarındakı həsrət və diləklər 
əriyib yoxa çıxır. Qəlbi, sanki, məngənəyə salınmış 

kimi iztirab çəkir, sifətinə dalğın və solğun bir ifadə 
çilənir. Zaman keçdikcə ehtiyac daha qəddar amansız- 
lıqla onların özlərini də, ruhlarını da, insanlarla əlaqə- 
lərini də gəmirir, nəhayət, ev nifrət və acı çəkişmələr 
yuvasına çevrilir. 

Adətlər onları məhbusa döndərirsə də, ehtiyac 
onları birləşdirir, həyatın boşluğu onlara əzab verirsə 
də, davada özlərinə əyləncə tapırlar. 

Bacılar ehtiyac, istəklər və məyusluq ilə daimi çar- 
pışmada, əzab və məyusluqda onlardan heç geri qal- 
mayan gözətçiləri ilə mübarizədə yaşayırlar. 

Hətta it belə evin dörd divarı arasında qalıb boğu- 
lur. Onu çirkə-toza bulaşmasın deyə evdən küçəyə çıx- 
mağa qoymurlar. Bir qonaq gələndə it ondan əl çək- 
mir, yalmanır, atılıb-düşür, ayaqlarına sürtünür. Küçə- 
dən it hürüşü eşidiləndə ağlı az qalır başından çıxsın. 

Ömür keçir, gün dolanır, Saqr subaylığında inildə- 
yə-inildəyə qalır. Bacılar solub-saralır, elə bil, suya 
batırlar. Havaya, sanki, qaranlıq çökür. Saqrın halı nə 
qədər mərhəmət hissi oyaclırsa, bir o qədər də rişxənd 
oyadır. Bunun üçün aydın bir səbəb yoxdur. Ola bilsin 
ki, onun itaətkarlıq rəmzinə çevrilməsi, labüd tale qar- 
şısında boyun əyməsi, evdəki qadınlarclan əxz etdiyi 
arvad danışığı və hərəkətləri bu rişxəndi oyadır. 

Bir gün onların qancığını küçədə görürəm, qarnı 
şişib sallanır. Xoşhallanıb təbəssümlə ona tamaşa edi- 
rəm: bu evdən məhəlləmizə yalnız qancıq yeni nəsil 
töhfə vermişdir. 

Saqr isə ailəsinə kin bəsləyir, onun barəsində belə 
deyir: 

— Bu ailə nə ölüm bilir, nə də ki həyat... 

Məhəlləmizdə uşaqların ən böyük arzusu yuxuda 
gecə qonağını görməkdir. 

Şübhəsiz ki, bu gecə qonağı həqiqi şəxsiyyətdir, 
lakin onun işıqlı məmləkəti məsum qəlblərdə yerləşir. 
Bayram və mərasim gecələrində bizə deyirlər: 

— Çim, uzan yatağına, "fatihə" oxu və arzuladığını 
ürəyində tut, sonra yat, ola bilsin ki, bəxtin gətirsin və 
gecə qonağı yuxuna girib səni arzuna çatdırsın. 

Ömrümün bir-birini əvəz edən müxtəlif çağlarında 
arzularım gur axınla qəlbimdən gecə qonağının ovcu- 
na axır: 

— Gecə qonağı, bağla mədrəsəni, apar müəllimi- 
mizi. Gecə qonağı, aç mənim üçün təkiyyənin qapısı- 
nı, doldur ətəyimi tutla. Gecə qonağı, təzələ məhəllə- 
mizin qədim binalarını. Gecə qonağı, xilas et bizi kasıb- 
lıqdan, cəhalətdən, ölümdən... 

Uşaqlığımda bir dəfə məhəlləmizi dolanan, orta- 
sında həddən ziyadə yaraşıqlı bir kişi gedən dəstə 
gördüm. Məhəlləmizdə kişilərin əlindən basırıq idi, 
pəncərələri arvadlar tutmuşdu, alqış və təntənəli qış- 
qırıq sədaları ucalırdı, təbillər vurulur, klarnetlər 
üfürülürdü. 

Bu dəstə bircə-bircə bütün dükanları, taxta şirkəti- 
ni, sərracxananı, təndirxananı, hamamı, mədrəsəni, 
məktəbi, köhnə yolu, qalereyanı, zaviyəni və meyda- 
nı, hətta pivəxananı, nəşəxananı və qəbiristanı gəzib- 
dolaşdı. 

Bu kişinin görkəmi mənim çox xoşuma gəldi, qəl- 
bimi sonsuz sevinc doldurdu. Şüurumda belə bir əqi- 
də özünə möhkəm yer elədi ki, bəs “bu gözəl kişi lap 
gecə qonağının özüdür”, gecəyarı etdiyim yalvarışları 
gerçəkləşdirmək üçün, axır ki, gəlmişdir. 

Həddi-büluğa çatmamış bir yeniyetmənin nazik 
səsi ilə çığırdım: 

— Yaşasın gecə qonağı! 

əsla gözləmədiyim bir şey baş verdi: camaatın qanı 
qaraldı, ağızlarına turş limon şirəsi axıbmış kimi üzləri 
alacalanıb əyildi. Zaviyənin mollası qulağımı burub qış- 
qırdı: 

— Sən nə ədəbsiz oğlansan! 

Taxta şirkətinin sahibi gözətçilərindən birinə əmr 
etdi. 

— Bu nadinc uşagı rədd elə buradan. 

Kiminsə əlləri məni evimizə tərəf itələdi. Özümü 
lap alçaldılmış və pərt hiss edirdim. 

Cözüyaşlı, məhzun və dilxor oturmuşdum. Axırı, 
atam mənə dedi: 

— Sən axmaqsan, məgər yadından çıxıb ki, gecə 
qonagı yalnız yuxuda gəlir? 

Keçmiş vaxtlarda — o vaxtlar ki, mən yalnız axırına 
çatmışam — qoçular məhəlləmizdə əsas qüvvə idi. 
Qoçu həm hökumət idi, həm qayda-qanun, həm 
müclafiə idi, həm hücum, həm kəramət idi, həm zillət, 
həm səadət idi, həm əzab... 

Cəaləs əd-Dənaniri məhəlləmizin həyatında ən 
vacib və ən güclü qoçulardandır. Ya qəhvəxanada dağ 
kimi oturur, ya da dəstəsinin başında sıldırım qaya kimi 
ucalaraq gedir. Sevinclə ona baxıram, atam əlimdən 
dartıb deyir: 

— Öz yolunla get, dəli. 

Atamdan soruşuram: 

— Görəsən, o, Antaradan güclüdür? 

Gülümsəyərək deyir: 

— Antara nağıldır, bu isə həqiqət. Allah, sən özün 
kömək et. 

Zırpı, qolu uzun, qıçı sütun, qarnı məscid qübbəsi 
yekəliyində, üzü Ümm Zəki xanımın dalı böyüklü- 
yündə. Atının belinin üstündə çuval kimi oturub yırga- 
lanır. Lakin o, külək kimi sürətlə yerindən qopur, dəyə- 
nəyini sirk ustası məharətiylə oynadır, dalaşanda dəyə- 
nəklə də, başla da, ayaqlarıyla da vurur, əshabəsi də ki 
ətrafıncla. 

Onun ağzı açılanda yalnız söyüşlə açılır. Səsi də eşi- 
diləndə ya bağırır, ya hayqırır, ya da çımxırır. Sevdiyi 
adamlara müraciəti belədir: ay filan oğlu filan. Nama- 
za gedəndə də, qayıdanda da dini söyür. Haqq alanda 
da, tərifə qulaq asanda da sifətində nə təbəssüm, nə də 
bir hissiyyat görünür. Onun üçün taxta şirkətinin sahi- 
bi də, aradüzəldən Həmudə də eynidir: məhəllənin 
ağsaqqalları və əyanlarının gözü görə-görə, qulağı eşi- 
də-eşidə bərkdən buraxır və ya ayıb yerini açır! 

Bir dəfə tacirlərdən biri onun haqqını verə bilmir və 
bir həftə möhlət istəyir, lakin o razı olmur. Kişi məcbur 
olur bir həftə evində arvadlarla oturub qalsın, ta pul 
tapana qədər. 

Məktəbdə mürəbbi onun əlaltılarından birinin oğlu- 
nu cəzalandırır. Cəaləs məktəbdən çıxanda onun yolu- 
nu kəsib əmr edir ki, paltarlarını soyunub evə lüt 
getsin. Mürəbbi yalvarır ki, bağışlasın onu, and verir 
Hüseynin cəddinə və peyğəmbərin qəbrinə, lakin Cəa- 
ləs qaşqabaqlı, hücuma hazır durub əmrinin yerinə 
yetirilməsini gözləyir. Mürəbbi ağlaya-ağlaya paltarla- 
rını bir-bir çıxarmağa başlayır. Təkcə tumanı qalanda əl 
saxlayır, əd-Dənaniri çımxırır onun üstünə, kişi qorxub 
tez tumanını da çıxarır və əlləri ilə ayıbını örtüb dəstə- 
nin qəhqəhələrinin müşayiəti ilə evinə yollanır. 

O ən möhkəm ənənələrə belə istehza ilə yanaşır. 
Heç bir tərəddüd hiss etmədən kişini arvadını boşa- 

mağa məcbur edir ki, özü onu alsın. Çox arvad alıb 
boşayıb. Heç kəs cürət edib onun boşadığı arvadlar- 
dan birini də almır, onlar həyatda tək qalıb ya dilənir, 
ya da pis yola düşürlər. 

Bir gün xəstələnib yorğan-döşəyə düşür. Falçılar- 
dan biri ona xəbər verir ki, bu xəstəlik onu bəzi məhəl- 
lə camaatının duası ucbatından tutub. Sağalandan 
sonra buyurur ki, heç kəs mübarək Qurban bayramını 
qeyd etməsin, ölülərin qəbirlərinin ziyarətini belə qada- 
gan edir. Bayram günlərində məhəlləmiz boş, dükan- 
lar bağlı, evlər səssiz-səmirsiz qalır, hamımızın üzünə, 
sanki, matəm çökür. 

Onun əyyamı qorxu və qorxaqlıq, zillət və nifaq 
əyyamı idi, kabuslar və tapdanmış heysiyyət, şeytanlar 
və biabırçı əsatirlər, bədbəxtlik, məyusluq və qapalı 
yollar əyyamı ici. 

Lakin o həm də qonşu məhəllələri lərzəyə salırdı, əl- 
Hüseyniyyə, əl-Utuf və əd-Dərrasə məhəllələrinin qoçu- 
larını əzişdirirdi, gəlin aparanda bizim məhəllədə müha- 
fizə dəstəsi lazım olmazdı, ətraf adamlar bizim addımı- 
mızdan belə çəkinərdilər ki, bəxtləri onlardan küsməsin. 

Tale elə gətirdi ki, bu əzəmətli dağ oyunabənzər 
bir hadisədən uçub dağıldı. 

Əd-Dərb əl-Əhmərdə onu toya çağırırlar. Toya gir- 
diyi anda ona bir oğlan uşağı yaxınlaşıb deyir: 

— Əmi... 

Yuxarıdan aşağı ona təəccüblə baxıb soruşur: 

— Nə istəyirsən, ay uşaq? 

İldırım sürətiylə. 

Bəli, ildırım sürətiylə oğlan köynəyinin içindən bir 
bıçaq çıxarıb Cəaləsin qarnının yuxarısına soxur və 
bıçağın dəstəyindən sallanıb qarnının lap aşağısına 
kimi çəkir. İldırım sürətiylə baş verir bu. 

Cəaləs əd-Dənaniri yuxuya dalmış kimi yerində 
donur, mədə-bağırsağı yarıqdan tökülür bayıra, sonra 

İsə Özünə və dünyaya olan bütün inamı ilə, vəhşiliyi, 
cəsarəti və qüvvəsi ilə, uçub tökülən bütöv bir imarət 
kimi yıxılır yerə. 

Məlum olur ki, oğlan onun Küfr əz-Zəcaridəki qur- 
banlarından birinin oğludur: anası onu məhz bu an 
üçün böyüdüb hazırlayırmış. 

Xəbər məhəlləmizə küləkdə uçan qığılcım sürətiy- 
lə yayılır. Çaşırıq, qorxuruq, ağlayırıq və çığırırıq. 

Xəbərin mənasını dərk edirik, baxışırıq, ürəyimizə 
rahatlıq, əmin-amanlıq, təşəkkür və fərəh çökür. 

Ara bir az sakitləşir, inanırıq ki, sevindiyimizə bax- 
mayaraq, kədərlənməliyik, razı qalmağımıza baxma- 
yaraq, qəzəblənməliyik, təşəkkür etdiyimizə baxma- 
yaraq, intiqam almalıyıq. 

Onun ölümü də elə həyatı kimi bizə zərər vurur, 
həyat şeytanların lənəti ilə çulğaşır. 

Qış günəşindən xoşhallanıb evimizin qarşısında 
oynayıram. Küçənin o biri tərəfində qonşumuzun oğlu 
Abdo oynayır. Mehriban baxışı, şirin səsi, adamı məf- 
tun edən sifəti var. O, oxuyanda elə xoşuma gəlir ki... 

ocaibdir, vallahi, əcaib, 
Düzgün deyil, insaflılar. 

Məni atıb özgəsinə vurulub, 
Görün zillətimi, siz bəxtəvərlər. 

Abdo birdən susur, sifəti zahiri səbəb olmadan hüzn 
ifadə edir. Mənə elə gəlir ki, o, maraqla mənə baxır: 

— Nə oldu sənə, Abdo? 

Lakin o cavab vermir, daha dogrusu, heç eşitmir 
də. Sanki, gülməyə başlayır, lakin əslində, o gülmür. 
Birdən ondan bir fəryad qopur, üzü üstə sərilir yerə. 
Bədəni qıc olur, əli-ayağı əsir, ağzından köpük tökülür. 

Xeyirxah adamlar onu götürüb evinin içinə aparır- 
lar. Gördüyümü anama nəql edirəm, ehtirasla dua edir: 

— Allah, ona da, yazıq anasına da rəhm et. 

Qulağıma pıçıltı ilə deyilən sözlər gəlir ki, ona cadu 
ediblər və bu dərdə yer əhlində dərman yoxdur. Halı 
agırlaşır, dönüb olur gic. 

Bir gün Cəaləs əd-Dənaniri öz dəstəsinin başında 
qəbiristandan qayıdır. Məhəllə camaatı qorxu içində 
iki səf düzülür. Bu vaxt Abdo çıxır qoçuların yoluna və 
etinasız tərzdə deyir: 

— Lənət sənəl Tfu üzünəl 

Qorxu içində öz-özümə deyirəm: batdı Abdo. 

Lakin nəhəng gülümsəyir, götürür Abdonu quca- 
ğina və belə də salamat aparır onu qucağında. 

O nəhəng, Abdodan başqa məhəlləmizdə heç kəsə 
rəhm etməzdi. 

Zaman keçdikcə təcrübəm mənə anlatdı ki, 
məhəlləmiz iki tayfa adamları müqəddəsləşdirir: qoçu- 
ları və gicləri. Uşaq arzularım bu iki tayfa arasında 
tərəddüd edir: hərdən qoçuluğu və onun calalını arzu- 
layıram, hərdən də gicliyi və onun bərəkətini. 

Qalayçı oğlu Zəyyan məhəlləmizin qoçusu əs-Sin- 
navinin qarşısında sevinclə əmrə müntəzir durur. Qoçu 
ona deyir: 

— Doğru adamsansa, gəl səni sınayım. 
Zəyyan həvəslə cavab verir: 

— Əmr et, ustabaşı. 

os-Sinnavi sakitcə deyir: 

— Mamaça Ümm Əlini öldür. 

Sonra ona əmr edir ki, çıxıb getsin. O da çaşqınlı- 
gından özünə gəlməmiş dönüb gedir. 

Zəyyan bir iztirab girdabına düşüb öz-özünə don- 
quldanır: 

— Bu nə müsibətdir düşmüşəm, heç ağlıma gəl- 
məzdil 

Bu görüşdən əvvəl Zəyyan məhəlləmizin yazıq, 
özünə bir tikə çörək qazanmaq naminə işləyən gənclə- 
rindən idi. 

Ürəyi də mamaça Ümm Əliyə məhəbbətdən qov- 
rulurdu, baxmayaraq ki Ülmm Əli ondan iyirmi yaş 
böyük idi. 

Öz vəziyyəti barəsində fikirləşir, görür ki, çıxılmaz- 
dır, ruzisi kəmdir, sehrli bir zərbə ilə halını kəskin şəkil- 
də düzəldə bilməsə, Ümm Əlinin xoşuna heç cür gələ 
bilməyəcək. Buna görə də əs-Sinnavinin dəstəsinə 
qoşulub onu bəxtəvərlikclən ayıran maneəni bir kərəyə, 
uğurlu bir sıçrayışla keçmək istəyir. 

Qoçunun yanına atasının dostu Meymun əl-Əava- 
rı xahişə göndərir. Kişi onu əs-Sinnaviyə tapşırıb onla- 
rı tanış edir. Lakin görüş yalnız bircə dəqiqə davam 
edir, bu bircə dəqiqənin də sonunda o, dəhşətli əmri 
alır: 

— Mamaça Ümm Əlini öldürl 

Zəyyan təkiyyənin önündəki meydançacla nə qədər 
dolaşırsa da, Allah ona bir çıxış yolu göstərmir. Gecə 
gedir nəşəxanada Meymun əl-Əavarın yanına, əlini 
öpür və deyir: 

— Usta, mən lap xəcalət çəkirəm, lakin mən mama- 
ça Ümm Əlini öldürə bilmirəm. 

Meymun elə bilir ki, onun bu acizliyi hiylə bilmə- 
məsindən irəli gəlir. Ona görə də ona məsləhət verir: 

— Bundan asan nə var ki, onu, adətən, evlərə gecə- 
lər çağırırlar. 

Məyus-məyus cavab verir: 

— Ən böyük arzum bir gün onu almaq idi. 

Meymun ona həqarətlə baxıb deyir: 

— Kişi olduğunu göstərmək üçün öldür onu, sonra 
başqa arvad al, məhəlləmizdə arvad milçəkdən çoxdur! 

— Niyə məhz Ümm Əlini? 

— Bu, ustabaşının əmridir, müzakirəyə qoyulmur. 
O, səni yoxlamaq istəyir, elə, bəlkə, sənin onu istədi- 
yini bilərək belə edib. 

Ah çəkib Zəyyan deyir: 

— Dogrusu, onu öldürə bilmərəml 

Meymun qəzəblənib bir şillə çəkir ona və üstünə 
qışqırır: 

— Dəstəyə qoşulmağı əyləncə sayırsan? 

— İndi bildim ki, mən bu şərəfə layiq deyiləm. 

— Daha gecdir! 

— Gecdir? 

— Geri çəkildiyini sənə heç vaxt bağışlamayacaq, 
məhəllədə yaşamağı burnundan tökəcək. 

Zəyyan özünün batdığını anlayıb gedir. 

Dərdini anasına açır. Anası məsləhət bilir ki, məhəl- 
lədən qaçsın. Sübhə bir az qalmış o, əlindəki boğçada 
paltarları, cibində əlli quruş, evini də, məhəlləsini də, 
işini də atıb gedir naməlum və qayğılı bir gələcəyə 
sarı. 

Qoçuluga can atması ilə itkin düşməsi arasındakı 
zaman fərqi məhəlləmizin ömründə iyirmi saata bəra- 
bər oldu. 

Məhəlləmizin qoçularından biri də Həmudə əl- 
Heluani idi. Deyirlər ki, qoçuların arasında təkcə o, uzun 
ömür sürüb doxsan yaşına çatmışdı, təkcə o, qoçulu- 
gu qocaldığından və əldən düşdüyündən atmışdı. 

Tövbə etmiş, həccə getmiş və ömrünün son gün- 
lərini məsciddə keçirmişdi. 

Onun həyat tarixçəsində maraq doğuran səhifələr- 
dən biri də bir gün axşamçağı oturub molla ilə etdiyi 
söhbətidir. Mollaya deyib: 

— Çoxları qoçuları pis zənn edir, amma onların ara- 
sında halal adamlar çoxdur! 

Molla gülümsəyib istehza ilə ona işarə edir: 

— Hə, bu halal adamların başında sən durursan... 

Нәглидә inamla təsdiq edir: 

— Mən də az xeyir iş görməmişəm. 

— Əla. Bəlkə, Həmudə, mənə bir misal çəkəsən, hə? 

— İsmətli qadınlara sataşmaqda ad çıxarmış Rəcəb 
əl-Ful yadındadırmı? Onu mən özüm öldürmüşəml 

—Ustabaşı, bu ki cinayətdir. 

— Əsla. Bundan başqa, arvadının oğlunu öldürmüş 
Sumaa əd-Dənşin də işini mən bitirmişəml 

— Bu ki sübuta yetirilməmişdi, hətta məhkəmə ona 
bəraət çıxarmışdıl 

— Tüpürüm məhkəməyə, mənim ürəyimə dammış- 
dı, ürəyim isə ən doğru şahiddir! 

Ömrünün sonunda çox danışmaq onu yorurdu, bir 
az toxtayıb dincini alır, sonra sözünə davam edir: 

— Mənim yaxşılıqlarımdan biri də budur ki, mən 
məşhur aradüzəldən Rəhimə əl-Əlatiyyəni öldürmü- 
şəml 

Molla qocanın zəif gözlərinin seçə bilmədiyi ikrah- 
la deyir: 

— O vaxtlar deyirclilər ki, sən onu peşəsi ilə heç bir 
əlaqəsi olmayan səbəbə görə öldürmüsən! 

— Deyilənlərə çox inanmal 

Molla gülüb deyir: 

— Yaxşılıqlarından yenə de gəlsini 

— Yumnə əl-Xeyşini də öldürmüşəm. 

— Onun günahı nə idi? 

— Təkəbbür. Məhəllədə elə gəzirdi, guya, onun 
xaliqi elə özüdür. 

— Deyirsən yəni, nəfsi onu qoçuları yamsılamağa 
sövq etmişdi? 

— Sən tərssən, mənim bircə fəzlimi belə etiraf 
etmək istəmirsən. 

— Hirslənmə, de gəlsin yaxşılıqlarındanl 

Həmudə bir dişi belə qalmamış ağzını açıb hırılda- 
yır və deyir: 

— Yerdə qalan qətl hadisələri yaxşılıq sayılmır, Allah 
onları, min şükür ona, bağışlayıb mənə. 

Molla bir qədər tərəddüddən sonra soruşur: 

— Lakin qətl hadisələri barəsində eşitdiklərimin ən 
qəribəsi Qurqut əl-Abdın öldürülməsi haqqında deyi- 
lənlərdir. 

Həmudə gülüb deyir: “Allah, sən bağışla”. 

Molla əl çəkmir: 

— Danış mənə o hadisəni, usta Həmudə. 

Törətdiyi cinayətlərin xatirəsi, görünür, Həmudəni 
əsla incitmədiyindən etinasız danışır: 

— Qəhvəxanadla oturmuşdum. Qurqut əl-Abd gəlir 
ki, qəlyan çəksin. Onunla mənim aramda heç vaxt heç 
nə olmamışdı. Çəkir qəlyanını, içir qəhvəsini, durur 
ayağa ki getsin, qəhvəxananın sahibinə deyir: “Yadın- 
dan çıxmasın, necə ki danışmışıq — sabah, elə bu vaxt, 
dəqiqəsinəcən, saniyəsinəcən, yanında olacağam". Bil- 
mirəm nədən, amma qəzəb məni çulgaladı, elə o an 
qərara aldım ki, öldürüm onu. Sabaha çıxmadı. 

— Elə bu? 

— Nə artıq, nə əskikl 

— Səni axi nə qəzəbləndirdi? 

— Bilmirəm, heç bu gün də bilmirəm. 

— Axı bir səbəb olmalıdır! 

— Ola bilsin ki, özünə və sabahına olan hədsiz ina- 
mı məni darıxdırmışdı. İnam və arxayınlıqla danışırdı. 

— Bundan başqa da nəsə başqa bir səbəb olmalıdır! 

— Hesab et ki, bu, səbəbsiz qətldii r. 

Molla təəccüb edib qəribə-qəribə, çaşqın halda 
kişiyə baxır. 

Qocalıq onu haldan salmış, ondan yalnız bir dəri, 
bir sümük qalmışdır. 


HEKAYƏT Ne 54 


Belə hekayət edirlər ki, məhəlləmizdə Abbas əl- 
Cəhş adlı bir cavan avara varmış. Heç bir peşə öyrənə 
bilməyibmiş, heç bir dükanda bir neçə gündən artıq 
qalmağı bacarmırmış, sonra it kimi qovulurmuş. Gün- 
lərin birində Abbas dondurmasatanın qızı Ənbayə əl- 
Mitvallini görür, qəlbinə məhəbbətin məstedici şərabı 
səpilir. Ona qanuni çatmağın yolunu tapmır, ağlına 
belə bir hiylə gəlir ki, avara dostları qıza, guya, sataş- 
sınlar, o isə ağır cayıl rolunda çıxış etsin. Ənbayə aşu- 
ra gecəsi alverə çıxır, avaralar onu mühasirəyə alıb, 
guya, dəliqanlılıq edirlər. Abbas əl-Cəhş küçənin başın- 
dakı pilləkənin üstündən sıçrayıb vəhşi kimi onların 
üstünə atılır, bir-bir onlarla tutaşıb yerə sərir, sonra 
tövşüyə-tövşüyə qıza yaxınlaşıb deyir: 

— Salamat gedə bilərsən. 

Qız onun xariqüladə qüvvəsinə heyran qalıb 
təşəkkürünü bildirir və gedir. Ənbayə onun bu sərgü- 
zəştini kişilərin də, arvadların da ağzından düşməyən 
bir hekayətə çevirir. 

Bu hadisələr elə bir vaxta düşür ki, o vaxt məhəl- 
ləmiz qoçusuz qalıbmış. O vaxt qoçuluq zəmanəsi 
hələ qurtarmayıbmış, buna görə də camaatı belə bir 
sual narahat edir: aya, məhəlləmizə qoçu tapmaq vax- 
tı çatmayıbmı? 

Bir nəfər Abbası dondurmasatanın evinin başına 
hərlənərkən görür və çığşırır: 

— Məhəlləmizin qoçusu əl-Cəhşə salaml 

Bu alqışdan Abbas lərzəyə gəlir, başında cürbəcür 
xəyallar oyanır, çəkdiyi nəşənin təsirindən cürətlənib 
deyir: 

— Gəl bu oyunu da sınaqdan keçirək! 

Yığır dostlarını, münasib təbliğatla lazım olan zəmi- 
ni hazırladıqdan sonra yollanırlar qəhvəxanaya. Bir- 
biriylə çəkişən məhəllələr arasında öz zatını və kəra- 
mətini hifz etməyə məhəlləmiz əşəddi-ehtiyac hiss 
etdiyindən Abbas əl-Cəhş və onun dostları böyük tən- 
tənə ilə qarşılanır və hamı onu qoçu kimi tanıyır. Avara 
dəstəsi dönüb olur qoçu dəstəsi: hədiyyələr tökülür baş- 
larına, vəziyyətləri yaxşılaşır, lovgalıqdan başları gicəl- 
lənib dəvə təkəbbürü ilə yeriməyə başlayırlar. Yavaş- 
yavaş özləri də öz xəyallarına inanmağa başlayırlar. 

Abbas əl-Cəhş Ənbayə əl-Mitvalliyə elçi göndərir. 
Qızın atası sevincək deyir: 

— Muştuluq bizədir, ustabaşı. 

Kəbin kəsilir. 

Lakin gəlin bəyin evinə yalnız toydan sonra gələ 
bilər. Abbas çox gec dərk edir ki, qoçu toy axşamı bütün 
məhəlləni gəzməlidir: bu, qoçu üçün təhlükəli sınağa 
çevrilir, çünki bu zaman düşmənləri ona meydan oxu- 
yur, onunla vuruşur və bu gəzintidən o ya gəlininin yanı- 
na və qoçuluq taxtına, ya da birbaşa qəbiristana gedir. 

Olacağa çarə yoxdur, bir də ki bəxtə bir daha 
Abbasın üzünə açılmağa nə mane olur? 

Özü də, dostları da əməlli içirlər. Məşəl işığında, 
zurna-balabanın müşayiəti ilə dəstə və ona qoşulmuş 
məhəllə kişiləri başlayırlar məhəlləni dolaşmağa. 

Bab əz-Züveylənin yanında... 

Bab əz-Züveylənin yanında yolu kəsir əl-Utufun 
qoçusu öz adamları ilə... 

Əl-Utufun qoçusu sirk pəhləvanı məharətiylə baş- 
layır dəyənəyini fırlatmağa, əl-Cəhşin ürəyi qopub 
düşür yerə. 

Məhəlləmizin camaatı sadəlövhlükdən qızğın bir 
nərə çəkir. Abbas da məcbur olur dəyənəyini fırlatmağa. 

Qəzavü-qədəri sonsuzluğa qədər təxirə salmaq 
mümkün deyildir. 

Agır sükut çökür, Abbas bir neçə addım irəliləyir, 
əl-Utufun qoçusu da son dərəcə ehtiyatla bir addım 
irəli gəlir. 

Dostlarını heyrətə salaraq Abbas yerindən qopub 
rəqibinin üstünə cumur. 

Gözlənilmədən... 

Gözlənilmədən ildırım sürəti ilə əl-Hənəfi döngə- 
sinə burulur və lülədən çıxmış güllə kimi qaranlıqda 
gözdən itir. 

Hamı yerindəcə mat qalıb nə dinib-danışa, nə də 
bir şey anlaya bilir. 

Sonra gülüş, qəhqəhə və qışqırıq ətrafı başına alır. 

Abbas bir də bizim məhəllədə görünmür. Kəbini 
də o qədər müddət kəsilmiş qalır ki, etibarsız sayılma- 
sı vaxtı çatır və ləğv olunur. 


HEKAYƏT Ne 55 


Məhəllələr arasında ədavət başlayanda, qoçular 
bir-birinə meydan oxuyanda vay bizim halımıza. 

Gecə qəfil hücum gözləyirik, məhəllədə gəzər- 
kən gözlənilmədən bizə sataşırlar, toylarımız qanlı 
döyüşlərə çevrilir, həyatın üzü qaralır, dünyaya zülmət 
çökür. 

Meydana çıxmaq dönüb olur təhlükəli bir iş, qəbi- 
ristana gedən yolda isə şeytanlar və quldurlar hamını 
hədələyir, tələyə düşmüş siçovul kimi məhəllədə müha- 
sirə olunub qalırıq. 

Məhəlləmizin həyatının ötən günlərini ozanlarımız 
belə rəvayət edirlər. 

Bəzi hikmət sahibləri məhəlləmizin şərq divarının 
bir hissəsini sökməyi təklif edir. Deyirlər: 

— Söksək, pis olmaz: sökük yerdən çıxarıq dağın 
ətəyindəki boşluğa, oradan da uzaq məhəllələrin ətra- 
fına, bizi pusan bəd gözlərdən uzaq öz işlərimizi gör- 
məyə gedərik. 

Divar qədimidir, məhəllənin şərq cinahını qoruyur. 
Divardan bir az aralı Muqattam dağının yoxuşu başla- 
nır. Fikir xoşumuza gəlir, məhəllə uşaqlarından birinə, 
müqavilə ilə inşaat işləri aparan bir nəfərə bu fikri həya- 
ta keçirməyi tapşırırıq. Amma camaat yenə soruşur: 

— Düşmən oranı bələdləyib qəfildən bizə hücum 
etməz ki? 

Təklif sahibləri cavab verir: 

— Ora çatmaq çox çətindir, yaşayış yerləri ilə bu 
sökük arasında bir çöllük var ki, oraya heç adam ayağı 
dəyməyib. Həm də söküyü mühafizə etmək çox asandır! 

Fəhlələr işə başlayır, səhraya bizim üçün çıxış yolu 
hazırlayırlar, adını da “Yol keçidi” qoyuruq, ona görə 
ki, birbaşa “Köhnə yolun” arxasından başlanır. Məhəl- 
ləmiz üçün iki tərəfdən sərhəd olan “Meydan yolun- 
dan” və “Qəbristan yolundan” əlavə, xarici aləmə özü- 
müz üçün xəlvəti bir yolu belə əldə edirik. 

Bir axşam qəhvəxanada coğrafiya müəllimi 
camaata deyir: 

— Bizə elə gəlir ki, özümüz üçün əmin-amanlıq 
yaratmışıq və daha qorxacağımız heç nə qalmayıbl 

Onun bu sözlərini eşidənlər təəccüblənirlər. Sözü- 
nə davam edir: 

-Guya ətraf məhəllələrlə savaşımız bizim salamat- 
lığımızı hədələyən yeganə təhlükədir! 

Onun sözlərinə və iddiasına camaatın təəccübü 
artır. O isə sözlərinə ara vermir: 

— Heç kəsin görmədiyi, sezmədiyi bir xata var ki, 
bir gün məhəlləmizin axırına bir zərbə ilə çıxa bilər... 

Ondan soruşanda ki, bu nə xatadır, deyir: 

— Şərq divarında açılmış keçid. 

— Yol keçidi? 

— Göydən leysan yağış gəlsə, dağın ətəyi boyunca 
axıb keçiddən məhəlləyə dolacaq və məhəllə suya 
qərq olacaq! 

Camaatın gözündə, üzündə istehza və çaşqınlıq ifa- 
dəsi görünür, deyirlər: 

— İldə bir dəfə yağış yağır, o da o qədər az olur ki, 
yağışdan çox yüngül zarafata bənzəyir. 

Onların etirazlarına fikir verməyən müəllim yenə 
təkrar edir: 

— Dag uzərimizə ucalır, biz düz onun ətəyindəyik, 
həm də ki məhəlləmiz çökəyin düz ortasındaddır. 

Camaat gülüb məsxərə ilə deyir: 

— İstəyir ki, gözümüzlə gördüyümüz yaxındakı təh- 
lükəni unudaq, nə var, nə var, bunun xəyalına başqa 
bir təhlükə gəlib... 

İllər keçir, məhəllə öz gündəlik mübarizəsinə başı 
qarışmış halda ömür sürür. Müəllim vaxtaşırı öz xəbər- 
darlığını təkrar edirsə də, yalnız istehza ilə qarşılanır, 
hətta ona “Mirzə Müseylimə” adı qoyurlar. 

Bir qış səma buludlarla örtülür, buludlar sıxlaşır, 
qaralır, minarələrin başına qədər enir. 

Güclü külək əsib çardaqları uçurdur, təkiyyənin 
həyətindəki tut ağaclarını oynadır. 

Elə yağış başlayır ki, elə bil, göydən yerə çay axır. 

Ülç gün üç gecə aramsız yağır. 

Əvvəllər tanımadığımız təbiət hadisəsi və fələyin 
dağıdıcı qəzəbi. Dağdan tufan qopur, sel sürət qatarı 
kimi keçiddən adlayıb dalbadal çaxan şimşəklərin işı- 
ğında ətrafı lərzələ salan bir gurultu ilə məhəlləyə 
soxulur. 

Məhəllənin torpağı özünə çıxış tapmayan qalın su 
qatının altında görünməz olur, su yüksəlir, otaqlara su 

dolur, dükanlar və şirkətlərin binası suya qərq olur, alt 
mərtəbələr tamam suda itir, necə ki keçidlər, məktəb 
həyəti, qalereya olur su anbarı, meydan dönür gölə. 
Təkiyyə ilə qədim hasarın arasındakı dar keçid çevrilir 
gur çaya, su qəbirləri alır ağzına, dağıdır, sümükləri və 
meyitləri saysız-hesabsız çala-çuxura atıb üstünə 
kəfənləri və köhnə əsgi-üsgünü yığır. Evlər dağılır, 
damlar aşsüzən kimi deşik-deşik olur, qorxmuş cama- 
at məhəlləni tərk edib səhraya səpələnir, evsiz-eşik- 
sizlər hərə bir tərəfə didərgin düşür, xarabalıq onları 
əhatə edib yerin də, yer üzündə nə varsa, hamısının 
varisi olur. 

Unudulmaz möhnətdcir. 

Göz yaşları ilə islanmış xatirədir. 


HEKAYƏT Ne 56 


Taxta şirkətində fəhlə işləyən Abdun əl-Helvanı 
şöhrətpərəstlik rahat qoymur. Vaxtilə Zəyyan etdiyi 
kimi, o da məhəlləmizin qoçusu əd-Doqmanın dəstə- 
sinə qoşulmaq qərarına gəlir. Arif adamlardan biri ilə 
məsləhətləşir, o da belə deyir: 

— Belə sir-sifətlə, it iyi verə-verə, kirli cülbabla onun 
gözünə görükməyəsən ha, saf, təmiz su kimi olandan 
sonra bəxtini sına. 

Sonra sözünü izah edir: 

— Bizim qoçumuz gözəllik və təmizlik sevir, yaxşı 
anla ki, öz dəstəsindəki adamlara o yalnız buna görə 
hörmət qoyur. 

Abdun inanır ki, əd-Doqmaya yol asan və döşən- 
miş yoldur, gedir hamama, çıxır təmizliyə, təzə cülbab, 
çəkmə alır. Beləcə, özünü təzələməkdə ikən bir dostu 
ondan soruşur: 

— Nə olub, Abdun? Deyəsən, evlənmək fikrindəsən? 

Sirrini açır yaxın dostuna, dostu da ona belə deyir: 

— əd-Doqma üçün təkcə təmizkarlıq vacib deyil, o 
həmçinin dastan sevir. 

— Dastan? 

— Bəli, Antara, Əbu Zeyd və sairə. Dastan bilmə- 
sən, onunla bir dəqiqədən artıq söhbət etmək sənin 
üçün mümkün olmayacaq. 

— Lakin dastan öyrənmək çox vaxt istəyir. 

— Qəhvəxanada aşıq oturur, doğrudan da, sidqi- 
ürəkdən istəyirsənsə, vaxt itirməl 

Sonra əd-Doqma barədə ona deyir: 

— Zəmanə dəyişib, Abdun, əvvəllər əd-Doqma ona 
qoşulmaq istəyən hər kəsə “xoş gəldin” deyirdi, bu 
gün isə o, qüdrət taxtında rəqibsiz-filansız əyləşib. 

Abdun bir qədər bu iş barəsində fikirləşir. O, ağıllı 
kişi idi. Özünə deyir ki, işə səbirlə, mötədillik və təd- 
birlə yanaşmaq lazımdır. İşin üstünə görməmiş kimi 
atılıb hər şeyi korlamaq yaramaz. Şirkətdəki işində 
qalıb həvəslə işləyir, evlənir, hər axşam da qəhvəxa- 
naya gedib aşığın rübab çalıb dastan söyləməsinə 
qulaq asır. Həyatı o qədər də asan və rahat keçmir: şir- 
kətdəki iş ağırdır, ailə dolandırmaq çox qayğı tələb edir, 
dastanları isə dinləyib əzbərləmək aramsız cidd-cəhd 
istəyir. Lakin o, çətinliklərini əd-Doqmanın qarşısında 
su paklığında və rübab ahəngi zənginliyində peyda ola- 
cağı günü şirin arzu kimi xəyalına gətirməklə üstələyir. 

Sirri yayılır, məməyeyəndən-pəpəyeyənə qədər 
hamı bilir ki, Abdun əl-Helva özünü qoçuluğa hazırlayır. 

Nəsihət etməyi, məsləhət verməyi sevənlərin çoxu 
onun üstünə düşür. Biri deyir: 

— Təmizkarlıq vacibdir, dastan da vacibdir, lakin 
şücaət əd-Doqma üçün bunun ikisindən də vacibdir. 

— Şücaət? 

— Bəli, Bir də onda paxıllıq hissi oyatmaqdan çəkin, 
səndən razı qalmaq əvəzinə sənə nifrət edər. 

— Bəs həm bunu, həm onu eyni vaxtda necə edim? 

— əsl çətinliyin də elə bundadır. Bunu gərək baca- 
rıqla həll edəsən, ay Abdun, ay əl-Helvanın oğlu. 

O birisi deyir: 

— Güc də çox vacibdir. Sən gərək gücünü göstə- 
rəsən. Gərək sübut edəsən ki, bir zərbə ilə adamı yerə 
sərə bilirsən. Sübut edəsən ki, ən güclü zərbəyə belə 
dözə bilirsən, həm də elə edəsən ki, sənin gücünün 
onun gücündən az olduğunu hiss etsin. 

— Axı bütün bunları mən necə edə bilərəm? 

— Abdun, müşkül məsələn də elə budur! 

Onu heyrət bürüyür. Lakin özünü xatircəm etmək 
üçün deyir: 

— Təcrübəli adamlar deyir ki, o, gözəlliyi, təmizkar- 
lığı və xeyirxahlığı sevir. Südçü ilə rəftarı mənə göstər- 
di ki, onun əsl meyli xeyrədirl 

Başqaları ona xəbərdarlıq edib deyirlər: 

— Bəs suçu ilə rəftarı? 

Abdunun ürəyi bir anlığa sıxılırsa da, yenə israrla 
deyir: 

— Atam bir dəfə mənə deyib ki, o, kasıbları sevir. 

— Sənə məhəlləmizin, azı, on nəfər ən fağır və kasıb 
adamını göstərə bilərəm ki, onları incidib didərgin salıb. 

Bütün bu söhbətlər Abdunu pərt edir, qayğısını 
artırır, çaşdırır. Hətta fikrindən əl çəkmək də ağlına 
gəlir. Lakin arzu onun ruhuna artıq tam hakim kəsildi- 
yindən geri dura bilmir, həyatı şirkət, arvad, rübab, güc 
toplamaq və şücaətini yoxlamaq üçün girişdiyi macə- 
ralar arasında pərən-pərən olur. Möhkəmliyinə bax- 
mayaraq, yükün ağırlığından inildəyir, ayağı büdrəyir, 
yumruğu boşalır, vaxtı itirir, ağlı çaşır, dalbadal səfeh- 
lik edir, dəlicəsinə öz çoxşaxəli yolu ilə addımlayır, ta 
o qədər ki, öz həyatına özü ağalıq edə bilmir. İnadı onu 
puçluSŞa gətirib çıxarır: şirkətdən qovulur, çoxlu dava- 
dalaşdan sonra arvadını boşayır. 

Belə şeylərə çox bənd olmur, zənn edir ki, əd-Doq- 
ma ilə görüşmək vaxtı çatıb, özü də ki ondan yaxşısı- 
nı əd-Doqma daha tapmaz. 

Qoçu bir qədər onu süzdükdən sonra soruşur: 

— Nə istəyirsən? 

Cavab verir: 

— Sənin xidmətçilərindən biri olmaq. 

— Özünü buna layiq bilirsənmi? 

Öz yaraşıqlı görkəmi ilə lovğalandığını gizlətmək 
üçün başını əyir və deyir: 

— Məndə ustabaşı istəyən qədər və ondan da artıq 
hər şey var. 

Əd-Doqma quruca deyir: 

— Sən mənə lazım deyilsən. 

Abdun çaşır və acı-acı dillənir: 

— Sənin naminə bütün həyatımı qurban vermişəm. 

Əd-Doqma etinasız deyir: 

— Bilirəm. 

— Buna baxmayaraq, məni qovursan? 

Səbri tükənərək söhbətə son qoyur: 

— Elə buna görə qovuraml 

Abdun əl-Helva belə dillərə düşür. 


HEKAYƏT Ne 57 


Zəğrab əl-Bəlaqiti kimi qoçu məhəlləmizdə çox az 
olub. O, böyük qoçuların sonuncusu idi, ondan sonra- 
kıların siyahısında bir elə yadda qalası qoçu gəlmir. 

Mütənasib bədənli, hündür qamətli, ağsifət, lopa- 
bığ və çevik idi, dəyənəyi oyuncaq kimi oynadırdı. Bu 
bir həqiqətdir — inanmasaydı ki qoçunun hörməti yal- 
nız qələbələrlə möhkəmlənir, heç davaya girişməzdi 
də. Davalarında qələbə qazanardı. Əvvəl əd-Dərrasə- 
nin qoçusunu döyür, sonra əl-Utufun qoçusunu girlə- 

yir, fəxr və xatircəmliklə uca bir ağac kimi kölgəsini 
salır üstümüzə. Hamımız onu sevir, onun qələbələrinə 
mahnı qoşur, lətif atalığından həzz alırıq. O, çox vaxt 
qəhvəxanada oturub dastanlara qulaq asır, yaxşı lətifə 
söyləyənləri, dini mərasim nəğmələrini və xalq mah- 
nılarını oxuyanları özünə yaxınlaşdırır. Mən balaca 
olanda ona salam verərdim, salamımı zövqlə alıb 
könlümdə ümid və məstlik oyadardı. Onun bizimlə rəf- 
tarı misilsiz idi, heç bir əvvəlki qoçuların rəftarına bən- 
zəməzdi. Bütün əlaltılarını məcbur etmişdi ki, ruziləri- 
ni zorakılıqla yox, alın təri ilə özləri qazansınlar. Hətta 
özü topdansatış pərdə ticarəti ilə məşğul olur, yalnız 
ən zəruri hallarda haqq tələb edərdi. 

Lakin qoçuluq, necə olursa olsun, qoçuluqdur. 
Bütün işlərdə birinci söz də, sonuncu söz də Zəğrab 
əl-Bəlaqitiyə məxsus idi. Nəticəsi uzun ömür olsa da, 
təkhakimiyyətlilik acıdır: o, kişiləri şuluq salmağa qoy- 
mur, qadınlara ifrat bəzək-düzək vurmağı qadağan 
edir, uşaqlara oyunlarda tam sərbəstlik vermir. Ona 
dəxli olmayan işlərə qarışmaqda həddini aşır, belə ki, 
aşığı Əbu Zeyd dastanına keçməyə məcbur edir, bir- 
birinə tay saymadığı adamların kəbinini batil edir və ya 
hər iki tərəfin razılığı ilə yerinə yetən, lakin onun xoşu- 
na gəlməyən boşanmaya mane olur. Heç kəs Zəğrab 
qəhvəxanada olan vaxt özü uçün zirəli şərbət istəmə- 
yə cürət etmir, nə var, nə var, onun bu şərbətdən zəh- 
ləsi gedir. 

Bir sözlə, niyyətlərinin xoşluğuna və fitri xeyirxah- 
lığına baxmayaraq, bizi buxovlayır. Günü-gündən 
məhəlləmizdə oxumuşların sayının artması, onların 
fövqəladə həssaslığı və dillərinin itiliyi vəziyyəti daha 
da gərginləşdirir. 

— Lənət... Bircə o qalıb ki, nəfəsi də onun əmri ilə 
alaq... 

— O, müstəbid olsa da, adildir... 


115 











B NƏCİB MƏHVUZ. MƏHƏLLƏMİZİN HEKAYƏTLƏRİ 


— Müstəbici elə o deməkdir ki, adil deyil... 
Məhəlləmizdə heç vaxt eşidilməmiş söhbətlər edi- 

lir. İlk dəfə məziyyətlərinə baxmayaraq, qoçuluğun 
mahiyyətinə edilən həmləni görürük. İlk dəfə eşidirik 
ki, bu qurumun köhnəldiyi və polisin camaatı qorumaq 
vaxtının yetişdiyini desinlər. İlk dəfədir ki, yaxşı qoçu- 
nu da pis qoçunu olduğu kimi lənətləyirlər. 

Pıç-pıç gedib çatır Zəğrab əl-Bəlatiqinin qulağına, 
qəzəblənib çığırır: 

— Vələdüzzinalar, budurmu rəhmli və ədalətli ola- 
nın mükafatı? 

Qanı qaralır, zorunu işə salacağı ilə hədələyir. 

Meyil salınır Hicar əl-Əqraya. Mömin, Allahdan 
qorxan nəhəngdir, inansa ki filan iş xeyir işdir, ağına- 
bozuna baxmadan həmin işə girişər. 

Gecələr təkiyyənin önündəki meydanda oturub öz- 
özüylə danışır, dini nəğmələr oxuyur. Hiyləgər bir adam 
zülmətdə səssiz ona yaxınlaşıb mehriban səslə pıçıldayır: 

— Hicar, Allahı razı salmaq istəyirsənmi? 

Hicara elə gəlir ki, qeybdən səs eşidir. Deyir: 

— Mən hazırl 

Kişi pıçıltı ilə deyir: 

— Qüvvə və əzəmət vermişəm, qır buxovları. 

Müqəddəs bir vəzifə tapşırılmış kimi Hicar məhəl- 
lədə böyük coşqunluqla addımlayır. 

Yaxşı adamlar buxovların qırılacağını, zindanın uçu- 
lacaşını gözləyir. 

Bədheybət Hicar dəyənəyini yellədir, yellədir, göz- 
lənilmədən zaviyənin mollasını vurur. Sonra küçədən 
keçən bir arvada söz atır. Başlayır dəyənəli ilə əzişdir- 
məyə tacirləri, fəhlələri, şagirdləril 

Məhəllədə çaxnaşma düşür, camaat qışqırır: 

— Əl-Əqra dəli olub... 

— Tutun onu... 

— Əhatə edin, vurun onu... 

Hər yerdən ona o qədər kərpic yağdırırlar ki, qanı- 
na qəltan olub yerə yıxılır. 

Bu hadisənin mənasını anlamadıq. Çoxları zənn 
etdi ki, kişi tapşırığı anlamayıb, ya da ki pis anlayıb, ya 
da ki bu işdə indiyə kimi gizli qalmış bir sirr var. 

Lakin Zəğrab əl-Bəlaqitidən narazılıq artır, çoxları 
kinlərini açıqdan bildirir, qoçular adamlara hücum edir, 
hücumları müqavimətlə qarşılayırlar, məhəlləmizə 
əvvəllər görmədiyimiz, bilmədiyimiz üsyankarlıq ruhu 
sirayət ediir. 

Acınacaqlı qanlı hadisələr bir-birinin ardınca gəlir- 
sə də, təhlükəli miras, nəhayət, məhv olur, yeni əsrə 
qapılar açılır. 

Hicar əl-Əqranın hadisəsi idrakın yeni işığında bir 
daha zehinlərdə canlanıb yeni həyatın rəmzinə çevrilir. 


HEKAYƏT .No 58 


Bahar gəlir, biz isə ölüm uçurumunun kənarında 
dururuq. Məhəllədə bir-biri ilə ədavətdə olan dəstələr 
vuruşur, qonşu məhəllələr də öz aralarında quduzcası- 
na boğuşur. Qara kin qaynayır, qəlbləri ikrah çulsalayır, 
qətl hadisələri çoxalır, sabahımız fəlakət vəd edir. 

Günəşli bir gündə, düz günorta vaxtı kainatın teat- 
rında müəmmalı bir hadisə baş verir. 

Üfüqdə qaranlıq, bivaxt olduğundan qəribə görü- 
nən bulud topaları yayılır, ürəkləri sıxaraq çoxalır və 
səmaya geniş səpələnir. Onlar qatarlanıb göyün orta- 
sına çatır, buludlardan biri sürünüb günəşi ağuşunda 
gizlədir, parlaq işıq solub zəifləyir. 

Topalar çoxalıb yaxınlaşır, birləşir, qovuşur, yavaş- 
yavaş, lakin qarşısıalınmaz tərzdə çox geniş sahələri 
tutur və nəhayət, zil qaranlıqdan ibarət qalın bir səqf 
təşkil edir. 

Gözlər sualla səmaya zillənib səbəbi arayır, yoldan 
da, dükanlardan da, pəncərələrdən də, damlardan da 
göyə gözlər zillənib arayır. 

Qara səqfdə təlaşlı bir hərəkət başlanır, səma ölüm- 
dirim mübarizəsinə girişmiş okean kimi dalgalanır, 
təlatümə gəlib çırpınır. 

Camaat evlərdən küçəyə tökülüşüb qaranlıq sirləri 
izləyir, narahatlıq doğuran hadisələrin daha da gərgin- 
ləşəcəyini gözləyir. 

Hava tünd-boz rəngə çalır. Tündləşir. Ağırlaşır. 
Qaranlıq dənizindən zülmət qətrə-qətrə qopub hava- 
ya yayılır, sonra qorxunc bir sükut içində çöküb hər 
tərəfi tutmağa başlayır. 

Camaat məhəllədən meydana axışır. Qonşu məhəl- 
lələrin adamları da beləcə edir. Hamı birlikdə ehtiya- 
cında olduqları əmin-amanlığı ürəkdən diləyir. 

Əsəblərə təsir edən torpaq iyi gəlir, kainat tədricən 
yoxa çıxmağa başlayır, xəyallarda kabuslar оуапг, 
sonra hər yeri qatı zülmət çulğayır. 

Titrək səslər yüksəlir: 

— Lütf göstər, ilahi. 

— Bizə rəhmin gəlsin, yerin-göyün xaliqi. 

Həmin saat bizi əvvəllər heç xəyalımıza belə 
gəlməyən gözlənilməz bir təhlükə qorxusu bürüyür. 

Qaranlıqda əllər bir-birindən bərk-bərk yapışır, 
bilinmir də ki, kimin əli kimin əlindədir. 


HEKAYƏT Ne 59 


Qinam əbu Rabiyənin hekayəti maraqlıdır. Əslinə 
görə o, məhəlləmizin kasıblarından sayılır. Məktəbi 
yaxşı qurtarıb Daxili İşlər Nazirliyinə təyin olunur. İşdə 
vəzifəsi arta-arta gəlib olur axırda “Örtülü ödənək” fon- 
dunun böyüyü. Nəslinin lüt-avarasından fərqlənir: 

təmiz mənzili, qəşəng arvadı, əməlli yeməyi, sanballı 
görkəmi. İşi düşənlər onun məclisindən əskik olmur. 

Günlərin bir günü Qinam Əbu Rabiyə ilim-ilim itir. 

Tanış da, qohum da, paxıl da həm evdə, həm qəh- 
vəxanada onun barəsində sual verir. Heç kəs qəti bir 
söz deyə bilmir: məsələdə heyrət və şübhə doğuran 
çoxlu qaranlıq məqam var. Kişi xəstə deyil, səfərə çıx- 
mayıb, dəyişkən siyasi işlərlə əlaqəsi yoxdur, heç bir 
kəslə düşmənçilik etmir. Güman təkcə fövqəladə həs- 
sas işlərə qarışmasına gedir. Niyyət və şəxsi hisslərin- 
dən asılı olaraq adamlar onun gah qaçdığını, gah da 
öldürüldüyünü söyləyirlər. 

Yenə günlərin bir günü, Qinam Əbu Rabiyə qəfil 
itdiyi kimi də qəfil peyda olur. Təbrikə gələnlər evinə 
dolur. Kişi itkinliyini belə izah edir ki, onunla Daxili İşlər 
Nazirliyinin çox məsul bir işçisi arasında söz düşür, ara 
qızışıb məsələ o yerə çatır ki, Qinam həmin məsul ada- 
ma əl qaldırır və onu tuturlar, lakin o, haqlı olduğunu 
sübuta yetirir və onu buraxırlar. 

Adamlar bu sözə inanır və onu qəhrəman sayır. 
Qinam Əbu Rabiyə də qanuni möhlətdən on il əvvəl 
təqaüdə çıxarılır. Camaat onu şəhid sayır, çunki Daxili 
İşlər Nazirliyindən bədgümanlıq adamlarda fitri iste- 
daddır. 

Günlər keçdikcə camaat Qinam əbu Rabiyə barə- 
sində təzə hekayət danışmağa başlayır. Bilmirəm hara- 
dan başlayıb, kim birinci başlayıb, nə qədər doğrudur, 
lakin bu hekayət yayılır, özünə yer eləyir və məhəllə- 
mizin tarixinə qovuşur. 

Deyirlər — Allah bilir, düz, ya yalan — ki, Qinam Əbu 
Rabiyə gizli pul fondunun böyüyü vəzifəsindən sui-isti- 
fadə edib on min cüneyh oğurlayır, bəlkə də, deyilənə 
görə, daha çox. Məsələni bilib təhqiqat aparırlar, boy- 
nuna alır. Çox həssas və xoşagəlməz vəziyyət yaranır: 
kişi gizli pulların paylandığı adamların adlarını və 

tutduqları vəzifələri bilir, o, elə bir biabırçılıq törədə 
bilər ki, bütün casusları ifşa edib təhlükəsizlik orqanla- 
rına inamı birdəfəlik qırar. Bəs nə etməli? Ona təklif 
edirlər ki, pulları qaytarsın, əvəzində də günahının 
tamamilə bağışlanmasını vəd edirlər. Təklifi rədd edir. 
Onu qorxutmaq üçün həbs edirlər, vecinə almır. Pulla- 
rın heç iyini də tapmırlar, işini prokurorluğa vermirlər 
ki, orada sirləri faş etməsin, onunla sazişə gəlməyə 
yenə də cəhci göstərirlərsə də, fayda vermir. Lap 
əvvəldən mövqeyinin daha güclü olduğunu bildiyin- 
dən bütün təhdidləri istehza ilə qarşılayır. Onlara deyir: 

— Hər gün min-min pulu əxlaqsız əclaflara xərclə- 
yirsiniz. Mənim ayaqqabımın tozu onların ən böyüyü- 
nün başından qat-qat şərəflidir, burada nə böyük cina- 
yət var ki, mən də özüm üçün bir az qəpik-quruş götür- 
müşəm. Mən bir qəpik də qaytarmayacaşğam, verin işi- 
mi prokurorluğa. 

Onu əbədi həbsdə saxlamaq mümkün deyildi. İşi- 
ni prokurorluğa vermədən bundan artıq onu məhbus 
saxlamaq məsuliyyətini heç kəs üzərinə götürmək istə- 
mir. Onunla belə razılığa gəlirlər ki, peşəsinin sirrini 
açmasın, əvəzində ondan pulu geri istəməsinlər və 
eyni vaxtda onu təqaüdə çıxarsınlar. 

Kişi xaraba bir yer alıb yerində bir imarət tikir və elə 
bu vaxtdan məhəlləmizin əyanlarından saylılır. 


HEKAYƏT Ne 60 


Həlim Rummanə məhəlləmizin cavanlarındandır, 
mis sinilərə naxış salan fəhlədir. Gözlənilmədən icazə- 
siz emalatxanadan gedir, onu təkiyyənin önündəki 
meydanda laübalı tərzdə gəzişən görürlər, nə bir kəsi, 
nə də ki özünü tanıyır. Anası xəbəri eşidib oğlunun 
yanına gəlir, lakin o, anasını da tanımır. Anası onu adı 

ilə çağırır, o isə, sanki, birinci dəfədir bu adı eşidirmiş 
kimi görünür. O, qərib, dünyaya, elə bil, bu saat gəlmiş 
bir insana çevrilir. 

Belə zənn edirlər ki, nəşə çəkib, lakin onun bu 
çaşqınlığı uzanır, bir gün, iki gün, gün günü əvəz edir, 
onun təzə halı dəyişməyib sabit qalır. Rummanə xati- 
rələrdən və insani əlaqələrdən xali bir cüssəyə, dama- 
rında isti qan axan bir meyitə çevrilir. Məhəlləmizin 
adəti üzrə, o saat deyirlər ki, ona cadu olunub, vəziy- 
yətə münasib xalq təbabətinin müxtəlif vasitələri ilə — 
buxur, pir ziyarəti, cinlərin tilsimini dua ilə qırmaqla 
onu müalicə edirlər, lakin o, şəfa tapmır. İşini tapşırırlar 
Allaha. 

Bir gün səhər anası onun gözündə yeni bir baxış, 
sanki, uzunsürən səfərdən qəfil qayıtmış, həmin o 
qeybə çıxmış adamın parıltılı baxışını oxuyur. 

Ananın qəlbi ümidlə çırpınır, qışqırır: 

— Rummanəl 

Rummanə birinci mərtəbənin pəncərəsindən içəri 
süzülən günəş işığına qorxu ilə baxıb deyir: 

— İşə gecikdim. 

Tələsik emalatxanaya yollanır. Anası hönkür- 
hönkür ağlayır. 

Ulstasının qarşısında durub deyir: 

— Yuxuya qalmışam, usta, bağışla məni. 

Kişi lal-dinməz şübhə ilə baxır ona, lakin işləməsinə 
mane olmur, dərin maraqla gəncdə əmələ gəlmiş dəyi- 
şikliyi izləyir. Rummanə maraqla ətrafına göz gəzdirir, 
axtardığını tapmadıqda soruşur: 

— Bəyyumi hanı? 

Bəyyumi onun dostu və uşaqlıqdan həmdəmidir, 
onu, adəti üzrə, qarşısında oturmuş görəcəyini gözlə- 
yirdi. Lakin o yoxdur, heç kəs də onun barəsində veri- 
lən suala əhəmiyyət vermir. Tədricən Rummanə öyrə- 
nir ki, o, tam bir neçə ay gerçəklikdən ayrılıbmış. Bu 

həqiqəti təmkin və dözümlə qarşılasa da, qəbul edib 
anlamaqda çətinlik çəkir. Yenə də dostu Bəyyumini 
soruşur. Deyirlər: 

— Allah ona rəhmət eləsinl 

Çısırır: 

— Bəyyumi ölüb? 

— Xeyr, onu asıblarl 

— Asıblar?1 

— Şüşə muncuqsatan Zeynəbi öldürməkdə ittiham 
olundul 

Sarsılmış halda mızıldanır: 

— Bəyyumi Zeynəbi öldürüb! 

Çox az adam bilir ki, Rummanə həm yeganə 
dostunu, həm də yeganə sevgilisini itirmişdir. Bilənlər 
deyir: 

— Onun sevgisi də, dostluğu da faciəvi oldul.. 

Yenə deyirlər: 

— Özlərindən sonra ona xəyanət və boşluq qoyub 
öldülər... 

Rummanənin şəxsiyyətində başqa bir dəyişiklik 
başlayır. Yenə bihuşluğa dönmür, lakin ruhunun 
dərinliklərinə ölgünlük yeriyir, ağzına qıfıl vurub susur. 
Hər şeyi rədd edir, hər şeyə etiraz edir, hər şeyə ikrah 
edib yaşayır, solub-sınıxır, hətta xəstələnib işdən qalır, 
üfüq gözlərində qaralır. Anası ona təskinlik vermək 
üçün deyir: 

— Müsibət tək sənin müsibətin deyil, dünyanın 
müsibətlərini saymaqla qurtarmaz! 

Elə o dəm evini tərk edib əl-Cəmaliyyənin polis 
məntəqəsinə yollanır, zabitin otağına girir və sakitcə 
deyir: 

— Şüşə muncuqsatan Zeynəbi mən öldürmüşəm... 


120 


HEKAYƏT Ne 61 


İbn Eyşə məhəlləmizin lüt-avaralarındandır, dilən- 
çilik və cibgirliklə dolanır. Bir gecə ev sahibəsinin toyda 
olacağını dəqiq biləndən sonra Maşalla xanımın evinə 
girir. Nə səbəbdənsə Maşalla xanım gözlənilmədən tez 
qayıdır. İbn Eyşə bundan yalnız o zaman xəbər tutur ki, 
NMaşalla xanım yataq otağına yönəlir. Qorxuya düşüb 
titrəyə-titrəyə çarpayının altına girir. 

Arvad işığı yandırır. İbn Eyşə otaqda ora-bura gedən 
arvadın ayağını görür, pəsdən oxuduğu mahnını eşidir: 

Gəlir Əli səninçün gecə məğrur, 

Görəsən, nə vaxt xatircəm qaça biləcək? 

Maşalla xanım bir neçə dəqiqəliyə çıxır, sonra 
dörclayaq qayıdır! Zolaqlı əbanın ətəyi və yaşıl çəkmə 
görünür, İbn Eyşənin ürəyi sıxılır, onun üçün yəqin olur 
ki, bu dəfə həbsi uzun çəkəcək. Arvad deyir: 

— Xoş gəldin, səfa gətirdin. 

Yoğun səs cavab verir: 

— Heç kəsin ağlına gəlməz ki, biz toyda deyilik. 

İbn Eyşənin qulağına öpüş və şən pıçıltı səsləri 
gəlir. Arvad deyir: 

— Nə də fikirləşsə, bircə onu fikirləşməz ki, mən 
toyun tünlüyündclə aradan çıxmışam. 

Yoğun səs cavab verir: 

— Biz onu öldürməsək, bir gün o, bizi öldürəcək! 

Bu sevişmə uzun çəkir, Əbu Eyşə də çarpayının 
altında. Bayaq çəkdiyi nəşənin təsiriylə hissləri kütləşir, 
nəfəsi başlayır təntiməyə, nəşə ruhuna sirayət edib 
həmişəki aqibətin yaxınlaşdığını xəbər verir. 

İbn Eyşə ucsuz-bucaqsız dənizdə üzür, fəzada 
yavaş-yavaş pərvazlanır. Uçub çatır uca bir zirvəyə, 
oradan nəzər salır Maşalla xanımın otağına, lampa işı- 


gında otağı aydın görür, aşiqi məşuqəsiylə, hətta çarpayı 

altında gizlənmiş kişini də görür. Arvad lüt, dalğa- 
dalğa boz dumana bürünmüş görünür, kişi isə uca bir 
ağacın budaqları arasında meymun kimi tullanır. Bu 
oyun nəhayətsiz davam edir, lakin firtina bu pünhan 
yeri silkələyir, duman dağılır, yarpaqlar tökülür. Çoxlu 
səs qan-qan deyir, toqquşma və vuruşma səsi bir-birini 
əvəz edir, son dərəcə amansız və güclü zərbələr hər 
tərəfə yağdırılır, zülmətin qəlbindən yeni qüvvələr 
qopub gəlir, sevginin izi-tozu belə itir... 

İbn Eyşə belə qərara gəlir ki, fəzadakı uçuşunu yer 
kabuslarından mümkün qədər uzaqda davam etdirsin, 
lakin o, nəyə isə dəyir, bəlkə də, nəsə ona dəyir. 

Məşəqqətlə yumruqdan xilas olub boğazını tər- 
pədə bilir və işığa baxır... 

Sürüyüb onu çarpayının altından çıxarırlar. Səndə- 
ləyir, sonra birtəhər dayanır və otağın ortasında çaşmış 
halda ona baxan sifətləri süzür. Məhəlləmizin şeyxi 
polis zabitinə deyir: 

— Cibgir İbn Eyşədir, əfəndim. 

Zabit deyir: 

— Axırda adam öldürməyi də öyrəndin. 

Tuturlar onu. 

Lakin təhqiqat zamanı Maşalla xanımı və onun 
oynaşını öldürdüyünü İbn Eyşəyə sübut edə bilmirlər, 
sonra isə elə təhqiqatın gedişində əsl qatili tuturlar. 

İbn Eyşə bu hekayətini saatda bir dəfə danışır. 
Ömrünün sonunda Allahın ona yazığı gəlib, deyirlər ki, 
giclik ona elə Maşalla xanımın çarpayısının altında 
gəlib. 

Hacı Əli əl-Xəlfavi məhəlləmizin varlılarından idi. 
Var-dövlətindən çox, yaxşılıq və əməli-salehliklə ad 
qazanmışdı. Məzlumlara əl uzadar, kasıblara ianə pay- 
layar, qohumları əziz tutardı. Zaman keçdikcə dindar- 
lığı, möminliyi və mərhəməti artır. Lakin Məhran ailə- 
sinə heç kəsə etmədiyi yaxşılıqları edir, heç kəsə ver- 
mədiyi qədər onlara verir, tamamilə onları öz hamili- 
yinə götürür. Məhran ailəsi çox kasıb idi, elə kasıblığın 
ucbatından onların çoxu düz yoldan azmış, qanunu 
pozub cinayətlər törətmiş, zorakılıq və soyğunçuluq- 
da ad çıxarmışdı. 

Hacı Əli əcəlinin yaxınlaşdığını hiss edib böyük 
oğlunu yanına çağırır və ona deyir: 

— Yuxu görmüşəm. 

Oglu ona mehribanlıq və maraqla baxır. Hacı deyir: 

— Sinəmdən ən böyük qəm yükünün götürülməsi- 
nin vaxtı çatıb. 

Oğul soruşur: 

— Nə yuxudur bu? Ən böyük qəmin nədir? 

Hacı Allahdan bağışlanmasını diləyir və sözünə 
davam edir: 

— Zahirdən fərqli olaraq, oğul, mənim həyatım çox 
acı keçib! 

— Nə üçün, sən ki ən yaxşı insansan? 

Çətinliklə nəfəsini dərib Hacı dillənir: 

— Səninlə Məhran ailəsi barəsində danışmaq istə- 
yirəm. 

— Onlar elə adamlardır ki, layiq olduqlarından qat- 
qat artıq səndən alırlar. Doğrusunu desək, onlar yalnız 
cəzaya layiqdirlər. 

Hacının göz qapaqları yumulur. Deyir: 

— Onlar bizim bütün varidatımıza layiqdirlərl 

Sonra Hacı oğluna etiraf edir ki, lap cavan çağla- 
rında o və ata Məhran şərik olublar. Bir dəfə səfər vax- 
tı kişi qəfil vəfat edib və o da mərhumun pullarını oğur- 
layıb. 

— Bu, həmin pullardır ki, onun sayəsinclə biz olmuşuq 
indiki biz, Məhran ailəsi də olub indiki Məhran ailəsi. 

Ogul iztirab çəkərək deyir: 

— Nə dediyini özün də bilmirsən, ata. 

— Bu həqiqətdir, nə az, nə çox. 

İkisi də təşviş və sıxıntı içində sükuta qərq olur. 
Nəhayət, Hacı dillənir: 

— Həyatım acı keçdi, istəyirəm sən lənətdən qurtu- 
lasan, istəyirəm ki, malı yiyəsinə qaytarım. 

Ogul etiraz edərək soruşur: 

-Oğru olduğumuzu etirafmı edək? 

Ata yalvararaq deyir: 

— Bu çətinlik sənin öhdənə düşur, oğlum. 

— Xeyr, bu, sənin işindir, ata. 

— Mən artıq ölürəm. 

Oğul quru tərzdə soruşur: 

— Bəs bunu nə üçün əvvəldən fikirləşməmisən? 

Hacı şillə almış kimi gözlərini yumur, mızıldarırr: 

— Ya pəbb, uzat bir az ömrümü ki, səninlə görüşə 
özümü hazırlaya bilim. 

Lakin o, bundan əvvəl ölür. Bu hekayəti nəql edən- 
lər hətta belə söyləyirlər ki, oğlu onun dərmanına nəsə 
qatıb kişinin əcəlini sürətləndirib. 

Bu hekayəti elə təfsilatı ilə, elə dəqiq danışırlar ki, 
belə yalnız öz gözü ilə görən danışa bilər. 

Lakin bizim məhəllədə hekayətlər məhz belə danı- 
şılır. 

Şaldam ilə Qarma arasında kin hələ onlar lap uşaq 
ikən yaranır. Bayram günlərinin birində Şaldam Qar- 
manın təzə köynəyini cırır, aralarında dava qızışır, Qar- 
ma çəkməsinin ucu ilə vurub Şaldamın qaşını yarala- 
yır, üzündə ömürlük çapıq qoyur. 

Bu qədim tarixdən aralarındakı soyuqluq get-gedə 
dərinləşib ürəklərinə qara yaxır. Oyun vaxtı uşaqlarla 
birgə oynayırlar, bir münasibət düşəndə söhbət edir- 
lər, lakin həris ədavət qurdu onları içəridən gəmirir, 
kindən hər biri o birisinə daim zor yeridib xainlik edir. 

Mədrəsədə bir-birinə söz atıb sataşırlar, biri hamı- 
nı o birisinə qarşı qalclırır, fürsət düşəndə müəllimimi- 
zi qızışdırıb rəqibinin üstünə salır. 

Şaldamın atası ölür. Adət üzrə, yasa gələnlər üçun 
çadır qurulur. Qarma yaxınlıqdakı damın üstünə çıxıb 
oxuyur: 

Oradan keçin vaz, 
Burada edərik sizi pişvaz. 

Şaldam duzlu balıqsatanın qızına elçi göndərir, 
Qarma qızı ondan almağa çalışır, hiylə işlədir, qızın 
ailəsinin yanında onun adını bədnam edir. Elə bu vaxt 
bir də möhkəm dalaşırlar, bu dəfə Şaldam Qarmanın 
qulağının bir tikəsini qoparıb ömürlük onun sifətində 
iz qoyur, necə ki vaxtilə Qarma onun sifətində iz qoy- 
muşdu. 

Hər ikisi evlənir, oğul-uşaq sahibi olur, hərəsi bir 
peşədən yapışır, yaşa dolurlar. Lakin ürəklərindəki 
düyün açılmır, hətta bir dəfə cümə namazı vaxtı söyüş- 
məyə başlayanda molla üstlərinə qışqırır: 

—Allah şeytana da, onun nökərlərinə də lənət eləsin. 

Onlar məhəlləmizdə lətifəyə dönürlər, bu ədavət 
uzaqdan gülüş doğursa da, həmişə şərdən xəbər verir. 

Qarmanın vəziyyəti yaxşılaşır, başından nemət 
yağır: tütün dükanı açır, barmaqlarında və dişlərində 
qızıl parıldayır. Camaata deyir ki, lotereyadan pul udub 
maya kimi işlədib, onun qazancına dükan açıb. Amma 
Şaldam arvadının talağına and içir ki, Qarma ustasının 
pullarını oğurlayıb, deyir ki, Qarma oğrudan savayı bir 
şey deyil. 

Şaldama elə gəlir ki, o da Qarma kimi özünə bir 
gün ağlaya bilər, əlini uzadır ustasının malına, lakin 
tutulur və bir neçə illiyə qazamata salınır. Oradan müf- 
lis, avara-sərgərdan çıxır. Düşmənini əyanlar sırasında 
görüb cin atına minir. Bütün qapılar üzünə bağlı oldu- 
ğundan naəlac qurşanır soyğunçuluğa, qəddarlığı artır, 
intiqam hissi onu amansızlıqla gəmirir. Usta Qarmanı 
özünə birinci hədəf seçir. Kişi özü üçün və övladları 
üçün qorxmağa başlayır: Qarma artıq bir zamanlar 
olduğu kimi lüt-avara deyildi, indi onun malı-pulu, 
arvad-uşağı, cah-calalı var və o bütün bunları qorumaq 
istəyirdi, bütün bunların vasitəsilə həyata bağlılığını 
qorumaq istəyirdi. Bütün bunların naminə Şaldam ilə 
razılığa gəlməli, onun başını əkmək fürsəti düşüncəyə 
qədər onu pulla almaq kimi ağırlığa dözməyə məcbur 
olur. 

Şaldam da rəqibinin malını göyə sovurmaq, həya- 
abır bilmədən ondan pul sormaq üçün Qarmanın bu 
siyasətinə gedir. Vəziyyət o qədər gərginləşir ki, həyat 
dözülməz olur, əlac qalır ölüb-öldürməyə. 

Qarma muzdlu qatil tutub Şaldamı öldürmək üçün 
tədbir tökür. Şaldam təhlükəni hiss edib rəqibini qabaq- 
lamaq qərarına gəlir. 

Gecə pusqu düzəldib Qarmanı öldürür. Lakin bun- 
dan sonra o yalnız bir neçə saat həyatdan zövq ala bilir, 
muzdlu qatil Qarmanın dul arvadından haqqının qala- 
nını almaq üçün Şaldamı qətlə yetirir. 

Beləcə hər iki kişi bir gecədə öldürülür. 

Atam bu hekayəti nəql edəndən sonra sözünü belə 
tamamladı: 

— Kin şeytan əməlidir, oğul, amma insan özü də 
təəccüb doğuran məxluqdur. 

Qarovulçu Səlaməni hamı çox vicdanlı adam kimi 
tanıyırdı. Qoçuluq və dərəbəylik, mənəm-mənəmlik 
ənənələrindən lap təzəcə azad olduğundan qanuna 
hələ lazımi hörməti bəsləməyə adət etməmiş məhəl- 
ləmizdə qanunu müqəddəs sayan nadir adamlardan 
idi. Düzgünlüyünə görə məhəllə əhlinin rəğbətini 
qazanıb, hətta məmurdan və polis zabitindən də layiq 
olduğu ehtiramı görür. Səlamə özündən yaşca böyük, 
həm də pozgunluğu ilə ad çıxarmış yeniyetmə oğlu 
olan dul bir arvad alır və bununla da özünü elə bir möh- 
nətə salır ki, heç ağlına gəlməzdi. Bu möhnət onunla 
başlanır ki, Bərhumə gecə vaxtı bir dükanı yaranda 
ayıq-sayıq qarovulçu Səlamə onu yaxalayır. Səlamə 
oğurlanmış malları yerinə qaytarıb məsələni ört-basdır 
edir və Bərhuməni xurd-xəşil olanacan döyür. Bir 
qədərdən sonra ayılıb başqa adamlardan onu fərqlən- 
dirən gövhəri itirdiyini anlayır, elə bil, ona iynə sancılır, 
dərin qüssəyə qərq olur. Bərhumə pozğunluğundan əl 
çəkmir, Səlamənin qəzəbi coşub-daşır, Bərhuməni o 
qədər döyür ki, cavanın döyülməkdən canı boğazına 
yığılır və bir dəfə atalığına deyir: 

— Döymə məni. Bax xəbərdarlıq edirəm. 

Dərsini vermək üçün Səlamə cumur onun üstünə, 
Bərhumə geri çəkilib küncə qısılır və çığırır: 

— Etiraf edəcəyəm, polis məntəqəsinə gedib hər 
şeyi etiraf edəcəyəm, mənim işlərimi gizlətdiyini də 
etiraf edəcəyəm! Bir də məni vursan, etiraf edəcəyəm! 

Səlamə çaşır, coşan qəzəbini boğaraq soruşur: 

— Sənə etdiklərimin hamısından sonra məni hədə- 
ləyirsən? 

— Vurma məni, etiraf etməyim. 

Qışqırır üstünə: 

— Sən də pozgunluqdan əl çəkl 

Sivişib aradan çıxır və kişinin cavabını qaytarır: 

— Mən azad insanam! 

Səlamə çıxılmaz vəziyyətə düşüb özünə etiraf edir: 

— Mən hər gün nəsə qiymətli, əvəzsiz bir şey itirirəm. 

Çoxları sezir ki, qarovulçu Səlamə dəyişib, dik 
qaməti bükülüb. Onun özü də camaatın dəyişdiyini, 
ona yuxarıdan aşağı baxdığını düşünür. Ona xoş söz 
deyiləndə də baxışlarda istehza oxuyur. Nə vaxtsa 
adamlar onu bəyəndiklərinə baxmayaraq, vicdanının 
mətinliyinə görə ona, az qala, nifrət edəcəkdilərsə, bu 
gün həmin adamların ona yazığı gəlir, onu ələ salırlar. 

Səlamə məmurun yanına gedib özü öz günahını 
etiraf edir və bununla da əzabına son qoyur. 

Məmur mütəəssir olur, əmr verir Bərhuməni tut- 
sunlar. Səlaməyə isə deyir: 

— Qovulmamaq üçün özün öz ərizənlə işdən çıx. 
Sənin keçmişinə hörmət edib bu fürsəti sənə verirəm. 

Səlamənin işsizliyi uzun çəkmir, taxıl taciri onu 
dükanına qarovulçu götürür. 

Bəziləri onun hərəkətini gözəl nümunə, bəziləri isə 
səfehlik sayır. 

Şeyx Ləbib məhəlləmizin qocaman sakinlərindən- 
dir. Gözümü açandan onu da təkiyyə, qədim yol və ya 
qalereya kimi məhəlləmizin ayrılmaz bir hissəsi saymı- 
şam. Qalereyanın girişinə yaxın bir yerdə, üstü xəz 
döşəkcənin üstündə oturardı. Əlində kəskin bihuşedi- 

ci qoxu saçan məbxərə tutardı. Əbası ağ, papağı yaşıl, 
zəif gözləri sürməli olardı, boynundan elə uzun bir təs- 
beh sallanardı ki, qotazı dizinə çatardı. 

Yanına dalbadal arvadlar gələrdi, bardaş qurub kiri- 
miş oturar, yaylıqlarını sərər və onun ağzından çıxacaq 
sözü gözləyərdilər. O, mızıldanar, əsnəyər, gərnəşər, 
sonra isə ya bircə söz, məsələn, “bax”, ya da bir zərbi- 
məsəl, məsələn, “ey gedənlər, Allahımız sizi gələnlə- 
rin şərindən saxlasın” deyərdi, arvad da qandığını 
qanar, ya üzü fərəhdən gülər, ya da kədərdən tutular- 
dı, xəz döşəkcənin altına pay dürtüb yola düzələrdi. 

Kişi tam bir əsr ömür sürür, ruzisi gəlir, sehr ağacı 
sulanır, adı qəlbisınıqların dilindən düşmür. Nə çoxdur 
məhəlləmizdə qəlbisınıqlarl 

Şeyx Ləbib qocalır, vəziyyət də dəyişir. Ziyarətə 
gələn arvadların sayı azalır və az qala, kəsilir. Şagird- 
lərin sayı çoxalır, illah da ki ona hörmət qoymayanla- 
rın, onu ələ salanların, lağa qoyub ona şeir qoşanların. 
Şeyx qışqırır: 

— Sizə açılmış məktəblərə lənət. 

Vəziyyəti də, səhhəti də pisləşir. Adamları da, zama- 
nı da axirətlə hədələyir. Keçmiş yaxşı günlərə heyifsilənir. 

Nəhayət, zəmanəyə təslim olur, dilənməyə başla- 
yır, əlini uzadıb çığıra-çığıra dolaşır: “Bu ələ pay qoyan- 
lar fani olub”. 


HEKAYƏT .No 66 


Birinci mərtəbənin pəncərəsinin dəmir şəbəkəsi 
arxasından balaca oglan uşağının sifəti görünür, küçə- 
dən mülayim sifətli adam keçəndə çağırır: 

— Ay əmi... 

Yoldan ötən ayaq saxlayıb nə istədiyini soruşduq- 
da deyir: 

— Çıxmaq istəyirəm. 

— Bəs sənə nə mane olur? 

— Otağın qapısı bağlıdır. 

— Səninlə heç kəs yoxdur? 

— YOX... 

— Anan haradadır? 

-Qapını bağlayıb gedib. 

— Bəs atan? 

— Çoxdan səfərə çıxıb... 

Yoldan ötən vəziyyəti istədiyi kimi yozub ona ürək- 
dirək verən bir təbəssüm bağışlayır və çıxıb gedir. 
Balaca oğlan uşağının sifəti dəmir şəbəkə arxasından 
görünür, o, şövqlə insanlara və yola baxır. 


HEKAYƏT Ne 67 


Abdo əs-Sukkəri mərasimlərdə məbxərə və gülab 
qabı aparanın oğludur. Çoxuşaqlı kasıb ailədir, hamı bir 
otaqda yaşayır. Abdo sonbesikdir. Əs-Sukkəri əmi onu 
mədrəsəyə qoyur. İlk gündən əla oxuyur, cənab şeyx 
onu ibtidai məktəbə qoymağı məsləhət bilir. Ata bir 
qədər tərəddüd edir: oğlunu usta yanına peşə öyrən- 
məyəmi göndərsin, ya uzun təhsil yolunu seçsin. Axır- 
da onu məktəbə qoymağı qərara alır. Bu, çətin qərar 
idi: Abdo etmək əvəzinə, gündəlik qazancı ilə atasına 
kömək etsin, uzun müddət onun üstündə yük olacaq- 
dı. Lakin Abdonun təhsilindəki müvəffəqiyyəti kişiyə 
dərdlərini unutdurub qanadlarını iftixarla açdırır. Oğlu 
ibtidai məktəbi bitirəndə əs-Sukkəri əmi lovğalıqla 
deyir: 

— Mənim də oğlanlarımdan biri hökumət məmuru 
oldul 

Lakin Abdeo israr edir ki, təhsilini davam etdirsin. 
Məktəbə köhnə yırtıq paltarda, yamanmış çəkmədə, 

kirli fəsdə, lakin əlaçı olduğundan başını uca tutub 
gedir, danışanda siyasətdən dəm vurur. Orta məktəb- 
dən sonra o, “Mühəndisxana”da pulsuz oxumaq hüqu- 
qu qazanır, oranı bitirdikdən sonra isə İngiltərəyə oxu- 
mağa göndərilir. Həmin gündən əs-Sukkəri əmiyə 
“Əbu Mühəndis” adı verilir, hörməti məhəllədə artır, 
oğlunun zəkası dillərdə məsəl olur. Əs-Sukkəri əminin 
cavanlıqda arzusu qoçulara qoşulmaq və ya savaşda 
qalib gəlmək idi, lakin zəmanə dəyişir və özü ilə möcü- 
zələr gətirir. 

Abdo nazirlikdə yüksək vəzifə tutur, onun göstəri- 
şi ilə məhəlləmizə ilk qaz lampası qoyulur. 


HEKAYƏT .No 68 


Məhəlləmizin unudulmaz hekayətlərindən biri də 
Abdun əl-İlah haqqındadır. 

Atası pivəxanada işləyirdi, anası turşu-badımcan 
satırdı. Abdun özü isə təndirxanada ustaya şagirdlik 
edirdi. 

Xəmir gətirib çörək aparır, başqa şagirdlər kimi işlə- 
yir. Amma özü başqaları kimi deyil. Veys əl-Kənnasın 
qızı Səlmanı sevir, onunla evlənir və sakit, xoşbəxt ailə 
həyatı sürür. 

Çox işgüzar, bacarıqlı adamdır, sübh açılandan 
qaranlıq düşənə qədər yorulmadan, dincini almadan 
işləyir, nə donquldanır, nə də şikayət edir. Ustası ona 
qədir-qiymət qoyur, müştərilər isə onun xətrini çox 
istəyir. Axşam namazını məsciddə qılır, moizəyə qulaq 
asır, molla ilə yaxınlıq edib çətin işi olanda onunla məs- 
ləhətləşir. Yeganə əyləncəsi qəhvəxanada aşığa qulaq 
asmaqdır ki, ondan da sonra ya qarpız, ya xiyar, ya da 
bişmiş balıq alıb evinə yollanır. 

Xasiyyəti çox yumşaqdır, ustasının sərtliyini, bəzi 

müştərilərin şitliyini, dostlarının zarafatlarını ədəb və 
təbəssümlə qarşılayır. 

Məhəlləni o, çox xoşlayır, elə bil ki, onun söyüşlə- 
rini eşitmir, dava-dalaşını görmür, məhəllə əhli arasın- 
da fitnə-fəsad törədən, dedi-qodu yayan adamlarla 
oturub-durmur. 

Bir gün məhəllədə süd kimi ağ cülbabda, naxışlı 
araqçıncla, qırmızı çəkməclə görünür. Hansı dostunu- 
yoldaşını görürsə, qucaqlayır, hörmətli bir adama rast 
gəlirsə, əlini öpür. İşə getmir. Həmin gün ağzından cəmi 
bir cümlə çıxır, o da bundan ibarət olur ki: 

— Vaxt çatıb. 

Təxminən, bir saatlığa gözdən itir, sonra qalereya- 
nın damında görünüb lal-dinməz məhəlləyə baxır. 
Camaat təəccüb edib qalereyanın yanına toplaşır. İlan- 
ların yuvasında, cinlərin oylağında, görəsən, o nə edir? 

Çağırırlar, cavab vermir. Sonra o, yüksəklikdən atır 
özünü aşağı, zərblə yerə dəyir. 

Abdun əl-İlahın ölümünü hər dəfə xatırlayanda öz- 
özümə deyirəm: 

— Nə üçün yaşadığımı bilməyim Abdunun nə üçün 
intihar etdiyini bilməkdən asandır. 


HEKAYƏT Ne 69 


Məhəlləyə çox nadir halda çıxır, bir iş uçün çıxma- 
lı olanda da qaça-qaça gedir, gözündə ehtiyat və qor- 
xu oxunur, qulaqlarını ona lənət oxunanda tıxacla bağ- 
layır, xeyir olanda açır, heç vaxt qalereyaya girmir, 
qəbir üstə getmir. Tək-tənha birinci mərtəbəclə yaşayır. 
Heç vaxt evlənməyib, heç bir əyləncəyə meyil salma- 
yıb. Sələmlə pul verir, adına Əbu-lI-Məkarim deyirlər. 

Camaat ona lənət oxuyursa da, zərurət məcbur 
edəndə yanına yollanır. 

Yaşı yetmişə çatır, xeyli pul yığır, sonra işindən əl 
çəkir. 

Əhvali-təğyir olur, onda bəzi qəribəliklər əmələ 
gəlir, baxıb evinin pəncərəsindən görürlər ki, yerdə 
bardaş qurub üzü divara hərəkətsiz saatlarla qalır. 

Bir axşam mollanın yanına gedib qarşısında dinməz 
dayanır. Nəhayət, şeyx soruşur: 

— Əbu-1I-Məkarim nədən ötrü gəlib? 

Müqəddiməsiz deyir: 

— Yuxu görmüşəm... 

Soruşur ki, nə yuxudur, deyir: 

— Yuxuma bir adam girib əmr elədi ki, pulumu son 
qəpiyinə kimi yandırım! 

Molla gülümsəyib deyir: 

— Allah axırını yaxşı edər. 

— Axı bu, hər gecə təkrar olunurl 

— Bu adamın görkəmi necədir? 

— Bilmirəm, onun hüzurunda gözüm yumulur. 

Molla maraqla soruşur: 

— Nurundanmı? 

— Deyəsən... 

— Kim olduğunu demir? 

— Əsla. 

Molla bir qədər susub sonra soruşur: 

— Malını füqəraya sədəqə paylaya bilərsənmi? 

Şəkk ilə mollaya baxıb gedir. 

İsti yay günlərinin birində, yer-göy günəşin istisin- 
dən od tutub yananda camaat Əbu-lI-Məkarimin pəncə- 
rəsindən tüstü qalxdığını görür. Tələsik pəncərəyə 
yaxınlaşıb görürlər ki, Əbu-l-Məkarim lüt-üryan daya- 
nıb yanan pullarına tamaşa edir. 

Bundan sonra lüt gəzir, zibillikdən yemək qalıqlarını 
götürüb yeyir, sonra isə qalereyanın qaranlıqlarında göz- 
dən itir. Bir gün onun ölüsünü qalereyanın zirzəmisində 
tapıb sədəqə hesabına qazılmış qəbirdə basdırırlar. 

əyanlardan biri yuxu görür. Həzrəti-Xızr onu ziya- 
rət edib buyurur ki, Əbu-l-Məkarim Allahın övliyaların- 
dan biridir və buna görə onun qəbri üstə məqbərə tik- 
mək həmin əyanın borcudur. 

Kişi məqbərə tikir. Zaman keçdikcə Əbu-l-Məkari- 
min özü haqqındakı xatirələr unudulur, təkcə övliyalı- 
gı qalır. Atamdan soruşuram: 

— O hörmətli adam haradan bilib ki, yuxuda onu 
ziyarət edən məhz ağamız Xızrdır? 

Cavab verir: 

— Ola bilsin ki, ağamız özü deyib. 

Yenə soruşuram: 

— əbu-l-Məkarim övliyalardan idisə, daha yaxşı 
olmazdımı ki, malını füqəraya sədəqə paylasın? 

— Belə olsaydı, onu ehsan verən hesab edərdik, 
övliyalardan yox. 

Susub sonra sözünü bitirir: 

— Yuxu ibrətdir, Allah yuxu vasitəsilə ona yaxşılıq 
edib. Sən də belə yuxular görürsənmi? 


HEKAYƏT Ne 70 


Payızdır. Topa buludlar gur yağış tökür. Satıcılar 
haray çəkib cəvafə meyvəsindən hazırlanan şirnini və 
kartofu tərifləyirlər. 

Bir adam qalereyaya tərəf əlini uzadıb çığırır: 

— Allah, lütfünü göstərl 

Baxıb o səmtə görürlər ki, qalereyanın qaranlığın- 
dan bir kişi çıxır, lüt-anadangəlmə, inildəyir, səndələ- 
yir, qıçı bükülüb yerə sərilir, divardan yapışıb qalxır, 
ətrafına baxıb ağlayır. 

Xeyirxah adamlar tələsik paltar gətirib onu geyin- 
dirirlər, başındakı dərin yaranı sarıyırlar, soruşurlar: 

— Sənə nə olub? 

Lakin o cavab vermir. Soruşurlar: 

— Kimsən, adın nədir? 

Cavab vermədən yenə inildəyir. Soruşurlar: 

— Haradan gəlmisən? 

Nə cavab, nə cavaba ümid. 

— Hara gedirsən? 

Camaat onun başına nə gəldiyini yalnız təxminən 
təsəvvürünə gətirib belə qənəətə gəlir ki, bu adam yol- 
kəsənlərin qurbanı olmuşdur. 

Yara sagalırsa da, kişinin ağlı başından uçur, dönüb 
olur gic. Məhəllədə yaşayıb onu tərk etmir, ona göstə- 
rilən mərhəmət və qayğıya sığınır, sədəqə veriləni yeyir, 
qışda qalereyada, yayda təkiyyənin divarı dibində yatır, 
danışanda ya sərsəmləyir, ya anlaşılmaz səslər çıxarır, 
səbəbsiz gah ağlayır, gah gülür, adı da, əsli də, kimliyi 
də, qayəsi də məchul qalır. 

O zamanlar məhəlləmizdə insanları zəlil və həqir 
edən səbəblər başqalarını həm də onlara hörmət 
etməyə, xətirlərini əziz tutmağa sövq edərdi. Abdulla, 
adı olmayan adam kimi ona belə ad qoydular, günlər 
ötdükcə ali bir mövqeyə yüksəlir, ətrafında əsrarəngiz 
bir müqəddəslik haləsi yaranır. Onu salamlayır, nəva- 
zişlə dindirir, ona mehribanlıq göstərir, sirr açıb çıxar- 
dığı anlaşılmaz səsləri diqqətlə dinləyirlər ki, məchul 
müsibətlərclən və naməlum qəzavü-qədərdən bu səs- 
lərin arxasında gizlənsinlər. 

Bir gün eşidirəm ki, bir kişi Abdullanın övliyalardan 
olduğunu necə müdafiə edir: 

— Bizlərdən hər birimizə həyat ona görə müyəssər 
olur ki, haradan gəldiyimizi, yəni əslimizi və hara get- 
diyimizi, yəni qayəmizi bilirik. Abdulla isə bütün bun- 
ları bilmədən yaşayıb həyatın bərəkətlərini dadır. Kim 
ki əslini, qayəsini və həyatının mənasını bilmədən həyat 
məmləkətinin nemətlərindən həzz alır, müqəddəsləş- 
dirilməyə və övliyalardan sayılmağa layiqdir. 

HEKAYƏT Ne 71 


Qəhvəxanada qərib adam var. 

Qərib adam məhəlləmizdiə diqqəti cəlb edir. Görə- 
sən, bu adam haradan gəlib? 

O, qalereya tərəfdən gəlib, qəbiristanlıq tərəfdən 
gələnin qədəmlərinin mübarək olmadığını heç vecinə 
də almır. Qərib zaviyəyə gəlib mollaya salam verir və 
deyir: 

— Məsləhət-məşvərətlə tərpənən yanılmaz. 

Molla cavabında deyir: 

— Biz bildiyimizi əsirgəmirik, düz yolu isə Allah 
göstərir. 

— Yusif əl-Murr barədə məlumat istəyirəm. 

— Nə üçün, qardaş? 

— Bunu mənə xeyirxah insanlar tapşırıb, siz isə 
insanları hamıdan yaxşı tanıyırsınız. 

Molla belə anlayır ki, bu adam qızlarını Yusif əl- 
Murra vermək istəyən bir ailə üçün məlumat toplayır, 
ona görə deyir: 

— Onun ki arvadı var! 

— Dininə-imanına qovuşub, Allaha şükür... 

— Əl-Murr ailəsi məhəlləmizin qədim sakinlərin- 
dəndir, peşələri də əttarlıqdır. 

— Neçə yaşı var? 

— Otuz, atasının dükanında işləyir, üç oglu var. 

— Hərdən məhəllədən birhəftəlik, bəzən daha artıq 
itirmi? 

Molla gülümsəyib deyir: 

— Deyəsən, sən onun haqqında çox şey bilirsən, 
lakin o, ticarət işləri üçün səfərə çıxır. 

Sonra molla soruşur: 

— Sənə kim tapşırıb məlumat toplamağı? 

Üzr istəyib deyir: 

— Adını verməyə ixtiyarım yoxdur. 

Molla pərt olub quru-quru soruşur: 

— Bəs siz cənabları kimsiniz? 

— Əbd-ül-Axər əl-Müqavil" çağırılıram. 

— Nə kimi işləri görürsünüz? 

— Xeyr, bu, mənim ləqəbimdir, işim isə dəyirman- 
çılıqdır. 

Xudahafizləşib gedir. 

Xəbər gedib Yusifə çatır, mat-məəttəl qalır, Allaha 
and içir ki, təzədən evlənməyə çalışmır və bu, onun 
heç ağlına belə gəlməyib. Qərib və onun sirri barəsin- 
də çox söz-söhbət gedir, söhbət qızışır, sonra soyuyur 
və nəhayət, kəsilir. Bir axşam qəribi meydan tərəfdən 
gələn görürlər. Ayaq saxlamadan məhəlləni keçir və 
qalereyaya girir, sonra köhnə divarla təkiyyənin divarı 
arasındakı dar küçəyə burulub qəbristanlığa yönəlir. 

Yusif əl-Murr bu xəbəri eşidib onun dalınca gedir 
və qalereyanın qaranlığında gözdən itir. 

Bir saat keçir. Ata təşvişə düşür. Fəhlələrindən bir 
neçə nəfər götürüb əlində də yolunu işıqlandırmaq 
üçün nöyüt lampası gedir oğlunun ardınca. 

Qalereyada onların qulaqlarına iranlı dərvişlərin 
oxuduğu dini nəğmələr gəlir. Açıq sahəyə çıxıb lam- 
panın işığında Yusifin yerə sərilmiş meyitini tapırlar. 

Meyiti yaran həkim onun ürək partlaması nəticə- 
sində öldüyünü desə də, heç kəs ona məhəllədə bircə 
an da inanmır. Başlarını bulayıb mızıldanırlar: 

— Qərib kişil 

Lakin qərib kimdir? Nə üçün Yusif əl-Murru 
ölclürüb? Burada hamı baxışır, pıç-pıç başlanır, səma- 
ya xariqüladə sirr dalğası yüksəlir. 


I Müqavil — müqavilə ilə tikinti və ya istənilən sifarişli işi görən 
adam 

HEKAYƏT Ne 72 


Oklə əs-Sarmatinin hekayəti əsl hekayətdir. Atası 
sirk sahibi idi. Öklə lap uşaqlığından sirk meydança- 
sında çevikliyi ilə hamını məftun edib məşhurlaşmışdı. 

Atanın vəfatından sonra oğul ağlabatan bir səbəb 
olmadan sirki tərk edir. Qoşulur qoçu dəstəsinə, möh- 
kəmliyini təsbit edib özü üçün bir qədər sərvət də topla- 
yır. O, qadınların istəyini cəzb edən gizli bir rayihə saçır, 
ürəkləri məftun edərək sevgi taxtında əyləşir, kişilərin 
sinəsini kinlə doldurur. İş o yerə çatır ki, qoçular ona deyir: 

— Özünü ədəbli apar, yoxsa üzünü eybəcər şəklə 
salarıq. 

Onun qəlbi, sanki, əsl məhəbbətin nə olduğunu bil- 
mir, bir qadına aludə olur, sonra ondan soyuyur. Onun 
qələbələri heç bir xəyala sığmır, adamlar onun şeytan- 
larla dostluq edib sehr işlətdiyinə inanırlar. 

Gözlənilmədən evlənir. 

Özündən bir neçə yaş böyük gözəl olmayan dul 
arvad alıb evində elə bərqərar olur ki, bunun uzun 
çəkəcəyi bilinir. 

Əvvəl sirki atdığı kimi indi də qoçuluğu atır, özünə 
şirniyyat dükanı açıb bir qədər pul da qazanır. 

Bir neçə ildən sonra bu gəlirli ticarətindən darıxıb 
dükanını satır, kəlləpaça və iç-ciyər bişirilib-satılan 
yeməkxana açır, əvvəlkindən də çox pul qazanır. 

Olur pula həris, pul onun ürəyində əvvəllər qadın- 
ların, sirkin və qoçuluğun tutduğu yeri tutur, qurşanır 
nəşə alverinə, torpaq alıb-satmağa. Bir imarət, bir dənə 
də qoşaatlı fayton alır, özünə qızıldan bəzək vurur. 

Bir gün qərara gəlir ki, məhəllədən böyük şəhərə 
köçsün. Qəsr tikdirib kübar həyat sürməyə başlayır, 
özünə bir malikanə də alır, məhəlləmizdə təkcə alış- 
veriş işləri olanda görünür. 

Səyahətə aludə olur, elə aludə olur ki, bir gününü 
İsgəndəriyyədə, o biri gününü Asuanda keçirir, ərəb 
ölkələrini dolaşır, cürət edib Avropaya da səyahətə 
çıxır. 

Bir yer xoşuna gəldimi, ora məftun olub deyir ki, 
ömrünün sonuna qədər orada yaşayacaq, sonra ora 
öyrəşib digər yerləri arzulayır. Diyar eşqi də ona əzab 
verir, necə ki əvvəl onu qadına, pula və sairəyə olan 
eşqi incidirdi. Səfərlərinin arasında məhəlləsinə dostla- 
rını görmək və ticarət müqavilələrini bağlamaq üçün 
gəlir. 

Bir axşam nəşə alverçiləri olan dostları arasında 
oturanda soruşur: 

— Adam daha nə edə bilər? 

Öz səfərlərindən onlara danışır. 

Məhəlləni yalnız zərurət qarşısında məcburən tərk 
edən dostları ona laübalı şəkildə qulaq asırlar. Öklə 
soruşur: 

— Görəsən, əcinnələr yaşayan dağlar haradadır? 

Sonra yenə soruşur: 

— Dünyanın barısı haradadır? İnsan o barının başın- 
dan boylansa, nə görər? 

Onun barəsində xəbərlər kəsilmir. Deyirlər ki, şəra- 
ba qurşanıb. Deyirlər ki, qumara qızışıb. Deyirlər ki, 
saysız-hesabsız axmaqlıqlar törədir. 

Xaricdə o qədər çox qalır ki, daha qayıtmayacağı- 
nı zənn edirlər. 

Camaat onu itkin sayır. İllər keçir. 

Bir səhər təkiyyənin önündəki sahədə qoca bir ada- 
mın yarıçılpaq meyiti tapılır. 

Məhəlləmizin camaatı meyitə baxıb Öklə əs-Sar- 
matini tanıyır. Çaşqın, sual dolu nəzərlə əbədi sükut və 
pünhan sirr səddi ilə onlardan ayrılmış Öklənin meyi- 
tinə baxırlar. 

Həyatı əfsanə idi, ölümü zərbə... 

Mustafa əd-Dəhşuri sudaşıyanın oğludur. Lakin o, 
məhəlləmizdə dərin biliyə malik nadir adamlardandır. 
Məktəbimizdə müəllim işləyir, atamla dostdurlar. 

Bir gün bizdə atamla söhbət əsnasında soruşur: 

— Həyatın mənası nədir? 

Atam gülümsəyir. Lakin görəndə ki dostu sualı cid- 
di verib və təkidlə cavab gözləyir, başlayır əsl və qayə, 
həyat və ölüm, dirilmə və hesab barəsində bildiklərin- 
dən danışmağa. Əd-Dəhşuri deyir: 

— Deməli, sən bütün bunlara inanırsan, həyata, ölü- 
mə və ölümdən sonrakıya. Bəs qəbirdə nə olur, bu 
barədə nə fikirdəsən? 

Atam başlayır ona təlqindən, iki mələyin hesabın- 
dan, ruhun məkanından, axirətdə nicat diləyindən 
danışmağa. Onda əd-Dəhşuri deyir: 

— Budur sənə insan cəsədinin vəfat anından ta ske- 
letə çevrilənə qədər saatbasaat tarixçəsi... 

Uzun kabustək müdhiş və iyrənc olan bir hadisəni 
təkrar-təkrar elə hey danışır. Atam etiraz edərək çığırır: 

— Bəsdir, nə istəyirsən? 

— Sənə inkaredilməz bir həqiqəti təsvir etmək istə- 
yirəm. 

Atam kinayə ilə soruşur: 

— Məgər Allaha inanmırsan? 

CGülümsəyib cavab verir: 

— Necə də inanmayım... 

Sonra sözünə davam edir: 

— Lakin Allah mənimlə əlaqəyə girmir, mən isə 
onunla əlaqəyə girməkdə acizəm. Aramızda məhve- 
dici bir sükut var. Həyatda izahı olmayan bir şər, təbi- 
ətdə acizlik və nöqsan görürəm, bunların mənasını 
anlamıram və şübhə etmirəm ki, Allah, min şükür ona, 

bizi özbaşına buraxıb və qərara alıb ki, bizim nə qayğı- 
mıza qalsın, nə də ki bizimlə əlaqəyə girsin. 

Atam ona açıqca deyir ki, təhlükəli bir küfrə batır, 
lakin əd-Dəhşuri sözünə davam edir: 

— Beləliklə, Allaha inam həm də onun bizim aləmi 
bilərəkdən saymadığına inamı labüd edir, necə ki bizi 
də yalnız və yalnız özümüzə etimad etməyə vadar 
edir... 

Atam qəzəblə ondan soruşur: 

— İnsanların halını, əgər sənin fikrinə inansalar, 
təsəvvürünə gətirirsənmi? 

— Hər halda, indiki hallarından pis ola bilməz və 
ümid var ki, bəlkə də, daha yaxşı olsun... 

Sonra fikrini şərh edərək deyir: 

— Qorxma ki, insanlar həyatı zarafat kimi qəbul 
edər. Həyat bizə tapşırılmış bir əmanətdir ki, onu tam 
ciddiyyətlə daşımalıyıq, yoxsa həlak olarıq. Xəyyam və 
əbu Nüvas kimi şəxsiyyətlərin həyata gəlməsinə imkan 
yaranırsa, bu heç də onların fəlsəfəsi sayəsində deyil, 
əksinə, onların da əvəzinə əmanəti daşıyan ciddi 
əməkçilərin sayəsində olur. Əgər hamı zarafat məzhə- 
bini qəbul etsə, kim onlar üçün çörək yapar, şərab 
çəkər, bağa baxar? Odur ki insanların Allahsız aləmə 
düşüb həyata bir əyləncə kimi baxmalarından qorxma. 
Ciddilik, yaradıcılıq, əxlaq, qanun və cəza labüddür. 
Hətta ola bilsin ki, xəstəliklərə müqavimət göstərmək 
üçün dərman içdikləri kimi, davranış və düşüncə zəif- 
liyinə də müqavimət göstərmək üçün dərmanlara 
müraciət etsinlər. İnsanlar israrla etdiklərini edəcəklər, 
əzmləri heç də əvvəli və axırı olmayan bir zamanda 
başçısız gəmiyə minib sahilsiz ümmanda üzdüklərinə 
görə yumşalmayacaq, nə qəhrəmanlıq itəcək, nə ali- 
cənablıq, nə də ki fədakarlıq... 

Atamın qəzəbini və kinayəsini görüb bir qədər 
səbir edir, sonra sözünü tamamlayır: 

— Bir gün insan özündə və cəmiyyətində, bir növ, 
kamala yetişəcək, bu zaman və yalnız bu zaman, onun 
təzə şəxsiyyəti ilahiliyin mənasını dərk etməyə icazə 
verəcək, ilahiliyin əbədi həqiqəti ona bəyan olacaq... 

Mübahisə onların hər ikisi yorulanacan davam edir, 
sonra Mustafa əd-Dəhşuri maraqla soruşur: 

— Öz fikirlərimi məhəlləmizdə necə yaya bilərəm? 

Atam hiddətlə deyir: 

— Məhəllə əhli həyatın gündəlik qayğıları içində 
batmışdır, kasıblıq, cəhalət, zorakılıq və ədavət onları 
əzib üzür... 

— Lakin bütün bu müşkül məsələlərin ən gözəl həl- 
li mənim fikirlərimlə tapılar. 

— Məhəlləmizin əhli yalnız bir dil anlayır, o dili ki, 
onların qayğılarından törəyir, onların əzablarını əks 
edir, ürəklərindəki ağrını çıxarmaq üçün yalvardıqları 
xəyali məxluqları müqəddəsləşdirir. 

Mustafa əd-Dəhşurinin ehtiyatlılığına baxmayaraq, 
belə xariqüladə fikirlər onun adına bağlanır, camaat 
arasında özünu bihörmət edib dedi-qoduya səbəb olur. 
Buna görə onu vəzifəsindən çıxarırlar, bizim məhəllə- 
mizdə həyat ona qara olur. 

əl-Əavar təkiyyənin qarşısındakı sahədə sevgilisi 
ilə görüşə hazırlaşır. Şücaətini artırmaq üçün bir parç 
pivə içmək niyyəti ilə girir pivəxanaya, ancaq açarını 
itirib o qədər içir ki, olur lülqənbər. 

Gecəyarısı pivəxanadan çıxıb qaranlıqda əriyir, 
məhəbbətdə əriyir, heç bilmir hara getsin. Zülmətdə 
toqquşur dəli Nunu ilə. Nunu dinc-faragğat dəli oldu- 
ğundan harada istədi, orada da gəzir. Əl-Əavar onu 
tanımadan qolundan yapışır və deyir: 

— Təkiyyənin yolunu mənə göstər də. 

Dəli Nunu hərəkətə gəlib müsahibinə deyir: 

— Qolumu boşlamayasan ha... Gecənin bu vaxtı 
təkiyyəyə niyə gedirsən? 

— Düzünü söyləyim? Sevgilimlə görüşə gedirəm. 

— Əla. Mən də sevgilimlə görüşə gedirəm. 

— Sən də mənim kimi sahədə? 

— Xeyr, lap təkiyyənin özündə. 

— Axı hasar ucadır. 

— Gecə mümkün olmayan şey yoxdur. 

Əl-Əavar səndələyib, az qala, yerə yıxılır, şikayətlə 
deyinir ki: 

— Bir ildir yol gedirik, gəlib hələ çatmamışıq? 

— Bir il niyə, cəmi bir həftədir yol gedirik. 

Əl-Əavar səhv etdiyi üçün üzr istəyir və deyir: 

— Qaranlıqda adam vaxtı görə bilmir. 

— Bəs sevgili necə, qaranlıqda görünür? 

Sərxoş hırıldayıb deyir: 

— Mən sevgilini tanımaqda gözümə etibar elə- 
mirəm. 

— Onda sən dəlisən kil 

— Bəs təkiyyə hanı? 

— Sən özün bayaq dedin ki, cəmi bir həftədir yol 
gedirik. 

— Günorta vaxtı mən məhəlləni on beş dəqiqəyə 
başdan-ayağa keçirəm. 

— Gecə vaxtı məsafə uzanır, məgər görmürsən ki, 
biz dayanmadan gedirik? 

Əl-Əavarın başı gicəllənir, ayağı onu saxlaya bil- 
mədiyindən üzü üstə yerə sərilir, dərin yuxuya gedir. 
Yuxudan yalnız səhər gün doğanda ayılır. Çaşqın 
nəzərlərlə ətrafını süzür, görür ki, pivəxananın qapı- 
sından düz bir addım kənardadır. 

Bu hekayəti danışan pivəxana sahibinin şəyirdi 
deyir ki, hara isə getdiklərini güman edib eyni yerdə 

dövrə vuran dəli ilə keflinin söhbətini elə buradaca, 
qapının ağzında durub eşidib. 

Elə o gündən bu hekayətin əsasında məhəlləmizdə 
məsəl yarandı, soruşulmalı olmayan adamdan məslə- 
hət istəyən barədə deyirlər: “Sən kefli, o dəli, təkiyyəyə 
necə çatacaqsınız?” 

Çox şıq və gözəl geyinmiş Ömər əl-Mərcani pivə- 
xanaya daxil olur. 

Ag cülbabı nur saçır, başına səliqə ilə sarınmış 
əmmamə qoyub, ayağındakı qırmızı çəkmə bərq 
vurur, qoltuğunda zərif bir əsa tutub. 

Oturanları mehribanlıqla salamlayıb deyir: 

— Qoy könlümüz daim bəxtəvər olsun. 

Birinci parçı içir, daxilində bir məstlik oyanır, gulüm- 
səyir. 

İkinci parçdan sonra onu fərəh bürüyür, sevincdən 
uçur, ətrafındakılara deyir: 

— İnanın mənə, bu dünyada qəm yalnız ani bir 
kölgədir. 

Üçüncü parçı içəriyə ötürüb deyir: 

— Dünyaya lənət deyən özü məlundur, hər tikə 
şirindir, acı da şirindir, iman da şirindir, bundan savayı 
adam nə istəyər? 

Ayağa qalxıb əda ilə əsasını oynadır və deyir: 

— Mən xoşbəxtəm, ay igidlər... 

Başlayır sevincək zərif hərəkətlərlə rəqs etməyə. 
Birdən haradansa kobud bir səs onu haylayır: 

— Sakitlik istəyirik... 

Lakin o, rəqsini davam etdirir, həm də oxumağa 
başlayır: 

Baxın, baxın, nə əcəb, 

Kəndçi qıza vurulmuşam... 

Kobud səs bir daha onu səsləyir: 

— Özünə hörmət et, otur aşağı... 

Lakin o, fərəhin ağuşunda süzür. 

Havaya dəyənək tolazlanıb onun başına enir... 

Yalnız onda rəqsini saxlayır, oxumağını kəsir, gör- 
kəmi donmuş bir vəziyyət alır, səadət inciləri ondan 
qopub səpələnir... 

Sonra isə yerə yıxılır. 

Hökumətin təkiyyəni hansısa kommunal layihə 
xatirinə sökmək qərarı barədə xəbər ildırım sürətiylə 
yayılır, həmin andan bizim məhəlləmizdə evlərdə, 
dükanlarda, şirkətlərdə, nəşəxana, pivəxana və xara- 
balıqlarda gedən söhbətlərin mövzusuna çevrilir. 

— Bizim məhəllə təkiyyənin bərəkəti ilə bəxtəvərdir. 

— Ot və gülü yalnız təkiyyədə görürük. 

— İlahi nəğmələr yalnız təkiyyədən eşidilmirmi? 

— Adamların yarasına məlhəm yalnız təkiyyədə 
qoyulmurmu? 

Axtarış və təhqiqatla qəribə bir həqiqət kəşf edi- 
lir: bu layihənin müəllifi bizim məhəllənin övladı 
mühəndis Abdo əs-Sukkəridir. Abdo deyir: 

— Təkiyyə sədd kimi məhəllənin məcrasını kəsib, 
şimala tərəf inkişafımıza mane olur. 

Ona deyirlər: 

— Bilmirsən ki, biz bundan pərt olmuşuq? Məgər 
şimala tərəf başqa yol yoxdur? 

— Unutmayın ki, qəbiristanlıq bu yaxınlarda əl-Xəfir 
səhrasına köçürüləcək və onun yerində tam bir şəhərcik 
salınacaq. 

— Ömür boyu eşidirik ki, qəbiristanlıq köçürüləcək. 
O isə elə yerindədir ki, yerindəclir. Necə qıydın müba- 
rək təkiyyəni dağıtmağı təklif edəsən? 

Müzakirə qızışır, hisslər alovlanır, ərizələr yazılır, 
məhəlləmizi əvvəllər bilmədiyi hüzn və gərginlik bürü- 
yür. Mötədil bir adamın səsi ucalır: 

— Tələsməyə əsas yoxdur. Gəlin gözləyək, qəbiris- 
tanlığın köçürülməsi qəti qərara alınsın və əməli şəkil- 
də iş başlansın, belə olan tərzdə bizim də əsasımız olar 
ki, təkiyyənin sökülməsi məsələsini müzakirə edək. 

Bu rəy üstün gəlir, nazirlik geri çəkilir və layihə təxi- 
rə salınır. 

əksəriyyət bu fikri bütövlükdə və təfsilatı ilə rədd 
edir. Mötədil azlıqda qalanlar isə deyir: 

— Qəbiristanlıq durduqca, qoy təkiyyə də qalsın. 

ənvər Cəlal köhnə yolda pilləkən üstə oturub uca- 
dan gülür. Ona baxıb elə güman edirəm ki, ya sərxoş- 
dur, ya nəşəli: yaxınlaşıb yanında otururam və soruşu- 
ram: 

— Nəyə gülürsən? 

Gülməkdən özünü saxlaya bilmir, deyir: 

— Yadıma düşdü ki, bir-biri ilə düşmənçilik edən 
şagirdlərin biriyəm. Bir-biri ilə boguşmaqda olan dalan- 
lardan gəlmiş şagirdlərin oxuduğu məktəbdəyəm. Bu 
məktəb başqa məhəllələrlə ədavətdə olan bir məhəl- 
lədə yerləşir. Mən özüm gözlə görünən və görünmə- 
yən milyonlarca canlının arasında yaşayıram. Məkanım 
— mənə tabe olmayan Günəş sistemində fırlanan Yer 
kürəsidir. Bu sistem nəhəng qalaktikada itib-batmışdır. 
Bu qalaktika ucu-bucağı olmayan nəhayətsiz fəzada 
hara isə uçur. Bu həyat ki, mən də ona mənsubam, uca 

bir ağacın yarpağı üstündəki şeh damlasına bənzəyir. 
Mən bütün bunları qəbul etməli, sonra da sevinc və 
kədərə etina edib yaşamalıyam. Bax buna görə gül- 
məyimi saxlaya bilmirəm... 

Mən də onunla bərabər uğunub gedirəm. Birdən 
mənə istehza ilə baxıb deyir: 

— Günəşin sabah doğacağına zəmanət verə bilər- 
sənmi? 

İnamla cavab verirəm: 

— Lap buna görə mərc də gələ bilərəm. 

Gülə-gülə deyir: 

— Yaşasın axmaqlar, çünki onlar xoşbəxtdirlər... 

Şeyx Ömər Fikrini bizə, atamın yanına gələndə 
görmüşdüm. O, təqaüdə çıxmış vəkil katibidir. Təqaü- 
də çıxdıqdan sonra bir vəkil məsləhətxanası açır, məq- 
sədi də məhəlləmizlə böyük şəhər arasında əlaqələr 
sıxlaşandan bəri məhəllə əhlinin düyünə düşən işlərini 
açmaqda onlara kömək göstərməkdir. Məsləhətxana- 
sı məscidlə məktəb arasında yerləşir, ora müraciət 
edənlərə cürbəcür xidmət göstərir, məsələn, ev kira- 
yə tutmaq, avadanlıq daşımaq, ölü basdırmaq, alverdə 
vasitəçi olmaq, evlənmək, boşanmaq... 

Eşidirəm atama necə qürur və inamla deyir: 

— Təcrübəm o qədər zəngindir ki, həyatın istənilən 
sahəsində istənilən xidməti göstərə bilərəml 

Daxilimdə gizlənmiş qədim nisgilim oyanır, soru- 
şuram: 

— Mənə xidmət göstərə bilərsiniz? 

Cülümsəyib mənə baxır və deyir: 

— Oğul bala, nə istəyirsən ki? 

— Təkiyyənin baş şeyxini görmək istəyirəml 

Şeyx Ömər və atam ucadan qəhqəhə çəkirlər. 
Şeyx deyir: 
— Mənim göstərdiyim xidmətlər ciddidir və gerçək 
həyatın cövhəri ilə bağlıdır! 
— Lakin dediniz ki, həyatın istənilən sahəsində istə- 
nilən xidməti göstərə bilirsiniz. 
— Axı təkiyyə həyatın hasarlarının bayırındadır, 
deyilmi? 
— əslində, belə deyil... 
Atam mənə deyir: 
— Oranın şeirlərindən yadında qalanı əmiyə oxu. 
Sevinclə oxuyuram: 
— Bolboli xune deli xord-o qoli hasel kərd. 
Ömər Fikri atama müraciətlə deyir: 
— Çox adam bu şeirləri mənasını anlamadan oxuyur. 
Sonra mənə baxıb soruşur: 
— Oxuduğundan bircə kəlmə anlayırsanmı? 
Başımı inkar əlaməti olaraq tərpəcdirəm. Deyir: 
— Onlar qəribədirlər, dilləri də qəribədir, amma 
məhəlləmiz onlardan ötrü dəlidir. 
Mən ona deyirəm: 
— Siz ki hər şeyə qadirsiniz. 
Atam mızıldanır: 
— Əstəgfürullah de o böyük Allaha. 
Şeyx məndən soruşur: 
— Sənin üçün nə əhəmiyyəti var ki, dərvişlərin şey- 
xini görmək istəyirsən? 
— Uşaqlığımda başıma gəlmiş bir hadisədən əmin 
olmaq istəyirəm. 
Atam ona qədim tarixçəmi danışır. Şeyx gülüb deyir: 
— Sizə etiraf edim ki, elə mən də bir dəfə böyük 
şeyxi görmək istəmişdim. 
— Doğrudanmı? 
— Özüm-özümə dedim: bütün məhəllə ondan 
imdad istəyir, hərçənd ki bir kəs belə onu gördüyünü 

iddia etmir. Uşaqlar həvəsə necə düşürlər, o cür onu 
görmək həvəsinə düşdüm. Nə mənə mane ola bilərdi 
onu görməyə? Yollandım təkiyyəyə, xahiş elədim hər 
hansı bir məsul ilə məni görüşdürsünlər, lakin onlar 
hasarın arxasından məni nigaran və qaşqabaqlı qarşı- 
ladılar, mənim xahişimə əməl etməyə heç zərrə qədər 
meyil göstərmədilər. Başladım onları işarə ilə başa sal- 
mağa, qorxu içində səksənib, sanki, təhlükə gözlədilər. 
Axır, onlara bu qədər iztirab verdiyimə peşman oldum, 
səfehliyimi etiraf edib geri durdum, bilavasitə əlaqəyə 
girmək fikrindən əl çəkdim. Elə həmin vaxt əmin 
oldum ki, təkiyyəyə qanuni yolla girmək mümkün ola- 
sı iş deyil, gizlincə girmək isə, şübhəsiz, qanunu 
pozmaq deməkdir, bu isə, təbii ki, həyatda işini qanu- 
na ehtiram üzərində quran adamdan gözlənilə bilməz. 

— Fikrindən beləcə döndün? 

— Sən zənn etdiyin kimi dönmədim, məhəllə əhli 
arasında möminliyi ilə tanınan yaşlı adamların hamısı- 
na dedim, bəziləri onu gördüklərini iddia etdi, ancaq 
ikicə adam tapılmadı ki, ona verdikləri təsvir bir-birinə 
uyğun gəlsin, dedikləri nəinki fərqli, hətta bir-birinə əks 
gəlirdi, bu isə, məncə, o demək idi ki, onların heç biri 
onu görməyib. 

Ehtirasla dedim: 

— Mən isə onu görmüşəm. 

— Siz yalan demirsiniz, siz onu görmüsünüz, lakin 
xəyalən. 

— Nə üçun də onu görmək mümkün olmasın? 
Məsələn, o, hərdən bağda gəzmək istəyə bilməzmi? 

— Bəs haradan bilirsən ki, sənin gördüyün böyük 
şeyxdir, adi dərviş deyil? 

— Beləcə niyyətindən əl çəkdin? 

— Xeyr, sən təsəvvür etdiyindən daha artıq dəli idim. 
Övqaf divanına yollanıb hədə-qorxu ilə təkiyyənin vəqf 
malı barəsində, sufi dəstəsi və gəliri almaq üçün ayrılmış 

dərvişin şəxsiyyəti barəsində az-çox məlumat eldə 
etdim. O ki qaldı böyük şeyx barəsində, illah da ki 
bizim məhəllənin inandığı sehrli kəramətləri barəsin- 
də, bir söz belə eşitmədim. 

Ümidim boşa çıxdığından hirslə ona baxıb dedim: 

— Şübhəsiz, başqa vasitələr də var, deyilmi? 

Təbəssümlə cavab verdi: 

— Var. Əql. O, məni qızğın istəyimdən xilas etdi, 
dedi ki, biz təkiyyəni və dərvişləri görə bilərik, böyük 
şeyxi isə yoxl 

Atam soruşdu: 

— Məgər bu özü onun yoxluğunun sübutu deyilmi? 

— Əql bunu demir, o, hamımızın bildiyi bir həqiqə- 
ti təsbit edir, o da ondan ibarətdir ki, biz təkiyyəni və 
dərvişləri görürük, böyük şeyxi isə görmürük. 

Dedim: 

— Şübhəsiz, onun varlığını sübut etmək və onu gör- 
mək üçün hansısa bir vasitə var. 

— Mənim etiqadımca, bu, qanuni yolla başa gələn 
iş deyil, mən isə, sən bildiyin kimi, heç vaxt qanundan 
kənara çıxmıram. 

Atam gülüb dedi: 

— Etiraf et ki, şeyx Ömər, sənin göstərə bilmədiyin 
bir xidmət var. 

Şeyx atama qoşulub o da gülür, sonra deyir: 

— Neynək, qoy olsun. Lakin böyük şeyxi görməyin 
nə faydası var? Bu, gülünc istək deyilmi? 

Odlu-odlu soruşuram: 

— Nə üçün qapıları üzümüzə bağlayırlar? 

— ləkiyyə, əslində, boş bir yerdə tikilmişdir, çünki 
onlar tənhalığı sevib dünyadan və insanlardan uzaq 
olmağa çalışan məxluqdur. Lakin zaman keçdikcə tiki- 
lilər onlara tərəf uzanıb, dirilər və ölülər onları əhatə 
edib, onlar da tənhalığa çatmaq üçün son vasitə kimi 
qapıları bağlamağa Əl atıblar. 

Sonra üzündə sönük bir təbəssüm görünür və 
sözünü belə tamamlayır: 

— Budur, bütün mümkün məlumatı sənə verdim: 
sənin istəyinin həyata keçməsinə kömək edə bilməsə 
də, qəti surətdə bildirir ki, bu istək həyata yalnız qey- 
ri-qanuni, qanunu pozan bir yolla keçə bilər. 

Bu, unudulmaz xatirədir. 

Bu günün özündə belə qanunu pozmaq üçün 
özümdə cürət tapmıram, lakin eyni zamanda təkiyyəni 
böyük şeyxsiz də təsəvvür edə bilmirəm. 

Cünlər ötdükcə təkiyyəni yalnız qəbiristanı ziyarət 
edəndə görürəm, xoş bir təbəssümlə ona nəzər salı- 
ram, yadıma bir və ya bir neçə xatirə gəlir, çalışıram 
şeyxin və ya bir gün şeyx hesab etdiyim şəxsin surəti- 
ni yadıma salım, sonra qəbiristana gedən dar yola tərəf 
dönürəm. 

FİVİN MÜBARİZƏSİ 


SEKENENRA 


Cəmi öz yolunu müqəddəs çaydan salmışdı. Onun 
lotos formasında olan burnu zaman karvanında fələyin 
hadisələri kimi qədimdən bəri bir-birini qovan iri sakit 
dalğaları yararaq gedirdi. Çay boyunca hər iki sahildə 
kəncilər səpələnmişdi. Adda-budda və topa ilə xurma 
ağacları görünürdü. Qərb və şərq tərəf yaşıllığa bürün- 
müşdü. Günəş göyün ortasından boylanıb öz şüalarını 
yerə endirirdi: bitkilərin üzərinə düşdükdə səyrişir, suyun 
üzünə toxunduqda isə parlayırdı. Suyun üzü boş idi — 
yolunu böyük gəminin yanından salmış bir neçə balıqçı 
qayığından başqa. Onların da sahibləri Şimalın) rəmzi 
olan lotosa sual dolu, inamsız baxışlarla baxırdılar. 

Göyərtədəki kabinin qarşısında əyninə gen şinel 
geyinmiş bəstəboy, yumrusifətli, uzunsaqqallı, ağbə- 
niz kök kişi oturmuşdu. Sag əlində qızıl tutacaqlı qalın 
əsa var idi. Qarşısında onun kimi kök və onun kimi 
geyimli iki kişi də oturmuşdu. Bu üç kişi eyni əhvali- 
ruhiyyədə idi. Ağa yorğun və əzgin qara gözlərini 
cənuba tərəf zilləmişdi, qarşısına çıxan balıqçılara acıq- 
lı-acıqlı nəzər salırdı. Sanki susmaqdan bezərək adam- 
larına tərəf dönüb soruşdu: 

— Görəsən, sabah şeypur çalınacaqmı və beləlikiə, 
cənubda hökm sürən bu ağır sabitlik pozulacaqmı, bu 
əmin-amanlıq şəraitində yaşayan evlər qorxacaqmı, 
hərb qartalı bu sakit havada cövlan edəcəkmi?.. Ah... 
Kaş bu insanlar gəminin onlar və başçıları üçün hansı 
təhlükə xəbərini gətirdiyini biləydilər... 


1 Aşağı Misir həmçinin belə adlanırdı. (tərc.) 

Şəxslər başçılarının dediyinə razılıq əlaməti olaraq 
başlarını tərpətdilər. Onlardan biri dedi: 

— Nə vaxtadək ki hökmdarımızın Cənuba hakim 
təyin etdiyi bu adam başında krallar kimi tac gəzdirə- 
cək, fironlar kimi saraylar tikdirəcək, Fivdə qayğısız hal- 
da şad-xürrəm gəzəcək, onda qoy müharibə olsun, ey 
böyük hacib. 

Hacib dişlərini qıcamağa başladı, ayaqları arasında 
olan əsasını hirslə və nifrətlə tərpətdi və dedi: 

— Misirlilər təkcə Fivdə hakimiyyətdə qalıblar. Əgər 
onu da aradan götürsək, Misirin hakimiyyəti həmişəlik 
bizim olar, hökmdarımız heç kəsin qiyamından qorx- 
madan arxayınlıq içində hökmranlıq edər. 

Günlərin bir günü böyük bir şəhərin hakimi olmaq 
ümidi ilə yaşayan ikinci şəxs coşqunluqla dedi: 

— Bu misirlilər bizə nifrət edirlər. 

Böyük hacib onun fikrini təsdiq edərək acıqlı-acıqlı 
dedi: 

— Bəli, elədir ki var. Hökmdarımızın məmləkətinin 
paytaxtı Memfisin sakinlərinin özləri belə zahirən ita- 
ətkarlıq göstərsələr də, qəlblərində nifrət bəsləyirlər. 
Bütün vasitələr tükənib, indi yeganə çıxış yolu qamçı 
və qılıncdır. 

İki şəxs ilk dəfə gülümsündü və onlardan biri dedi: 

— Rəyiniz bəyənilsin, ey müdrik hacib. Həqiqətən, 
qamçı misirlilərin başa düşdükləri yeganə vasitədir. 

Birdən adamların üçü də elə sükuta qərq oldu ki, 
yalnız avarların suyun üzünə çırpılarkən çıxardığı səs 
eşidilməyə başladı. Sonra onlarclan biri bir balıqçı qayı- 
ӧјпа tərəf üzünü çevirdi, qayığın ortasında dayanmış 
iribiləkli, bədəninin ortası önlüklə örtülü yarıçılpaq, 
dərisini gün yandırmış bir gənci görcək təəccüblə dedi: 

— Sanki, bu cənublular torpaqlarının lap rəhnindən 
yaranmışlar. 

Hacib istehza ilə dedi: 

— Təəccüblü bir şey yoxdur. Onların bəzi şairləri də 
əsmər çöhrənin gözəlliyini tərənnüm edirlər. 

— Doğrudan da, bu belədir. Həqiqətən, bizim rən- 
gimizlə müqayisədə onların rəngi üzərinə günəş şüa- 
larının düşdüyü palçıq kimidir. 

— Bəzi adamlarımız bu cənublular barədə danışıblar, 
— deyən hacib sözünə davam etdi. — Həqiqətən, onlar 
rəngləri və çılpaqlıqlarına baxmayaraq belə, lovğa və 
kibrlidirlər. Onlar iddia edirlər ki, allahların bellərindən 
gəliblər, onların ölkələri əsl fironların məskənidir. Ağam, 
mən bütün bunların çarəsini bilirəm. Bu iddialar yalnız 
bizim qollarımız onların ölkələrinin hüdudlarına uzan- 
dıqca azalacaq. 

Hacib sözünü bitirər-bitirməz adamlarından birinin 
barmaşı ilə şərqə işarə edərək “Bax. Fivi görürsənmi? 
Bu Fivdir” dediyini eşitdi. 

Hamı adam işarə edən tərəfə baxdı. İri divarlarla 
əhatələnmiş böyük bir şəhər gördülər. Divarların arxa- 
sından obelisklərin hündür ucları görünürdü, sanki 
onlar göy qübbəsini saxlayan dirəklər idi. Onların şimal 
tərəfində Cənubun müqəddəs hakimi uca tanrı Amo- 
nun möhtəşəm məbədinin divarları görünürdü. Orada 
gözə ancaq səmaya yüksələn nəhəng heybətli bir hey- 
kəl sataşırdı. Adamlar heyrətləndilər, baş hacib üzünü 
turşutdu və dodağını büzərək dedi: 

— Bəli... bura Fivdir. Onu görmək əvvəllər mənə 
nəsib olmuşdur. Günlər keçdikcə daha çox istəyirdim 
ki, onlar hökmdarımıza tabe olsun və onun müzəffər 
ordusunun şəhərin küçələrində yürüşünü görüm. 

— Və orada tanrımız, məbudumuz Setə ibadət edil- 
sin, — deyə adamlardan biri dilləndi. 

Gəmi sürətini azaldıb sıx bağları keçərək yavaş- 
yavaş sahilə yan alırdı. Bağların sıx otla örtülmüş ter- 
rasları su götürmək üçün müqəddəs çaya dogru əyilir- 
di. Onların arxasında Fivin hündür qəsrləri görünürdü. 

O biri sahilin qərbində isə əbədiyyət şəhəri bina olun- 
muşdu. Orada ehramlarda, mastabalarda, qəbirlərdə 
ölməzlər uyuyurdu. Onların hamısını ölüm vəhşəti 
bürüyürdü. 

Cəmi Fiv limanına yönələrək balıqçı qayıqları və 
ticarət gəmiləri arasından yolunu saldı. İriliyi və gözəl- 
liyi ilə, burnunu bəzəyən lotosla nəzərləri özünə cəlb 
etmişdi. Gəmi körpüyə yan alıb iri lövbərini saldı, bir 
neçə gözətçi gəmiyə tərəf gəldi. Xalatın üzərindən ağ 
kətan örtük geyinmiş bir zabit içəri daxil olub gəminin 
haradan gəldiyini, mal gətirib-gətirmədiyini oradakı 
adamların birindən soruşdu. 

O, zabiti salamlayıb, “arxamca gəl” deyərək onu 
otağa apardı. Zabit başa düşdü ki, o, Şimal sarayının — 
cənubluların adlandırdıqları kimi, “çobanlar” hökmda- 
rının, yəni hiksosların saray haciblərinin başçısının 
hüzurunda durub. 

O, ehtiramla baş əyib rəsm-təzim etdi. Hacib də 
əlini qaldırıb aydın təşəxxüslə cavab verdi və yüksək 
səslə dedi: 

— Mən Şimal və Cənubun hakimi, tanrı Setin oğlu 
hökmclarımız firon Apopinin Fivin hakimi əmir Seke- 
nenranın yanına göndərdiyi elçiyəm. Rica edirəm, ağa- 
na deyəsən ki, mən gətirdiyim məlumatı ona çatdır- 
maq üçün görüşə dəvət edilməyimi gözləyirəm. 

Zabit elçiyə diqqətlə qulaq asdıqdan sonra bir 
daha salam verib getdi. 


2 


Bir saat keçdikdən sonra gəmiyə bəstəboy, arıq, 
irialınlı vüqarlı bir kişi gəldi. Vüqarla elçiyə təzim edib 
asta səslə dedi: 

— Səni qarşılamağı özünə şərəf bilən kəs Cənub 
sarayının baş hacibi Hurdur. 

Elçi iri başını əyərək kobud səslə dedi: 

— Mən də firon sarayının baş hacibi Хјапагп. 

— Ağamız sizi dərhal qarşılamağa şad olar, — Hur 
dedi. 

Elçiyə işarə ilə “di gedək” deyərək yola düşdülər. 
O, hacib Hurun arxasınca yavaş addımlarla iri gövdəsi 
ilə əsasına söykənə-söykənə gedirdi. Yoldaşları da ona 
hörmət əlaməti olaraq baş əydi. Xian alçaldığını hiss 
etdi və öz-özünə hirslə dedi: “Sekenenra özü Apopinin 
elçisini qarşılamaq üçün gəlməməliydimi?..” 

O adamın ardınca düşüb hökmdarların qəbuluna 
gedirmiş kimi Sekenenra ilə görüşə getməsi onu çox 
sıxırdı. Onların ikisi də zabit və əsgərlərin müşayiəti ilə 
gəmini tərk etdi. Xian sahildə hökmdar miniyinin onu 
gözlədiyini gördü. Onun qarşısında və arxasında hər- 
bi arabalar dayanmışdı. Əsgərlər onu salamladılar. O 
da lovğalıqla onlara cavab verdi. Sonra arabasına minib 
Hurun yanında əyləşdi. Sonra kiçik karvan Cənub 
hökmdarının sarayına doğru yollandı. Xianın gözləri də 
öz hədəqələrində sağa-sola fırlanıb yolboyu məbədlə- 
rə, obelisklərə, heykəllərə, küçələrə, qəsrlərə, bazarla- 
ra, bütün təbəqələrdən olan ardı-arası kəsilməyən insan 
kütlələrinə baxırdı. Sadə insanlar yarıçılpaq bədənləri 
ilə, zabitlər yaraşıqlı şinelləri ilə, kahinlər uzun paltarla- 
rı Нә, əyanlar enli əbaları ilə, qadınlar gözəl geyimləri ilə 
seçilirdilər. Sanki, hər bir şey şəhərin əzəmətinə şahid- 
lik edirdi. Bu şəhər Apopinin paytaxtı Memfisin özü ilə 
rəqabətə girirdi. Elçi ilk baxışda anlamışdı ki, onun 
minik karvanı nəzərləri çox cəlb edir, insanlar yolun 
kənarlarında yığışıb ona baxırlar. Lakin soyuqqanlıqla 
və yerində donub-qalaraq onların qara gözləri onun ağ 
bənizinə, uzun saqqalına qəribə nəzərlərlə, hiddətlə, 
narazılıqla zillənmişdi. O, əzəmətli Apopinin elçisi kimi 
üzləşdiyi həmin soyuq qarşılanma səbəbindən daxili 
qıcıqlanma və şiddətli qəzəb hiss etdi. Qövmünün 

Misir torpağına gəlişindən və onun hakimlərinin taxt- 
tacında əyləşməsindən iki yüz il keçdikdən sonra Fiv- 
də qərib, yad görünməsi ona pis gəldi... Onu o qeyz- 
ləndirdi, nifrətini oyatdı ki, qövmü iki yüz il hökmran- 
lıq etdiyi müddətdə Cənub öz simasını, xarakterini, 
mənliyini, müstəqilliyini qoruyub saxlayır, orada hik- 
soslardan bir adam belə qalmayır. 

Sonra minik arabalarından ibarət karvan saray mey- 
danına çatdı. Meydan çoxguşəli və geniş idi. Onun 
kənarlarında hökumət evləri, divanxanalar, ordunun ali 
komandanlığının qərargahı yerləşirdi. Meydanın orta- 
sında möhtəşəm saray gözəl görünüşü ilə baxanları 
valeh edirdi, o, Memfis sarayının özü kimi əzəmətli bir 
saray idi. Gözətçilər qala divarlarının üzərində dur- 
muşdular, sarayın böyük qapısının qarşısında da iki 
cərgə düzülmüşdülər. Elçinin arabası qapıdan daxil 
olduqda qarşılanma marşı çalındı. Araba karvanı həyət- 
də irəlilədikcə Xian öz-özünə deyirdi: “Görəsən, Seke- 
nenra başında ağ tacla məni qarşılayacaq? Həqiqətən, 
o, hökmdarlar kimi yaşayır, onlar kimi özünü aparır, 
onların idarəetmə sistemi kimi özünə sistem qurub. 
Görəsən, mənim qarşımda başına Cənubun tacını 
qoyacaq? O, əcdadlarının, hətta atası Sekenenranın 
çəkinərək etmədiyini edəcəkmi?..” 

Elçi sütunların uzun dəhlizinin girişində arabadan 
düşdü. Sarayın hacibləri, firon keşikçi dəstəsinin başçı- 
sı, böyük zabitlər onun pişvazına çıxmışdılar, hamılıqla 
elçini salamlayıb onu fironun qəbul zalına qədər müşa- 
yiət etdilər. Zalın qapısına aparan dəhlizin hər iki tərə- 
fi Sfinksin heykəlləri ilə bəzənmişdi. Künclərində isə 
Habunun güclü adamlarından olan iricüssəli zabitlər 
durmuşdu. 

Adamlar elçiyə təzim etdilər və yolu açdılar. Hacib 
Hur zala daxil oldu, elçi də onun ardınca. O, girişdən bir 
az aralıda ortada firon taxtını gördü. Onun üzərində 

başında Cənubun tacı olan, əlində hakimiyyət əsası və 
əyribaşlı əlağacı tutmuş bir kişi əyləşmişdi. Taxtdan sağ 
tərəfclə iki şəxs, sol tərəfdə də iki şəxs var idi. Hur tax- 
ta yaxınlaşdı, elçi də onun ardınca gəldi. Hökmdarına 
hörmətlə baş əydi və zərif səslə dedi: 

— Hökmdarım, sizin ali zatınıza hökmdar Apopinin 
elçisi baş hacib Xianı təqdim edirəm. 

Elçi təzim edib salam verdi. Hökmdar da onu 
salamladı. Xian hökmdarın işarəsi ilə taxtın qarşısında- 
kı oturacaqda əyləşdi. Hur isə taxtın sağında dayandı. 
Hökmdar elçiyə saray adamlarını təqdim etmək istədi 
və hakimiyyət əsası ilə sağında dayanan adama işarə 
edərək: “Oser Amon – baş vəzir”, — dedi. Ondan 
sonrakı adamı göstərərək dedi: “Nofər Amon – Amon 
məbədinin baş kahini”. Sonra sola dönərək orada daya- 
nanları təqdim etdi: “Kaf — donanma rəisi”, ondan 
sonra “Pipi — ordu sərkərdəsi”. Tanışlıq bitdikdən sonra 
hökmdar gözünü elçiyə tuşladı və səmimi alicənablıq 
və yüksəkliyə dəlalət edən bir səslə dedi: 

— Gəldiyin yerdə səni şəxsən və sənə etimad 
göstərib bura göndərəni salamlayırlar. 

Elçi dedi: 

— Ey hörmətli hakim, Tanrı səni saxlasın. Mən xoş- 
bəxtəm ki, sizin tarixən şan-şöhrətli gözəl ölkənizə elçi 
kimi məni seçib göndəriblər. 

Onun “hörmətli hakim” deməsi hökmdarın qula- 
ından yayınmadı və onun mənasını da başa düşdü. 
Lakin üzündə daxilən əsəbiləşdiyinin heç bir ifadəsi 
görünmədi. Xian həmin an domba gözləri ilə ona diq- 
qətlə cəld nəzər yetirdi, misirli hakimin, doğrudan da, 
hörmətli, uzunqamətli, gözəl yumrusifət, tünd-qarabə- 
niz bir şəxs olduğunu gördü. Üst dişlərindəki qabarıqlıq 
onun cizgilərini fərqləndirirdi. O, ömrünün dördüncü 
onilliyində idi. Hökmdar zənn edirdi ki, Apopinin elçi- 
si şimallıların nümayəndə heyətlərinin aparmaq üçün, 


160 


SEKENENRA 


adətən, gəldikləri məqsəd üçün, yaxud daş və taxıl 
üçün gəlmişdi. O, hiksosların hökmdarlarının fikrincə, 
xərac idisə, Fiv hökmdarları onu qəsbkarların şərindən 
qorunmaq üçün verdikləri rüşvət hesab edirdilər. Hökm- 
dar sakitliyini və alicənablığını pozmadan dedi: 

— Sənə qulaq asmaq mənə xoşdur, ey böyük Apo- 
pinin elçisi. 

Elçi mübarizəyə atılırmış kimi yerində dikəldi və 
kobud səsi ilə dedi: 

— İki yüz ildən bəridir ki, Şimaldan elçilər Cənuba 
gəlirlər, hər dəfə də razı halda geri dönürlər. 

Hökmdar dedi: 

— Bu gözəl ənənənin davam etməsini arzulayıram. 

Xian dedi: 

— Ey hakim, mən sənə fironun üç istəyini çatdırı- 
ram; onlardan birincisi hökmdlarım fironun özü ilə, ikin- 
cisi uca tanrısı Setlə, üçüncüsü isə Şimalla Cənub ara- 
sında dostluq münasibətləri ilə bağlıdır. 

Hökmdar ona diqqətlə qulaq asdı, onun üzündə 
maraq ifadəsi göründü, elçi davam edərək dedi: 

— Hökmdarım son günlər gecələr qorxulu ağrıların 
onun əsəblərinə toxunmasından, iyrənc səslərin onun 
dəyərli qulaqlarını yağır etməsindən və bunların nəti- 
cəsində yuxusuzluğun və əzginliyin şikarına çevrildi- 
yindən şikayətlənir. O, təbiblərini çağırıb gecələr başı- 
na gələnləri onlara hekayət etmiş, onlar da onu diq- 
qətlə müayinə etmişlər. Lakin təbiblərin hamısı onun 
müayinəsindən heyrətlə və çaşqınlıq içərisində bu nəti- 
cəyə gəlmişdir ki, hökmdar tamamilə sağlamdır. Ağa- 
mız ümidsizliyə düçar olduqda Set məbədinin peyğəm- 
bərinə üz tutmuşdur. O müdrik də “bütün ağrılarının 
səbəbinin Cənubda begemotların onun qəlbinə sirayət 
edən böyürtüsü olduğunu” deyərək dərdinin davası kimi 
onların öldürülməsinin lazım olduğunu bildirmişdir. 

Elçi bilirdi ki, Fivin nohurundakı begemotlar fivlilər 

üçün müqəddəsdir. Sözünün izini axtarmaq üçün haki- 
min üzünə oğrun-oğrun baxdı. Lakin onun üzü qızar- 
sa da, hərəkətsiz, donuq göründü. Sözlərinə izahını 
gözlədi. Ancaq Sekenenra bir kəlmə belə kəsmədi. 
Əksinə, onun diqqətlə qulaq asdığı və gözlədiyi üzün- 
dən görünürdü. Elçi dedi: 

— Xəstəliyi zamanı hökmdarım röyasında görür ki, 
Tanrımız uca Set öz calalı və nuraniliyi ilə onun yanına 
gəlir, onu məzəmmət edərək deyir: “Heç belə olarmı 
ki, bütün Cənubda mənim adımın xatırlandığı bir məbəd 
yoxdur?” Ağamız and içdi ki, dostu Cənubun haki- 
mindən Fivdə Amon məbədinin yanında Set üçün bir 
məbəd tikdirməyini istəyəcək... 

Elçi susdu. Lakin Sekenenra təmkinini saxlamışdı. 
Sözün gözlənilməz deyilməsi bu dəfə onun üzündə ifa- 
də olundu. O heç ağlına gəlmədiyi bir məsələ ilə qəfil- 
dən üzləşmişdi. Hökmdarın kədəri Xianı maraqlandciır- 
mırdı. Ola bilsin, o, onu qıcıqlandırmaq istəyirdi. Hacib 
Hur istəklərin təhlükəliliyini anladı. Ona görə də ağası- 
nın qulağına əyilib pıçıldadı: “Hökmdarım, yaxşı olar ki, 
elçi ilə indi müzakirə aparmayasan”. Hökmdar razılıq əla- 
məti kimi başını tərpətdi. O, hacibinin məqsədini anla- 
mışdı. Xian zənn etdi ki, hacib onun dediyini ağasına çat- 
dırır. Ona görə bir az gözlədi. Lakin hökmdar soruşdu: 

— Başqa çatdırılası məlumatın varmı? 

Xian dedi: 

— Ey hörmətli hakim, hökmdarıma xəbər çatıb ki, 
sən başına Misirin ağ tacını qoyursan. Bu, onu sarsıt- 
mışdır. O, hesab edir ki, bu, firon sülaləsini sənin süla- 
lənlə bağlayan mehribanlıq və ənənəvi dostluq müna- 
sibətlərinə uyğun gəlmir. 

— Lakin ağ tac Cənub hökmdarlarının baş örtüyüdür, 
— Sekenenra təəccübünü bildirdi. 

Elçi yəqinliklə və israrla dedi: 

— Lakin onlar hökmdar olanların tacı idi. Buna görə 

də möhtərəm atan onu qoymaq barədə düşünməmiş- 
di belə. Çünki o bilirdi ki, bu vadidə tac qoymaq haq- 
qı olan yalnız bir hökmdar vardır. Rica edirəm, hörmətli 
hakim, hökmdarımın Memfis və Fiv hakim sülalələri 
arasında xoş əlaqələri gücləndirmək üçün səmimi istə- 
yindən xəbər verən qeydini unutmayasan. 

Xian sakit oldu, bir daha araya sükut çökdü. Seke- 
nenra həzin düşüncələrə qərq olmuşdu. Onun qəlbi 
ürəyinin inam ocaqlarına, ruhunun izzət yerinə toxu- 
nan çobanlar hökmdarının sərt tələbləri ilə sızıldayırdı. 
Bu, öz ifadəsini onun solğunlugğunda və ətrafındakı 
saray əyanlarının üzlərinin donuqluğunda tapmışdı. О, 
Hurun məsləhətini dəyərləndirərək birbaşa cavab ver- 
məmişdi. Hər bir şeyə baxmayaraq, öz təmkinliyini 
qoruyan bir səslə dedi: 

— Elçi, sənin missiyan əqidəmizə, ənənələrimizə 
toxunan təhlükəli fikirlər ehtiva edir. Buna görə də 
hesab edirəm ki, fikrimi sabah sənə deyim. 

Xian dedi: 

— Ən yaxşı rəy məşvərətdən sonra olur. 

Sekenenra hacib Hura tərəf dönüb dedi: 

— Elçini onun üçün hazırlanmış iqamətgaha aparın. 

Bəstəboy, irigövdəli elçi durdu, təzim edərək salam 
verdi. Sonra təşəxxüslə və təkəbbürlə getdi. 


3 


Hökmdar varisi şahzadə Kamosun arxasınca adam 
göndərdi. Şahzadə Apopinin hacibinin gətirdiyi xəbər- 
dən hali olmaq istəyi ilə tez gəldi. Hökmdarı hörmət- 
lə salamlayaraq ondan sağda yerini tutdu. Hökmdar 
ona tərəf dönərək dedi: 

— Səni çağırtdırmışam ki, ey şahzadə, Şimal elçisi- 
nin məktubu ilə tanış edim, sənin bu barədə fikrini 
öyrənək. Məsələ çox ciddidir. Diqqətlə mənə qulaq asl 

Sonra hökmdar elçi Xianın dediklərini təfsilatı ilə 
varisinə danışdı. Şahzadə atasına elə maraqla qulaq 
asdı ki, bu, dərisinin rəngi, cizgiləri və üst dişlərinin qaba- 
rıqlışında atasına oxşadığı gözəl çöhrəsində göründü. 
Sonra hökmdar nəzərlərini orada olanlara çevirərək 
dedi: 

— Ey cənablar, sizlər necə hesab edirsiniz: Apopini 
razı salmaq üçün bu tacdan imtina etməli, müqəddəs 
begemotları kəsməli, Amon məbədinin yanında iba- 
dət üçün Set məbədi tikməliyikmi? Buyurun, nə etmək 
lazım olduğu barədə məsləhət verin. 

Onların üzlərində görünən hiddət ifadəsi ürəklərini 
didib dağıdan narahatlıqdan xəbər verirdi. Hacib Hur 
birinci söz alaraq dedi: 

— Hökmdlarım, bu istəklərdən daha çox, onları dik- 
tə edən rəftarı inkar edirəm. O, quluna diktə edən ağa- 
nın ədasıdır, öz xalqına qarşı qəzəblənən hökmdarın 
ədasıdır. Mən onu Fivlə Memfis arasında həmin qədim 
münaqişənin yenilənmiş forması hesab edirəm. Mem- 
fis Fivi kölə etməyə çalışır. Fiv isə bacardıqca öz hürriy- 
yətini möhkəm saxlayır. Heç şübhə yoxdur ki, hiksos- 
lar və onların hökmdarı Fiv ölkəsinin qapılarının onların 
valilərinin üzünə baglı qalmasını “həzm” edə bilmirlər. 
Ola bilsin, onlar, iddia etdikləri kimi, bu ölkənin onla- 
rın tacına tabe müstəqil vilayət olması ilə də kifayət- 
lənmirlər. Ona görə də onun müstəqilliyinin görüntü- 
lərini sıradan çıxarmaq, onun əqidəsinə hakim kəsil- 
mək istəyirlər. Bundan sonra onu darmadağın etmək 
onlara asan olar. 

Hur aydın və güclü nitq söylədi. Hökmdar “çoban- 
lar” hökmdarlarının Fiv hakimlərinə qarşı hücumları 
tarixini, Cənubu onların hücumlarından və şərindən 
qorumaqdan ötrü fivlilərin onların pis niyyətlərini yax- 
şı yolla, hədiyyələrlə və üzdə itaətkarlıq göstərməklə 
necə dəf etmələrini xatırlatdı. Onun da sülaləsinin bu 

yolda müəyyən xidmətləri olub. Hətta onun atası 
Sekenenra (I Sekenenra — tərcüməçi) hiylələr, zahiri ita- 
ətkarlıq fayda vermədiyi halda ölkəsinin müstəqilliyini 
qorumaq üçün istifadə ediləcək gizlicə əzəmətli ordu 
hazırlamağı bacarmışdı... Sonra sərkərdə Kaf dedi: 

— Hökmdlarım... mən hesab edirəm ki, bu tələblər- 
dən heç birini qəbul etmək olmaz... Hökmdarımızın 
başındakı tacından imtina etməsinə necə razı ola bilə- 
rik?.. Xalqımızı zəlil gününə salmış bir düşməni razı sal- 
maq üçün müqəddəs begemotları necə öldürəkl.. 
Necə bu “çobanların” ibadət etdikləri şər tanrısına 
məbəd tikək?.. 

Baş kahin Nofər Amon dedi: 

— Hökmdarım... tanrı Amon məbədinin yanında nə 
şər tanrısı Set üçün məbəd tikilməsinə, nə də onun pak 
torpağının müqəddəs begemotların qanları ilə suvarıl- 
masına, nə də məmləkətinin himayədarının — onun 
əmri ilə taca sahib olmuş Cənubun ilk hökmdarının tac- 
dan məhrum edilməsinə razıdır... Xeyr, hökmdarım, 
Amon heç vaxt buna razı olmaz. O gözləyir ki, övlad- 
larından kimsə Şimalı azad etmək, vətənin bütövlüyü- 
nü təmin etmək üçün ordunun başına keçəcək və ölkə 
ilk hökmdarların dövründə oldugu kimi olacaq... 

Ordu başçısı Pipinin damarlarında qanı cuşa gəldi, 
ucaboy və enlikürək sərkərdə ayağa qalxıb gur səslə 
dedi: 

— Hökmdarım, böyüklərimiz düz deyirlər, mən də 
əminəm ki, bu tələblərlə yalnız gücümüzü yoxlamaq, 
bizi zillətə və mütiliyə sövq etmək məqsədi güdülür. 
Uzaq quraq səhralardan vadimizə soxulmuş bu barba- 
rın hökmdarımızdan öz tacından əl çəkməsini, şər tan- 
rısına ibadət etməsini və müqəddəs begemotları kəs- 
məsini tələb etməsinin arxasında nə dura bilər?.. Hik- 
soslar əvvəllər mal-dövlət istəyərkən biz xəsislik etmə- 
mişik. İndi isə onlar bizim hürriyyətimizə və şərəfimi- 

zə əl uzadırlar. Bunlarsız bizə ölmək asandır və yaxşı- 
dır. Həqiqətən, Şimaldakı xalqımız torpağı şumlayan, 
qamçıların zərbəsi altında inildəyən qullardır. Biz bir 
gün onları çəkdikləri bu əzabdan xilas etmək istəyirik, öz 
istəyimizlə onların bədbəxt talelərini yaşamaq yox. 

Hökmdar sükuta dalıb diqqətlə qulaq asır, aşağıya 
baxaraq hisslərini gizlədirdi. Şahzadə Kamos onun 
üzünə nəzər salmağa çalışdı, amma mümkün olmadı. 
O, ordu sərkərdəsi Pipiyə tərəf dönərək onun dediklə- 
rinə qulaq asdı: 

— Hökmdarım... həqiqətən, Apopi acgözlüklə 
bizim milli mənliyimizə göz dikib, nə olursa olsun, o, 
Şimalı zəlil etdiyi kimi Cənubu da etmək istəyir. Lakin 
mütiliyə və güclü düşmənə boyun əyməmiş Cənub 
indən belə heç vaxt buna təslim olmayacaq... Kim 
deyir ki, biz sələflərimizin möhkəm qoruyub saxladıq- 
larından və uğrunda mübarizə apardıqlarından ağıl- 
sızcasına imtina etməməliyik?.. 

Baş vəzir Oser Amon onların arasında mötədilliyə 
daha yaxın insan idi. O, Cənubun sərvətinin inkişaf 
etdirilməsinə, Nubiya və Şərqi Səhranın imkanlarından 
faydalanmaqla məğlubedilməz bir ordu hazırlamağa 
geniş vaxt ayırmaq məqsədilə hiksosların qəzəbinə tuş 
gəlməmək və ya onların barbar qüvvələrinə mane 
olmaq siyasətinə üstünlük verirdi. Ona görə də taxt- 
tacın varisinin və ordu başçısının coşmasının nəticələ- 
rindən narahat olaraq ölkə əyanlarına üzünü tutub dedi: 

— Ey cənablar, xatırlayın ki, hiksoslar oğru və soyğun- 
çu tayfadır. Misirə iki yüz ildir hakim olsalar da, hələ 
də qızıl onların gözlərini qamaşdırır, onların özlərini 
alçaldır, onların fəaliyyətini şərəfli hədəflərdən ayırır. 

Sərkərdə parlaq dəbilqə qoyduğu başını tərpədib 
dedi: 

— Ey əzəmət sahibi, biz bu xalqla onların xüsusiy- 
yətlərini tanımaq üçün kifayət qədər yaşamışıq. Onlar 

elə insanlardır ki, bir şeyi istəsələr, onu açıq şəkildə, 
riyakarlıq, hiyləgərlik etmədən tələb edirlər. Qızıl istə- 
yirdilər, onlara göndərilirdi. Bu gün isə onlar azadlığı- 
mızı tələb edirlər... 

— Ordumuzun hazırlıqlarını tamamlamaq üçün indi 
tələsməmək lazımdır, — baş vəzir bildirdi. 

Ordu başçısı dedi: 

— Ordumuz hazırkı vəziyyətində düşmənə cavab 
verməyə qadirdir. 

Şahzadə Kamos atasına nəzər saldıqda onun hələ 
də aşağıya baxdığını gördü. Sonra coşqunluqla dedi: 

— Danışmagın nə faydası var?.. Ordumuzun əsgər- 
lərə və əsləhəyə ehtiyacı ola bilər, amma Apopi ordu- 
muzun təşkil edilib tamamlanmasını gözləmir və bizə 
elə tələblər irəli sürür ki, qəbul etsək, öz məhvimizə və 
süqutumuza hökm vermiş olarıq. Cənubda elə bir 
adam yoxdur ki, təslim olmağı ölümdən üstün tutsun. 
Ona görə də gəlin bu tələbləri məgrurcasına rədd edək 
və günəşin belə pak edə bilmədiyi uzunsaqqallı və 
ağdərili bu hiksosların qarşısında başımızı dik tutaq. 

Gənc şahzadənin coşqunluğundan təsirlənən ora- 
dakı insanların üzündə hazırlıq və qəzəb ifadəsi 
göründü. Sanki, onlar danışmaqdan bezərək son qərar 
qəbul etmək istəyirdilər. Hökmdar başını qaldırıb vari- 
sə diqqətlə baxdı və yüksək xoş səsi ilə soruşdu: 

— Ey şahzadə, deməli, Apopinin tələblərini rədd 
etməli olduğumuzu düşünürsən? 

Kamos inamla və qəti şəkildə: “Tam qətiyyətlə və 
qürurla, hökmdarım”, — cavab verdi. 

— Rədd cavabı müharibəyə gətirib çıxararsa necə? 

— Vuruşarıq, ey hökmdarım... — Kamos əlavə etdi. 

Sərkərdə Pipi şahzadənin coşqunluğundan heç də 
az olmayan tövrlə dedi: 

— Düşməni sərhədlərimizdən uzaqlaşdıranadək 
vuruşarıq: hökmdarımız istərsə, Şimalı azad edənədək 

və çirkin uzunsaqqallı ağ hiksosların sonuncu adamını 
Nil torpağından qovanadək vuruşarıq. 

Hökmdar baş kahin Nofər Amona üzünü tutub: 
“Bəs sən, zati-müqəddəsləri, nə düşünürsən?” — soruş- 
duqda vüqarlı qoca dedi: 

— Ey hökmdarım, hesab edirəm ki, yalnız dinsiz 
adam bu müqəddəs coşqunluğu söndürməyə çalışar. 

Cavabdan razı halda gülümsünən hökmdar Seke- 
nenra vəziri Oser Amona tərəf dönərək dedi: 

— Bircə sən qalmısan, vəzir. 

Vəzir danışmağa başladı: 

— Hökmdarım, ehtiyatla hərəkət etməyi məsləhət 
görməyim müharibəyə nifrətdən və ya ondan qorx- 
maqdan irəli gəlmirdi. Əksinə, bu, hökmdarımızın şan- 
lı sülaləsinin əsas hədəfini — Nil vadisini hiksosların 
dəmir pəncəsindən azad etmək qayəsini həyata keçi- 
rə biləcək ordunun təşkil edilməsi işini tamamlamaq 
üçün deyilmişdi. İndi ki Apopi, doğrudan da, azadlığı- 
mıza qəsb etmək istəyir, onda müharibəyə çağıran ilk 
adam mənəm. 

Sekenenra adamlarının üzünə baxaraq şücaətə və 
əzmkarlığa dəlalət edən bir səslə dedi: 

— Ey Cənubun övladları, mən sizin hisslərinizə şəri- 
kəm və hesab edirəm ki, Apopi bizə öcəşir, qorxut- 
maq və ya müharibə ilə bizə hökm etmək istəyir. Biz 
qorxuya boyun əyməyən və müharibəni salamlayan 
xalqıq. Həqiqətən, Şimal iki yüz ildir hiksosların tap- 
dağı altındadır. Onlar onun torpağının sərvətlərini 
mənimsəyir və insanlarını zillətə salıblar. Cənub isə iki 
yüz ildir ən ali hədəfindən — bütün vadini azad etmək 
hədəfindən uzaqlaşmadan mübarizə aparır. İlk təhdid- 
də diz çökəcəkmi, öz haqqından imtina edəcəkmi, öz 
hürriyyətini acgöz qəsbkarın əlləri arasında əsir kimi 
buraxacaqmı?.. Xeyr, ey Cənub övladları, Apopinin 
mənfur tələblərini rədd edəcəyəm. Gözləyəcəyəm ki, 

bizə nə cavab verəcək, sülh olacaqsa, sülhlə, hərb ola- 
caqsa, hərblə cavab verəcəyik... 

Hökmdar ayağa qalxdı, əyanlar da bir yerdə ayağa 
qalxdılar. Hörmətlə təzim etdilər. Sonra yavaş-yavaş 
zalı tərk etdilər. Şahzadə Kamos və baş hacib də onla- 
rın ardınca çıxdı. 

Hökmdar kraliça Ahhotepin otağına tərəf yollandı. 
Hökmdarın öz rəsmi libasında ona yaxınlaşdığını görən 
qadın başa düşdü ki, Şimaldan gələn elçi mühüm 
məsələ ilə bağlı buradadır. Onun gözəl qarayanız çöh- 
rəsində maraq ifadəsi göründü. Uzun gözəl qədd- 
qamətli Ahhotep onu qarşılamaq üçün ayağa qalxdı 
və sual dolu baxışlarını ona zillədi. Hökmdar ona asta- 
dan dedii: 

— Ahhotep, mənə elə gəlir ki, səmamızın üzünü 
müharibə buludları alır. 

Təlaşlandığı qara gözlərindən görünən qadın həyə- 
canla kəkələyərək dedi: 

— Hökmdarım, müharibəmi dedin? 

Hökmdar müsbət cavab əlaməti olaraq başını yel- 
lədi və elçi Xianın dediklərini, adamlarının fikirlərini, 
özünün son qərarını ona danışdı. Danışarkən gözlərini 
qadının üzündən çəkmirdi. Onun çöhrəsində içində 
alovlanan əndişəni, ümidi və itaətkarlığı oxuyurdu. 

— Sən bir hökmdar kimi zəruri olanı etdin. 

Hökmdar gülümsündü, qadının çiynini sığallaya- 
raq dedi: 

— Gəl müqəddəs anamızın yanına gedək. 

Onlar birlikdə mərhum hökmdar Sekenenranın 
arvadı, hökmdarın anası kraliça Tetişerinin iqamətga- 
hına getdilər. Öz otağında, adəti üzrə, mütaliə etmək- 
də olan altmışyaşlı kraliça Tetişerinin üzündə nəciblik, 

şərəf, alicənablıq nişanələri görünürdü. Çox enerjili idi. 
əməyi ilə yaşına üstün gəlmişdi. Yaşının nişanələrini 
yalnız zülflərinə düşmüş dənlərdə və yanaqlarındakı az 
solğunluqda tapmaq olardı. Gözləri hələ də parlaq idi. 
Bədəni zərifliyini və şuxluğunu itirməmişdi. Fiv sülalə- 
sinin bütün üzvləri kimi onun da üst dişləri qabarıq idi. 
Bu xüsusiyyətə Cənubun əhalisi və onun düşməni 
hamılıqla vurğun idi. Kraliça ərinin ölümündən sonra, 
qanunauyğun olaraq, hakimiyyətdən əl çəkmiş, Fivin 
idarəsini oğluna və onun arvadına vermişdi. Lakin o, 
bədbəxtliklər üz verərkən məsləhət üçün müraciət edi- 
lən fikir qaynağı, ümid və mübarizəni ilhamlandıran 
ürək olaraq qalırdı. Boş vaxtlarında mütaliə edirdi. 
Xufunun, Qaqemninin kitablarını, “Ölülər kitabı”nı, 
Mina, Xufu, Amenemhet kimilərin əbədiləşdirdiyi şan- 
lı dövrlərin tarixini uzun-uzadı oxuyardı. Ana kraliça- 
nın bütün Cənubda böyük şöhrəti var idi. Elə bir qadın 
və kişi yox idi ki, onu tanımasın, sevməsin, onun əziz 
adına anci içməsin. Çünki o, cənublu və şimallı bütün 
Misirə sevgini, məhəbbəti, eyni zamanda möhtəşəm 
dövrləri pis sona çatdıran qəsbkar hiksoslara nifrəti 
ətrafındakıların, xüsusilə oğlu hökmdar Sekenenranın 
və nəvəsi Kamosun ürəyində alovlandırmışdı. Hamıya 
öyrətmişdi ki, həyata keçirmək üçün özlərini hazırla- 
malı olduqları ən ümdə məqsəd Nil vadisini müstəbid 
hiksosların çənginclən azad etməkdir. Məbəd xadim- 
lərindən və məktəb müəllimlərindən olan müxtəlif 
təbəqəli kahinlərə tövsiyə edirdi ki, qəsb edilmiş Şima- 
1, yağı düşməni, onların xalqı zillətə saldıqlarını, qula 
çevirdiklərini, torpaqlarını çapıb-taladıqlarını, sərvətlə- 
rini taladıqlarını, onları tarlalarda işləyən heyvanlar 
səviyyəsinə endirən cinayətlərini insanlara daim xatır- 
lasınlar. Cənubda qəlbləri alışdıran və ümidləri dirçəl- 
dən müqəddəs alov var idisə, onun alovlandırılmasın- 
da xidmət kraliçanın vətənpərvərliyinə və müdrikliyinə 

gedib çıxırdı. Ona görə də bütün möminlər ilahə İzisi 
çağırdıqları kimi Cənubda onu müqəddəsləşdirmişdi- 
lər. Onu müqəddəs ana Tetişeri adlandırar, onun adı ilə 
bədbəxtliyin və məğlubiyyətin şərindən qorunardılar. 

Sekenenranın və Ahhotepin üz tutub gəldiyi ana 
belə ana idi. O, hiksoslar hökmdarının elçisinin gəldi- 
yini bildikdən sonra bu ziyarəti gözləyirdi. Tetişeri hik- 
soslar hökmdarlarının qızıl, taxıl və daş istəmək üçün 
mərhum ərinin yanına göndərdiyi elçiləri xatırladı. 
Onlar bu məhsulları asılı olanın asılı edənə ödədiyi 
xərac olaraq istəyirdilər. Onun əri də həmin tayfanın 
vəhşi gücündən ehtiyat edərək onlara yük dolu gəmi- 
lər göndərir, eyni zamanda oğlu Sekenenraya və onun 
xələfinə qoyub getdiklərinin içərisində ən qiymətlisi 
olan ordunun təşkil edilməsində gizli fəaliyyətini ikiqat 
artırırdı. Ana bunları xatırlaya-xatırlaya hökmdarı göz- 
ləyirdi. Hökmdar və onun arvadı gələn kimi öz arıq 
əllərini onlara uzatdı. Əllərini öpdükdən sonra hökmdar 
onun sağında, arvadı kraliça isə sol tərəfində əyləşdi. 

— Apopi nə istəyir? — ana incə təbəssümlə oğlun- 
dan soruşdu. 

— Anacan, Fivi və onun üzərində olan hər şeyi istə- 
yir. Hətta bundan da qiymətlisini istəyir. O, bu dəfə 
şərəfimiz üzərində bazarlıq etmək istəyir, — hökmdar 
əsəbi halda cavab verdi. 

Ana kraliça başını hökmdara və arvadına tərəf çevi- 
rərək əsəbi görkəm aldı və bütün bunlara baxmayaraq, 
sakitliyini qoruyan bir səslə dedi: 

— Onun tamahkar sələfləri qranit və qızılla kifayət- 
lənərdilər... 

Kraliça Ahhotep dedi: 

— Anacan, bu isə bizdən istəyir ki, səsləri rahatlığı- 
nı pozan begemotları öldürək, Amon məbədinin 
yanında tanrıları Set üçün məbəd tikək, hökmdarımız 
ağ tacdan imtina etsin. 

Sekenenra Ahhotepin dediklərini təsdiqləyərək 
anasına elçinin missiyasını və gətirdiyi xəbəri nağıl etdi. 

Onun xoş üzündə narazılıq ifadəsi göründü, dodaq- 
larının büzüşməsi hirslənməsinə və etirazına dəlalət 
edirdi. 

— Əziz oğlum, ona nə cavab verdin? — hökmdardan 
soruşdu. 

— Hələ cavabımı bildirməmişəm... 

— Bir fikrə gəlmisənmi? 

— Bəli, onun bütün tələblərini rədd edirəm... 

— Bu tələbləri irəli sürən onun rədd edilməsinə sakit 
qalmaz! 

— Onları bütünlüklə rədd edə bilən kəs bundan 
doğan nəticələrdən də qorxmaz... 

— Birdən sənə qarşı müharibə elan edərsə? 

— Mən də hərbə hərblə cavab verərəm... 

“Hərb” sözü onun qulaqlarında qəribə şəkildə 
cingildəyərək qəlbində köhnə xatirələri oyatdı. Xatır- 
ladı ki, belə günlərdə ərinin ürəyi sıxılar, ona dərdindən 
və kədərindən şikayət edər, arzu edərdi ki, kaş düşmə- 
nin iddiasının qarşısını ala biləcək güclü orduya malik 
olaydı. Amma onun oğlu indi müharibə barədə şüca- 
ətlə, əzmlə və inamla danışırdı. Zəmanə dəyişmiş, 
ümidlər yenilənmişdi. O, kraliçanın üzünə oğrun-oğrun 
baxarkən onun tutulduğunu gördü. Başa düşdü Kİ, o 
çaşqınlıq içərisindədir və kraliçanın ümidi ilə arvadının 
əndişəsi rəhmsizcəsinə onun üzərinə atılırdı. Onun özü 
də kraliça idi, ana idi. Lakin o, xalqın müəllimi, müqəci- 
dəs anasının deyə biləcəyindən başqa bir şey deyə bil- 
məzdi. 

— Hökmdarım, sən müharibə apara biləcəksənmi? 
— ana ondan soruşdu. 

— Bəli, anacan, mənim qəhrəman ordum var, — oğlu 
aramla cavab verdi. 

— Bu ordu Misiri boyunduruqdan xilas edə biləcək? 

— ən azı, hiksosların təcavüzünü Cənub məmləkə- 
tindən uzaqlaşdıra biləcək. 

Sonra hökmdar etinasızcasına çiyinlərini çəkdi və 
hirslə dedi: 

— Anacan, bu hiksoslardan hər il hiylə ilə yayınsaq 
da, bu iş onların azgınlığını susdurmaqda uğurlu olma- 
mışdır. Onlar hələ də məmləkətimizə tamahkarcasına 
göz dikiblər. Artıq olacağa çarə yoxdur. Belə hesab 
edirəm ki, şücaət bizə yubatma taktikasından daha 
layiqdir. Mən bu addımı atacağam, ondan sonrasına 
baxaram. 

Tetişeri gülümsünərək fəxrlə dedi: 

— Qoy Amon bu məğrur uca ruha xeyir-dua versin. 

— Bəs sən nə deyirsən, anacan? 

— Oglum, mən belə deyirəm: öz yolunla get, Tanrı 
səni qoruyar, dualarım sənə xeyir-dua verər. Bu, bizim 
qayəmizdir. Bu, elə Amonun Fivin ölməz arzularını 
reallığa çevirmək üçün seçdiyi gəncin etməli olduğu 
işdir. 

Sekenenra sevindi, üzündə nur parladı, Tetişerinin 
başına tərəf əyilib alnından öpdü. O da onun sol yana- 
ından öpdü. Sonra Ahhotepin sağ yanağından öpüb 
onlara xeyir-dua verdi. Onlar ananın yanından sevincək 
və razı halda ayrıldılar. 

Elçi Xiana bildirildi ki, Sekenenra onu sabah erkən 
qəbul edəcək. Təyin olunmuş vaxtda hökmdar qəbul 
otağına getdi; arxasınca da baş hacibi gəlirdi. Orada 
taxtının ətrafında baş vəzir, baş kahin, ordu sərkərdəsi 
və donanma rəisi onu gözləyirdilər. Onlar onu qarşıla- 
maq üçün ayağa qalxdılar və təzim etdilər. O, taxtında 
əyləşib onlara da oturmağa izin verdi. Sonra gözətçi 
qışqıraraq elçi Xianın gəldiyini xəbər verdi. Bəstəboy, 

kök, uzunsaqqal adam içəri daxil olub təkəbbürlə yeri- 
yə-yeriyə şuranın hansı nəticəyə gəldiyi, sülhü, yoxsa 
hərbi seçməsi barədə öz-özünə düşünürdü. Sonra tax- 
ta yaxınlaşaraq əyləşənə təzim etdi. Hökmdar onu 
salamladıqdan sonra oturmasına izin verdi və dedi: 

— Görünür ki, gecəni yaxşı keçirmisən. 

— Yaxşı gecə idi, qonaqpərvərliyinizə görə təşəkkür 
edirəm. 

O, hökmdarın başına tərəf baxdıqda onun üstündə 
Misirin ağ tacını gördü. Sinəsi daraldı, qəlbində hirsi 
coşdu. Cənub hökmdarının ona da meydan oxuması 
ona agır gəldi. Hökmdar heç elçi ilə nəzakətlə davran- 
mağa da maraq göstərmirdi. Çünki o, tələbləri rədd 
etməyin nə olduğunu yaxşı bilirdi. Fikrini qəti, birbaşa 
və kəskin demək istəyirdi və dedi: 

— Ey elçi Xian, sənin bizə gətirdiyin tələbləri diq- 
qətlə araşdırdım, onlar barədə məmləkətimin əyanları 
ilə məsləhətləşdim və hamılıqla onları rədd etmək 
qərarına gəldik. 

Xian bu qəti və birbaşa rədci cavabını gözləmədi- 
yindən tutuldu və çaşıb-qaldı. Sekenenraya təəccüblə 
və tənə ilə baxdı. Üzü sədəf rəngində olmuşdu. Hökm- 
dar davam edərək dedi: 

— Bu tələblərin əqidəmizə və şərəfimizə toxundu- 
ğunu hesab edirəm. Biz heç kəsə əqidəmizə və şərəfi- 
mizə toxunmağa imkan vermərik. 

Xian heyrətindən ayıldı, hökmdarın nə dediyini 
eşitməmiş kimi sakit və təkəbbürlə dedi: 

— Hökmdarım Apopi Cənub hakiminin Set üçün 
məbəd tikməyi niyə rədd etdiyini soruşduqda mən ona 
nə deyim? 

— Ona de ki, cənublular yalnız Amona ibadət 
edirlər... 

— Bəs soruşsa ki niyə məni narahat edən begemot- 
ları öldürmürlər? 

— Ona de ki, cənublular onları müqəddəs sayırlar. 

— Necə də qəribədir... Firon begemotlardan daha 
müqəddəs deyilmi? 

Sekenenra cavab fikirləşirmiş kimi bir müddət sus- 
du, sonra qəti şəkildə dedi: 

— Apopi, həqiqətən, sizin üçün necə müqəddəs- 
dirsə, bu begemotlar da bizim üçün elə müqəddəsdir. 

Bu sərt cavabla hökmdarın adamlarının ürəyinə 
razılıq dalğası çökdü. Xianın qəzəbi coşsa da, o, bunu 
büruzə vermədi, öz hirsini cilovlayaraq sakit şəkildə 
dedi: 

— Ey hörmətli hakim, atan da Cənubun hakimi idi, 
lakin bu tacı qoymazdı. Atanın özünə rəva bilmədiyini 
sən öz haqqınmı hesab edirsən? 

— Mən ondan Cənubu irsən almışam, bu da qədim- 
dən bəri oranın tacıdır. Mənim də haqqım vardir ki, 
onu başıma qoyum. 

— Lakin Memfisdə başına Misirin qoşa tacını qoyan, 
özünü Misirin fironu adlandıran başqa bir şəxs də var- 
dır. Bəs onun bu iddiası barədə nə düşünürsən?... 

— Hesab edirəm ki, o və onun sələfləri ölkəni qəsb 
etmişlər... 

Xianın səbri tükəndi və nifrətlə dedi: 

— Ey hakim, elə zənn etmə ki, tacı başına qoymaqla 
hökmdarlar sırasına qalxırsan. Hökmranlıq sonralar və 
əvvəllər güc və qüdrət deməkdir. Mən sənin dediklə- 
rində ata-babalarınla hökmdarlarımızı bağlayan xoş 
dostluq münasibətlərinə sayğısızlıqdan başqa bir şey 
görmürəm. Meydan oxumağa meyil edərək, nəticələ- 
rinə təminat vermirsən. 

əyanların üzündə qəzəb ifadəsi göründü. Lakin 
hökmdar təmkinini saxlayaraq sözünə davam etdi: 

— Ey elçi, biz şəri tələsdirmirik. Lakin əgər kimsə 
bizim şərəfimizə qəsb edərsə, geri çəkilmərik və heç 
sülhü də üstün tutmarıq. Bizim fəzilətlərimizdəndir ki, 

gücümüzü qiymətləndirərkən ifrata varmarıq. Elə sən 
məndən tərif eşitməyi gözləmə. Lakin bil ki, ata-baba- 
larım bacardıqları qədər bu məmləkətin müstəqilliyini 
qorumuşlar. Mən tanrı və insanların qorunmasını lazım 
bildiklərini verə bilmərəm... 

Xianın iti dodaqlarında acı bir nifrəti gizlədən kina- 
yəli gülüş göründü. O, eyhamlı bir tonda dedi: 

— Neynək, hakim, məndən yalnız çatdırmaqdır, 
dediklərinin bəhrəsini dadacaqsan. 

Hökmdar danışmadan təzim etdi. Sonra iclasın bit- 
diyini bildirmək əlaməti olaraq ayağa qalxdı. Qapıdan 
çıxıb gözdən itənədək hamı hörmət əlaməti olaraq 
ayaq üstə durdu... 


6 


Hökmdar vəziyyətin təhlükəliliyini qiymətləndirirdi. 
Tanrıya dua etmək, mübarizəni müqəddəs yerdə elan 
etmək üçün Amon məbədinə getmək istədi. İstəyini 
vəzirinə və adamlarına bildirdi. Bütün vəzirlər, sərkər- 
dələr, haciblər, yüksək mənsəbli şəxslər hökmdan qar- 
şılamaq üçün Amon məbədinə yollandılar. Qəflətdə 
olan Fiv hündür saraylarının divarları arxasında baş 
verənlərdən oyandı. Çoxları pıçıltı ilə danışmağa baş- 
ladı ki, Şimal elçisi təkəbbürlə gəlmişdi, qəzəblə qayıtdı. 
Fivlilər arasında xəbər yayıldı ki, Sekenenra rəyindən 
ilham almaq və yardım diləmək üçün Amon məbədinə 
gedəcək. Beləliklə, kişilər və qadınlardan ibarət böyük 
insan kütləsi məbədə yollandı, məbədi əhatəyə almış 
xeyli insan da onlara qoşuldu: insanlar məbədə aparan 
yollara axışırdılar. Onların üzlərində ciddiyyət ifadəsi, 
maraq və hər şeyi bilmək həvəsi görünürdü. Araların- 
da bir-birindən soruşurdular. Danışılan söhbətlərdə 
hərə məsələni öz bildiyi kimi şərh edirdi. Fironun 
miniyi keşikçi dəstəsinin müşayiəti ilə gəldi. Onun 

ardınca hökmdarın ailəsi olan kraliçanı, şahzadələri, 
şahzadə xanımları daşıyan arabalar gəldi. İnsanların 
əhvali-ruhiyyəsinə sevinc və ruh yüksəkliyi çökdü, əllə- 
rini yelləyərək hökmdarlarını salamladılar, onu alqışla- 
dılar, şəninə xoş sözlər dedilər. Gülümsünən Sekene- 
nra əlindəki əsasını yelləyərək onları salamladı. Hər kəs 
gördü ki, hökmdar parlaq zirehli hərb geyimini geyin- 
mişdir. İnsanlar xəbərləri eşitməyə daha da can atdı- 
lar. Hökmdar və onun ardınca kişili-qadınlı ailə üzvlə- 
rinin hamısı məbədin həyətinə daxil oldu. Onları 
məbədin kahinləri, vəzirlər, sərkərdələr diz çökməklə 
qarşıladılar. Nofər Amon yüksək səslə qışqıraraq dedi: 
“Tanrı hökmdarın ömrünü uzun etsin, Fiv ölkəsini qoru- 
sun”, camaat da onun şüarını ruh yüksəkliyi ilə dəfə- 
lərlə təkrar etdi. Hökmdar əlini başına qoyaraq və iri 
ağzı ilə gülümsünərək onu salamladı. Sonra hamı bir 
nəfər kimi qurbangahın zalına tərəf irəlilədi. Əsgərlər 
qurban öküzü tanrıya təqdim etdilər. Sonra hamı qur- 
bangahda və sütunlar zalına dövrə vuraraq, orada iki 
sıra düzüldülər. Hökmdar əsasını varisi şahzadə Kamo- 
sa verib müqəddəs pilləkənə doğru getdi. Bu pilləkən 
onu müqəddəslər müqəddəsinə qaldırdı. O, müti 
addımlarla müqəddəs kandarı keçdi və arxasınca qapı- 
nı bağladı. Sanki, toranlığa düşdü. Başını əydi, pak yerə 
hörmət əlaməti olaraq tacını çıxardı, qorxudan taqət- 
siz ayaqları ilə tanrının uyuduğu mehraba tərəf irəlilə- 
di. Sonra onun ayaqlarının yanında diz çöküb onları 
öpdü və həyəcanlı nəfəsi sakitləşənəcən bir müddət 
susdu. Sakit səslə dua edirmiş kimi dedi: 

— Ey Tanrı, şanlı Fivin tanrısı, Nil tanrılarının tanrısı, 
mənə öz dərgahından rəhmət və güc əta et. Mən bu 
gün elə təhlükəli nəticə ilə üzləşirəm ki, mənə kömək 
etməsən, onun qarşısında zəif olaram. Bu, Fivi müda- 
fiə etmək, yurdumuzu xarabaya çevirmiş, xalqımızı 
zəlil gününə qoymuş, sənin məbədlərinin qapılarını 

bağlamış, taxt-tacımızı qəsb etmiş barbar kütlələr kimi 
şimal səhrasından üzərimizə gəlmiş sənin və bizim 
düşmənimizlə mübarizədir. Onların ordusunun qarşı- 
sını almağım, qalıqlarını qovmağım, vadini onların 
qəddar qüvvələrindən təmizləməyim üçün mənə yar- 
dım et. Ona yalnız sənin qaradərili övladların hökm- 
ranlıq edə bilər. Orada yalnız sənin adın xatırlana bilər. 

Hökmdar sakit oldu, bir az gözləyib, sonra alnını 
heykəlin ayaqlarına söykəyərək yenidən içdən uzun- 
uzadı dua etdi. Sonra cəsarətsiz şəkildə başını qaldırıb 
tanrının cəlal və sükuta bürünmüş məbud nəcib sima- 
sını gördü. Sanki, o, arxasında qəzavü-qədərin hadi- 
sələrini gizlədən sabahın pərdəsi idi. 

Hökmdar camaatın yanına qayıtdı, tərləmiş alnına 
ağ tacı qoydu. Hamı diz çökərək ona təzim etdi. Şah- 
zadə Kamos əsanı ona verdi. O da onu sağ əli ilə ala- 
raq gur səslə dedi: 

— Şanlı Fivin oğulları, yəqin, düşmənimiz çıxış etdi- 
yim bu saatda bizim üzərimizə — yurdumuza basqın 
etmək üçün məmləkətimizin sərhədlərinə qoşun topla- 
yır. Hamılıqla mübarizəyə atılaq, ordumuzu nizam-inti- 
zam və döyüşkənlik baxımından gücləndirməyə var 
gücümüzlə səy göstərmək qoy hamımızın şüarı olsun. 
Tanrıya dua etdim və ondan yardım istədim. Tanrı 
vətənini və övladlarını unudan deyil... 

Hamı məbədin divarlarını sarsıdan bir səslə qışqır- 
dı: “Tanrı hökmdarımız Sekenenraya yardım etsin.” 

Hökmdar getməyə başlamışdı ki, Amonun kahini 
ona yaxınlaşdı və dedi: 

— Hökmdarım bir az gözləyə bilərmi ki, ona 
müqəddəs bir hədiyyə təqdim edim?.. 

— Hökmdar gülümsünərək dedi: 

— Necə istəyirsən, zati-müqəddəsləri... 

Amonun kahini iki kahinə xüsusi şəkildə işarə etdi, 
onlar da miras otağına gedərək əllərində kiçik qızıl san- 

dıqça qayıtdılar. Bütün gözlər ona yönəlmişdi. Nofər 
Amon onlara yaxınlaşaraq təmkinlə və ehmallıca san- 
dıqçanı açdı. Bu zaman baxanlar onun içində firon tacını 
— Misirin qoşa tacını gördülər. Gözlər heyrətdən bərəl- 
di və baxışlar bir-birini əvəz etdi. Nofər Amon hökm- 
darına baş əyib titrək səslə dedi: 

— Hökmdarım, bu, hökmdar Timayusun tacıdır. 

— “Hökmdar Timayusun tacı”, — deyərək camaat 
qışqırdı. Nofər Amon şövqlə və var qüvvə İlə dedi: 

— Bəli, hökmdarım, bu, hiksosların vətənimizi işgal 
etməsindən qabaq birləşmiş Misir və Nubiya ölkəsin- 
də hökmranlıq etmiş sonuncu firon Timayusun tacıdır. 
Tanrının hikməti ilə onun dövründə ölkəmizə bəd- 
bəxtlik üz vermişdi və o, müdafiədə çox igidlik göstər- 
dikdən sonra bu qiymətli tac onun başından düşdü. 
Beləliklə, o, tac taxtından məhrum oldu, amma onun 
şərəfini qoruyub saxladı, sonra sələflərimiz onu bu 
məbədə gətirdi ki, müqəddəs miraslar arasında öz 
yerini tutsun. Onun sahibi şəhid qəhrəman kimi öldü. 
O, sənin ağıllı başına layiqdir. Ey hökmdar Sekenenra, 
ey müqəddəs ana Tetişerinin oğlu, mən bu tacı sənin 
başına qoyuram. Sənə Yuxarı və Aşağı Misirin, Nubiya 
ölkəsinin hökmdarı kimi müraciət edirəm, səni tanrı 
Amonun adı ilə, Timayusun xatirəsi naminə, Cənub 
xalqı adından düşməninlə vuruşa, sevimli, pak Nil 
vadisini azad etməyə tələsməyə çağırıram... 

Baş kahin hökmdara yaxınlaşdı, onun başından 
Misirin ağ tacını götürüb ruhanilərdən birinə verdi, 
sonra Misirin qoşa tacını alqış və təzim sədaları altında 
qaldırdı və onun qırış tutmuş başına qoydu. Sonra bərk- 
dən dedi: “Yaşasın Misirin fironu Sekenenral” Camaat 
onun bu şüarını təkrar etdi. Kahin məbəddən tələsik 
çıxaraq qışqırdı: “Yaşasın Misirin fironu Sekenenral”, 
fivlilər də bu şüarı güclü şövqlə təkrar etdilər. Sonra 
qışqırdı: “Hiksoslara ölüm!” Camaat da ildırım sürətilə 

ona cavab verdi. Şübhəli olduqları məsələlərdə yəqin- 
lik əldə etdilər... 

Kahinlərlə sagollaşan firon ailəsi saray adamları və 
Cənub məmləkətinin əyanlarının müşayiəti ilə məbə- 
din qarşısına dogru yollandı. 

Firon sarayına çatan kimi baş vəzirini, baş kahini, 
saray haciblərinin başçısını, ordu və rəislərini görüşə 
çağırıb onlara dedi: 

— Xianın gəmisi onu şimala sürətlə çatdıracaq və o, 
Cənubun hüdudlarını keçən kimi biz hücuma məruz 
qalacağıq. Bir saat belə vaxt itirməməliyik. — Donan- 
ma rəisi Kafa tərəf üzünü tutub dedi. — İstəyirəm ki, su 
üzərində vəzifəni asan yerinə yetirəsən, hiksoslar 
gəmilərdə döyüşdə şagirdlərimizdir. Gəmilərini müha- 
ribəyə hazırla və onları şimala tərəf üzdür... 

Donanma rəisi Kaf hökmdarına rəsm-təzim edib 
oranı tez tərk etdi. Hökmdar sərkərclə Pipiyə tərəf dönüb 
dedi: 

— Ey sərkərdə Pipi, həqiqətən, ordumuzun əsas 
qüvvəsi Fivdə cəmləşib, onu şimala çək. Mən qvardi- 
yamın güclülərindən ibarət bir qüvvə ilə sənə çataca- 
ğam. Tanrıya dua edirəm ki, üzərlərinə düşən vəzifəyə 
layiq olduqlarını əsgərlərim daim sübut etsinlər. Ey sər- 
kərdə, Panopolisə qasid göndərməyi unutma. Qoy 
şimal hüdudlarımızı qoruyan qarnizonu düşmənin qəfil 
hücum təhlükəsi barədə xəbərdar etsin. 

Sərkərdə hökmdarına rəsm-təzim edib getdi. Hökm- 
dar üzünü baş vəzirə, baş kahinə və baş hacibə çevirib 
dedi: 

— Sizin çiyinlərinizə, ey cənablar, ordumuzun arxa 
cəbhəsini müdafiə etmək vəzifəsi düşəcək. Qoy sizin 


180 


SEKENENRA 


hər biriniz öz vəzifəsini sizi tanıdığım kimi, bacarıqla 
və sədaqətlə yerinə yetirsin. 

Onlar bir ağızdan dedilər: 

— Hökmdarımız və Fiv yolunda başımızdan keçmə- 
yə hazırıq. 

Sekenenra dedi: 

— Nofər Amon, adamlarını kəndlərə və bölgələrə 
göndər ki, xalqımı mübarizəyə səsləsin. Sən, ey Oser 
Amon, bölgələrin valilərini çağırıb onlara tapşır ki, xal- 
qımın güclülərini və bacarıqlılarını toplasınlar. Sənə isə, 
Hur, öz ailəmi tapşırıram. Mənim üçün necəsənsə, 
oglum Kamos üçün də elə ol. 

Hökmdar adamları ilə sağollaşdı və getməzdən 
qabaq ailəsi ilə vidalaşmaq üçün öz xüsusi iqamətga- 
hına tərəf yollandı. Onların hamısının arxasınca adam 
göndərdi. Kraliça Ahhotep və kraliça Tetişeri, şahzadə 
Kamos, onun arvadı şahzadə Stikimos, Stikimosun kiçik 
oğlu Ahmos, onların kiçik qızı şahzadə Nefertari gəldi. 
O, onları səmimiyyətlə qarşıladı və ətrafında əyləşdirdi. 
Daxilindən axıb gələn şəfqət hiss etdi. Qəlbinə ən yaxın 
üzlərə nəzər salmaqda davam etdi. Sanki, o, onları bir 
üz görürdü, aralarında yeganə fərq isə yaş fərqi idi. Belə 
ki, Tetişeri altmış, Ahhotep əri kimi qırx yaşında idi. 
Kamos və Stikimos isə iyirmi beş yaşında idilər. Ahmo- 
sa gəlincə, o, on yaşında idi. Bacısı Nefertari ondan iki 
yaş kiçik idi. Lakin onlar arasında elə üz yox idi ki, ora- 
da bu qara gözlər parlamayaydı, üst tərəfi qabağa çıx- 
mış həmin ağız olmayaydı, sağlamlıq və gözəllik rəm- 
zi olan həmin şərab rəngli qarayanızlıq olmayaydı. 
Hökmdarın iri ağzında təbəssüm göründü və dedi: 

— Gəlin getməmişdən qabaq bir saat bir yerdə 
oturaq... 

Tetişeri dedi: 

— Əziz oğlum, mən Tanrıya dua edirəm ki, səni 
açıq-aydın qələbəyə aparsın. 

Sekenenra dedi: 

— Anacan, mən qələbəyə çox inanıram... 

Hökmdar taxt-tacın varisini hərb libasında görən- 
də başa düşdü ki, o da onunla gedəcəyini zənn edir, 
amma özünü bilməməzliyə vurub soruşdu: 

— Niyə bu libasdasan?.. 

Cavanın üzündə həyəcan göründü, deyəsən, o, bu 
sualı gözləmirdi axı. Ona görə də təəccüblə dedi: 

— Ağam, səni bu libası geyinməyə məcbur etmiş 
səbəb üçün. 

— Sənə bu barədə əmrimmi gəldi? 

— Ağam, düşündüm ki, məsələnin əmrə ehtiyacı 
yoxdur. 

— Səhv etmisən, Kamos. 

Gəncin üzündə təlaş ifadəsi göründü və dedi: 

— Hökmdarım, Fiv uğrunda döyüşmək şərəfindən 
məhrummu edilirəm? 

— Şərəfə təkcə döyüş meydanlarında nail olmurlar. 
Kamos, sən mənim taxtımda qalacaqsan ki, məmləkə- 
timizin xoşbəxtliyini qoruyasan və ordumuzu canlı 
qüvvə və ərzaqla təmin edəsən. 

Gəncin üzü tutuldu, başını əydi, elə bil, hökmdarın 
əmri ona ağır yük oldu. Tetişeri onun gərginliyini yum- 
şaltmaq istəyərək yumşaq şəkildə dedi: 

— Kamos... hakimiyyət yükünü öz üzərinə götür- 
mək insana utanc gətirəcək asan iş deyildir. O, sənin 
kimi insana layiq bir işdir. 

Elə bu vaxt atası əlini şahzadənin çiyninə qoyub 
dedi: 

— Kamos, mənə diqqətlə qulaq as. Biz dəhşətli 
müharibəyə atılırıq, arzu edirəm ki, tanrının köməyi ilə 
oracla qalib gələk və sevimli ölkəmizi boyunduruqdan 
azad edək. Lakin bütün gələcək nəticələri qiymətlən- 
dirməyimiz müdriklik olar. Müdrik insanımız Qaqem- 
ni demişkən: “Bütün oxlarını bir oxluğa qoyma”. 

Hökmdar bunu deyib susdu, ortaya sükut çökdü. 
Bir nəfər belə danışmadı. Hökmdar sükutu pozaraq 
yenidən sözə başladı: 

— Əgər tanrının hikməti ilə bu savaşımız məğlu- 
biyyətə uğrasa, ümumi mübarizəmiz heç vaxt dayan- 
mamalıdır... Hamınız mənə diqqətlə qulaq asın. Əgər 
Sekenenra ölərsə, məyus olmayın. Kamos atasının yeri- 
nə keçəcək. Əgər Kamos öldürülərsə, onun yerini kiçik 
Ahmos tutacaq. Əgər bu qoşunumuz yox olarsa, Misir 
igidlərlə doludur. Ptolomaida məhv olarsa, Koptos 
döyüşü davam etdirər, Fiv basılarsa, Ombosa, Sienə və 
Biqaya atılarsan və yaxud Cənub bütünlüklə hiksosların 
əlinə keçərsə, əlimizdə Nubiya var, orada sadiq igid 
oğullar vardır. Ata-babalarımız etdikləri kimi, Tetişeri 
də bizim övladlarımıza yol göstərəcək. Sizi yalnız bir 
düşməndən qorunmağa çağırıram, o da ümidsizlikdir. 

Hökmdarın sözləri hər kəsin ürəyində elə böyük 
təsir buraxmışdı ki, kiçik Ahmos və Nefertari yerlərin- 
də donub-qalmışdılar, çaşqınlıq içərisində idilər: əcəba, 
babaları onlarla bu tonda ilk dəfə olaraq necə danışa 
bilərdi?1 Kraliça Ahhotepin gözləri yaşla dolmuşdu. Bu 
da Sekenenranı kədərləndirdi və o, bir balaca məzəm- 
mətedici şəkildə dedi: 

— Ahhotep, sən aglayırsan?.. Anamız Tetişerinin 
şücaətinə bir bax. 

Sonra o, özündən çox bağlandığı kiçik Ahmosa 
baxdı. Oğlan, elə bil, babasının özü idi. Sekenenra onu 
özünə tərəf çəkib gülümsünərək soruşdu: 

— Ahmos, ehtiyatlı olmalı olduğumuz düşmən han- 
sıdır? 

Oglan dediyinin mənasını dərk etmədən cavab 
verdi: 

— Ümidsizlik... 

Hökmdar gülərək onu bir daha öpdü. Sonra ayağa 
qalxıb yavaşca dedi: 

— Gəlin bir-birimizi bağrımıza basaq... 

Tetişeridən başlayaraq hamını — arvaclı Ahho- 
tepi, oglunun arvadı Stikimosu, sonra Ahmosu və 
Nefertarini qucaqladı. Sonra müti və ayaq üstə donub- 
qalmış Kamosa tərəf əyilib əlini ona uzatdı və o, hökm- 
darın əlini bərk sıxdı, sonra əyilib onları öpdü və asta- 
dan dedi: 

— Salamat qal, atacan. 

Hökmdar onlara əl yelləyib sağollaşdı, inamlı 
addımlarla oranı tərk etdi, onun üzündə əzmkarlıq və 
qorxmazlıq ifadəsi görünürclü... 

Hökmdar keşikçilər qvardiyasının önündə bayıra 
çıxdı. Sarayın meydanında Fivin vəcdə gəlmiş insan 
kütlələri ilə görüşdü. Fivin kişi, qadın və uşaq olmaqla 
bütün əhalisi öz hökmdarlarını salamlamaq və vadini 
azad etməyə can ataraq çıxan hər kəsi uğurlamaq üçün 
saray meydanına gəlmişdi. Sekenenra onların təla- 
tümlü dalğaları arasından özünə yol açaraq Fivin şimal 
darvazasına tərəf yollandı. Orada onunla vidalaşmaq 
üçün dayanmış kahinləri, vəzirləri, hacibləri, əyan-əşrə- 
fi, böyük mənsəb sahiblərini gördü. Onlar hökmdarın 
miniyi qarşısında diz çöküb onun şəninə uzun müddət 
alqışlar yağdırdılar. Hökmdarın eşitdiyi sonuncu səs 
Nofərin səsi idi. O deyirdi: 

— Ağam, səni bir müddət sonra başında müvəffə- 
qiyyət çələngi ilə qarşılayacağam... Tanrım duamı 
qəbul etsin. 

Hökmdar Fivin iri darvazasını keçib şimala tərəf üz 
tutdu, arxada şəhərin əzəmətli qala divarları qalmışdı. 
Hökmdar gördüklərindən və eşitdiklərindən bərk təsir- 
lənmişdi. Girişdiyi böyük işin təhlükəsini hiss etmişdi. 
Axı bu iş xalqını uzun müddət xoşbəxt etmək və ya 
bədbəxt etmək məsələsini özündə birləşdirirdi. Xalqın 
taleyi onun ovcunun içində idi. O, elə qorxulu risklər- 
lə üz-üzə idi ki, atası onlardan yayınaraq ləngimə və 

gözləmə mövqeyi tutmuşdu. Sekenenra cah-calal için- 
də yaşayan hökmdarlardan olmamışdı. Əksinə, o, təbi- 
ətcə cəsur, möhkəm, çox zahid dindar idi. Böyük ümid- 
lərlə yaşayır, xalqına güclü inam bəsləyirdi. 

Ordusu gecə düşməmiş Fivin şimalında Şanhur 
qəsəbəsindəki düşərgəyə çatdı. Onu ordu başçısı sər- 
kərdə Pipi qoşun rəhbərləri ilə birlikdə qarşıladı. Yor- 
gunluqdan və nasazlıq səbəbindən onun hissləri əzg- 
inləşmiş, süstləşmişdi və onun bu halı hökmdarın göz- 
lərindən yayınmadı. 

— Sərkərdə, səni yorğun görürəm, — dedi. 

Sərkərdə hökmdarının bu qeydindən sevinərək 
dedi: 

— Hökmdarım, Hermensis, Habu və Fiv qarnizon- 
larını bura yığa bilmişik və iyirmi mindən çox döyüş- 
çüdən ibarət bir qoşun toplamışıq. 

Hökmdar öz arabasında əsgərlərin çadırları arasın- 
dan keçərkən onların qəlblərinə fərəh və şövq dalğası 
çökürdü. Şanhur məntəqəsinin şimalındakı düşərgədə 
onun üçün şüarlar səsləndi. Sonra geri dönüb sərkərdə 
Pipinin müşayiəti ilə öz çadırına getdi. Hökmdar gənc- 
liyinin ən gözəl çağlarını hazırlanmasına həsr etdiyi 
ordusuna inanırdı. O dedi: 

— Ordumuz qəhrəmandır... Bəs sərkərdələrin əhva- 
li-ruhiyyəsi necədir? 

— Onların hamısı nikbindir, hökmdarım və savaşa 
can atır. Onların arasında elə döyüşçü yoxdur ki, tari- 
xən məşhur oxçular dəstəsinə böyük maraq göstər- 
məsin. 

Hökmdar dedi: 

— Mən də bu marağı sizinlə bölüşürəm. İndi isə 
mənə diqqətlə qulaq as. Bu qədər əsgərin istirahətinə 
lazım olan vaxtdan artıq vaxt itirə bilməməliyik. Düş- 
mənimizlə — əgər, doğrudan da, bizə hücum edərsə, 
Panopolis və Batalus arasında vadidə qarşılaşmalıyıq. 

Ora çala-çuxurlu, çətin keçilən və dar yolları olan yer- 
dir. Orada hərbi üstünlük onun yüksəkliklərinə yiyələ- 
nən qüvvə tərəfindədir. Orada Nilin məcrası dardır. 
Beləliklə, düşmənlə toqquşma əsnasında donanmamı- 
za kömək edə bilərik... 

— Hökmdarım, sübhədək hərəkətə başlayacağıq. 

O, başı ilə razılığını bildirdi və dedi: 

— Xian Memfisə qayıdanadək Panopolisə çatmalı 
və oradakı vadidə düşərgə qurmalıyıq... 

Sonra hökmdar sərkərdələrini toplantıya çağırdı. 

Qoşun sübh tezdən hərəkətə başladı, qabaqda isə 
ləpirçilər dəstəsi gedirdi. Qoşunun avanqardında firo- 
nun komandanlığı ilə iki yüz arabadan ibarət arabaçılar 
dəstəsi, ondan sonra nizəatanlar dəstəsi, sonra oxçular 
dəstəsi, sonra kiçik silahlılar dəstəsi və azuqə, silah- 
sursat və çadır arabaları gəlirdi. Donanma da həmin 
vaxt şimala üzmüşdü. Elə kəsif qaranlıq çökmüşdü ki, 
qaralığını yalnız gecə oyaq qalan ulduzların şüası və 
məşəllərin işıqları azaldırdı. Beləliklə, onlar Qesi şəhə- 
rinə çatdılar. Hamı fironun və qoşununun pişvazına çıx- 
mışdı. Kəndlilər ən uzaq zəmilərdən əllərində palma 
şaxları, reyhanlar və pivə bardaqları ilə axışıb gəlmiş- 
dilər, qoşunun yanında hərəkət edərək onu ugurlayır 
və əsgərlərə gül, ləziz pivə verirdilər. Onlar qoşun 
gözdən itənədək onu müşayiət etdilər. Gecənin zül- 
məti solğunlaşdı və şərq üfüqündə işıqdan müidə 
verən sakit mavi şəfəq süzülürdü. Sübh gəldi, işıq 
dünyanı bürüdüyü vaxt ordu yoluna davam edirdi. 
Ordu günortadan bir az qabaq Katut şəhərinə çatıb 
onun pişvazına çıxmış şövqlü sakinlərin arasında bir 
az istirahət etdi. Hökmdar ordunun Tanserada gecə- 
ləməli olduğunu hesab edərək yola davam etmək üçün 

əmr verdi. Qaranlıq düşərkən Tanseraya çatan ordu 
orada dərin yuxuya getdi... 

Ordu alaqaranlıqda yuxudan oyanıb axşam düşə- 
nəcən yoluna davam etdi. Bu minvalla Abidosa çatıb 
düşərgə qurdu. Ləpirçilər şəhərin şimalında dolaşırdı- 
lar. Birdən ləpirçilərin zabiti çox uzaqda hərəkət edən 
insanları gördü. Bir dəstə silahdaşı ilə gələnlərə tərəf 
yürüdü. Vadiyə ayaq basdıqda məsələ ona aydın oldu. 
Əllərinə keçən yüngül əşyalarını daşıyan kəndlilərin 
dəstə-dəstə əyri-üyrü xətlərlə gəldiklərini gördü. Onla- 
rın arasında qoyun və ya öküz sürüsünü qabağına qatıb 
gətirənlər də vardı. Onların görkəmindən bədbəxtlik 
və köçkünlük yağırdı. Zabit təəccüb etdi və qabaqda 
gələnlərin qarşısını kəsib onları sorğu-suala çəkməyə 
başladı. Lakin adamların arasından bir kişi: 

— Yardım, ay əsgər, yardım, — deyə bağıraraq, — 
bizə yardım edin, məhv olduq, – əlavə etdi. Zabit əsə- 
bi halda qışqırdı: 

— Niyə kömək istəyirsiniz? Sizi qorxudan nədir? 

— Hiksoslar... hiksoslar... — deyə onlardan çoxu bir 
ağızdan cavab verdi. 

— Biz Panopolis və Ptolemaidin sakinləriyik, — birinci 
adam sözünə davam etdi, — sərhəd əsgərlərindən biri 
gəlib bizə dedi ki, hiksosların ordusu böyük qüvvə ilə 
sərhədə hücuma keçib, tezliklə bizim qəsəbəmizə 
soxulacaqlar və bizə məsləhət gördü ki, şimala tərəf 
köçək. Beləliklə, dəhşət şəhəri və tarlaları bürüdü, biz 
də hamılıqla qadınları və uşaqları səsləmək və daşıya 
bildiklərimizi götürmək üçün evlərimizə tərəf tələsdik. 
Sonra qaçaraq yurdlarımızı tərk etdik. Dünən sübhdən 
rahatlığın nə olduğunu bilmirik... 

Onların üzlərindən yorğunluq, əzginlik yağırdı. 
Zabit onlara dedi: 

— Bir az dincəldikdən sonra yolunuza davam edin. 
Çox keçməmiş bu vadi döyüş meydanına çevriləcək. 

Həmin şəxs atının yüyənini yığıb Abidosda sərkər- 
dənin çadırına tərəf yollandı, xəbəri ona çatdırdı. Pipi 
də dərhal hökmdara sarı yollanıb xəbəri ona bildirdi. 
Hökmdar xəbəri eşitcək dəhşət və hirs içində qışqırdı: 

— Bu necə oldu... Xian belə qısa vaxtda Memfisə 
çatdı məgər? 

Pipi hirslə dedi: 

— Şübhəsiz, hökmdarım, düşmənimiz elçisini bizə 
göndərməmişdən qabaq öz qoşunlarını sərhədlərimi- 
zə toplayıbmış. O pusqudaymış. Elə tələblərini bizə bil- 
dirərkən də yalnız onların rədd edilməsini istəyirdi. 
Xian da qayıdaraq sərhədlərimizi keçən kimi səfərbər 
olunmuş qoşunlara hücum əmri verdi. Bu belə, güclü 
sürətli hücum üçün ağlabatan izahdır... 

Hökmdar Sekenenranın üzü qəzəbdən saraldı və 
dedi: 

— Elə isə Panopolis və Ptolomaid işgal edildi. 

— Bəli, təəssüf, hökmdarım. Onları azsaylı qarnizo- 
numuzun qəhrəmanlığı ilə müdafiə etməyin xeyri də 
yoxdur. 

Hökmdar təəssüflə başını bulayıb dedi: 

— Bizim üçün ən münasib clöyüş meydanını ucluzduq. 

— Bu, əsgərlərimizin yüksək şücaətinə təsir etmə- 
yəcək.... 

Hökmdar fikirləşib ordunun sərkərdəsinə dedi: 

— Abidosu və Tansiranı tamamilə boşaltmalıyıq. 

Pipinin üzü sual dolu ifadə aldı. Hökmdar dedi: 

— Bu şəhərləri müdafiə etməyəcəyik. 

Pipi hökmdarının nə demək istədiyini anladı. 

— Görünür, ağam düşməni Koptos vadisində qarşı- 
lamaq istəyir? 

— İstədiyim budur. Orada düşmənə bir neçə istiqa- 
mətdən hücum edilə bilər. Vadinin ətrafında təbii isteh- 
kamlar vardır. Boşaldacağımız şəhərlərdə düşmənlə 
birbaşa vuruşdan, toqquşmadan yayınaraq ona basqın 

edəcək partizan dəstələri saxlayacağam ki, onun irəli- 
ləməsini ləngitsin və biz öz mövqelərimizi gücləndir- 
məyə imkan tapaq. Haydı: Pipi, elçilərini şəhərlərə 
göndərməyə başla ki, boşaltsınlar, sərkərdələrə dərhal 
geri çəkilmək əmri ver. Vaxt itirmə, xalqımızın taleyi- 
nin asılı qaldığı ipin bir ucu artıq Apopinin əlindədir. 

Carçı haray salaraq Abidos, Berfa və Tansiranın əha- 
lisini əşyalarını, mallarını götürüb Cənuba getməyə 
çağırdı. “Yurdlarınız amansız döyüş meydanına çevri- 
lib”, — qışqırdı. Camaat hiksosların kim olduğunu, han- 
sı əməl sahibi olduqlarını bilirdi. Ona görə də qorxu 
içərisində idilər. Mallarını, əşyalarını arabalara yığıb 
öküzlərlə çəkən kim, inəklərini, qoyunlarını qabağına 
qatıb tələsik aparan kim. Hamılıqla toparlanıb yurdla- 
rını, evlərini tərk edərək cənuba tərəf qaçdılar. Sanki, 
hüzndən və təəssüfdən oynaqları qırılmışdı. Bir az irə- 
liləyib durur, qaranlıq gətirmiş gözləri ilə arxaya baxır, 
yurdlarından ayrılmaq istəməyən ürəkləri ilə çəkişir, 
sonra qorxunun təsiri ilə tələm-tələsik onları gözləyən 
bilinməzlərə tərəf yollarına davam edirdilər. Yolları 
üstündə ordunun bəzi dəstələri ilə qarşılaşdıqda sinə- 
lərindəki ürəkləri rahatlaşır, ağrılı arzularına ümid çilə- 
nirdi. Dərdlərinin havasında parlayan sevincdən 
gülümsəyən qabaq dişləri görünürdü. Elə bil ki, günə- 
şin şüaları qaranlıq səmada buludların arasından bir 
anlıq boylanaraq işıq saçırdı. Onlar əsgərlərə əl yellə- 
yir və çoxu qışqıraraq deyirdi: “Torpaqlarımız mənim- 
sənilmiş girovdur... Ey igidlər, onları bizə qaytarın...” 

Firon bu əsnada qüvvələrini Koptos vadisində yer- 
ləşdirməyə başçılıq edirdi və ardı-arası kəsilməyən 
köçkünlərin axınına təəssüf dolu nəzərlərlə baxırdı. 
Onların kədərlərinə şərik idi, sanki, o da onlardan biri 

idi. Onun adını çəkəndə, ona etdikləri duaları qulaqla- 
rına çatanda kədəri ikiqat artırdı. 

Baş sərkərdə Pipi ləpirçilərlə daim əlaqədə idi. 
Onlardan xəbərlər alır və hökmdarına çatdırırdı. Düş- 
mənin Abidos üzərinə hücum etdiyini, oradakı kiçik 
qamizonun son nəfərinə kimi şiddətli müqavimət gös- 
tərdiyini hökmdarına çatdırırdı. Növbəti gün sübh tez- 
dən qasid hiksosların Berfa şəhərinə hücum etməsi və 
oranın müdafiəçilərinin düşmənin irəliləməsini dayan- 
dırmaq üçün müdafiə və döyüş taktikalarından istifadə 
etmələri xəbərini gətirdi. Tanseraya gəldikdə isə onun 
qamizonu irəliləyən düşmənin qarşısını o qədər uzun 
müddət saxlaya bildi ki, düşmən çoxlu qüvvə ilə şəhə- 
rin üzərinə, sanki, çoxsaylı və hərbi sursatlı bir qoşu- 
nun üzərinə yeriyirmiş kimi hücum etməyə məcbur 
oldu. Sonra ləpirçilər və işğal olunmuş şəhərlərin qar- 
nizonlarının xilas ola bilmiş bəzi zabitləri məlumat ver- 
dilər ki, düşmən qüvvələrinin sayı əlli minlə yetmiş min 
arasında dəyişir. Arabaçılar dəstəsi isə, ən azı, min ara- 
badan ibarətdir. Hökmdar son xəbəri həyəcanla və təş- 
vişlə qarşıladı. Belə ki, nə o, nə də qoşunundan kimsə 
Apopinin ordusunda bu qədər çoxsaylı arabanın ola- 
cağını gözləmirdi. Hökmdar sərkərdəsinə dedi: 

— Arabaçılar dəstəmiz belə çoxsaylı arabaçılar 
dəstəsinə necə müqavimət göstərə bilər?.. 

Pipi onun əmrindən karıxmışdı, o da özünə bu sualı 
verirdi və hökmdarına dedi: 

— Hökmdlarım, oxçular dəstəsi öz vəzifəsini yerinə 
yetirəcək. 

Hökmdar başını heyrətlə tərpədib dedi: 

— Axı arabalar hiksosların hərb alətlərindən deyildi. 
Bəs onların qoşununda bizimkindən iki dəfə artıq ara- 
ba necə olur?.. 

— Hökmdarım, ağrılısı budur ki, onları düzəldən 
misirli əlləridir. 

— Doğrudur. Bu ağrılıdır... Lakin oxçular arabalar 
“selinə” müqavimət göstərməkdə faydalı olacaqlarmı? 

— Hökmdarım, əsgərlərimiz, doğrudan da, hədəf- 
lərində səhv etmirlər. Apopi sabah çoxsaylı arabaları 
üzərində onların biləklərinin qələbəsini görəcək... 

Həmin axşam firon xəlvətə çəkildi. O, sıxıntı keçi- 
rirdi və təlaş içində idi. Tanrıya uzun-uzadı dua edib 
yalvardı ki, onu sevindirsin, qəlbini möhkəmləndirsin, 
ona və qoşununa qələbə nəsib etsin. 

Hamı düşmənin yaxınlaşdığını hiss etmişdi. Belə- 
liklə, ayıq-sayıqlıqlarını ikiqat artırdılar. Gecəni təşviş 
içində yata-yata səhər açılarkən özlərini ölüm-dirim 
döyüşünə atmağı arzu edirdilər. 


10 


Qoşun səhər alaqaranlıqda oyandı. Oxçulardan iba- 
rət güclü döyüşçülər meydanda möhkəmləndirilmiş 
yerlərini tutdular. Onların hər bir qrupu arabaçıların 
kiçik dəstəsini dəstəkləyəcəkdi. Sekenenra sərkərdəsi 
Pipi ilə birlikdə, güclü keşikçilərinin mühasirəsində 
çadırının qarşısında durub onlara dedi: 

— Arabaçılar dəstəsini gücündə olmadıqları qüvvə- 
lərin qarşısına çıxarmağımız müdrik addım olmaz. 
Lakin bu dağınıq arabaçılar dəstəsi möhkəmləndirilmiş 
nizəatanlarımızla köməkləşib düşmənin süvarilərini və 
atlarını vurarlar. Şübhə yoxdur ki, Apopi hücuma ara- 
balarla başlayacaq. Çünki qoşunun digər dəstələri ara- 
baların döyüşündə fasilə yarananadək qarşılaşmaya- 
caq. Qoy gücümüz hiksosların arabalarını sıradan çıxar- 
mağa yönəlsin ki, qoşunumuzun hələ müqavimət 
göstərməyən bölmələrinə sonradan döyüşə girmək və 
düşmənimizi məhv etmək imkanı verək. 

Düşmənin arabalarını məhv etmək fikri onun çox 
istədiyi arzusu idi. Tanrısı Amona ürəkdən dua edərək 

deyirdi: “Ey uca tanrı, bizə bu çətinlik üzərində qələbə 
nəsib et... sənə iman gətirmiş övladlarını qalib et. Əgər 
onları bu gün köməksiz qoysan, sənin adın müqəddəs 
torpağında zikr edilməyəcək, sənin pak məbədinin 
qapıları bağlanacaq...” 

Hökmdar arabasına mindi. Sərkərdə Pipi də onun 
kimi etdi. Onların əhatəsində firon keşikçi dəstəsi, arxa- 
sında yüz hərbi araba durdu. Sonra nizəatanlar dəstəsi 
qabağa keçdi və hökmdarın sağ və sol cinahında cərgə 
ilə düzüldülər. Hamı atıcı qüvvələrin və onları dəstək- 
ləyən arabaların öz ilk tapşırığını yerinə yetirməsindən 
sonra döyüşə çagırılacaqlarını gözləyirdi. 

Şəfəq görünməyə başlayanda ləpirçilərdən bir 
nəfər gəlib hökmdara bildirdi ki, Misir donanması Kop- 
tosun şimalında qızğın döyüşdə hiksosların donanma- 
sı ilə toqquşub. Hökmdar da ordu sərkərdəsinə dedi: 

— Şübhəsiz, Apopi şiddətli müqavimətlə üzləşəcə- 
yini başa düşür. Ona görə də mövqelərimizin arxasına 
əsgər çıxarmağa imkan əldə etmək üçün donanması- 
na hücum əmri verib. 

Sərkərdə Pipi dedi: 

— Hiksoslar gəmi göyərtələrində yaxşı döyüşə bil- 
mirlər, hökmdarım. Müqəddəs Nil onların əsgərlərinin 
cəsədlərini, bununla da Apopinin bizi mühasirəyə 
almaq ümidini qəhr edəcək. 

Sekenenranın Fiv donanmasının adamlarına inamı 
böyük idi. Lakin o, ləpirçilərin rəhbərinə tövsiyə edir ki, 
suda döyüş meydarıı ilə daim əlaqədə olsun. Qaranlıq 
dağılmağa, dan yeri sökülməyə başladı. Çox diqqət- 
li gözlər meydanı aydın görə bilirdi. Sekenenra əsgər- 
lərinin əllərində nizə və oxları tutduqlarını, azsaylı ara- 
baçıların onların yanında döyüşə hazır olduqlarını 
gördü. Qarşı tərəfdə isə hiksosların ordusunun qalxan 
tozanaq kimi yayıldığı göründü. Düşmən səhərin açıl- 
masını gözləyirdi. Gecikmədən arabaçılar dəstəsi 

döyüşə hazırlaşmaq üçün hərəkətə keçdi. Sonra onlardan 
bir qüvvə bir neçə möhkəmləndirilmiş ön mövqelərə 
hücum etdi. Oxlar uçuşur, atlar kişnəyir, döyüşçülər də 
qışqırışırdılar. Qarşı tərəfdəki qüvvələr cəld hərəkətə 
başladı. Misirli nizəatanlar və bəzi Misir araba dəstələ- 
ri ilə şiddətli döyüşdə üz-üzə gəldilər. Sekenenra qış- 
qırdı: 

— İndi Fiv döyüşü başlayır. 

Pipi gur səslə dedi: 

— Bəli, hökmdarım, əsgərlərimiz yaxşı başlamışdır. 

Bütün nəzərlər döyüşün gedişini izləmək üçün 
meydana dikilmişdi. Onlar gördülər ki, hiksosların ara- 
baçılar dəstəsi səflərlə hücum edir. Sonra ayrı-ayrı qrup- 
lara bölünürdülər. Onlar atıcıların üzərinə cəld və şid- 
dətlə hücum edir, qarşılarına çıxan Misir arabalarının 
üstünə şığıyırdılar. Hər iki tərəf sürətlə qəhrəmancası- 
na və şücaətlə qurban verirdi. Atıcıların bacarığı və 
gücü göründü. Belə ki, onlar hücumçuları təhdid edir, 
düşmənin süvarilərini və atlarını ovlayır, onları elə 
sürətlə məhv edirdilər ki, Pipi qışqıraraq dedi: 

— Döyüş bu şəkildə davam etsə, yaxın günlərdə 
arabaçılar dəstəsi üzərində üstünlük qazanacağıq. 

Lakin misirlilər öz mövqelərində duraraq dinclik və 
rahatlıq tapmadan müdafiə olunduqları halda hiksos- 
ların qüvvələri hücum edir, döyüşə girir, sonra öz 
düşərgələrinə geri çəkilir, gücləri tükənməsin deyə 
başqaları növbə ilə hücum edirdilər. Sekenenra süvari- 
lərindən birinin vurulduğunu və ya arabalarından biri- 
nin sıradan çıxdığını hər dəfə gördükdə təəssüf edə- 
rək qəzəblə qışqırırdı. 

O, ordusunun üzləşdiyi itkiləri yaxşı başa düşürdü. 
Hiksosların hücumda istifadə etdikləri arabaların sayı 
ikiqat artmağa başladı. Ülç-üç hücum edirdilərsə, sonra 
altı-altı və ən nəhayət, on-on hücum etməyə başladı- 
lar. Döyüş qızışmışdı. Hiksosların arabalarının sayı isə 


193 











B NƏCİB MƏHVUZ. FİVİN MÜBARİZƏSİ 


artmaqda o qədər davam etdi ki, Sekenenranı nara- 
hatlıq bürüdü və Pipiyə dedi: 

— Düşmən qüvvələrinin artmasının qarşısı alınmalı- 
dır ki, meydanda balans bərpa olunsun. 

— Lakin hökmdarım, son döyüşədək ehtiyat araba- 
larımızı qorumaq lazımdır. 

— Məgər görmürsənmi ki, düşmən döyüşə hazır 
yeni qüvvələrlə az müddət ərzində üzərimizə hücum 
edib geri çəkilir?.. 

— Hökmdarım, mən planı yaxşı başa düşürəm. 
Lakin biz düşmənin ehtiyat arabalarının çoxluğu və 
bizim arabalarımızın azlığı səbəbindən onun kimi edə 
bilmərik. 

Hökmdar dişlərini qıcayıb dedi: 

— Heç gözləmirdik ki, düşmən arabaların köməyi ilə 
üstünlük əldə etsin. Nə olursa olsun, atıcıları köməksiz 
qoya bilmərəm. Axı mənim ordumda onlardan başqa 
atıcı yoxdur... 

Hökmdar iyirmi arabanın beş dəstədə hücum 
etməsinə əmr verdi. Onlar yırtıcı qartallar kimi şığıdı- 
lar və meydana yeni canlanma gətirdilər. Lakin Apopi 
Sekenenranın yeni həmləsinə sərt cavab vermək istə- 
di. Meydana hər birinin tərkibində beş araba olan iyir- 
mi dəstə göndərdi. Yer onların taqqıltısındarı lərzəyə 
gəlmişdi. Boşluğu qalxan toz-torpaqla doldurdular. 
Döyüş qızışdı, qan su yerinə axırdı... Vaxt gedir, amma 
döyüş gün günorta olanadək səngimək bilmirdi. Bir az 
sonra ləpirçilər gəlib hökmdara bildirdilər ki, hiksosla- 
rın donanması iki gəmisini əsir verdikdən, başqa bir 
gəmisi də batdıqdan sonra geri çəkildi. Qələbə xəbə- 
ri misirlilərin əzmkarlıq ruhunu qaldırmaq, ürəklərinə 
arxayınlıq gətirmək üçün vaxtında çatdırılmışdı. Zabit- 
lər xəbəri mübarizədə öz növbəsinin gəlib çatacağını 
gözləyən döyüşçü dəstələrdə elan etdilər. Bu, könül- 
lərdə fərəh, sevinc əks-sədası doğurdu, ürəklərə şövq 

püskürtdü. Lakin o xəbər Apopinin qulağına da çatdı. 
Onu qəzəb bürüdü və ləng hücum planını dərhal dəyiş- 
dirdi. Arabaçılar dəstəsinə hücum və intiqam əmri ver- 
di... Sekenenra hər tərəfdən qəhrəman atıcıların üzəri- 
nə şığıyan və iti caynaqları ilə onları deşən böyük ara- 
ba selini görüb bərk qorxdu. Çox qəzəblə qışqıraraq 
dedi: 

— Aramsız mübarizənin əldən saldığı qüvvələrimiz 
arabaların bu selinin qarşısında təkbaşına duruş gətirə 
bilməz... 

Sonra ordu sərkərdəsinə tərəf dönüb əzmlə və 
israrla dedi: 

— Əlimizdə qalan qüvvələrlə həlledici döyüş apa- 
racağıq. Qəhrəman zabitlərimizə dəstələri ilə hücum 
əmri ver. Onlara ricamı çatdır ki, hər biri əbədiyaşar 
Fivin əsgəri kimi öz tapşırığını yerinə yetirsin. 

Sekenenra onu və ordusunu gözləyən vahiməni 
başa düşürdü. Lakin o, böyük imanlı cəsur bir adam idi. 
Bir an belə tərəddüd etmədən səmaya baxdı və aydın 
səslə dedi: 

— Ey tanrı Amon, sadiq övladlarını unutma. — Sonra 
əhatəsində olan arabaçılar dəstəsinə hücum əmri ver- 
di. O, özü düşməni ilə üz-üzə gəlmək üçün dəstənin 
önündə idi... 

Ən qorxulu, vahiməli döyüşlərdən biri başlandı. 
Qışqırıq, kişnərti səsləri ucalırdı. Dəbilqələr yuxarıya 
uçur, başlar yerə düşürdü. Qan su yerinə axırdı. Lakin 
misirlilərin qəhrəmanlığı zirehli sürətli arabalara müqa- 
vimət göstərməkdə heç bir fayda vermədi. Onlar misir- 
liləri cəld məhv etdilər, onları ot kimi biçdilər. Sekenen- 
ra qoçaqcasına və geri çəkilmədən şanlı döyüş aparır- 
dı. Bir saat elə göründü ki, sanki o, ölüm ilahəsi idi, 
istədiyi düşmənini özü üçün seçirdi. Döyüş qaş qaralan 
vaxtadək davam etdi. O zaman qələbə hiksosların 
tərəfində görünməyə başladı və onlar həlledici zərbəni 

endirmək üçün hazırlaşdılar. Güclü, uzunsaqqal, ağbə- 
niz bir atlı süvarinin başçılığı ilə böyük dəstənin müda- 
fiə etdiyi iri araba Sekenenranın arabasına hücum etdi. 
Süvarinin başçılıq etdiyi qüvvə böyük inadkarlıqla 
cərgələri iki yerə ayırdı. Hökmdar cəsur atlının qərəzi- 
ni başa düşdü. Ona tərəf yürüdü ki, üzləşsinlər. Sonra 
onlar bir-birinə güclü nizə zərbələri endirdilər. Onlar- 
dan hər biri endirilmiş zərbəni öz qalxanı ilə qaytardı 
və növbəti zərbəyə hazırlaşdı. Sekenenra düşməninin 
qılıncını siyirdiyini gördükdə başa düşdü ki, təkbətək 
döyüşün başlanğıcı onu qane etməmişdir. Qılıncını 
siyirib ona tərəf cumdu, elə həmin qorxulu anda bir ox 
qoluna soxulub qaldı. Əli titrədi və qılıncı yerə düşdü. 
Hökmdarın keşikçilərindən çoxu “ehtiyatlı ol, hökm- 
darım, ehtiyatlı ol”, — qışqırdı. Lakin düşmən xəbər- 
darlıq çağırışından daha sürətlə ona çatdı. Var qüvvə- 
si ilə onun boğazına güclü zərbə endirdi. Zərbə hədə- 
fə dəydi. Hökmdarın qarayanız çöhrəsində ağrının, 
əzabın son həddi göründü. Məcburiyyət qarşısında 
müqavimət göstərə bilmədi. Düşməni sağ əlində nizə- 
ni tutub var gücü ilə atdı. Nizə hökmdarın sol böyrünə 
sancıldı və o, özünü itirib səndələyərək yerə yıxıldı. 
Hər tərəfdən qışqırıq səsləri ucaldı. Misirlilər deyirdilər: 
“Aman tanrı, hökmdar yıxıldı, onu qoruyun”. Düşmən 
sərkərdə qalib kimi gülümsünərək qışqırdı: 

— Asi üsyançının işini bitirin, onun adamlarından bir 
nəfəri belə sağ buraxmayın. 

Hökmdarın yerə uzanan cəsədi ətrafında döyüş şid- 
dətləndi. Onun üzərinə kinli bir atlı cumdu, iti bir təbər- 
zin götürüb onun başına endirdi. Misirin ikiqat tacını 
ondan qopardı. Elə bu zaman hökmdarın başından 
bulaq kimi qan fişqırdı. Başqa bir zərbə ilə sag gözünün 
üstünə vurdu. Kəlləni dağıtdı, beyin iyrənc şəkildə 
ətrafa səpələndi. Çoxları intiqam atəşini söndürmək 
üçün bu qanlı ziyafətdən pay almaq istədi. Quduzcası- 

na cəsədin üzərinə cumub ona dəlicəsinə şiddətli zər- 
bələr endirdilər. Zərbələr gözlərinə, ağzına, burnuna, 
yanaqlarına və sinəsinə dəydi, cəsədi parça-parça edib 
qan gölündə batırdı... 

Pipi müdafiə olunaraq qalan əsgərlərin başına keçib 
hökmdarının öldürüldüyü yerə axın edən düşmən 
qüvvələri ilə döyüşürdü. Döyüşçülər məyus olmuşdu- 
lar, yaşamaq onlar üçün mənasız görünürdü. Qəhrə- 
man hökmdarlarının qanı ilə sulanmış yerdə hamılıqla 
şəhid olmaq qərarına gəldilər. Axşam düşənədək 
insanlar bir-birinin ardınca qətl edilirdilər. Meydan 
matəmə bürünmüşdü. Hər iki tərəf döyüşü dayandırdı. 
Yorğunluq onları əldən salmışdı, yaralardan zəifləmiş- 
dilər... 


11 


Əsgərlər məşəllərlə çıxıb ölülərini və yaralılarını 
axtardılar. Sərkərdə Pipi yorulub tam əldən düşdükdən 
sonra arabasının yanında dayanmışdı. Ürəyi isə öz pak 
qanı ilə meydanı al rəngə boyamış cəsədin yanında idi. 
Bu an bir sərkərdənin səsi eşidildi: 

— Təəccüblüdür... Böyük döyüş belə sürətlə necə 
qurtardı. Kim inanar ki, biz əksər qüvvələrimizi bir gün- 
də itirdik... Axı Fivin güclü, cəsur əsgərlərinə necə qalib 
gəlmək olardı?.. 

Yorğunluqdan xırıltılı başqa bir səs dedi: 

— Qarşısıalınmaz arabaların sayəsində Fivin bütün 
ümidləri puç oldu... 

Sərkərdə Pipi onlara səslənib dedi: 

— Ey əsgərlər... Sekenenranın cəsədi ilə baglı vəzi- 
fənizi yerinə yetirdinizmi?.. Gəlin onu cəsədlər arasın- 
da axtaraq... 

Onların əldən düşmüş bədənlərinə bir titrəmə 
gəldi. Əsgərlərin hərəsi bir məşəl götürüb sakit halda 

Pipinin arxasınca getdi. Elə bil, dillərini dərin hüzn qıfıl- 
lamışdı. Hökmdarın öldürüldüyü yerdə ətrafa dağıldı- 
lar. Yaralıların nalələri, qızdırmalıların sərsəmləmələri 
onların qulaqlarına çatırdı. Pipi hüzndən və ağrıdan 
qarşısındakını, az qala, görmürdü. Az qala, inanmırdı 
ki, o, doğrudan da, Sekenenranın cəsədini axtarırdı. Fiv 
döyüşünün bu təəssüfedici sonluqla bitməsini qəbul 
etmək ona ağır gəlirdi. Gözlərindən yaş damlaları axa- 
axa deyirdi: 

— Ey Koptos torpağı, şahid ol və təəccüblənl Həqi- 
qətən, biz sənin qum təpələrin arasında Sekenenranın 
cəsədini axtarırıq... Onun üçün nəzakətli ol, onun yara- 
lı qabırğaları üçün yumşaq yataq ol. O, sənə və Fiv tor- 
paşına özünü fəda etmədimil.. Vay, hökmdarım... sən- 
dən sonra Fiv kimin olacaq?.. Səndən qeyri kim bizə 
başçılıq edəcək?.. 

Bir az çaşqınlıq içərisində qaldıqdan sonra: “Ey 
dostlar, gəlin. Hökmdarımızın cəsədi budur”, — qışqı- 
rıq səsi eşidildi. O, əlində məşəl ora tərəf yollandı. 
Cörəcəyi vəhşətdən gözləri qorxmuşdu. Cəsədin oldu- 
ğu yerə çatanda ağzından gurultulu bir qışqırıq çıxdı. 
Bu səsdə əzabla qəzəb bir-birinə qarışmışdı. Fiv hökm- 
darını parça-parça edilmiş ət, çıxmış sümüklər, axan 
qandan ibarət eybəcər hala salınmış bir kütlə halında, 
tacı da yanında gördü və qəzəblə qışqırdı: 

— Alçaq yadellilər... goreşənlərin qorxunc bir asla- 
nın leşi ilə etdikləri kimi onlar da hökmdarın cəsədi ilə 
elə davranmışlarl Amma onlar pak cəsədini parça-par- 
ça etməklə sənə pislik edə bilmədilər. Sən Fiv hökm- 
darlarının etməli olduqları kimi yaşadın və cəsur qəh- 
roman kimi də öldün.... 

Ətrafında hüzndən karıxmış olanlara qışqırdı: 

— Hökmdar kəcavəsini gətirin. Haydı, yuxulu insanlar. 

Bir neçə zabit kəcavəni gətirdi. Hamılıqla cəsədi 
qaldırıb onun üzərinə qoydular. Pipi Misirin qoşa tacını 

qaldırıb hökmdarın başının yanına qoydu, sonra cəsə- 
din üstünü örtdülər. Kəcavəni üzücü sükutla daşıdılar. 
Onu çarəsiz qalmış düşərgəyə gətirdilər. Öz hima- 
yəçisini və ağasını əbədi olaraq itirmiş çadırda onu 
yerə qoydular... Ölümdən xilas olmuş bütün sərkərdə- 
lər və zabitlər başları aşağı sallanmış vəziyyətdə kəca- 
vənin ətrafında dayanmışdılar. Kədər onları sıxırdı, 
dərin hüzn onların baxışlarına çökmüşdü. Pipi onlara 
tərəf dönüb gur səslə dedi: 

— Ey yoldaşlar, oyanın, kədərə təslim olmayın. 
Hüzn Sekenenranı bizə qaytarmayacaq. Bəlkə də, 
kədər onun cəsədi, ailəsi, uğrunda qətl edildiyi vətə- 
nimiz qarşısında borcumuzu bizə unutduracaq. Olan 
olub. Faciə hələ bitməyib. Öz mövqelərimizdə möh- 
kəmlənməliyik ki, tapşırığımızı tam yerinə yetirək. 

Adamlar başlarını qaldırdılar və güc, əzmkarlıq əla- 
məti olaraq dişlərini sıxdılar. Başçılarına elə baxdılar ki, 
sanki, bununla ölümə hazır olduqlarını ona söz verirdi- 
lər. Pipi dedi: 

— Həqiqətən, əsl şücaətli o kəsdir ki, fəlakətlər onla- 
ra tapşırıqlarını unutdura bilmir. Etiraf etməyimiz doğ- 
ru olardı ki, biz Fiv döyüşünü uduzduq. Lakin vəzifəmiz 
hələ bitməyib. Sübut etməliyik ki, biz şərəfli həyata 
layiq xalq olduğumuz kimi, həm də şərəfli ölümə layiq 
xalqıq. 

Hamı qışqıraraq: “Hökmdarımız bizə gözəl nümu- 
nə qoyub, biz də onun yolu ilə gedəcəyik”, — dedi. 

Pipinin üzü açıldı və sevinclə dedi: 

— Siz cəsur əsgərlərin nəsillərisiniz. İndi isə mənə 
diqqətlə qulaq asın. Qüvvələrimizin sayı çox azalıb. 
Lakin biz onların başına keçib son nəfərimizə kimi 
sabah döyüşəcəyik. Sekenenranın ailəsinin gizlənib 
nicat tapması üçün imkan yarananadək vuruşaraq Apo- 
pinin irəliləməsinə mane olacağıq. Nə qədər ki bu ailə- 
nin üzvləri sağdırlar, bizimlə hiksoslar arasında müharibə 

bitməyəcək — hətta meydanlarda müəyyən vaxtadək 
sakitləşsə də. Bu cəsəd və onun qəhrəman alləsi qar- 
şısında borcumu yerinə yetirmək üçün qısa bir müddə- 
tə sizdən ayrılacağam. Sonra sübhədək özümü sizə 
çatdıracağam ki, birlikdə döyüş meydanında ölək. 

Əsgərlərin Sekenenranın cəsədi önündə hamılıqla 
dua etmələrini istəyən Pipi onlarla birlikdə diz çökdü 
və ürəkdən dua etdilər. Pipi duasını bitirib dedi: 

— Ey rəhmli tanrı, qəhrəman hökmdarımızı Osirisin 
dərgahında öz rəhmətinə qovuşdur. Bizə də onun kimi 
xoşbəxt ölüm nəsib eylə ki, o dünyada utanılmayacaq 
bir üzlə onunla görüşək. 

Sonra bir neçə əsgəri çağırıb kəcavəni firon gəmi- 
sinə aparmağı əmr verdi. Yoldaşlarına tərəf dönüb 
dedi: 

— Sizi tanrıya ismarlayıram. Yaxında görüşənədək. 

Kəcavəni kiçik otağa qoyanadək onun ardınca 
getdi, sonra onlara dedi: 

— Gəmi 5121 Fivə çatdıranda onu Amon məbədinə 
aparın, müqəddəs zala qoyun və mən sizə gəlib çata- 
nadək heç kəsə bu barədə bir söz deməyin. 

Baş sərkərdə arabasına qayıtdı, arabaçıya Fivə 
sürməyi əmr etdi. Onlar sürətlə məsafəni qət etdilər. 

Fiv məbədlərini, sütunlarını və saraylarını bürüyən 
qaranlıq pərdəsi altında və divarlarından kənarda baş 
verən böyük hadisələrdən xəbərsiz halda yuxuya 
gedirdi. O, birbaşa firon sarayına yollandı. Keşikçilər 
onun gəldiyini bildirdilər. Baş hacib tələsik gəlib sər- 
kərdəni salamladı və təlaşla soruşdu: 

— Nə xəbər, ey sərkərdə? 

Pipi iztirablı bir tonda dedi: 

— Ey baş hacib, hər şeyi öz vaxtında biləcəksən. İndi 
isə taxt-tacın varisi qarşısında durmağgıma izin ver... 

Hacib otağı həyəcanlı şəkildə tərk etdi. Qısa vaxt- 
dan sonra qayıdıb: “Əlahəzrət səni xüsusi iqamətga- 

hında gözləyir”, — dedi. Sərkərdə taxt-tacın varisinin 
iqamətgahına getdi. Qəbul zalında onun yanına keçib 
qarşısında diz çökdü. Qəfil səfər şahzadəni heyrətlən- 
dirmişdi. Pipi başını qaldıranda şahzadə onun tutqun 
üzünü, solğun gözlərini, saralmış dodaqlarını görcək 
əndişələndi və hacibinin bir az əvvəl soruşduğu kimi 
soruşdu: 

— Ey sərkərdə Pipi, nə xəbər?.. Labüd ki, səni bu 
vaxt döyüş meydanını tərk etməyə şövq edən mühüm 
bir məsələ vardır?.. 

Sərkərdə hüzn və kədərli bir səslə dedi: 

— Ağam, tanrılar mənə bəlli olmayan səbəbdən hələ 
də Misirə və onun xalqına qəzəblidirl.. 

Bu sözlərdən şahzadənin ürəyi sıxıldı, elə bil, boğa- 
zina kəmənd keçirdilər. О, bu sözlərdə nə qədər 
kədərli mənanın olduğunu duymuşdu, narahat və təş- 
viş içərisində öz-özünə soruşdu: 

— Məgər ordumuza fəlakət üz verib?.. Atam mən- 
dən kömək istəyir? 

Pipi küt nəzərlə baxdı və astadan dedi: 

— Təəssüf, ağam, bu kədərli günün axşamında Misir 
öz himayədarını itirdi. 

Şahzadə Kamos dəhşət içində ayağa qalxdı. 

— Hökmdarım, doğrudanmı, öldürülüb? 

Pipi kədərli, ağır tövrlə dedi: 

— Hökmdarımız Sekenenra əsgərlərinin başında 
cəsur qəhrəmanlar kimi döyüşərək öldürüldü. O ölməz 
nəcib səhifə əzəmətli ailənizin tarixinə həkk olundu. 

Kamos başını qaldıraraq dedi: 

— Ey tanrım, düşmənin üçün sadiq övladından necə 
keçdin? Ey tanrım, Misirin düçar olduğu bu nə fəlakət- 
dir? Lakin şikayətlənməyin nə faydası var ki... İndi ağla- 
maq vaxtı deyil. Atam öldüsə, onun yerini tutmalı- 
yam... Səbir et, sərkərdə Pipi, indi döyüş paltarımda 
qayıdaram. 

Lakin sərkərdə Pipi tələsik dedi: 

— Ağam, sizi vuruşa dəvət etmək üçün gəlməmi- 
şəm. Məsələ həll olunub, təəssüf... 

Kamos ona kəskin nəzərlə baxıb soruşdu: 

— Bu nə deməkdir? 

— Vuruşun heç bir faydası yoxdur. 

— Məgər qəhrəman ordumuz məhv olub? 

Küt nəzərlərlə baxan Pipi dərin hüznlə dedi: 

— Misiri azad edəcəyimizi gözlədiyimiz həlledici 
döyüşü uduzduq. Ordumuzun əsas qüvvələri darma- 
dağın edildi. Vuruşun heç bir həqiqi faydası olmaya- 
caq. Yalnız şəhid hökmdarımızın ailəsinin gizlənərək 
xilas olmasına vaxt qazandırmaq üçün vuruşacağıq. 

— Məgər istəyirsənmi ki, biz əsgərlərimizi və ölkə- 
mizi düşmənin şikarına çevirərək qorxaqlar kimi fərari- 
lik edənədək döyüşəkr?.. 

— əksinə, bu, son aqibəti göz önünə alan, uzaq 
gələcəyə baxan, baş verərsə, məğlubiyyəti qəbul edən, 
sonra müəyyən vaxtadək meydandan geri çəkilən, 
sonra dağınıq qüvvələrini tez toplayıb başladığına 
qayıdaraq düşməni üzərinə həmlə edən müdriklərin 
qaçışıdır. Hökmdarım, buyur, Misir kraliçalarını da çağır 
ki, məsələ məsləhətlə olsun. 

Şahzadə Kamos hacibi çağırdı, onu kraliçaların 
arxasınca göndərdi. O, hüzn və qəzəb içərisində var- 
gəl edirdi. Sərkərdə də onun qarşısında durub heç bir 
söz demirdi. Kraliçalar Tetişeri, Ahhotep və Stikimos 
tələsə-tələsə gəldilər. Sərkərdə Pipi onları gördükdə 
baş əyib salam verdi. Onlar özünü sakit göstərməsinə 
baxmayaraq, Kamosun üzündə kədər ifadəsinin həkk 
olunduğunu gördülər. Qorxu və iztirab hiss etdilər. 
Gözləri çaşıb-qaldı. Kamos narahat idi. Onları oturma- 
ga dəvət etdi və dedi: 

— Xanımlar... təəssüfedici xəbərlər demək üçün sizi 
çağırmışam.... 

Bir an gözlədi ki, xəbəri onlara qəfildən deməsin. 
Lakin onlar qorxdular, Tetişeri narahatlıqla dedi: 

— Sərkərdə Pipi, nə xəbərlə gəlmisən?.. Hökmdarı- 
mız Sekenenranın halı necədir?.. 

Kamos titrək səslə dedi: 

— Yazıq nənəm... sənin qəlbinin bəsirət gözü açıq- 
dır, güclü intuisiyaya malikdir... Allah sizin qəlblərinizi 
möhkəm etsin, faciəli xəbərə təhəmmül etməyiniz 
üçün sizə yardımçı olsun. Atam Sekenenra meydanda 
qətl edilib, biz döyüşü uduzmuşuq... 

Kamos onların acılarını görməmək üçün başını 
onlardan çevirdi. Sanki, öz yaralı içi ilə danışırmış kimi 
dedi, — atam öldürüldü, ordumuz məğlub edildi, xal- 
qımıza ucqar cənubdan ucqar şimaladək hamılıqla 
kədər, acı çəkmək nəsib oldu.... 

Tetişeri özünü saxlaya bilməyib dərindən ah çəkdi. 
Elə bil, ciyərini parça-parça edirdilər. Əlini ürəyinin 
üstünə qoyaraq dedi: 

— Bu qoca ürək necə də ağır yaralandı. 

Ahhotep və Stikimos başlarını saxlaya bilməyib 
aşağı endirdilər, gözlərindən qəm yaşları axırdı. Sər- 
kərdə onların arasında olmasaydı, hönkür-hönkür ağla- 
yardılar. 

Pipi ətrafı bürüyən bu hüznün ortasında sakit, könlü 
yaralı, bütün hissləri kütləşmiş halda durmuşdu. Vaxtı 
hədər yerə itirmək onu kədərləndirirdi. Hökmdarının 
ailəsinin qaçmaq fürsətini itirəcəyindən qorxurdu. Buna 
görə dedi: 

— Ey hökmdarımız Kamosun ailəsinin xanımları, 
təmkinli olun və səbir göstərin. Belə faciəli gündə 
sakit qalmaq çətin olsa da, kədərə tabe olmamalı və 
müdriklik göstərməliyik. Sizi şəhid hökmdarımızın 
xatirəsinə and verirəm ki, göz yaşlarınızı səbirlə kəsin, 
əşyalarınızı yığın. Sabah Fiv əmin-aman torpaq olma- 
yacaq... 

Tetişeri ondan soruşdu: 

— Bəs Sekenenranın cəsədi? 

— Kraliça, narahat olmayın, mən onun qarşısında öz 
vəzifəmi sonadək yerinə yetirəcəyəm... 

— Hara getməyimizi istəyirsən? — o, yenidən soruşdu. 

— Kraliçam, Fiv məmləkəti müəyyən vaxtadək yağı- 
ların əlində qalacaq. Lakin bizim Nubiya ölkəsində də 
təhlükəsiz bir vətənimiz var. Hiksoslar Nubiyaya iddia 
etməyəcəklər. Çünki dəbdəbəli yaşayışa alışmış hik- 
soslar oradakı çətin şəraitə uyğunlaşa bilməzlər. Qoy 
ora sizin üçün əmin-aman bir mühacirət yeri olsun. Ora- 
da sizi xalqımızdan olan silahdaşlar və qonşularımızdan 
olan tərəfdarlar gözləyəcək. Orada sakitlikdə düşünə 
biləcəksiniz: yəni gələcəyə ümidlərinizi qoruyacaqsınız. 
Səbir və qəhrəmanlıqla onu öhdənizə götürəcəksiniz. O 
vaxta qədər ki, tanrı izin verəcək və fərəhli işığın parıltı- 
sı bu zülmət gecənin qaranlıqlarını yarıb görünəcək... 

Kamos sakitcə və toxtaqlıqla ona diqqətlə qulaq 
asırdı. O dedi: 

— Qoy ailə Nubiya ölkəsinə mühacirət etsin. Mən 
isə ölüm-dirim mübarizəsində onun taleyinə şərik 
olmaq üçün ordumun başında getməyi üstün tuturam. 

Sərkərdəni narahatlıq bürüdü. Hökmdarına xahiş və 
yalvarışla baxdıqdan sonra dedi: 

— Hökmdarım, səni istədiyindən döndərə bilmə- 
rəm. Qoy məsələ sənin müdrikliyinə həvalə olunsun. 
Mən yalnız azacıq qulaq asmagını istəyirəm... Hökm- 
darım, bugünkü döyüş itirilmiş və əbəs yerədir. Sonu 
da açıq-aydın həlak olmaq deməkdir. Sənin ölümün 
Misirə xeyir gətirməyəcək. Nə də sənin ölümün onun 
kədərinin, acılarının bəzilərini yüngülləşdirməyəcək. 
Lakin Misir, şübhəsiz, sənin ölümünlə əvəzsiz itki verə- 
cək... Həqiqətən, xilas olmağa olan hər bir ümid sənin 
həyatınla bağlıdır. Xoşbəxtliyi əlindən alınmış Misiri 
ümidsiz qoyma... Napatada yerləşin. Orada sizin 

düşünməyiniz, tədbir tökməyiniz, müdafiə və mübari- 
zə vasitələri hazırlamağınız üçün geniş imkan olacaq. 
Bu müharibə Apopi arzu etdiyi kimi bitməyəcək və 
ləyaqətli ağatək yaşamış xalqımız kimi bir xalqa uzun 
müddət zillətə boyun əymək müyəssər olmur. Hökm- 
darım, Fiv yaxın gələcəkdə azad ediləcək. Səndəki ruh 
yüksəkliyi heç vaxt azalmayacaq. Mənfur hiksosları 
vətənindən qovanadək təqib edəcəksən... Həmin 
şərəfli günün parıltısı ağrılı-acılı indinin qaranlıqlarında 
gözlərimin önündə canlanır. Heç tərəddüd etmə və 
müdrikcəsinə qərara gəl. İndi isə həqiqətin yolu sənə 
aydın oldu. Hökm sənindir... 

Pipi sözünü bitirdi. Amma gözlərindəki yalvarış və 
xahiş bitməmişdi. Tetişeri Kamosa tərəf dönüb astadan 
dedi: 

— Ordu başçısı doğru danışdı, onun dediyini et. 

Bədbəxt sərkərdə ümid şəbnəmini hiss etdi. Ürəyi 
fərəhlə canlandı. Kamos susaraq bir kəlmə də demədi. 
Pipi ömründə ilk dəfə yalan danışaraq dedi: 

— Mən isə, hökmdarım, müəyyən vaxtdan sonra 
sizə qoşulacağam... Qarşımda iki müqəddəs vəzifəm 
var: hökmdarımızın cəsədinin hazırlıqları ilə məşğul 
olmaq və Fiv divarlarını möhkəmləndirmə işinə rəh- 
bərlik etmək. Bəlkə, Fiv uğurlu müqavimət göstərərsə, 
ən yaxşı şərtlər müqabilində təslim olar. 

Şahzadə xanımlar özlərini saxlaya bilməyib hönkür- 
məyə başladılar. Pipi də təsirlənərək dedi: 

— Öz dərdimizi şücaətlə qarşılamalıyıq. Qoy Seke- 
nenra bizim üçün yaxşı nümunə olsun. Qoy, ağam, 
həmişə xatırlayaq ki, məğlubiyyətimizin səbəbi hərbi 
arabalardır. Əgər bir gün düşmən üzərinə yerisən, qoy 
arabalar sənin qoşununda çox olsun. İndi isə sarayın 
qiymətli qızıl əşyalarını və zəruri silahlarını daşımaq 
üçün qulları çağırmağa gedəcəyəm... 

Sərkərdə Pipi bu sözləri deyib getdi. 

Sarayda hərtərəfli canlanma yarandı. Onun bütün 
hücrələri işıqlandırıldı. Qullar baş hacibin rəhbərliyi 
altında pal-paltar, silah, qızıl-gümüş sandıqlarını daşı- 
yıb hüznlü sükut içərisində firon gəmisinə apardıqları 
vaxt firon ailəsi hökmdar Kamosun hücrəsində gözlə- 
yirdi. Onlar kədər içində susub qalmışdılar. Gözləri 
qəm-qüssədən qaralmış ailənin nəcib üzvləri başlarını 
aşağı əymişdi. Hacib Hur içəri daxil olanadək bu halla- 
rında qaldılar. Hacib asta səslə dedi: 

— Hər şey tamamlandı, hökmdarım. 

Hacibin sözü boğaza dəyən ox kimi onların qulaq- 
larına çatdı. Ürəkləri çırpındı. Heyrət içində üzlərini qal- 
dırıb ümidsiz və qüssəli nəzərlərlə baxışdılar. Doğru- 
danmı, hər şey hazırdır?.. Vidalaşma vaxtı gəldimi?.. 
Bu, firon sarayında, şanlı Fivdə, əbədiyaşar Misirdə son 
andırmı?.. Onlar sabah Amenhotep obeliskini, Amon 
məbədini, yüzqapılı qala divarını bir daha görməyə- 
cəklərmi?.. Doğrudanmı, Fiv bu gün onlara dar gəlir, 
sabah isə öz qapılarını Apopinin üzünə açacaq ki, onun 
taxtında əyləşib ağalıq etsin?1. Bəs necə sərkərdələr 
döyüşü uduzur, ağalar qaçağa, ev sahibləri isə müha- 
cirə çevrilirlər? 

Kamos onların duruxub qaldıqlarını görüb könülsüz 
ayağa qalxdı və asta səslə: “Gəlin atamın otağı ilə vida- 
laşaq”, — burnunun altında danışdı. 

Onlar da onun kimi ayağa qalxdılar. Ailə üzvləri 
ağır, ürəksiz addımlarla mərhum hökmdarın otağına 
yollandılar və otağın baglı qapısı qarşısında qorxa-qorxa 
durdular. Bilmirdilər ki, izinsiz ora necə girsinlər, kimsə- 
siz otaqla necə görüşsünlər. Hur bir addım atıb qapını 
açdı. Amma onlardan qabaq tərəddüd edən nəfəsləri və 
ah-zarları içəri daxil oldu. Nəzərləri nəvazişlə və şəfqət- 

lə böyük divanda, yumşaq oturacaqlarda, yaraşıqlı 
masalarda asılıb qaldı. Onların ruhları hökmdarın iba- 
dətgahının, pak, gözəl mehrabın ətrafında dolandı. Meh- 
rabda onun tanrı Amon qarşısında diz çökmüş vəziyyət- 
də şəkli həkk olunmuşdu. O, divanında oturmuş, öz 
mütəkkəsinə söykənmiş, onların üzünə şirin gülümsə- 
yən, onları əyləşməyə çağırırmış kimi hamısının gözü- 
nün qabağına gəldi. Hamısı hökmdarın ruhunun onla- 
п bürüdüyünü və ağuşuna aldığını hiss etdi. Anasının, 
arvadının və oğlunun ruhları hökmdarla bağlı xatirələ- 
rinin səmasında fırlanır, xatirələrin izləri isə onların dərin 
ah-nalələri və axan göz yaşları ilə qarışaraq özünü büru- 
zə verirdi. 

Sonra Kamos ətrafındakıların kədərclən üzüldüyünü 
sezib atasının şəklinə yaxınlaşdı, hörmətlə ona baş 
əydi, alnını öpdü və kənara çəkildi. Tetişeri irəliyə çıxıb 
sevimli şəklə tərəf əyildi və kədərli, sınmış qəlbinin 
ağrılarının gizləndiyi bir öpüşlə onu öpdü. Bütün ailə 
itirilmiş başçısının şəkli ilə vidalaşaraq daxil olduqları 
kimi də hüznlü sakitliklə bayıra çıxdı... 

Kamos hacib Hurun onları gözlədiyini görüb soruşdu: 

— Sənsən, ey Hur? 

— Ağam, mənim vəzifəm sizi sədaqətli it kimi izlə- 
məkdir. 

Hökmdar təşəkkür edərək əlini onun çiyninə qoy- 
du. Hamı sütunların ortası ilə zalda irəlilədi. Onların 
qarşısında sərkərdə Pipi gedirdi. Kamos isə ailəsinin 
önündə idi. Onun ardınca kiçikyaşlı şahzadələr Ahmos 
və Nefertari gəlirdi. Sonra Tetişeri, kraliça Ahhotep və 
kraliça Stikimos gəlirdi. Hacib Hur onların hamısından 
arxada idi. Onlar pilləkənlərdən düşüb sütunlar dəhli- 
zinə keçdilər. Oradan da bağa çıxdılar. Onlar əllərində 
məşəl tutaraq yolu işıqlandıran qulların arasından keçə- 
rək gəmiyə çatdılar. Bir-bir ona mindilər. Ayrılıq anı 
gəldi. Onlar vida baxışı ilə baxdılar. Onların gözləri Fiv 

üzərinə çökmüş, sanki, onu yas paltarına bürümüş 
qaranlıqda azıb-qaldı. Ürəkləri sızıldadı, könülləri yarıl- 
dı, həsrət ağrısı sınmış qəlblərini sıxdı. Araya sükut 
çökdü. Sanki, qaranlıqda əriyib yox oldular. Pipi onla- 
rın qarşısında dayanıb bir kəlmə belə kəsmirdi və bu 
hüznlü sakitliyi pozmağa cürət etmirdi. Birdən hökm- 
dar onun burada olduğunu duyub dərindən ah çəkdi 
və dedi: 

— Vidalaşmaq vaxtıdır. 

Pipi öz hisslərini güclə cilovlayaraq titrək, hüznlü 
səslə dedi: 

— Hökmdarım, bu vəziyyətə düşməmişdən qabaq 
kaş ki öləydim. Onda qoy mənim təsəllim bu olsun ki, 
siz Amon tanrısının, şanlı Fivin yolunda gedirsiniz. Mən 
görürəm ki, vida anı, hökmdarım, sən dediyin kimi, 
doğrudan da, gəlib çatmışdır. Gedin, tanrı öz mərhə- 
məti ilə sizi qorusun, öz hikməti-ilahiyyəsi ilə sizi hifz 
etsin. Doğrudan da, arzu edirəm ki, sizin köç gününü- 
zün şahidi olduğum kimi, qayıdış gününüzü görənə- 
dək ömrüm uzun olsun, ürəyim əziz Fivi yenidən gör- 
məklə sevinsin.. Əlvida, hökmdarım, əlvida... 

— Yox, de ki, görüşənədək... 

— Bəli, hökmdarım, görüşənədək... 

Hökmdarına yaxınlaşaraq əlini öpən Pipi qiymətli 
əli öz göz yaşları ilə islatmasın deyə hələ də hisslərini 
boğmağa çalışırdı. O, kraliça Tetişerinin, kraliça Ahho- 
tepin, kraliça Stikimosun, taxt-tacın varisi Ahmosun, 
onun bacısı şahzaclə Nefertarinin əllərini öpdü, sonra 
hacib Hurun əlini mehribanlıqla sıxdı və hamıya baş 
əyib gəmini sükut içində və karıxmış halda tərk etdi... 

Bağçanın pilləkənlərində durub gəminin hərəkətə 
gəlməsini müşahidə etdi. Avarlar suya düşdü, gəmi 
yavaş-yavaş ehtiyatla sahildən ayrılmağa başladı, san- 
ki, o da göyərtəsində olanların kədərinin basqısını hiss 
edirdi. Onlar göyərtənin məhəccərinə söykənərək 

dayanmışdılar. Həyəcanlı ruhları isə Fivlə vidalaşırdı. 
O, özünü saxlaya bilməyib o qədər ağladı ki, bədəni 
boşaldı. O, hələ də əziz gəmini izləyirdi. Gəmi isə 
gecənin içində yox olanadək zülmət qaranlıqda bir 
müddət üzdü. Sonra sərkərdə köksünün dərinliklərin- 
dən ah çəkdi. Bu halında o qədər davam etdi ki, sahil- 
dən necə uzaqlaşdığını bilmədi. Sıxıldı, elə bil, diri-diri 
dərin bir qəbrə düşmüşdü. Sonra yavaş-yavaş durdu- 
gu yerdən dönüb ləng addımlarla saraya qayıtdı. 
Dodaşının altında deyirdi: 

— Hökmdarım, hökmdarım, haradasan? Ey əyanlar, 
haradasınız? Ey Fiv camaatı, ölüm boynunuzun üstün- 
də durub gözlədiyi halda necə sakit yatırsınız? Ayılın... 
Sekenenra qətlə yetirilmiş, ailəsi isə ən ucqar yerə 
mühacirət etmişdir. Siz isə yatırsınız... Qalxın... saray 
öz авајаппаап məhrum olmuşdur. Fiv öz hökmdarları 
ilə vidalaşmışdır... Sabah sizin taxt-tacınızda düşməni- 
niz əyləşəcək, Necə yatırsınız? Ayılın... zillət şəhər 
divarlarının arxasında gözləyir. 

Sonra sərkərdə bir məşəl götürdü. Bir otaqdan 
digərinə keçərək kədərli şəkildə sarayın dəhlizlərində 
gəzişdi. Taxtın oldugu zalın qarşısına gəlib çatdı. Ona 
tərəf yönəldi. “Ağam, icazəsiz daxil olduğum üçün üzr 
istəyirəm”, — deyə-deyə zalın kandarını aşdı. O, məşə- 
linin işığında üzərində dövlət işlərinin müzakirə edilib 
son qərar qəbul olunduğu masaların səfləri arasında 
asta addımlarla irəliləyib Fiv taxtına çatdı və boynunu 
əydi, sonra diz çöküb qarşısındakı yeri öpdü. Onun 
qarşısında kədərli şəkildə durdu. Məşəlin işığı isə onun 
üzündə qırmızı, titrək şəkildə əks olunurdu. O, gur səs- 
lə dedi: 

— Doğrudan da, ölməz gözəl səhifə artıq bağlandı. 
Biz sabah öləcəyik və heç vaxt zülmət görməmiş bu 
vadinin ən xoşbəxt sakinləri olacağıq. Ey taxt... kədər- 
lə bildirmək istəyirəm ki, sənin sahibin sənə heç vaxt 

qayıtmayacaq və sənin varisin də uzaq bir ölkəyə 
gedib. Mən isə imkan verməyəcəyəm ki, sən sabah 
Misiri bəlalara düçar edəcək sözlərin yağdırıldığı yer 
olasan, Apopi sənin üzərində əyləşsin. Sahibin gizlən- 
diyi kimi, sən də gözdən uzaq yerdə olmalısan. 

Pipi qərara gəlmişdi ki, sarayın keşikçi əsgərlərini 
çağırıb taxtı istədiyi yerə aparsın. 


13 


Əsgərlər əmr edilən kimi taxtı apardılar və onu 
böyük arabaya qoydular. Sərkərdə onların qabağında 
Amon məbədinə yollandı. Bir neçə kahinin müşayiəti 
ilə sərkərdənin ardınca müqəddəs zala getdilər. 
Müqəddəs torpaqda, müqəddəslər müqəddəsinə 
yaxın yerdə firon kəcavəsinin əsgərlər və kahinlərlə 
əhatə olunduğunu gördülər. Taxtı da onun yanına qoy- 
dular. Məsələnin nə olduğunu bilməyən kahinlərin 
üzlərində heyrət ifadəsi göründü. Pipi əsgərlərə dağı- 
lışmaq əmri verdikdən sonra baş kahinin gəlməyini 
istədi. Kahin bir müddət gözdən itdi. Sonra gecə ziya- 
rətinin mühüm iş üçün olduğunu başa düşüb Amon 
məbədinin kahininin ardınca gəldi. Baş kahin cəld gəlib 
sərkərdə ilə salamlaşdı, asta səslə dedi: 

— Axşamın xeyir, ey ordu başçısı. 

Pipi maraq və təşvişə dəlalət edən bir tonda dedi: 

— Gecəniz xeyir, ey zati-müqəddəsləri... Cənabı- 
nızla təklikdə söhbət edə bilərəmmi? 

Kahinlər onun sözünü eşitdilər. Maraqlarına və 
narahatlıqlarına baxmayaraq, tez geri çəkilib məkanı 
boşaltdılar. Baş kahin kəcavəni və arabanı görcək 
üzündə təlaş əks olundu. Sərkərdəyə dedi: 

— Arabanı bura gətirən nə səbəbdir?.. Bu kəcavə 
nədir?.. Gecənin bu saatında döyüş meydanını necə 
tərk etdin?.. 

Pipi dedi: 

— Zati-müqəddəsləri, mənə diqqətlə qulaq as. 
Yubatmanın və ya içində olduğumuz məsələni yüngül- 
ləşdirməyin heç bir faydası yoxdur. Lakin məndə ola- 
nı zati-müqəddəslərinizə çatdırmaq və vəzifəmi yerinə 
yetirmək üçün sonadək mənə qulaq asmaşınız lazım- 
dır. Əbədi olaraq xatırlanacaq, ağrı-acı və eyni zaman- 
da fəxrlə müşayiət olunmuş bir hadisə baş vermişdir. 
Təəccüblü deyil ki, Misir uğrunda mübarizəni uduzduq. 
Hökmdarımız vətəninin müdafiəsi yolunda öldürüldü. 
Xəyanətkar əllər onun pak cüssəsini parça-parça etdi. 
Hökmdarımızın ailəsi də Fivi tərk etməyə məcbur oldu. 
Fiv əhalisi səhər durub nə hökmdarlarından, nə də 
onların şan-şöhrətindən əsər-əlamət görəcək... 

Tələsmə, zati-müqəddəsləri, tələsmə... Gecəyarı- 
sına az qalıb. Vəzifəm məni tələsməyə sövq edir. Bu 
kəcavə hökmdarımız Sekenenranın cəsədini və tacını 
daşıyır. Bu da onun taxtıdır. Bu, bizim milli irsimizdiir. 
Onu sənə tapşırıram, ey Amonun kahini. Cəsədi qoru, 
təhlükəsiz yerə qoy. Bu əşyaları da əlçatmaz bir yerdə 
saxla... İndi isə səni, yaraları əldən salsa da, heç vaxt 
ölməyəcək Fivin kahinini tanrıya ismarlayıram. 

Kahin təlaşının çoxluğundan sərkərdənin sözünü 
kəsməyə çalışsa da, sərkərdə ona imkan vermədi. 
Kahin dərin sakitliyə qərq oldu, tamamilə donub-qal- 
dı, duruxdu. Elə bil, bütün hisslərini itirmişdi. Pipi ada- 
mın iztirab və ağrı-acıya düçar olduğunu başa düşdü 
və dedi: 

— Mən səni, ey zati-müqədidəsləri, tanrıya ismarla- 
yıram. İnanıram ki, sən müqəddəs əziz əşyalar qarşı- 
sında vəzifəni tam yerinə yetirəcəksən. 

Sərkərdə çevrilib kəcavəyə tərəf döndü. Hörmətlə 
əyilib örtüyünü öpərək rəsm-təzim etdi və geriyə çəkil- 
di. Göz yaşları səbəbindən sərdabəni görmədi. Sütun- 
lar zalına aparan pilləkənlərə çatdı. Kürəyini çevirib heç 

bir şeyə tərəf burulmadan məbəddən cəlci bayıra çıx- 
dı. Hiss etdi ki, söz verdiyi kimi, son hücumu etmək 
üçün zabitlərinin və əsgərlərinin yanına getmək vaxtı 
çatıb. 

Vəzifələrini yerinə yetirməklə məşgul olması yad- 
daşına gələr-gəlməz ürəyində narahat bir hissi alov- 
landıran bir məsələni ona unutdurmamışdlı. O, ailəsini, 
arvadı Abananı, kiçik oglu Ahmosu, Fivin ətrafında yer- 
ləşən başında toplaşmış bütün qohumlarını xatırladı. 
Ora səfər necə də uzundur... O, bu gecə yolunu bağın- 
dan sala bilməzdi. Əgər belə etsəydi, əsgərlərinə ver- 
diyi vədini saxlaya bilməzdi. Onlar da onu fərari zənn 
edərdilər. O, Abana və Ahmosun üzünə vida nəzərlə- 
ri ilə baxmaclan öləcəkdi... Burada ürəyini ən çox sıxan 
başqa bir şey vardı. Kədərli-kədərli öz-özünə sual edir- 
di: “Hiksoslar torpaq sahibini öz torpağında və ya mal- 
mülk sahibini öz mülkündə rahat buraxarlarmı? Sabah 
dünənki sahibləri ev-eşiyindən didərgin salınacaq, ya 
da öz yurdlarında qətl ediləcəklər. Abana və Ahmos 
köməksiz qalacaqlar”. Kişi sıxıldı. Ürəyi onu uzun 
müddət evinə və ailəsinə dartıb aparmağa çalışdı. 
Lakin ürəyi bir yolda, dəmir iradəsi isə başqa bir yolda 
idi... Təəssüflə ah çəkib dedi: “Onlara məktub yazım...” 
Bir vərəq çıxarıb arabanın üzərinə qoydu. Yazaraq 
xanım Abanaya salamlarını yetirir və onu tanrıya tapşı- 
rır. Oğluna nicat və xoşbəxtlik arzusu ilə dua edir. 
Sonra ona baş vermiş hadisələri, ordunun və hökmda- 
rının üzləşdikləri hadisələri nəql edir. Hökmdar ailəsi- 
nin qeyri-məlum bir yerə mühacirət etdiyini xəbər 
verir. Müdrikliyindən Nubiyanı qeyd etmir. Ona tapşı- 
rır ki, bacardığı qədər malından toplasın, o, oğlu, onla- 
rın yanında olan qohum-əqrəba, qonşular Fivdən kəna- 
ra, yaxud kasıb rayonlara qaçıb sadə camaatla qarış- 
sınlar və onların talelərinə şərik olsunlar. Sonra arvadı- 
na və oğluna xeyir-dua verdi və “Abana, ya burada, ya 

da o biri dünyada mütləq görüşəcəyik” sözləri ilə mək- 
tubu yazıb qurtardı. Məktubu arabaçıya verib tapşırdı 
ki, onu kənddəki qəsrinə aparıb arvadına versin. Sonra 
arabasına atıldı. Amon məbədinə və zülmət qaranlıq- 
da dərin yuxuya dalan şəhərə sonuncu dəfə baxdı. 
Ürəyinin dərinliyində pıçıltı ilə: “Tanrım... ölkəni qoru... 
Əlvida, ey Fiv”, — dedi. Sonra atlarının yüyənini burax- 
dı, iki at da yerindən götürülüb onu şimal yolu ilə mən- 
zilbaşına apardı. 


14 


Sərkərdə düşərgəyə gecəyarısı çatdı. Yaralı ordu 
yatmışdı. Öz çadırına getdi. “Sekenenra ordusunun 
başçısına layiq bir ölümlə ölmək üçün qoy bir az dincə- 
lək”, — deyib yorğunluq içərisində çarpayısına uzandı, 
gözlərini yumdu. Lakin bir neçə qarabasma onunla 
yuxusu arasında sıx pərdə yaratdı. Gecə-gündüz müb- 
təla olduğu vahimələrin kabusları onun xəyalına gəldi. 
Gördü ki, nişançılar üzərlərinə sel kimi gələn arabalar- 
la üz-üzə gəlirlər. Hökmdarı Sekenenra ölərək yıxılır. 
Nizə də böyrünə sancılmış vəziyyətdədir. Kamos 
qəzəbli halda üsyan edir. Sonra kədərli halda təslim 
olur. Tetişeri qoca qəlbinin yarasından inləyir. Abana 
və balaca Ahmosla vidalaşma və Cənubun üfüqündə 
topalanan həmin sallanmış buludlar... Sonra xəyallar 
dalğayaoxşar bir şeylə qarışaraq nazildi və hiss edil- 
mədən dağıldı. Onun gözlərinə yuxu süzüldü. 

O, sübh çağı şeypur səsinə oyandı. Durarkən düçar 
olduğu yorğunluq, üzgürlük və yüngül yuxu ilə uyğun 
gəlməyən qəribə bir canlanma hiss etdi. Çadırından 
bayıra çıxdı. Şəfəqin sakitliyində düşərgənin ətrafında 
baş verən hərəkət səslərini eşitdi. Adamların kabusla- 
rının ona yaxınlaşdığını gördü. Səslərindən onların 
sadiq qəhrəman zabitləri olduqlarını tanımışdı. Onları 

səmimi şəkildə qəbul etdi. Onun orada olmadığı 
müddətdə böyük bir iş görmüşdülər. Onlardan biri 
dedi: 

— Yaralıları, həmçinin yüngül zədəliləri qayıqlarla 
Fivə göndərdik ki, Fiv şəhər divarlarını müdafiə qüvvə- 
lərinə qoşulsunlar. Heç şübhə yoxdur ki, Fiv əlverişli 
şərtlərə nail olanadək özünü yaxşı müdafiə edəcək. 

Daha çılğın başqa zabit dedi: 

— Biz Cənubun sakinləri üçün faciə vaxtlarında 
həyat mənasız olur. Aramızda elə adam yoxdur ki, 
sonuncu döyüşün intizarı ilə səbri tükənməsin. 

Üçüncü şəxs dedi: 

— Hökmdarımızın pak qanı ilə suvarılmış bu 
müqəddəs torpaqda şəhid olmaq nə qədər ruhumuzu 
şaci edər. 

Pipi onları ən gözəl şəkildə təriflədi və Fivdə baş 
vermiş firon ailəsinin mühacirətini onlara nəql etdi. 
Lakin onların getdiyi yeri heç kimə demədi. Zabitlər 
çox mütəəssir oldular və “Kamos hökmdar, Ahmos 
taxt-tacın varisi, müqəddəs ana Tetişeri” şüarları qış- 
qırdılar... 

Qaranlığın kölgəsi çəkilib getdi, aydın işıq üfüqün 
səmasında əks olundu. Ölüm döyüşünə hazırlıq üçün 
əsgərlərin sıraları nizamlandı. Apopi hökmdarlarının 
öldürülməsindən sonra misirlilərin ordusunun başına 
gələnləri başa düşürdü. Buna görə də onların bütün 
müqavimətini iflic edəcək qüvvələrlə onları susdurmaq 
istədi və yolunun üstündə olan kiçik ordunu bir zərbə 
ilə məhv etmək üçün arabalar və nişançılardan ibarət 
qüvvələrin başında hücum etməyə hazırlaşdı. İki dəstə 
görünəndə döyüş başladı, sanki, təlatümlü dəniz saf, 
kiçik çayla birləşdi. Apopinin ordusu Misir ordusunu 
mühasirəyə aldı. Ölüm çarxı fırlanırdı. Misirlilər bəşər 
övladına xas qəhrəmanlıq və igidliyin ən gözəl nümu- 
nələrini göstərirdilər. Lakin qəhrəmanlar bir-birinin 

ardınca sürətlə ölüb yerə yıxılırdılar. Atların ayaqları da 
onları vəhşiliklə əzirdi. Xüsusilə sərkərdə və zabitlərin 
çoxunun həlak olduğunu gördükdən sonra Pipiyə elə 
gəldi ki, döyüş sürətlə bitəcək. Sag cinahının sürətlə 
məhv edildiyini, düşmənin isə onları mühasirə etmək 
üzrə olduğunu gördükdə həyatını ən şərəfli şəkildə 
sona çatdırmaq istədi. Baxışları düşmənin ordusuna 
tuşlanmışdı. Ordunun düz mərkəzində Apopinin və 
böyük sərkərdələrinin — şübhəsiz ki, onların arasında 
Sekenenranın qatili də vardı — başı üstə hiksosların bay- 
rağının dalğalandığı yeri gördü və onu özü üçün hədəf 
seçdi. Keşikçilərinə əmr etdi ki, onu arxadan qorumaq 
üçün müşayiət etsinlər. Sonra arabaçıya hərəkət əmri 
verdi. Bu, elə qəfil hərəkət oldu ki, ehtiyatlı düşmən 
bunu gözləmirdi. Arabası qarşısına çıxan arabalardan 
qorundu və öz oxlarını nişançıların ürəklərinə göndər- 
di. Apopiyə o qədər yaxınlaşdı ki, onun məqsədi çox- 
larına məlum oldu. Qəzəbdən və qorxudan qışqırdılar. 
Pipi və onunla olanlar ölüm eşqi ilə dəli olmuşlar kimi 
vuruşurdular. Onlar cərgələri yarıb Apopinin və sər- 
kərclələrinin cəbhəsinə soxulanaclək ölüm onlarla uzun 
müddət oynadı. Orada Pipi gördü ki, hər tərəfdən 
düşmən süvarilərinin əhatəsindədir. Gördü ki, yüzlərcə 
adam onun arabası ilə hökmdar arasında maneə yara- 
dır. O, üzündən, boğazından, ayaqlarından qan axa- 
axa şiddətlə vuruşurdu. Hətta düşmən onu ölməz zənn 
etmişdi. Oxlar, nizələr, qılınclar və xəncərlər onun üzə- 
rinə azğıncasına endirilirdi. O da Sekenenra kimi qəh- 
rəman keşikçilərinə çataraq yerə yıxıldı. Ordu onun 
böyük hücumundan hay-küyə düşmüşdü. Vuruşma 
meydanda sona çatırdı. Misirlilər isə axır nəfəslərini 
alırdılar. Apopi əsgərlərinə sıx cərgələri yarıb onun 
üzərinə şığımış adamın cəsədindən uzaqlaşmağı əmr 
etdi. Arabasından düşərək gedib ona yaxınlaşdı. Cəsə- 
din başı üzərində dayandı və kirpi oxları kimi bədəninin 

hər parçasına sancılmış oxlara fikirli-fikirli baxmağa baş- 
ladı. Sonra iri başını tərpədib güldü və ətrafdakılara 
dedi: 

— Ən cəsur adamlarımıza layiq şəkildə öldü... 





15 


Fiv tale kitabında onun üçün nəyin yazıldığını anla- 
madan, adəti üzrə, qorxu içərisində yuxudan ayılmış- 
dı. Budur, kəndlilər döyüş meydanından gələn yaralı- 
ları daşıyırlar. İnsanlar ətraflarında toplaşaraq onları 
aramsız sorğu-suala tutublar. Onlar da olub-keçənləri 
danışırdılar. Artıq şəhərə xəbər yayılmışdı ki, ordu 
məğlub edilmiş, firon isə öldürülmüşdür. Onun ailəsi 
də qeyri-məlum bir yerə köçmüşdür. İnsanlar heyrətə 
gəlmişdilər, baxışlarda inamsızlıq və təlaş ifadələri 
sezilirdi. Xəbər şəhərdə yayılan kimi əhali arasında 
narahatlıq, təşviş və tərəddüd hissləri doğurdu. İnsan- 
lar yurdlarını tərk edib yollara və bazarlara qaçdlılar. 
Hökumət evlərinə, Amon məbədinə toplaşdılar ki, 
hamılıqla məclis qurub başçılarına qulaq assınlar. Tor- 
paq və qəsr sahibləri, varlılar isə öz malikanələrini qorxu 
içərisində tərk etdilər, dəstələrlə Cənuba qaçdılar və 
ya kasıb məhəllələrin içərisində gizləndilər. 

Qesi və Şanhurun süqutu ilə bağlı başqa təəssüflü 
xəbər gəldi. Bildirildi ki, hiksosların qüvvələri Fivə doğ- 
ru yaxınlaşır, onu mühasirəyə almaq və təslim olmağa 
məcbur etməyə çalışırlar. Otuz vəzir, kahin və qazi 
Amon məbəcdcindəki sütunlar zalında toplaşıb məsələ 
ilə bağlı məsləhətləşmələr apardılar. Hamı vəziyyətin 
təhlükəli olduğunu başa düşür, sonun yaxınlaşdığını 
hiss edirdi. Müqavimət göstərməyin faydasız olduğu- 
nu bilirdilər. Lakin onlar heç bir qeyd-şərtsiz təslim 
olmağa meyil etmirdilər. Belə qərara gəldilər ki, əhali- 
nin qanının axıdılmaması barəclə vəci alanadək onun 

əlçatmaz divarları arxasında duruş gətirsinlər. Lakin 
Oser Amon, – о daha с̧ибип və daha qəzəbli idi, — onla- 
ra dedi: 

— Fivi heç vaxt təslim etməyin. Gəlin hökmdarımız 
Sekenenra kimi ölənəcən vuruşaq. Fivin qala divarları- 
nı hücumla almaq olmaz. Əgər, doğrudan da, təhdid 
edilərsə, onda, şəhəri xarabaya çevirək, oranı yandı- 
raq, Apopiyə yararlı heç bir şey qoymayaq. 

Oser Amon qəzəbdən kükrəyir, əl-qol atırdı. Elə bil 
ki, çıxış edirdi. Lakin adamlar onun fikrinə həvəs 
göstərmədilər. Nofər Amon dedi: 

— Biz Fiv əhalisinin həyatına cavabdehik, şəhərin 
dağıdılması minlərcə insanı didərgin olmağa, aclığa və 
bədbəxtliyə məruz qoyar. Qoy hədəfimiz, döyüşü 
uduzsaq da, ağrı-acıları azaltmaq, dağıntıları məhdud- 
laşdırmaq olsun. 

Bu əsnada hiksoslar şimal divarına amansızcasına 
hücum edirdilər. Müdafiəçilər də möhkəm və qəhrə- 
mancasına onun uğrunda döyüşürdülər. Hər iki tərəf- 
dən ölənlər olurdu. Vəzirlər divarlara baxış keçirib 
müqavimət göstərə biləcəyindən əmin oldular. Lakin 
düşmənin donanması yeni yardım alandan sonra Misir 
donanmasına hücum etdi. Sonda Misir donanmasının 
darmadağın edilməsi ilə bitən qızğın döyüş baş verdi. 
Hiksosların donanması Fivin qərbini mühasirəyə aldı və 
şəhərin cənubuna çoxlu əsgər çıxardı. Beləliklə, şəhər 
ətrafında tam mühasirə halqası yaratdı. Ora şimaldan, 
cənubdan və şərqdən şiddətli hücum etdi. Donanma- 
nın məğlubiyyəti müqavimətin uzadılmasına bəslənən 
bütün ümidlərə öldürücü zərbə oldu, böyük şəhəri 
aclıq və susuzluqla təhdid etdi. Başçılar daha böyük 
fəlakətdən qorunmaq üçün təslim olmağın qaçılmaz- 
lıgını gördülər. Bir zabiti nümayəndə kimi göndərdi- 
lər ki, döyüşün dayandırılmasını elan etsin və son təs- 
lim şərtləri barədə danışıq aparmaq üçün şəhərdən 

göndəriləcək bir elçinin qəbul edilməsi üçün izin istə- 
sin. Zabit razılıqla qayıtdı. Şəhərin bütün divarları 
boyunca döyüş dayandı. Başçılar Amonun baş kahini 
Nofər Amonu elçi seçdi. 

Xoşagəlməz bir işi öhdəsinə götürən kahin dərd- 
qəm içində, ürəyi sınmış halda arabasına mindi. Hik- 
sosların düşərgəsinə yollanaraq yolboyu sıx cərgələrlə 
durmuş güclü, lovğa və təkəbbürlü düşmən dəstələrin 
yanından keçdi. Əsgərlərin başlarının üzərində müxtə- 
lif rəngli bayraqlar dalğalanırdı. Mənzil başına çatıb ara- 
badan düşdü və asta-asta bir az piyada getdi. Alçaq- 
boylu, kök, sıx saqqallı bir adam bir neçə zabitin müşa- 
yiəti ilə onu qarşılamağa gəlmişdi. O, ilk baxışdan tanı- 
dığı elçi — Fiv məmləkətinə dağıntı gətirmiş bədbəxt- 
lik carçısı Xian idi. İlk görüşündə olduğu kimi, o, indi 
də bədxahlığından əl çəkməmişdi, xeyli təkəbbürlü, 
lovğa və həyasız görünürdü. O, gözünün ucu ilə Nofər 
Amona baxdı və salamlaşmadan dedi: 

— Gördünmü, ey kahin, başçınızın fikri sizi hansı 
aqibətlə üzləşdirdi?.. Siz çox çılğınsınız, danışmaq- 
da mahirsiniz. Amma döyüşmək sizlik deyil... Məm- 
ləkətinizə əbədi olaraq məhv olmaq hökmü çıxarıl- 
mışdır... 

Hacib heç bir söz gözləmədi və onun qabağında 
hökmdarın çadırına doğru getdi. Nofər Amon gördü 
ki, çadırın üzərinə pərdələr asılmışdır. Onun önündə 
ağdərili, dolubədənli, uzunsaqqallı keşikçilər durub... 
Sonra ona daxil olmağa icazə verildi. Ortada fironların 
geyimində, başına da Misirin qoşa tacını qoymuş 
hökmdar Apopini gördü. O, ədalı, itibaxışlı, ağdərili, 
saqqalı gözəl şəkildə sallanmış adam idi. Kahin hörmət 
əlaməti olaraq sərkərdələri, hacibləri və məsləhətçilə- 
rinin əhatəsində olan Apopiyə təzim etdikdən sonra 
sakit durub onun nə əmr verəcəyini gözlədi. Hökmdar 
istehzalı bir tonda dedi: 

— Bu gündən etibarən Misir torpağında ibadət edil- 
məyəcək Amonun kahini xoş gəlib. 

Kahin bu sözə etina etmədi və bir kəlmə belə 
demədi. Hökmdar bərkdən güldü və istehza ilə ondan 
soruşdu: 

— Bizə şərtləri diktə etmək üçünmü gəlmisən? 

Nofər Amon dedi: 

— əksinə, gəlmişəm, ey hökmdar, döyüşdə uduz- 
muş, hökmdarlarını itirmiş bir xalqın başçısının etməli 
olduğu kimi, sənin şərtlərinə qulaq asım. Mənim bircə 
xahişimdən başqa heç bir istəyim yoxdur. O da budur 
ki, yalnız öz mövcudluğunu qorumaq üçün silahını 
siyirmiş bir xalqın qanını axıtmayasınız. 

Hökmdar iri başını tərpədib dedi: 

— Yaxşısı budur, kahin, mənə diqqətlə qulaq asa- 
san. Hiksosların qanunu günlər, nəsillərdən bəri dəyiş- 
məyir, o, əbədi olaraq hərb və güc qanunudur. Biz 
aglarıq, siz isə qaradərililər. Biz ağayıq, siz isə kəndli- 
lər". Taxt-tac, hakimiyyət, əmr etmək bizlikdir. Öz xal- 
qına belə çatdır: “Kim qul kimi bizim torpağımızda işlə- 
yəcək, bu, onun xeyrinə olacaqdır. Kim buna etiraz 
edəcəksə, onda bu torpaqdan başqa, razı qalacağı bir 
yerə getsin”. Onlara de ki, əgər kiminsə əli mənim 
adamlarımdan birinə pislik etməyə qalxarsa, həqiqə- 
tən, mən bütün ölkənin qanını bihudə axıdaram. Əgər 
istəyirsənsə ki Sekenenranın ailəsindən savayı insanla- 
п qanına qəltan etməyim, onda qoy sizin ağalarınız 
Fivin açarlarını mənə diz çökərək gətirsinlər... Siz isə, 
ey kahinlər, öz məbədinizə qayıdın. Onun qapılarını 
əbədi olaraq öz üzünüzə bağlayın. 

Apopi görüşün daha uzanmasını istəmədi. Görü- 
şün bitməsini bildirmək üçün ayağa qalxdı. Kahin bir 
daha baş əyib oranı tərk etdi. 


1 Hiksoslar yerliləri təhqir etmək məqsədilə onları belə adlandı- 
rırdılar. (/әтс.) 

Fivə böyük bədbəxtlik üz verdi. Vəzirlər və qazilər 
şəhərin açarlarını götürüb Apopinin yanına getdilər və 
ona diz çökdülər... Apopi müzəffər işgalçı ordusunun 
önünclə qapıları açılmış Fivə daxil oldu... 

Elə həmin gün hökmdar Fiv hökmdarının ailəsinin 
qanını axıtmağa icazə verdi. O, Misirlə Nubiya arasın- 
da sərhədin bağlanması barədə əmr verdi. Daha sonra 
bütün ordunun iştirak etdiyi böyük bir təntənə ilə qələ- 
bəni qeyd etdikdən sonra torpaqları və qəniməti adam- 
lan arasında bölüşdürdü. Cənub, beləliklə, torpaqları və 
xalqı ilə birlikdə onun əlinə keçdi. 


ON İL SONRA... 
1 


Qara buludlar şəfəqin yuxulu maviliyindən ayrıldı. 
Ala-toranlığın mehi ilə nəfəs alan Nilin üzü göründü. 
Suyun üstündə Misirin şimal hüdudlarına doğru səmt 
almış gəmi karvanı üzürdü. Onun dənizçiləri nubiyalı- 
lar idi. Öndə gedən gəmidəki otaqda oturmuş iki 
gəmiçinin isə dərilərinin əsmər rəngindən və aydın üz 
cizgilərindən misirli olduqları görünürdü. Onlardan 
birincisi yaşı iyirmini haqlamış bir gənc idi. Təbiət ona 
hündür boy-buxun, arıq qədd-qamət, enli möhkəm 
sinə bəxş etmişdi. Uzunsov üzü şuxluqdan və yaraşıq- 
dan, qara gözləri saflıq və gözəllikdən, düz, dik burnu 
gücdən və mütənasiblikdən xəbər verirdi. O, elə çöh- 
rələrdən idi ki, təbiət ona cəlalı və gözəlliyi birlikdə 
vermişdi. Varlı tacir libası geyinmiş bu oğlan mükəm- 
məl düzümlü bədənini qiymətli əba ilə örtmüşdü. Əba 
lap onun bədəninə biçilmişdi. Gəncin yol yoldaşı alt- 
mışyaşlı, bir az arıq və bəstəboy, yastı və hündür irəli- 
yə çıxmış alnı olan bir qoca idi. Əksərən qocalara xas 

sakit şəkildə əyləşən bu şəxsin çox nüfuzedici baxışla- 
п var 141. Görünürdü ki, onun işi gəminin daşıdığı tica- 
rətlə məşğul olmaqdan daha çox, o gəncin qayğısına 
qalmaq idi. Karvan sərhəd regionuna yaxınlaşdıqda 
onların ikisi də otaqdan çıxıb gəminin burnuna getdi. 
Xiffətli və həsrət dolu nəzərlərlə bir az baxdıqdan sonra 
gənc çılğınlıqla və fikirli-fikirli soruşdu: 

— Görəsən, ayaqlarımız yenidən Misir torpağına 
dəyəcəkmi? De görək, indi nə edək? 

Qoca dedi: 

— Karvanımız bu sahildə lövbər salacaq, biz də 
qayıqla sərhədə bir elçi göndərəcəyik. Biz bu tayfanın 
adət etdiyi rüşvətə meyilliliyindən və qızıla hərisliyin- 
dən istifadə etməklə həmin elçinin özünə bir yol aça- 
cağına bel bağlayırıq. Əgər zənnimiz bizi aldadarsa... 

Gözlərindən nigaran olduğu görünən cavan sussa 
da, qoca söhbətinə davam etdi: 

— Madam ki bu, sui-zəndir, onda o, bu tayfaya 
münasibətdə özünü doğruldacaq... 

Cəmi sahilə yan alıb lövbərini saldı. Onun ardınca 
karvanda olan digər gəmilər də belə etdi. Çox çılğın 
və möhkəm bədənli gənc karvandan elçi kimi sərhədə 
göndərilməsini istədi. Qocanın razılığını aldıqdan sonra 
qayığa mindi və möhkəm qolları ilə avarları çəkib kar- 
vandan uzaqlaşdı. Gözünü uzun müddət ondan çək- 
məyən qoca isə təsirli şəkildə dua edərək deyirdi: 

— Ey uca tanrı Amon. Bu, sənin kiçik oğlundur. 
Nəcib bir məqsədlə öz vətəninə tələsir ki, sənin səltə- 
nətini qüdrətli etsin, sənin zikrini yüksəltsin, övladları- 
nı azad etsin. Ey tanrı, ona dəstək ol, ona yardım et, 
onu hifz elə... 

Gənc var qüvvəsi ilə avarları çəkirdi. Kürəyi hədə- 
fə doğru avar çəkən gənc tez-tez qayığın üzdüyü isti- 
qamətə tərəf dönüb baxırdı. Hər an qabağa baxmaq 
üçün fırlanırdı. Könlü həsrətlə alışıb-yanan oğlan vətə- 

ninin havasını hiss etdikcə onu udarkən sonsuz həzz 
alırdı. Ürəyi bərk çırpınırdı. Növbəti dəfə fırlanıb baxan- 
da kiçik bir hərbi gəminin ona dogru gələrək yolunun 
üstünə çıxdığını gördü. Yəqin etdi ki, sərhəd keşikçilə- 
ri onu sezmişlər, ona görə də məsələni aydınlaşdırmaq 
üçün gəliblər. O, öz qayığı ilə gəmiyə o qədər yaxın- 
laşdı ki, onun burnunda dayanmış zabitin: “Ey şəxs, 
qadağan olunmuş məntəqəyə necə yaxınlaşırsan?..” — 
qışqırtısını eşitdi. 

Cavan oğlan qayıq gəmiyə yaxınlaşanadək susdu. 
Sonra saqqallı zabiti hörmət və təzim əlaməti olaraq 
salamladı. Özünü bilməməzliyə vurub dedi: 

— Tanrı Set sənə xeyir-dua versin, ey qəhrəman 
zabit. Mən qiymətli daş-qaş ticarəti etmək üçün sizin 
şanlı vətəninizə gəlmişəm. 

Zabit üz-gözünü turşudaraq kobud şəkildə dedi: 

— Rədd ol, axmaq, məgər bilmirsən ki, bu yol on 
ildir bağlıdır? 

Yaraşıqlı gənc heyrətini büruzə verib dedi: 

— Mənim kimi bir gənc topladığı qiymətli daş-qaşı 
Misirin qüdrətli fironuna və onun məmləkətinin əyan- 
larına göstərmək üçün nə etməlidir?.. Məgər sən mənə 
Biqa adasının alicənab hakimi ilə görüşməyə izin ver- 
mirsən? 

Zabit azğınlaşaraq dedi: 

— Əksinə, çərənlədiyin yerdə basdırılmaq istəmir- 
sənsə, gəldiyin kimi sağ-salamat qayıdacaqsan... 

Gənc sinəsindən qızıl külçələri ilə dolu dəri kisəcik 
çıxardı və onu zabitin ayaqları altına atıb dedi: 

— Biz ölkəmizdə tanrılarımızı hədiyyələr təqdim 
etməklə salamlayırıq. Ona görə də salamımı və xahi- 
şimi qəbul et. 

Zabit kisəni götürüb açdı. Barmaqları qızıl külçələ- 
rinə toxunanda gözləri qısıldı. Gah kisəyə, gah da 
gəncə çaşqınlıq içərisində baxıb qaldı. Sonra başını tər- 

pətdi, elə bil ki, onu zorla fikrindən döndərmiş gəncə 
hirsini gizlətmirdi. Sakit səslə dedi: 

— Misirə daxil olmaq qadağandır. Lakin sənin şərəf- 
li istəyin qadağan əmrindən istisna edilməyinə haqq 
qazandıra bilər. Adanın valisinin yanına qədər mənim 
arxamca gəl. 

Qayıqcla yerini yenidən tutan gənc sevincindən 
avarları var gücü ilə və həvəslə çəkdi. Gəminin ardınca 
Biqa sahilinə tərəf üzdü. Gəmi, sonra da qayıq lövbər 
saldı. Gənc ayağını ehtiyatla və şəfqətlə torpağa qoydu. 
Sanki, nəsə müqəddəs, pak bir şeyin üzərinə basırdı. 
Zabit ona bir daha dedi: “Ardımca gəll” O da onun 
ardınca getdi. Əsəblərinə ifrat dərəcəclə hakim olmağı- 
na baxmayaraq, özünü buraxdı, hisslərində nəsə yaran- 
dı, ürəyini səmavi bir xiffət sıxdı. Qəlbi ardıcıl olaraq 
bərk çırpındı. Hisslərinin alovlanmasının şiddətinclən tez 
ehtizaza gəldi. O, Misir torpağında idi, o torpaq ki, 
onunla bağlı ən xoş xatirələri, ən füsunkar şəkilləri, ən 
parlaq abidələri özündə qoruyub saxlayır. O, tək-tənha 
qalmaq istərdi. Onda sinəsini onun nəm mehi ilə dol- 
durar, yanaqlarına onun torpağından sürtərdi... O, Misir 
torpağında idi. 

Birdən o, yad zabitin səsi ilə xəyalından ayıldı. Zabit 
ona üçüncü dəfə “ardımca gəll” deyirdi. Baxanda qar- 
şısında silahlı adamların durduğu gözəl bir saray gördü. 
Başa düşdü ki, o, adanın valisinin sarayının qarşısındadır. 
Zabit içəri daxil oldu. O da camaatın hər tərəfdən ona 
dikilən iti baxışlarına etinasızlıqla onun ardınca getdi. 

Zabit ondan qabaq içəri girəndən sonra ona qəbul 
zalına daxil olmağa icazə verildi. Vali orada yalnız o 
şikayətlərə baxırdı ki, onlann həlli verilmiş qızılların 
həcminə uyğun olurdu. Var-gəl edən valiyə diqqət 

yetirən gəncin nəzərlərini onun uzun sıx saqqalı, iti 
badamı gözləri, qayıq yelkəninə bənzər dik qırğı bur- 
nu cəlb etdi. Oğlan içəriyə ehtiyatkarlıq və şübhəli- 
şübhəli göz gəzdirirdi. Gənc onun qarşısında böyük 
ehtiram əlaməti olaraq baş əyib yüksək nəzakətlə dedi: 

— Tanrı sabahını xeyirli etsin, ey hörmətli hakiml 

Zabit etinasız olaraq parıldayan qızıl külçələri ilə 
dolu kisə atan və Misirin ağalarına vermək üçün hədiy- 
yələrlə dolu gəmi karvanı gətirən qərib ziyarətçi haq- 
qında ona danışmışdı. O da əli ilə işarə edərək salamı- 
na cavab verdi və kobud, boş bir səslə ondan soruşdu: 

— Sən kimsən və hansı ölkədənsən? 

— Ağam, adım İsfinsdir, Nubiya ölkəsinin Napata 
qəsəbəsindənəm. 

Vali şübhə ilə başını buladı və dedi: 

— Lakin mən görürəm ki, sən nubiyalı deyilsən, zən- 
nim məni aldatmırsa, sən kəndçilərdənsən... 

İsfinsin qəlbi valinin həqarətli tonda dediyi bu ifa- 
dədən çırpındı. O dedi: 

— Ağam, sizin fəhminiz düzdür. Mən, doğrudan da, 
kəndliyəm. Lap çoxdan Nubiya ölkəsinə köçüb gəlmiş, 
Misirlə Nubiya arasında sərhəd bağlananadək uzun 
müddət ticarətlə məşgul olmuş, indi isə ruzisi kəsilmiş 
bir misirli ailədənəm. 

— Elə isə nə istəyirsən?.. 

— Mənim gəldiyim ölkənin sərvətləri ilə dolu bir 
karvanım var. Onlarla Misirin ağalarına yaxınlaşmaq və 
onların iltifatını qazanmaq istəyirəm. 

Vali saqqalını qurdalayıb şübhəli nəzərlərlə ona 
baxdı və dedi: 

— Sən demək istəyirsən ki yalnız Misirin ağalarına 
yaxınlaşmaq və mərhəmətini qazanmaq üçün səfərin 
məşəqqətlərinə qatlaşmısan? 

— Hörmətli cənab vali, biz elə bir ölkədə yaşayırıq 
ki, ora vəhşilərlə və sərvətlərlə doludur. Orada yaşa- 

maq ağırdır, aclıq və quraqlıq oranı çənginə alıb. Buna 
rəğmən biz qızıl əşyaları düzəltməyi yaxşı bacarırıq. Bir 
fincan taxıl əldə etməkdən ötrü əldən düşürük. Əgər 
agalarım hədiyyələrimi qəbul etsələr və mənə Cənub- 
la Şimal arasında ticarətlə məşğul olmağa icazə versə- 
lər, sizin bazarlarınız ləl-cavahiratla və heyvanlarla 
dolar, mənim qövmümün bədbəxtliyi xoşbəxtliklə əvəz 
olunar. 

Vali bərkdən gülüb dedi: 

— Görürəm ki, xəyallar başını aparıb... Yaxşı olardı 
ki, sən yalvarışla sözlərinə başlayasan! Amma yox, 
sənin qəsdin başqadır. İstəyirsən ki, səylərinə rəsmi 
şəkildə xeyir-dua verilsin. Yaxşı, axmaqlar çoxdur... 
Lakin sənin karvanın hansı qiymətli əşyaları daşıyır, ay 
adam?.. 

İsfins başını hörmət əlaməti olaraq əydi. Zirək tacir 
hiyləgərliklə dedi: 

— Ağam qiymətli ləl-cavahirat ilə özü tanış olmaq 
və xoşuna gələn qiymətli cavahiratı özü seçmək üçün 
karvanıma təşrif buyurmazmı? 

Soyğunçuluq və tamahkarlıq ehtirasları valinin nəf- 
sində hərəkətə gəldi. Fikir xoşuna gəldi. Getmək üçün 
ayağa duraraq İsfinsə dedi: 

— Bu şərəfi sənə bəxş edəcəyəm. 

O, onun ardınca hərbi gəmiyə getdi. Gəmidə 
gələnlərə boyunbağılar, ləl-cavahirat və əcaib məxluq 
göstərildi. O, tamahkarlıqdan işıldayan gözləri ilə qiy- 
mətli əşyalara nəzər saldı. İsfins ona zümrüd və yaqut- 
la bəzədilmiş, fil dişindən düzəldilmiş və xalis qızıldan 
başı olan bir əl əsası hədiyyə etdi. O da onu təşəkkür 
etmədən qəbul etdi. Özü qolbaqlar, üzüklər və qiy- 
mətli sırğalar götürdü və öz-özünə: “Bu tacirə Misirə 
daxil olmaq üçün niyə imkan verməyim ki? — deməyə 
başladı. — Bu, təkcə ticarət deyil, həm də ağılları əsir 
edən hədiyyələr olduğundan firon da onları mübahisəsiz 

qəbul edəcək. Əgər onların sahibinin arzusunu yerinə 
yetirərsə, istədiyini alacaq. Yaxud onun istəyini rədd 
etsə, mənə onun dəxli olmayacaq. Qarşımda əlverişli 
fürsət var ikən ondan istifadə etməliyəm. Hər hansı 
qiymətli əşya Cənub hakimi Xənzirin ağlını əlindən ala- 
caq. Onda qoy taciri onun yanına göndərim. O, 
hədiyyə etdiyim xəzinəyə və onu hökmdarı ilə daha 
da yaxınlaşdıracaq bir fürsət verdiyimə görə mənim 
iltifatımı xatırlayacaq. Əgər bir gün böyük vilayətlər- 
dən birinə vali seçmək istəsə, şübhəsiz, məni yada 
salacaq”. 

O, İsfinsə tərəf dönüb dedi: 

— Bəxtini yoxlamaq üçün sənə fürsət verəcəyəm. 
Dərhal Fivə get. Bu da sənə Cənub hakiminə vermək 
üçün məktub. Öz qiymətli əşyalarını göstərmək üçün 
məktubu ona apar. Ondan öz xahişinlə bağlı kömək 
dilərsən. 

Sevinc İsfinsi yüngülləşdirdi. O, təşəkkür və razılıq 
əlaməti olaraq hakimə baş əydi. 

Hakim gəmini tərk edən kimi İsfinsin dediyi ilk söz 
onun yanında olan qocaya oldu: 

— Bu andan nə Ahmos, nə də Hur buradadır, əksi- 
nə, tacir İsfins və onun vəkili Lato vardır. 

Qoca gülümsünüb dedi: 

— Ey tacir İsfins, müdrik danışdın... 

Karvanclakı gəmilər yelkənlərini açandan sonra 
avarlar hərəkətə gəldi, dalğaları yara-yara Misirin 
hüdudlarına doğru yönəldi və sərhədi əmin-amanlıqla, 
təhlükəsiz şəraitdə keçdi. İsfins və Lato gəminin bur- 
nunda dayanıb coşqunluşğa tutulmuşdular. Onların 
gözləri, az qala, göz yaşı ilə parlayırdı. İsfins: “Yaxşı 
başlanğıcdır”, — dedi. 

Lato əlavə etdi: 

— Bəli, gəl tanrı Amona təşəkkür edib dua edək, 
qoy o, bizim addımlarımızı düzgün yönəltsin, səyləri- 
mizi aydın qələbə ilə sona çatdırsın. 

Onlar gəminin göyərtəsində diz çöküb birlikdə dua 
etdilər. Sonra dayandıqları əvvəlki yerə qayıtdılar. İsfins 
dedi: 

— Əgər Nubiya ilə əlaqələri əvvəlki səviyyəsinə 
qaytara bilsək, uğurun yarısını əldə etmiş olarıq. Onla- 
ra qızıl verib, özümüzlə misirliləri apararıq. 

— cəmin ol, onlar qızılın cazibəsinə duruş gətirə bil- 
mirlər. Məgər on ildən bəri bağlı sərhədlər bizim üçün 
açılmadımı?.. Hiksoslardan olan adam özünü çox öyən 
və çox güclü lovğadır. Lakin o tənbəldir, başqasından 
istifadə edir, ticarətlə məşğul olmağı özünə sığışdır- 
mır. Nubiyadakı yaşayışa dözmək iqtidarında olmadı- 
ğına görə tacir İsfins kimilərin könüllü köməyindən isti- 
fadə etmədən onun qızılını əldə edə bilməzdi. 

Onlar Nilin məcrasında batan uzaq üfüqün görün- 
məzlərinə birlikdə nəzər salırdılar. Kəndləri və malika- 
nələri əhatə edən, üzərində quşlar uçuşan, mal-qaranın 
həvəslə bəsləndiyi təzə-tər otlaqlara göz gəzdirirdilər. 
Kəndlilər isə orada-burada başlarını yerdən qaldırma- 
dan yarımçılpaq işləyirdilər. Onların bu halı gəncin qəl- 
bində həm məhəbbət, həm də qəzəb doğurdu. Ürə- 
yində xiffəti və nifrəti alovlandırdı. O dedi: 

— Amenemhetin əsgərlərinə bir bax, çirkin saqqal- 
lı həyasız axmaq ağlar üçün gör necə qul kimi işlədi- 
lirlər. 

Cəmi karvanı yolunda davam edərək Ombos, Sal- 
sales, Apolonopolis Maqna, Nexeb və Tereti keçdi, 
Fivə yalnız bir saatlıq məsafə qalmışdı. İsfinis öz-özünə 
soruşdu: 

— Gəmi harada lövbər salmalıdır? 

Lato gülümsəyərək dedi: 

— Kasıbların və balıqçıların məhəllələri yerləşən 
Fivin cənub hissəsində. Onların hamısı əsl misirlilərdir. 

Gənc onun dediyini təsdiq etdi. Qabağa baxdıqda 
uzaqdan bir gəminin onlara tərəf üzdüyünü gördü. O, 
açıq-aydın görənədək yavaş-yavaş yaxınlaşmaqda olan 
gəmidən nəzərini çəkmədi. Gördü ki, o, gözəl yığıl- 
mış, qəşəng bir gəmidir. Gəminin ortasında ətrafları 
gözəl sənət işləri ilə bəzənmiş qəşəng bir otaq vardı. 
Ona elə gəldi ki, beləsini əvvəllər də görüb. Lato onun 
qoluna vurub burnunun altında: “Baxl” — dedi. 

İsfins baxdıqdan sonra cəld dedi: 

— İlahi, bu ki firon gəmisidir, — sonra əlavə etdi, — 
özü də o, mühafizəçilərsiz üzür. Ola bilsin, onun sərni- 
şini ya saray adamlarından biridir, ya da şahzadədir, 
xəlvətə çəkilmək istəyir. 

Gəmi o qədər yaxınlaşdı ki, az qala, karvanla üz- 
üzə gələcəkdi. Karvanın qəribə görünüşü gəmi sahib- 
lərinin marağını doğurdu. Otaqdan bir qadın çıxdı, 
ardınca da bir qrup cariyə. O, təmkinlə onlardan qabaq- 
da irəlilədi. Elə bil ki, o, gözləri qamaşdıran parlaq işıq 
şüalarından biridir, sarışındır: meh ağ paltarının kənar- 
ları ilə oynayır, incə qızılı zülfləri ilə rəqs edirdi. Onlar 
yəqin etdilər ki, gəminin sahibi Fiv sarayının şahzadə- 
sidir, hava qəbul etməyə çıxıb... 

Qadının barmaqları ilə arxada gələn gəmiyə nə isə 
işarə etdiyini gördülər. Heyrətdən onun ağzı açıla qal- 
mışdı. Həmçinin gözəl cariyələrin üzlərində təəccüb 
göründü. İsfins arxaya döndü. Gətirdiyi çırtdan məx- 
luq — piqmeylərciən birinin gəminin göyərtəsi üzərində 
gəldiyini gördü və gözəl şahzadənin heyrətinin sirrini 
başa düşdü. Gülümsünərək Latoya baxdı ki, hədiyyə- 
lərdən ЫП ən layiqli qiymətini alıb. Lakin Lato süst 
baxışlarla və kədərli ifadə ilə baxırdı. Qadınlar bir 
dənizçini çağırdılar. O da gəminin məhəccərinə doğru 
irəliləyərək Latoya müraciətlə amiranə şəkildə dedi: 

— Ey nubiyalı, dayan və lövbər sal. 

İsfins bu əmri tez yerinə yetirmək üçün gəmi kar- 
vanına dayanmaq əmri verdi. Firon gəmisi göyərtəsin- 
də piqmey görünmüş gəmiyə yaxınlaşdı. Dənizçi 
İsfinsdən bunun nə karvanı olması ilə maraqlandı. 

— Ticarət gəmisidir, ağam, — İsfins cavab verdi. 

Əli ilə gəminin içinə girmiş piqmeyə işarə edərək 
dedi: 

— Bu məxluq zərərlidirmi? 

— Xeyr, ağam... 

— Firon nəcabətinin sahibi olan xanım bu məxluqu 
yaxından görmək istəyir. 

Lato pıçıltı ilə dedi: 

— Bu, fironun qızının ləqəbidir... 

İsfins isə ehtiramla başını aşağı saldı və dedi: 

— Böyük məmnuniyyətlə... 

O, gəmini tələsik tərk edib, onu başqa gəmiyə apa- 
ran qayığa mindi. Şahzadəni qarşılamaq üçün qayığın 
üstünə çıxdı. Şahzadə və adamları öz qayıqları ilə gəmi- 
yə çatanadək yaxınlaşdılar. Onlar şahzadənin ardınca 
gəminin göyərtəsinə çıxdılar. Gənc etinasızlıq hissinə 
müqavimət göstərərək özünü çaşqın və karıxmış kimi 
göstərdi və aydın ehtiramla onun qarşısında baş əydik- 
dən sonra duruxa-duruxa dedi: 

— Ey zati-aliləri, karvanıma böyük şərəf verdiniz. 

Sonra başını qaldırıb ötəri nəzərlə ona yaxından 
baxanda gözəlliklə təkəbbürün təcəssüm olunduğu bir 
çöhrə gördü. Onun duruluğunda təşəxxüs və hünərin 
təcəlla etdiyi iki mavi gözü vardı. Şahzadə onun sala- 
mına laqeyd yanaşdı. Gözləri ilə, şübhəsiz, orada piq- 
meyi axtardı. Eşidənlərin qulaqlarına sevinc bəxş edən 
ahəngdar bir səslə ondan soruşdu: 

— Burada olan əcaib məxluq hara getdi? 

Gənc: “İndi qarşınızda olacaq”, — cavab verdi. 

Cəminin içərisinə açılan dəliyə girmiş məxluq oğlanın 

“Zulu, Zulu” çağırdığını eşitcək çox keçmədi ki, dəlik- 
dən başını bayıra çıxardı. Sonra oradan tamamilə çıxan 
məxluq sahibinə yaxınlaşdı. Oğlan onun əlindən tutub 
şahzadənin və cariyələrinin dayandığı yerə apardı. O, 
sinəsini qabağa, iri başını da arxaya əyib gülməli lovğa- 
lıqla gedirdi. Uzunluğu dörd qarışdan çox olmazdı. 
Rəngi isə qapqara, ayaqları da əyri idi. İsfins ona dedi: 

— Zulu, xanımı salamla. 

Piqmey o qədər əyildi ki, qıvrım saçı yerə toxundu. 
Şahzadə rahat oldu və gözlərini piqmeydən ayırmadan 
soruşdu: 

— O heyvandır, yoxsa insan? 

— Ülyahəzrət, o insandır. 

— Nə üçün onu heyvan hesab etmirik? 

— Onun öz dili və dini vardır. 

— Necə də qəribədir. Onun kimi çoxları vardır? 

— Bəli, xanım, o, çoxsaylı xalqın nümayəndəsidir. 
Onlarda da qadınlar, kişilər, uşaqlar vardır. Onların da 
öz hökmdarı, yırtıcı heyvana və basqın edən insana 
tərəf tuşladıqları zəhərli oxları vardır. Lakin Zulunun 
xalqı insanlara tez alışır. Onlarla dostlaşır, səmimiyyət- 
lə baglanır və sədaqətli it kimi onları izləyirlər. 

Xanım qızıl saplarla bəzədilmiş çələng qoymuş 
başını təəccüb əlaməti olaraq tərpətdi, elə gülümsündü 
ki, ağzındakı üst-üstə cərgələrlə düzülmüş inci dənələri 
göründü. Qız soruşdu: 

— Zulunun xalqı harada yaşayır? 

— Müqəddəs Nilin uzandığı Nubiya meşələrinin 
dərinliklərində. 

— Bacarsan, qoy mənimlə danışsın. 

— O, bizim dilimizdə danışa bilmir. O, uzaq başı, 
bəzi göstərişləri başa düşər. Lakin o, ülyahəzrəti öz 
dilində salamlayacaq. 

İsfins piqmeyə dedi: 

— Ülyahəzrətinə yaxşı dua et. 

Piqmeyin iri başı tərpəndi. Elə bil ki, o titrəyirdi. 
Sonra böyürtüyə bənzər bir səslə qəribə sözlərlə danış- 
dı. Şahzadə özünü saxlaya bilməyib şirin-şirin güldük- 
dən sonra dedi: 

— Doğrudan da, o qəribədir. Lakin çirkindir, ona 
sahib olmaq məni sevindiirmir... 

Gəncin üzündə təəssüf əlamətləri göründü və hiy- 
ləgər tacir zirəkliyi ilə dedi: 

— Ülyahəzrət, Zulu heç də mənim karvanımda 
gətirdiklərimin ən cəlbedicisi deyil. Sənə ağılları sehr- 
ləyən elə incilər göstərərəm ki, məftun olarsan. 

Xanım etinasızcasına Zuludan ayrılıb öz qiymətli 
əşyaları ilə lovgalanana tərəf döndü. Ona ilk dəfə diq- 
qətlə baxdı. Budur, o, qədd-qaməti və gəncliyinin şux- 
luğu ilə qarşısında idi. Bu görünüşlü bir gəncin rəiyyət- 
dən olması ona qəribə gəldi və soruşdu: 

— Məgər səndə, doğrudanmı, xoşagələn bəzək 
əşyası var? 

— Bəli, xanım... 

— Onda onlardan mənə nümunələr göstər... 

İsfins əllərini bir-birinə vuran kimi bir qul onun yanı- 
na gəldi. Ona astadan nəsə deyəndən sonra adam bir 
anlığa gözdən itdi. Sonra başqa bir nəfərin köməyi ilə 
fil dişindən düzəldilmiş bir sandıqça ilə qayıtdı. Onlar 
onu şahzadənin qarşısına qoyub açdılar və kənara 
çəkildilər. Şahzadə sandıqçanın içinə baxdı. Cariyələr 
də boylandılar. Orada insanı məftun edən par-par 
yanan cavahirat, üzüklər və bilərziklər gördü. O, onla- 
rı sınayıcı nəzərlə gözdən keçirdi. Sonra incə, yumşaq 
əlini sadəlik və mükəmməllikdə tayı-bərabəri olmayan 
ürək formasında zümrüd medalyonlu xalis qızıldan 
düzəldilmiş bir boyunbağıya uzatdı. Medalyonu bar- 
maqları ilə tutub dodağının altında dedi: 

— Bu qiymətli daş səndə haradandlır?.. Misirdə 
onun bərabəri yoxdur. 

Gənc sevincək dedi: 

— O, Nubiya xəzinələrinin incisidir. 

Xanım dodağının altında dedi: 

— Nubiyamı?.. Zulunun ölkəsi, necə də gözəldir! 

İsfins onun barmaqlarına diqqətlə baxa-baxa gülüm- 
sündü və dedi: 

— Ülyahəzrətinizin xoşuna gəldisə, onda o, sandıq- 
çaya qayıda bilməz. 

Xanım asanlıqla dedi: 

— Elədir, amma mənim üstümdə onun qiyməti 
qədər pul yoxdur. Sən indi Fivə gedirsən? 

— Bəli, xanım, — oğlan cavab verdi. 

Qız dedi: 

— Saraya gəlməyin kifayətdir. Pulunu alacaqsan. 

Gənc hörmət əlaməti olaraq baş əydi. İncə bədən- 
li şahzadə qız Zuluya vida nəzəri ilə baxdıqdan sonra 
dönüb getdi, cariyələr də onun ardınca. Gəminin divar- 
ları arxasında gözdən itənədək gəncin baxışları ondan 
asılı qaldı. Bir müddətdən sonra özünə gələn gənc 
Latonun nigarançılıq içində onu gözlədiyi gəmisinə 
qayıtdı. Lato sözə başlayıb soruşdu: 

— Sənə nə olub? 

Şahzadənin dediklərini ona qısaca danışdı və gülə- 
rək soruşdu: 

— Görəsən, o, doğrudan, Apopinin qızıdır? 

Lato narazı halda dedi: 

— O, şeytanın qızı şeytandır. 

Latonun qaba tonu və qəzəbli baxışları onu xəya- 
latdan ayıltdı. Başa düşdü ki, onun xoşuna gəlmiş şah- 
zadə xalqını alçaldanın və babasının qatilinin qızıdır. 
Amma o, qızın hüzurunda ona qarşı bəsləməli olduğu 
kini və nifrəti hiss etməmişdi. Sıxıldı və qorxdu ki, qızın 
dediklərini danışarkən onun nəvazişli danışıq tonu sakit 
qocaya pis təsir etdi. Öz-özünə dedi: “Uğrunda bura 
gəldiyim tapşırığı layiqincə yerinə yetirməliyəm”. Ona 


232 


ON İL SONRA 


görə də şahzadənin gəmisinə tərəf dönməyərək üfüqə 
uzun-uzadı baxdı. Şahzadəyə nifrət etməyə çalışdı. 
Hiss etdi ki, şahzadə hər müqavimətə layiq qüvvədir. 
O qüvvə onun yolundan həmişəlik yox olacaq. Amma 
aman tanrı, o, elə gözəldir ki, insan hisslərini ovsunla- 
yır. Onu görməyə mübtəla olan kəs nurunun gücündən 
gözlərini bağlamaya bilməz, o gözəlliyi yaddaşından 
silə bilməz... 

Həmin anda düz qaməti, qara bənizi, sehrli qara 
gözləri olan kiçikyaşlı arvadı Nefertarini xatırlayıb doda- 
ğının altında dedi: “Bir-birinə zidd iki gözəl surətlərdiir...” 

Fivin cənub divarları və gözəl darvazaları göründü. 
Onların arxasından məbədlər və sütunlar yüksəlirdi. 
Oralar elə əzəmətli və möhtəşəm görünürdü ki, baxan- 
ları qorxudurdu. Onlar şəhərə xiffətlə və hüznlə nəzər 
salırdılar. Lato dedi: 

— Tanrı səni əbədi etsin, ey şarllı Fiv... 

İsfins əlavə etdi: 

— Nəhayət ki, ey Fiv, sürgündə uzun illərdən sonra 
buradayıq... 

Cəmi sahilə doğru yan aldı, ardınca da karvanın 
gəmiləri gəldi. Yelkənlər yığıldı, avarlar qaldırıldı və 
onlar yollarını balıqla dolu olan çoxlu balıqçı qayıqları- 
nın arasından saldılar. Qayıqlarda həyat hələ də 
döyünürdü. Onların ortasında öz yarımçılpaq möhkəm 
bədənləri və iri əzələləri ilə balıqçılar durmuşdular. 
Onları görmək üçün İsfinsin içində sevinc nəşəsi yaran- 
dı və o, yoldaşına dedi: 

— Gəl tələsək, içim misirlilərdən hər hansı biri ilə 
danışmaq üçün darıxır... 

Hava mülayim, xoş, səma açıq-mavi idi. Günəşin par- 
laq şüaları Nili, sahilləri, tarlaları və şəhərləri bürüyürdü. 

Hər ikisi əbalarına bürünüb, başlarına böyük tacirlər 
kimi Misir papağı (qalansuva) qoyub sahilə düşdü. 
Balıqçılar məhəlləsinə doğru addımladılar. Balıqçılar- 
dan bir qrupu sahildə dayanmışdı, əllərində də qayıq- 
ların Nilin girdabına atdıqları torların iplərini tutmuş- 
dular. Onlar oxuyub dualar edirdilər. Başqaları isə ara- 
baları balıqla doldurur, onlara qoşulmuş öküzlərin bel- 
lərini qamçılayaraq bazarlara aparırdılar. Sahildən bir 
neçə dəqiqəlik məsafədə yanmış kərpicclən kiçik və ya 
ortahəcmli, üstü xurma budaqları ilə örtülmüş komalar 
tikilmişdi. Onların görünüşü sadəliyə və kasıblığa dəla- 
lət edirdi. 

İsfins hissləri gərilmiş, gözləri bərəlmiş halda bir 
yerdən digərinə keçir, balıqçılara diqqətlə baxır, hərə- 
kətlərini izləyir, nəğmələrinə qulaq asırdı. Onlara qar- 
şı rəgbət və hörmətlə müşayiət olunan şəfqət və hüzn 
hiss edirdi. Onların hamısına mehribanlıq, arxayınlıq, 
məhəbbət hissləri bəsləyən qəlbi qarışmışdı. Yollarının 
üstünə çıxıb onları bağrına basmaq, mübarizə və kasıb- 
lıqdan solmuş qara üzlərini öpmək istərdi. O, Tetişerinin 
onlar haqqında dediklərini xatırlayaraq dostuna dedi: 

— Onlar necə də güclü, təmkinli adamlardır... 

Gəncin bütün hisslərini bölüşən Lato dedi: 

— Hesab edirəm ki, balıqçılar kəndlilərə nisbətən 
babat vəziyyətdə yaşayırlar. Çünki hiksoslar onların 
məhəllələrinə getməkdən çəkinirlər. Onları bilməyə- 
rəkdən öz təkəbbürlü əxlaqlarından və pis fəaliyyətlə- 
rindən qoruyublar. 

Gənc qəzəbdən və əzabdan üzünü turşudub sus- 
du. Nəcib görünüşləri, təmtəraqlı geyimləri ilə diqqə- 
ti çəkərək yollarına davam etdilər. İsfins səbət daşıyan 
bir gənc oglanın onlara yaxınlaşdığını yaxından gördü. 
Oglan belini gödək önlüklə örtmüşdü. Bədəninin qalan 
hissəsi isə çılpaq idi. Qədd-qamətli, xoşüzlü oğlanı 
göstərən İsfins dedi: 

— Lato, bu cavana bax. Məgər zəmanəsi ona xəya- 
nət etməsəydi, o, arabaçılar dəstəsində döyüşçü olmaq 
üçün yaradılmayıbmı? 

Cavan oglan onlara yaxınlaşdı. İsfins onunla danış- 
maq istəyərək salamlaşıb dedi: 

— Tanrı ömrünü uzun etsin, cavan oğlan... istirahət 
etməyimiz üçün bir yer göstərə bilərsənmi, sənə təşək- 
kür edək? 

Oğlan ayaq saxlayıb ona cavab verməyə hazırlaşdı. 
Lakin gözləri onlara tuşlananda ağzını bağladı. Qəzəb 
və həqarəti açıq ifadə edən qəribə bir nəzərlə onlara 
baxdı, arxasını çevirib getdi. Onlar heyrətlə və inam- 
sızlıqla bir-birinə baxdılar. İsfins arxadan özünü ona 
çatdırıb soruşdu: 

— Ay qardaş, nə oldu ki, sən bizə cavab verməyib 
qəzəblə bizə arxanı çevirdin? 

Cavan oğlan bağıraraq: “Ey hiksosların nökəri, 
məndən uzaq oll” — deyib addımlarını yeyinlədərək 
qəzəbli halda oradan uzaqlaşmağa başladı. Lato çaş- 
qınlıq və heyrət içində qalmış İsfinsə yetişib dedi: 

— Şübhəsiz, o dəlidir. 

— Lato, o, dəli deyil... Lakin niyə məni hiksosların 
nökəri adlandırır? 

— Axı bu gülüncdür. 

— Bəli... bəli... Tutaq ki, biz hiksosların əlaltılarıyıq. 
Bəs o, cəsarətlə bizə necə meydan охиунг?.. O, doğ- 
rudan da, cəsur cavandır. Lato, onun bizimlə belə dav- 
ranması göstərir ki, hiksosların onillik boğucu hökm- 
ranlığı qəzəb hissini möhkəm ürəklərdən qoparıb ata 
bilməmişdir. 

Bərk səs-küy diqqətlərini çəkənəcən yollarına davam 
etdilər. Sağ tərəfə baxarkən kiçik girişi, divarının ən 
hündür yerində dar mazğallar olan böyük bir tikili gör- 
dülər. Camaatın ora girib-çıxdığını görüb, İnsfins dos- 
tundan bu tikilinin nə olduğunu soruşdu: 

— Meeyxanadır, — Lato cavab verdi. 
— Gəl gedib baxaq. 

Lato gülümsünüb dedi: 

— Gedək. 

Onlar birlikdə meyxanaya daxil oldular. İçəri divar- 
ları hündür, geniş bir yer idi. Onun tavanından üzərin- 
də toz olan lampa asılmışdı. Ortasında çəlləklər qoyul- 
muşdu. Onları iki qulac uzunluğunda, bir qulac enində 
divar əhatə edirdi. Onun da üzərində saxsı qədəhlər 
vardı. Onları da içənlər dövrəyə almışdılar. Ortada isə 
meyxana sahibi durmuşdu. Ona tərəf dönənlərin 
qədəhlərini doldurur və ya qədəhləri cavan saqi ilə 
meyxanada guşələrdə yerdə oturanlara göndərirdi. O, 
demək olar ki, başını heç çəlləklərdən yuxarı qaldır- 
mırdı. İçənlərdən biri ona zarafatla və ya duzlu sözləri 
ilə irişsəydi, o da onları qaba, kobud sözlərlə söyərdi. 
Hər ikisi də gözlərini ətrafa gəzdirirdi. İsfins basabasla 
saqinin ətrafında oturmaq istədi. Dostunun əlindən 
tutub çiyinləri ilə divara tərəf yol aça-aça getdi. Çatıb 
heyrət və inamsızlıqla onlara zillənmiş gözlərin qarşı- 
sında ora çıxdı. Nə isə yorğunluq hiss edirdi. Çəkin- 
mədən şərabçıya dedi: 

— Ey yaxşı adam, bizim üçün iki oturacaq tapılarmı? 

Onun danışıq tonu və qəribə istəyi ətrafındakıların 
tənəsini daha da artırdı. Şərabsatan isə ona diqqət 
etmədən cavab verdi: 

— Bağışla, şahzadə... Meyxanama gələnlər yerdə 
oturmaqla kifayətlənirlər. 

Sərxoşlar ona və dostuna lağ edərək güldülər. Bir 
bəstəboy, kobud sifətli və boğazlı, yekəqarın kişi onla- 
ra yaxınlaşdı. İstehza ilə baş əyib sərxoşlar kimi kəkə- 
ləyərək dedi: 

— Ey ağalar, mən sizin üçün öz qarnımdan keçə- 
rəm, üzərində əyləşə bilərsiniz. 

İsfins özünü və dostunu pis vəziyyətdə qoyan səh- 
vini başa düşdü. Onu düzəltmək üçün dedi: 

— Həqiqətən, biz məmnuniyyətlə hədiyyəni qəbul 
edərdik. Amma bu qarın olmadan köhnə şərabını necə 
içə bilərsən? 

Sərxoşlar gəncin sualından xoşhal oldular. Onlar- 
dan bəziləri yekəqarın kişiyə qışqırdılar: 

— Cavab ver... Tuna, cavab ver... Əgər ağalar üçün 
öz qarnından keçirsənsə, qədəhlərini necə içəcəksən? 

Kişi fikirləşə-fikirləşə qaşlarını çatdı, karıxmış halda 
başını qaşıdı. Alt dodağı qanlı ciyər parçası kimi aşağı 
sallandı. Sonra xoşbəxt həll tapmış kimi qızarmış göz- 
lərinə işıq gəldi. Dedi: 

— Hazır həzm olunmuş şərab içərəm... 

Kişilər gülüşdülər. İsfins də onun cavabından xoş- 
hal oldu. Ona gülərüzlə dedi: 

— Mən oturmaq üçün deyil, şərab tuluğu olmaq 
üçün yaradılmış bu böyük qarını güzəştə getməyini 
sənə bağışlayıram... 

Sonra İsfins şərabsatana tərəf dönüb dedi: 

— Ey gözəl insan, bizim üçün və bir də zarafatcıl 
Tuna üçün üç qədəh süz... 

Kişi qədəhləri doldurub İsfinsə verdi. Tuna qədəhini 
dərhal qamarlayıb inanılmaz dərəcədə birdəfəyə başına 
çəkib boşaltdı. Sonra ovcu ilə ağzını sildi və İsfinsə dedi: 

— Sən, şübhəsiz, varlısan, hörmətli cənab. 

İsfins gülümsəyərək dedi: 

— Nemətlərinə görə tanrıya həmd olsun. 

Tuna dedi: 

— Lakin siz ikiniz, gördüyüm kimi, üzdən misirlilə- 
rə oxşayırsınız? 

— Zənnin səni aldatmır. Məgər misirli və varlı olma- 
ğımız arasında bir ziddiyyət varmı? 

— Bəli, yalnız hakimlərin yaxınlarından ola bilərsiniz. 

Burada başqa bir adam dedi: 

— Belələri ağalarını təqlid edir və bizimlə bir yerdə 
olmurlar. 

İsfinsin üz-gözü turşudu. Bir müddət qabaq ona 
müraciətlə “ey hiksosların nökəri” deyə qəzəblə qışqı- 
ran gəncin surətini xatırlaclı. Sonra dedi: 

— Nubiya misirlilərindənik. Misirə yenicə gəlmişik. 

Ortalığa sükut çökdü. “Nubiya” sözü qulaqlarda 
qəribə bir partlayış kimi partladı. Lakin insanlar sərxoş 
idilər, şərabın sərsəmləməsi onların ağıllarını kütləşdir- 
mişdi və fikirlərini də bir yerə cəm edə bilmirdilər. 
Adamlardan biri həmin iki adamın bir-birindən aralı 
qədəhlərinə baxıb ağır-ağır dedi: 

— Nə üçün içmirsiniz? Tanrı sizin üçün ən yaxşı bağ- 
ların şərabını süzmüşdür. 

Lato dedi: 

— Az-az içirik. İçəndə də yavaş-yavaş içirik. 

Tuna dedi: 

— Yaxşısını siz edirsiniz. Xürrəm həyatdan qaçma- 
ğin faydası nədir? Mənə gəldikdə isə işim başımdan 
aşır. Ailəmdən və övladlarımdan da bezmişəm. Amma 
ən çox özümdən bezmişəm. Ona görə də qədəhi 
dodağımdan heç ayırmaq istəmirəm. 

Başını bədəninin üstündə saxlaya bilməyən bir sər- 
xoş Tunanın sözlərinə əl çalaraq coşqunluqla dedi: 

— Bu meyxana bədbəxtlərin sığınacaq yeridir. Bura 
dadlı yeməklər paylayan, amma özü ac qalan, ən baha- 
lı geyimlər tikdikləri halda özləri lüt qalan, ağaların toy- 
büsatlarını şadlandırdıqları halda ürəkləri yaralı, ruhları 
ölü olanların sığındıqları yerdir. 

Meyxana əhlindən olan başqası isə belə dedi: 

— Ey Nubiyadan gələn qonaqlar, eşidin. Sərxoş o 
vaxt xoşbəxt olur ki, ayağı üstə dayana bilməyənədək 
xumarlı olur. Ona ancaq bir şey lazımdır — hər şeyi 

unutmaq: məsələn, elə bir gecə olmur ki, məni koma- 
ma sürüyə-sürüyə aparmasınlar... 

İsfins silkələndi və başa düşdü ki, o, kədərli, dərd- 
li insanların arasındadır. Onlardan soruşdu: 

— Siz balıqçısınızmı? 

Tuna dedi: 

— Əksəriyyətimiz balıqçıyıq. 

Meyxana sahibi çiyinlərini etinasız halda çəkdi və 
başını işindən ayırmadan dedi: 

— Mən isə şərabsatanam, cənab. 

Tuna qəhqəhə ilə güldü, sonra kobud barmağı ilə 
bəstəboy, arıq bədənli, əl-ayağı xırda, iri parlaq gözlü 
bir kişiyə işarə edərək dedi: 

— Dəqiqlik istəyirsənsə, bax bu adam oğrudur... 

İsfins karıxmış halda kişiyə qəribə nəzərlərlə baxdı. 
Oğru onu əmin etmək istədi və dedi: 

— Cənab, narahat olmayın. Mən bütün bu məhəllə- 
dən oğurluq etmirəm. 

Tuna adamın dediklərini izah edərək söylədi: 

— Yəni məhəlləmizdə oğurluğa layiq bir şey olma- 
dığına görə o da bizlərdən biri kimi bizimlə yaşayır. Öz 
peşəsini var-dövlətin bol olduğu, xoşbəxtlik küləkləri- 
nin əsdiyi Fiv ətrafında yerinə yetirir... 

Oğrunun özü də sərxoş idi. Ülzr istəmək tonunda 
dedi: 

— Cənab, mən oğru deyiləm. Lakin mən ayaqları 
apardığı qədər yer üzünü dolanan, şərqə, qərbə gedən 
bir səyyaham. Əgər yolumun üstündə bir itmiş qaz və 
ya azmış toyuğa rast gəlirəmsə, onu sığınacağa 
hədiyyə edirəm: axı o, çox vaxt mənim komam olur. 

— Onları yeyirsənmi? 

— Cənab, tanrı qorusun, yaxşı yemək mənim qarnı- 
mı zəhərləyər. Lakin onları istəyənlərə satıram. 

— Bəs keşikçilərdən qorxmursan? 

— Cənab, onlardan çox qorxuram. Çünki bu ölkədə 

varlılar və hakimlərdən savayı digərlərinə oğurluq etmə- 
yə icazə verilmir... 

Tuna oğrunun dediklərini təsdiqləyərək dedi: 

— Misirdə qayda belədir: varlılar kasıblardan oğur- 
luq edirlər, amma kasıblar varlılardan oğurluq edə bil- 
məzlər. 

O danışırdı, gözləri isə acgözlüklə ağzına qədər 
doldurulmuş iki qədəhdə qalmışdı. Söhbətin məcrası- 
nı dəyişib utana-utana dedi: 

— Nə üçün siz ikiniz içənləri çaşdıraraq qədəhlərini- 
zi qaldırmırsınız? 

İsfins gülümsünərək çəkinmədən dedi: 

— Onlar sənindir, Tuna. 

Tüpürcəyi axdı, qədəhləri kobud əlləri ilə götürdü, 
ətrafdakılara təhdidedici nəzərlərlə baxdı. Sonra onla- 
rı dalbadal qarnına boşaldıb dərindən ah çəkdi. İsfins 
onun etdiyi təhdidin mənasını başa düşdü. Ona görə 
də yaxınlıqdakılar üçün də pivə və şərab istədi. Hamı 
içdi. Sevinc içində səs-küy saldılar. Söhbətləşməyə, 
nəğmə oxumağa, gülüşməyə başladılar. Bədbəxtlik və 
yoxsulluq onların hamısının üzlərində öz ifadəsini tap- 
mışdı. Lakin onlar həmin anda xoşbəxt idilər. Sabah 
üçün fikirləşmədən gülüşürdülər. İsfins çox sevincli hal- 
da onların məclisinə qatıldı. Hərdənbir isə qəm-qüssə- 
li olurdu. O, onların arasında bir xeyli vaxt keçirdi. Bu 
zaman meyxanaya görünüşündən onlardan biri olduğu 
bilinən bir kişi girdi. İşarə ilə salamlaşdıqdan sonra bir 
qədəh pivə istədi. Sonra heç bir şeyə dəlalət etməyən 
bir tonda ətrafında olanlara dedi: 

— Xanım Abananı tutub məhkəməyə apardılar. 

Şərab ağıllarını kefləndirdiyi üçün çoxu bu məsə- 
ləyə diqqət yetirməsə də, bir neçə adam bunun səbə- 
bini soruşdu. 

— Deyirlər ki, hiksosların böyük bir zabiti Nil sahi- 
lində onun qarşısını kəsib və onu öz hərəmxanasına 

daxil etmək istəyini bildirəndə qadın ona müqavimət 
göstərmiş, onu özündən itələmişdlir. 

Çoxu bağırdı. İsfins ondan soruşdu: 

— Məhkəmə onunla nə edə bilər? 

Kişi ona tənə dolu nəzərlərlə baxıb dedi: 

— Ona verə bilməyəcəyi cərimə hökmü çıxaracaq. 
Beləliklə də, şallaqlanmasına və zindana salınmasına 
əmr verəcək. 

İsfins sifətini turşudaraq kişiyə dedi: 

— Sən məhkəməyə gedən yolu bizə göstərə bilər- 
sənmi? 

Tuna kəkələyərək ona dedi: 

— Şərab sənin qızılından daha yaxşıdır. Çünki bu 
qadını müdafiə edən kəs böyük zabitin qəzəbinə tuş 
gələr və özünü təhlükəli aqibətə məruz qoyar. 

Xəbəri çatdıran kişi ondan soruşdu: 

— Sən qəribsənmi, cənab? 

İsfins dedi: 

— Bəli və bu mühakimədə iştirak etmək istəyirəm. 

— İstəsən, məhkəməyədək sənin bələdçin olaram. 

Meyxanadan çıxan zaman Lato əyilib onun qulağı- 
na pıçıldaclı: 

— Ehtiyatlı ol, elə bir məsələyə bulaşarsan ki, bizim 
mühüm vəzifəmizi pozar. 

İsfins cavab vermədi, dərhal adamın arxasınca getdi. 


6 


Məhkəmə iddiaçılar, məhkəmə icraçıları, şahidlərlə 
ağzınadək dolu idi. Zalın oturacaqları bütün təbəqə- 
lərdən olan iştirakçılar tərəfindən tutulmuşdu. Səda- 
rətdə uzunsaqqallı, ağdərili qazilər əyləşmişdilər. Onla- 
rın başçılarının sinəsində ədalət ilahəsi Samanın balaca 
bütü sallanırdı. İki yoldaş yaxın oturacaqlarda əyləşdi. 
Lato pıçıltı ilə İsfinsə dedi: 

— Onlar zahirən bizim sistemlərimizi təqlid edirlər. 

Oradakıların üzlərini diqqətlə nəzərdən keçirən yol- 
daşlar başa düşdülər ki, iştirakçıların əksəriyyəti hik- 
soslardır. Qazilər müttəhimləri çağırır, tələsik dindirir, 
tez və rəhmsizcəsinə hökmlər çıxarırdılar. Bədənləri 
mis kimi qızarmış qarabəniz yarımçılpaqlardan şikayət 
və hönkürtü səsləri yüksəlirdi. Sonra məlum xanımın 
növbəsi gəldi. “Xanım Abana”, — deyə onu çağırdılar. 

İki yoldaş səbirsizliklə gözləyirdi. Bir qadının bəra- 
bər addımlarla kürsüyə yaxınlaşdığını gördülər. Onun 
görünüşündə vüqarlılıq və hüzn var idi. Qırx yaşı haq- 
lamasına baxmayaraq, üz cizgiləri gözəlliyindən xəbər 
verirdi. Onun ardınca bahalı libas geyinmiş bir hiksos 
kişi gəlirdi. O, qaziyə ehtiramla baş əyib dedi: 

— Hörmətli cənab qazi, mən bu qadının zorakılığı- 
na məruz qalmış sərkərdə Ruxun vəkiliyəm. Adım 
Xomdur və mən məhkəmə qarşısında onun böyüklü- 
yünün adından çıxış edəcəyəm. 

Qazi razılıq əlaməti olaraq başını tərpətdi. Bu isə 
Latonun və İsfinsin heyrətinə səbəb oldu. Sonra dedi: 

— Sənin ağan bu qadını nədə ittiham edir? 

Kişi hiddətlə və saymazyana dedi: 

— Ağam deyir ki, o, bu gün səhər bu qadınla rast- 
laşıb, onu öz cariyələrinin sırasına qatmaq istəyib. 
Qadın da onun bu hərəkətinə etiraz edib, saymayıb və 
onu elə pis şəkildə itələyib ki, ağam bunu öz əsgəri 
şərəfinə təcavüz kimi qiymətləndirib... 

Kişinin söhbəti iştirakçılar arasında səs-küyə və pis 
reaksiyaya səbəb oldu. Başlar bir-birinə tərəf əyilib 
pıçıldadı və onu pislədilər. Qazi əl əsası ilə camaata 
işarə etdi, sakitlik çökdü. Sonra soruşdu: 

— Sən buna nə deyirsən, ay qadın? 

Qadın sakitliyini qoruyub saxlamışdı. Ədalətdən 
əlini üzməsi ona müəyyən qorxusuzluq hissi vermişdi. 
O, sakitcə dedi: 

— Bu kişinin dedikləri həqiqətə uyğun gəlmir... 

Qəzəblərinə hakim kəsilməyən qazi onun üstünə 
qışqıraraq dedi: 

— Şikayətçinin böyük məqamını təhqir edən söz 
deməkdən çəkin! Bu, cinayətini daha da ağırlaşdırar. 
Sən danış, hökm çıxarmağı bizə həvalə et... 

Qadının üzü sıxıntıdan qızardı və öz təmkinini 
qoruyaraq dedi: 

— Balıqçılar məhəlləsinə doğru yolumla gedirdim. 
Birdən bir araba yolumun üstünə çıxdı. Oracian bir zabit 
düşüb mənə vaxt vermədən və məni qabaqcadan tanı- 
madan minməyə dəvət etdi. Qorxdum və müdafiə 
olunmaq istədim. Lakin o, əlimdən tutdu və mənə 
dedi ki, məni öz hərəmləri sırasına daxil etməklə məni 
şərəfləndirir. Mən də bu təklifi ilə razılaşmadığımı ona 
bildirdim. Lakin o, məni ələ salaraq dedi ki, qadının 
zahirən imtina etməsi elə qəbul etməsi deməkdir... 

Zabit qadına sakitləşmək üçün işarə etdi. Sanki, 
qadının zabitin məqamını biabır edəcək təfsilatlara var- 
ması qaziyə toxunduşğundan ondan soruşdu: 

— Cavab ver, sən zabitə zorakılıq etdinmi? 

— Xeyr, cənab. Yalnız rədd cavabımda israr etdim, 
əlindən çıxmağa çalışdım. Lakin mən nə əlimlə, nə də 
dilimlə ona zor tətbiq etmədim. Mənim bu dedikləri- 
mə məhəllə sakinlərindən çoxu şahiddir. 

— Balıqçıları nəzərdə tutursan? 

— Bəli, cənab. 

— Bu müqəddəs məkanda onların şahidliyi qəbul 
olunmur. 

Qadın susdu, gözlərindən çaşqınlıq və karıxma 
içində olduğu göründü. Hakim ondan soruşdu: 

— Bunlardan başqa deməyə sözün varmı? 

— Xeyr, cənab. And içirəm ki, mən nə sözümlə, nə 
də hərəkətimlə onu incitməmişəm. 

— Şikayətçi böyük şəxsdir. Firon keşikçilər dəstəsinin 

başçılarından biridir. Onun dedikləri haqdır, hətta sən 
dəlil gətirib onları inkar etsən də. 

— Məhkəmə mənim şahidlərimə qulaq asmaqdan 
imtina edirsə, onda ittihamı necə inkar edə bilərəm? 

Hakim qəzəblə dedi: 

— Balıqçılar bu məkana yalnız müttəhim kimi daxil 
olarlar... 

Kişi qadından üzünü çevirib hakim yoldaşlarına tərəf 
əyildi. Bir müddət onlarla fikir mübadiləsi apardı. Sonra 
yerində şax durdu və xanım Abanaya müraciətlə dedi: 

— Ay qadın, başçı sənin üçün xeyirli şey istəmişdir. 
Sən isə ona pis mükafat vermisən. Məhkəmə səni 
seçim qarşısında qoyur: ya əlli qızıl külçəsi verməlisən, 
ya da üç il həbsdə qalmalı və qamçılanmalısan. 

İştirakçılar hökmə diqqətlə qulaq asdılar. Hamının 
üzündə razılıq əlaməti göründü. Yalnız biri özünü sax- 
laya bilməyib üsyankar səslə qışqırdı: 

— Cənab qazi... Bu qadın məzlumdur, günahsızdır... 
Onu azad edin, onu bağışlayın, o günahsızdır... 

Lakin qazi qəzəblənərək qışqıran oğlana elə nəzər- 
lə baxdı ki, o, susmağa məcbur oldu. Gözlər hər tərəf- 
dən ona yönəldi. İsfins onu tanıyıb yol yoldaşına hey- 
rətlə dedi: 

— O, söhbətimizdən qəzəblənmiş və bizi hiksosla- 
rın nökəri olmaqda ittiham etmiş həmin gəncdir... 

İsfins qəzəbli və acıqlı idi. Çəkinmədən latoya dedi: 

— Bu axmaq hakimə bu xanımı həbsə atmağa imkan 
verməyəcəyəm. 

Lato narahatlıqla dedi: 

— Vəzifəmiz məzlum bir qadına yardım etməkdən 
daha mühümdür. Ehtiyatlı ol, yoxsa sənin hərəkətin 
bizim planımızı məhv edər... 

Yoldaşı Latonun dediklərinə qulaq asmayan İsfins 
ləngiyərək qazinin qadından “ödəmək tələb olunanla- 
п öÖdəyirsənmi?” soruşduğunu eşitdi. 

O ayağa qalxdı və şirin səslə dedi: 

— Bəli, cənab qazi... 

Oradakılar başlarını ona tərəf döndərib son anda 
qadını xilas etmək üçün irəli çıxmış cəsur səxavətlini 
gözdən keçirməyə başladılar. Qadın, həmçinin onu 
ağlayaraq və hüsntəvəccöhlə müdafiə etmiş gənc oğlan 
İsfinsə heyrətlə baxdı. Hərbçinin vəkili isə onu təhdid 
püskürən alovlu nəzərlərlə süzdü. Lakin qədd-qamət- 
li, gözəl çöhrəli gənc heç kəsi vecinə almayaraq kür- 
süyə yaxınlaşıb tələb olunan cəriməni məhkəməyə 
təqdim etdi.. 

Qazi çaşqınlıq içərisində, öz-özünə sual edərək 
fikirləşdi: “Bu kəndçidə qızıl haradandır? Bu şücaət 
onda haradandır?” 

Qadına tərəf dönüb dedi: 

— Ey qadın, sən azadsan... Qoy bu, sənə dərs olsun. 


7 


Hamılıqla — Lato, İsfins, xanım Abana, qərib gənc 
məhkəməni tərk etdilər. Yolda qadın İsfinsə baxaraq, 
az qala, eşidilməyən bir səslə dedi: 

— Cənab, sənin comərdliyin məni zindanların qaran- 
lıq guşələrindən xilas etdi. Sənin yaxşı əməlin sayə- 
sində başım bədənimdə qaldı. Əvəzini verə bilməyə- 
cəyim bir borc yüklədin mənə. 

Qərib gənc onun əlini tutub öpdü. Gözləri yaşla 
dolmuşdu. O, titrək səslə dedi: 

— Sənin haqqında əvvəl pis fikirləşdiyimə görə tan- 
rı məni bağıslasın. Anamı zindanın gedər-gəlməzlə- 
rindən və qamçı ağrılarından xilas etdiyinə görə tanrı 
sənə ən yaxşı mükafat versin. 

İsfins çox təsirləndi və riqqətlə dedi: 

—Bunu etməyin. Sən, ey xanım, kobud zülmlə üzləş- 
din. Zülm isə məhz bir nəfərə edilərsə, bütün ədalətli 

insanlara pis təsir göstərər. Mən yalnız qəzəbləndim 
və qəzəbimi dağıtdım. Orada nə borc var, nə də ödən- 
məli bir şey. 

Bu söz xanım Abananı qane etmədi. Onun təsirin- 
dən çaşıb-qaldı və dedi: 

— Necə də nəcib bir iş gördün, necə də vəsfedil- 
məz və tərifəgəlməz bir iş tutdun. 

Oğlu da anasından az mütəəssir olmamışdı. İsfinsin 
ona baxdığını görüb üzrxahlıq edirmiş kimi dedi: 

— Görüşərkən elə zənn etdim ki, siz ikiniz hiksosla- 
rın əlaltılarısınız, çünki üst-başınızdan var-dövlət nişa- 
nələri görünürdü. Budur, siz haradan gəldiyinizi bil- 
mədiyim comərd misirlilərsiniz. And içdim ki, tanışlı- 
ğımız şərəfinə birlikdə pivə içmək üçün bizim kiçik 
komamıza təşrif buyurmayanadək sizdən əl çəkməyə- 
cəyəm. Buna nə deyirsiniz?.. 

Dəvət həmvətənləri ilə məclis qurmaq istəyən 
İsfinsin xoşuna gəldi. Gəncin alicənablığı və xoşrəftar- 
lığı İsfinsdə ona rəğbət hissi oyatdı. “Biz bu dəvəti 
böyük sevinclə qəbul edirik”, — İsfins cavab verdi. 

Anası kimi gənc oglan da sevindi. Lakin anası dedi: 

— Üzr istəyirəm, bizim komamız sizin yüksək məqa- 
mınıza layiq olmayacaq. 

Lato nəzakətlə dedi: 

— Komanın sahiblərində hər bir şey vardır. Bununla 
belə, biz həyatın məhrumiyyətinə və yolun çətinliklə- 
rinə öyrəşmiş tacirlərik. 

Sonra hamı getdi, onların arasında dostluq, mehri- 
banlıq hissləri hakim idi. Elə bil ki, onlar köhnə dostlar 
idilər. Yolda İsfins Abananın oğluna dedi: 

— Dostum, səni necə çağıraq? Mənim adım İsfins- 
dir. Dostumunku isə Lato. 

Gənc oğlan hörmət əlaməti kimi başını əyərək 
gülümsündü və dedi: 

— Mən Ahmosam. 

İsfinsə elə gəldi ki, kimsə onu çağırır, gənc oğlana 
qəribə nəzərlə baxdı... 

Yarım saatdan sonra komaya çatdılar. O, balıqçıla- 
rın komaları kimi sadə idi. O, bir bayır zal və iç-içə iki 
kiçik otaqdan ibarət idi. Avadanlığının sadəliyi və aydın 
yoxsulluğu ilə yanaşı, koma tərtəmiz və səliqəli idi. 
Ahmos və qonaqları zalda əyləşdilər. Qapını taybatay 
açdılar ki, Nilin mehi onlara çatsın, qarşılarında çayın 
mənzərəsi açılsın. Bu arada Abana içki hazırlamaq üçün 
getdi. Bir an onlar sakit dayanıb bir-birinə baxdılar. 
Ahmos bir az tərəddüd etdikdən sonra söhbəti açdı: 

— Doğrudan da, sizin kimi ciddi qiyafədə misirli 
görmək qəribədir. Hiksoslar onların əlaltıları olmaya- 
olmaya sizə necə imkan veriblər ki, varlanasınız?.. 

İsfins dedi: 

— Biz Nubiyanın misirlilərindənik. Fivə bu gün daxil 
olmuşuq. 

Cavan oglan heyrət və sevinc içində əllərini bir-biri- 
nə vurdu və dedi: 

— Nubiya... Hiksosların ölkəmizi işğal etdikləri 
zaman oraya çoxları qaçdı. Siz də o mühacirlərdənsi- 
nizmi? 

Lato təbiəti etibarilə çox ehtiyatlı idi. İsfins cavab 
verməmiş o, tez-tələsik dedi: 

— Yox, biz ondan qabaq ticarət məqsədilə köçən- 
lərdənik... 

— Bəs Misirə necə daxil ola bildiniz, axı hiksoslar 
sərhədləri bağlayıblar? 

Onlar başa düşdülər ki, gəncliyinə baxmayaraq, 
Ahmos çox şey bilir. İsfins ona qarşı mehribanlıq və 
arxayınlıq hiss edirdi. Ona görə də ona Misirə necə 
daxil olmalarını danışdı. Söhbət əsnasında Abana əlin- 
də pivə qədəhləri və bişmiş balıq gətirdi. İçkini və 
yeməyi onların qabağına qoydu, əyləşib İsfinsin söh- 
bətinə qulaq asdı. İsfins söhbətini belə yekunlaşdırdı: 

“Həqiqətən, qızıl o qövmü özlərindən çıxarır, ağıllarını 
əllərindən alır. Buna görə də Cənub hakiminin yanına 
gedib gətirdiyimiz qiymətli əşyaları ona təklif edəcəyik. 
Ümid edirik ki, o razı qalacaq. Yaxud əvvəlki işimizə və 
alış-verişimizə qayıtmağımız üçün Misirlə Nubiya ara- 
sında ticarət mübadiləsi aparmaşımıza razılıq verəcək”. 

Qadın onların ikisinə pivə qədəhlərini və balıq verib 
dedi: 

— Əgər məqsədinizə nail olsanız, işinizin yükünü 
təkcə özünüz çəkməli olacaqsınız: nə hiksoslar ticarət- 
də sizə şərik olmağa razılıq verəcəklər, nə də misirlilər 
yoxsulluq və bədbəxtlik içərisində olan hazırkı vəziy- 
yətlərində bu işdə iştirak etmək iqtidarındadırlar. 

Tacirlər bu barədə nə deyəcəklərini bilirdilər. Lakin 
onun üzərindən sükutla keçdilər. Girişib balıqdan yeyib 
pivədən içdilər. Xanıma böyük təşəkkür etdilər, sadə 
süfrəsini təriflədilər. Qadının üzü qızardı və o, yaxşı 
hərəkətinə görə gənc oğlana çoxlu-çoxlu təşəkkür 
etdi. Qadın bundan çox mütəəssir olub dedi: 

— Sən mənə öz səxavətli əlini lazım olan vaxtda 
uzatdın. Gör nə qədər bədbəxt misirli vardır ki, zülm 
dəyirmanı gecə-gündüz onları üyüdür, amma onların 
dadına çatan olmur. 

Ahmeosun tez təsirləndiyi göründü. Anasının bu 
sözünü eşidər-eşitməz qəzəbdən üzü qıpqırmızı oldu, 
hiddətlə dedi: 

— Misirlilər kölədirlər, qabaqlarına qır-qırıntı atırlar, 
qamçı ilə vururlar. Amma hökmdar, vəzirlər, sərkər- 
dələr, qazilər, əyanlar, mülkədarlar hamısı hiksosların 
qövmündəndir. Hakimiyyət bu gün çirkin saqqallı ağlar 
üçündür. Misirlilər isə dünən sahibi olduqları torpaqla- 
rında bu gün kölədirlər. 

Ahmos danışarkən İsfins məftunluqla ona baxırdı. 
Bu arada Lato öz mütəəssirliyini gizlətmək üçün gözlə- 
rini aşağı salmışdı. İsfins ondan soruşdu: 

— Bu zülmlərə qəzəblənən çoxmu adam vardır? 

— Bəli. Lakin bizim hamımız çıxış yolu olmayan zəif 
adam kimi qəzəbi boğur, pisliyə dözürük. Mən öz- 
özümdən soruşuram ki, görəsən, bu gecənin bir sonu 
olacaqmı? Bizə qəzəblənmiş tanrının hökmdarımız 
Sekenenranın tacının başından salınmasına göz yum- 
masınclan artıq on il keçdi... 

İki dostun qəlbi bərk çırpındı. İsfinsin üzü saraldı. 
Lato heyrətlə gənc oglana baxdı və dedi: 

— Gənc olmağına baxmayaraq, sən bu tarixi necə 
bilirsən? 

— Bədbəxtliyimizin ilk günlərinə aid silinməyən 
aydın xatirələr yaddaşımda qalıb. Lakin mən Fivin 
qəmli hekayəsinin tarixçəsini bilməyimə görə onu hələ 
də təkrar-təkrar mənə danışan anama borcluyam... 

Lato Abanaya onu həyəcanlandıran qəribə bir 
nəzərlə baxdı və onu ovundurmaq istəyərək dedi: 

— Sən xeyirxah xanımsan, oğlun da alicənab oğlan- 
dır. 

Lato öz-özünə dedi ki, xanım hər bir şeyə baxma- 
yaraq, hələ də ehtiyatlanır. O, maraqlandığı bəzi məsə- 
lələri ondan soruşmaq istəsə də, bunu sonraya saxla- 
dı. Qoca nəzakətlə söhbətin gedişini dəyişdirib əhə- 
miyyətsiz istiqamətlərə yönəltdi. Ürəklərə arxayınlıq 
gətirdi, onları rahat etdi. Hamı bir-birinə səmimi 
məhəbbət hissləri bəsləyirdi. Tacirlər evi tərk etməyə 
başlayanda Ahmos İsfinsə dedi: 

— Cənab, Cənub hakiminin yanına nə vaxt gedirsən? 

İsfins suala təəccüblənib dedi: 

— Ola bilsin, sabah gedəcəyəm. 

— Mənim bir ricam vardır. 

— Nədir o? 

— Sizi onun malikanəsinə qədər müşayiət etmək 
istəyirəm. 

İsfins buna sevindi və gəncə dedi: 

— Oraya yolu tanıyırsanmı? 

— Yaxşı tanıyıram. 

Abana oğluna etiraz etməyə çalışsa da, o, anasını 
əli ilə əsəbi şəkildə sakit etdi. İsfins gülümsünüb dedi: 

— Əgər sənə mane olan bir şey yoxdursa, onda bizə 
bələdçi olarsan. 


8 


Cənub hakimi ilə görüşə getmək üçün hazırlığın 
növbəti gününün birinci yarısı keçdi. İsfins bu səfəri 
yüksək qiymətləndirirdi. Bilirdi ki, onun bütün ümidlə- 
rinin, həmçinin geridə — Napatada böyük qəlblərində 
ümidsizliklə ümidi çarpışa-çarpışa qoyub gəldiyi kəs- 
lərin arzularının reallaşması bu səfərin bəzi nəticələrin- 
dən asılıdır. Hədiyyələr və ləl-cavahirat, əcaib heyva- 
nın qəfəslərini, piqmey Zulu və çoxlu köləni gəmisinə 
yüklədi. Qaş qaralana yaxın gələn Ahmos onları fərəh- 
lə salamlayıb dedi: 

— Bu andan etibarən mən sizin qulunuzam... 

İsfins onun qolundan tutub Hurla birlikdə gəmidə- 
ki otağa keçdi. Sonra gəmi aydın havada və arxadan 
əsən küləyin müşayiəti ilə şimala tərəf istiqamət aldı. 
Araya sükut çökmüşdü. Onların hər biri Fiv sahilinə 
nəzərlərini yönəldərək düşüncələrə qərq olmuşdu. 
Cəmi kasıbların yaşadıqları məhəllələrin yaxınlığından 
keçərək iri xurma ağacları və firon ənciri ağacları ara- 
sında itib-batan, üzərlərində növbənöv və rəngbərəng 
quşlar uçuşan hündür saraylara yaxınlaşdı. Bu saraylar 
bir-birindən təzə-tər yaşıllıqla örtülmüş sahələrlə ayrı- 
lırdı. Bu sahələri gümüşü irmaqlar, vadilər, xurmalıqlar 
və üzümlüklər bölürdü. Buralarda mal-qara otlayır, 
yarımçılpaq dözümlü kəndlilər inadla işləyirdilər. Sahil- 
də xoş nəğmələrlə Nildən su qamarlayıb götürən 
şaduflar qurulmuşdu. Nəsim küləkləri ağaclarla oynaşır, 

öz burulğanlarında bitkilərin pıçıltısını, sərçələrin cik- 
kiltisini, öküzlərin böyürtüsünü, güllərin və reyhanların 
ətrini gətirirdi. İsfins hiss etdi ki, xatirələrin barmaqları 
onun yanmış alnını qıdıqlayır. O, yaz günlərini xatırla- 
dı. O vaxtlarda hökmdar qullar və keşikçilərin müşa- 
yiəti ilə kəcavəsində tarlalara çıxardı... Onda kəndlilər 
onu görcək saf uşaqlığından fərəhlənib salamlayar, 
xoşbəxt yoluna güllər səpərdilər. Birdən Ahmosun səsi 
onu xəyallarından ayırdı: 

— Bu da hakimin sarayı, gəlib çatdıq. 

İsfins nəfəsini dərib gənc oğlanın işarə etdiyi tərə- 
fə baxdı. Lato da onlara qoşuldu. Qocanın gözlərində 
heyrət və inamsızlıq ifadələri görünürdü. 

Cəmi saraya tərəf yan alıb avarlarını dayandırdı. 
Əsgərlərlə dolu hərbi qayıq özünü çatdırıb onun qarşı- 
sını kəsdi. Qayıqdan bir zabit hökmlə və təkəbbürlə 
onlara qışqırdı: 

— Ey kəndçi, çirkin gəmini buradan uzaqlaşdır. 

Gəmidəki otaqdan bayıra sıçrayan İsfins gəminin 
kənarına yaxınlaşıb ehtiramla zabiti salamladı və dedi: 

— Məndə əzəmət sahibi Cənubun hakiminə verilə- 
si xüsusi bir məktub var. 

Hikkəli nəzərlərini ona zilləyən zabit dedi: 

— Onu mənə ver və gözlə. 

Gənc əbasının cibindən məktubu çıxarıb zabitə 
verdi. Bunu təmkinlə nəzərdən keçirən zabit adamla- 
rına göstəriş verdi ki, qayığı bağçanın pilləkəninə tərəf 
döndərsinlər. O, gözətçini çağırıb məktubu ona uzatdı. 
Gözətçi onu alıb saraya tərəf getdi. Bir müddət aradan 
itəndən sonra cəld zabitin yanına qayıdıb ona nəsə 
pıçıldadı. 

Zabit İsfinsə gəmisini yaxınlaşdırmağı işarə etdik- 
dən sonra gənc oglan dənizçilərə avarları çəkməyi əmr 
etdi. Nəhayət, gəmi sarayın limanında lövbər saldı. 
Zabit ona dedi: 

— əlahəzrət səni gözləyir, mallarını ona apar. 

Gənc oğlan nubiyalılara sandıqları daşımağa göstə- 
riş verdi. Ahmos da onlarla getdi. Başqaları heyvan 
qəfəslərini və Zulunun kəcavəsini qaldırıb apardılar. 
Lato gənclə vidalaşaraq dedi: 

— Tanrı sənə uğur versin. 

İsfins tam sakitlik içində yaşıllığa bürünmüş bağça- 
nın ərazisini qət edən karvana çatdı. 

Hakimlə görüşməyə gələn taciri xidmətçi qəbul 
zalına apardı. Arxasınca da qullar qiymətli əşya dolu 
yüklərini apardılar. Ora dəbdəbəli, çox yaraşıqlı bir 
zal idi. Döşəməsi, divarları və tavanı sənət işləri ilə 
bəzədilmişdi. Zalın başında yumşaq mütəkkədə əyni- 
nə gen cilbab (uzun xalat) geyinmiş hakim oturmuş- 
du. Elə bil ki, o, iri qaya parçası idi. Onun iri üzünün 
cizgiləri aydın və sərt idi. İti nəzərləri isə cəsarətdən, 
qorxmazlıqdan və düzlükdən xəbər verirdi. İsfins 
sandıqçaları və qəfəsləri qabağa çəkib qoymaq üçün 
adamlarına işarə etdikdən sonra yeriyib zalın ortası- 
na yaxınlaşdı və ehtiram əlaməti olaraq hakimə baş 
əyib dedi: 

— Tanrı Set sənə uzun ömür versin, ey çox hörmət- 
li hakim. 

Hakimin üzündə müsafiri görməkdən razılıq ifadə- 
si sezildi. Deyəsən, alicənab görkəmli və qədd-qamət- 
li gənc güclü nüfuzedici nəzərlərlə baxan hakimin 
xoşuna gəlmişdi: “Sən, doğrudanmı, Nubiya ölkəsin- 
dən gəlirsən?” — deyib sözə başladı. 

— Bəli, ağam. 

— Bu səfərinin məqsədi nədir? 

— Misir başçılarına Nubiya ölkəsindən gətirdiyim 
qiymətli əşyalardan hədiyyə etmək istəyirəm. Ümid 

edirəm ki, bunlar onların xoşlarına gəldikdən sonra çox 
sifariş verəcəklər. 

— Bəs bunun əvəzində sən nə istəyirsən? 

— Misirin ehtiyacından artıq olan taxıl. 

Hakim iri başını tərpətdi, gözlərində istehzalı bir ifa- 
də göründü və açıqca dedi: 

— Görürəm ki, gənc olmağına baxmayaraq, cəsur 
və macəra axtarmağı xoşlayansan. Bəxtin gətirib ki, 
mənim macəraçılardan xoşum gəlir... İndi isə gətirdi- 
yin qiymətli əşyaları mənə göstər... 

İsfinsin göstərişi ilə gənc Ahmos gətirdiyi sandığı 
hakimin qabağına qoydu. Tacir onu açdı. Onun içində 
yaqutdan düzəldilmiş müxtəlif formalı zinət əşyaları 
göründü. Hakim onlara göz gəzdirdi. Baxışlarında 
acgözlük, tamahkarlıq və heyrət sezilirdi. Onları əlləri 
ilə uzun müddət eşdi. Sonra gəncdən soruşdu: 

— Bu zinət əşyalarından Nubiyada çoxdurmu? 

İsfins məharətlə cavab verdi. Çünki o, hələ Misirə 
daxil olmamışdan qabaq cavabı hazırlamışdı: 

— Qəribə işlərdəndir ki, ağam, bu qiymətli daşlar 
Nubiyanın vəhşi heyvanların oylağı olan, öldürücü epi- 
demiyaların yayıldığı cəngəlliklərinin ən ucqar yerlə- 
rində olur... 

Sonra hakimə zümrüddən, ikincisi mərcandan, 
üçüncüsü qızıldan, dördüncüsü mirvaridən düzəldilmiş 
sandıqçalar göstərdi. O, dərhal birnəfəsə onları göz- 
dən keçirdi. Gördüklərindən sərxoşlar kimi xumarlan- 
mış hakim ceyran, zürafə və meymunların olduğu 
qəfəsləri göstərərək dedi: 

— Bu heyvanlar sarayın bağçasına necə də gözəl 
yaraşarlarl 

Hakim öz-özünə: “Necə də şeytan kimi gəncdir, 
müqavimət göstərmək olmur”, — deyərək gülüm- 
sündü. Kəcavənin üzərindən pərdə qaldırılarkən haki- 
min heyrəti zirvəsinə çatdı. Əcaib məxluq olan Zulu 

göründü. Hakim özünü saxlaya bilməyib ayağa qalxdı, 
kəcavəyə yaxınlaşdı və onun ətrafında fırlandıqdan 
sonra: “İşə bir bax! O heyvandır, yoxsa insan?” — 
soruşdu. 

İsfins gülümsəyərək dedi: 

— İnsandır, ağam, çoxsaylı bir xalqın nümayəndəsidir. 

— Bu, mənim gördüklərimin və eşitdiklərimin ən 
əcalbidir. 

Kişi bir qul çağırıb ona dedi: 

— Şahzadə Amenridesi, arvadımı və qardaşımı çağır. 

Hakimin çağırtdırdıqlarının hamısı gəldi. İsfins 
ədəb-ərkan əlaməti kimi gözlərini aşağı dikdi. Lakin o, 
ruhunun dərin guşələrinə sirayət edən məlahətli bir səs 
eşitdi: 

— Ey hakim, məclisimizi niyə narahat etdin?.. 

O, oğrun-oğrun daxil olanlara baxdı. Qabaqda 
dünən onun gəmisinə gəlmiş və ürək formalı zümrüd 
medalyonu olan bir boyunbağını seçib bəyənmiş şah- 
zadəni gördü. Onun görkəmi, tanış olduğu kimi, göz- 
ləri sehrləyirdi, gur işığın parıltısı kimi onları kor edir- 
di. Gənc əmin oldu ki, hakim Xenzir və onun arvadı 
firon ailəsinə mənsubdurlar. O, başqa tanış üz də 
gördü. Bu, şahzadənin və hakimin arvadının arxasınca 
gələn adamın — dünən Abanaya hökm oxumuş qazinin 
üzü idi. Beləliklə, onunla hakim arasında yaxın oxşarlı- 
ğın səbəbi ona aydın oldu. Heç şübhəsiz, şahzadə və 
qazi də onu tanıdılar. Çünki onlar ona mənalı nəzər 
salırdılar. Hakim ətrafında baş verən lal baxışların bir- 
birinə tuşlanmasından xəbər tutmadı. O, şahzadəyə 
baş əyib dedi: 

— Ülyahəzrət, buyur, yerin təkindən olan ən nəfis 
şeylərə və yerin üstündə olan ən əcaib şeylərə nəzər sal. 

O, qiymətli daş-qaş yüklənmiş sanclıqların, heyvan 
qəfəslərinin və Zulunun kəcavəsinin ətrafında fırlandı. 
Onlar gətirilənlərə maraqla, heyrətlə və təəccüblə 
baxırdılar. Piqmey yenə də maraqları özünə cəlb etdi. 
Ona ən çox təəccüblənən və heyrətlənənlərdən biri 
hakimin arvaclı idi. O, gördüklərindən valeh olmuşdu. 
Fil dişindən olan sandıqçalara daha çox maraq göstər- 
di. Qazi isə İsfinsə tərəf dönüb dedi: 

— Dünən öz-özümdən soruşurdum ki, görəsən, bu 
sərvətin haradandır? Artıq bu gün hər şeyi bildim. 

Hakim üzünü çevirib qardaşına dedi: 

— Sən nə fikirləşirsən, ey qazi Senmut?.. Məgər 
cavan oğlanı bundan qabaq tanıyırdın? 

— Bəli, cənab hakim, onu dünən məhkəmədə 
görmüşəm. Görünür, o, özünə və sərvətinə çox güvə- 
nən adamdır. Sərkərdə Ruxu təhqir etməkdə ittiham 
olunan bir kəndçi qadını zindandan və qamçılanmaq- 
dan xilas etmək üçün əlli qızıl külçəsindən keçdi. Cənab, 
görürsən ki, həmin sərkərdə eyni gündə ona kobudluq 
etmiş bir kəndçi qadınla və həm də onun qəzəbinə 
meydan oxuyan bir kəncçi kişi ilə üzləşmişdir... 

Şahzaclə Amenrides yumşaq istehza ilə güldü və 
gəncin üzünə baxa-baxa dedi: 

— Burada nə qəribə şey var ki, ey qazi Senmut?.. 
Məgər bir kəndçinin kəndçi qadını müdafiə etmək 
üçün qollarını çırmalaması təbii bir şey deyilmi? 

— Doğrusu, xanım, kəndçilər heç nəyə qadir deyil- 
lər, ona gəldikdə isə hər şey onun qızılından və o qızı- 
lın gücündən asılıdır. Doğru deyiblər ki, əgər kəndçi- 
dən faydalanmaq istəyirsənsə, onu yoxsullaşdır, sonra 
qamçı ilə vur. 

O ki qaldı hakimə, o, öz təbiəti etibarilə cəsarət və 
qəhrəmanlıq əməllərini çox bəyənirdi. O dedi: 

— Tacir cəsur gəncdir. Onun ölkəmizin hüdudlarına 
keçməsi özü yalnız onun şücaətinin göstəricilərindən 

biridir. Onu bu münasibətlə təbrik edirik. Kaş o, döyüş 
adamı olaydı, onunla vuruşardım. Qılıncım qınında çox 
qalmaqdan pas atmışdır... 

Şahzadə Amenrides istehzalı tonda dedi: 

— Ey qazi Senmut, necə ona rəhmin gəlməsin ki, 
mən ona borcluyam? 

— Borc verib deyirsən, ülyahəzrət... Bu, ola bilməz. 

Qadın hakimin heyrətindən güldü və karvanı necə 
gördüyünü, Zulunu görmək həvəsiylə necə gəlib 
onun gəmisinə mindiyini və gözəl boyunbağını seçib 
bəyəndiyini ona danışdı. O, başına gələnləri malik 
olduğu hürriyyət və cəsarətə dəlalət edən, istehzalı 
və zarafatyana bir tonda hekayə edirdi. Hakim Xenzi- 
rin heyrəti yox olduqdan sonra onunla zarafatlaşaraq 
soruşdu: 

— Ülyahəzrət, nə üçün yaşıl medalyonu seçdin? Biz 
ağ medalyonun, qara medalyonun mənasını bilirik. Bəs 
yaşıl medalyon nəyi bildirir? 

Şahzadə gülərək dedi: 

— Sualını medalyonsatana ünvanla. 

İsfins sakitcə qulaq asır, üzündə kədər sezilirdi. 

O dedi: 

— Yaşıl medalyon, ey ülyahəzrət, bərəkətin və şəf- 
qətin rəmzidir... 

Şahzadə dedi: 

— Bu medalyona necə də çox ehtiyacım var. Çünki 
hərdən hiss edirəm: hətta özümə də o qədər sərt olu- 
ram ki, bu, mənim xoşuma gəlir. 

Qazi Senmut bu əsnada gözünü Zuludan çəkmə- 
yirdi. Qardaşının arvadının diqqətini də ona çəkməyə 
çalışdı. Amma o, qiymətli daş-qaş olan sandıqlardan 
diqqətini ayırmaq istəmədi. Qazi piqmeyin görkəmin- 
dən iyrənərək dedi: 

— Necə də iyrənc məxluqdur. 

İsfins dedi: 

— O, piqmey xalqının nümayəndəsidir. Bizim sifə- 
timiz onların xoşuna gəlmir. Hesab edirlər ki, Yaradan 
cizgilərimizi eybəcər hala salmış, ətraflarımızı da iyrənc 
etmişdiir... 

Hakim Xenzir bərkdən güldü və dedi: 

— Sənin bu sözün Zulunun özündən, gətirdiyin əca- 
ib heyvanlardan və qiymətli əşyalardan da qəribədir. 

Senmut şübhə gözü ilə İsfinsə baxa-baxa dedi: 

— Görürəm Ki, bu gənc oglan fikirlərimizi öz xəyal- 
ları ilə qarışdırmağı bacarır. Sözsüz ki, bu piqmeylər 
gözəlliyin və çirkinliyin nə olduğunu başa düşə bil- 
məzlər. 

Şahzadə Amenrides qazinin sözünə görə üzr istə- 
yən kimi piqmeyə diqqətlə baxdı və dedi: 

— Ey Zulu, məgər mənim üzüm çirkindirmi? 

Xenzir yenidən qəhqəhə ilə gülməyə başladı. Qızın 
gözəlliyi və zərifliyini gördüyü üçün İsfinsin qəlbi sıxıl- 
dı. O anda qıza uzun-uzadı baxmağı arzuladı. Bundan 
sonra sükut çökdü. Gənc başa düşdü ki, getmək vaxtı 
çatıb. Qorxdu ki, onu maraqlandıran mövzuya toxun- 
madan hakim onu yola salar. O, hakimə dedi: 

— Ey hörmətli hakim, ümid edə bilərəm ki, sizin 
nəcib himayəniz altında niyyətim reallaşacaq? 

Hakim fikirləşdi, qara, sıx saqqalını əli ilə sığallayıb 
dedi: 

— İnsanlarımız müharibədən, işğaldan artıq bezib 
və təmtəraSa və firavan həyata alışıblar. Onlar xasiy- 
yətcə ticarətlə məşğul olmağı özlərinə yaraşdırmırlar. 
Ona görə də bu qiymətli inciləri yalnız sənin kimi 
macəra axtaranlar vasitəsilə əldə etmək olar. Lakin 
mən indi sənə söz vermək istəmirəm. Ondan qabaq 
ağam hökmdarla danışmalıyam. Onun uca zatına bu 
qiymətli əşyaların ən gözəllərini çatdıracağam ki, bəl- 
kə, o, mənim fikrimlə razılaşa. 

İsfinsin könlü açıldı və dedi: 

— Cənab hakim, məxsusi olaraq cənab fironun uca 
zatı üçün düzəltdiyim qiymətli bir hədiyyəni mən 
özümdə saxlayıram. 

Hakim uzun-uzadı diqqətlə onun üzünə baxdı. 
Ağlına onu hökmdarına daha da yaxınlaşdıra biləcək 
bir fikir gəldi və dedi: 

— Bu ayın sonunda firon qələbə bayramını təntənə 
ilə qeyd edəcək, O artıq on ildən bəridir bu təntənələ- 
ri keçirir. Səni və sənin piqmeylərini hökmdara təqdim 
etməklə xoş sürpriz edə bilərəm. Sən də imkan tapıb 
hədiyyəni ona təqdim edərsən. Şübhə etmirəm ki, 
hədiyyən ən uca məqama layiq olacaq. Elə isə adını və 
qaldığın yeri mənə de... 

— Ağam, adım İsfinsdir. Fivin cənubundakı balıqçı- 
lar məhəlləsinin sahili yaxınlığında, gəmilərimin lövbər 
saldığı yerdə qalıram. 

— Yaxın günlərdə mənim göndərdiyim qasid yanı- 
na gələcək. 

Gənc böyük ehtiramla baş əyərək oranı tərk etdi, 
qulları da ardınca çıxdı. İsfins hakimlə söhbət etdiyi 
zaman şahzadə gəncin üzünə baxırdı. Oradan çıxanda 
da onun arxasınca gözünü çəkmədən baxdı. Xanım 
onun üzündə və qamətində görünən alicənablıq və 
gözəllik nişanələrindən xoşlanmışdı. Heyifsilənirdi ki, 
oğlanın bu dünyada bəxtinə ticarətlə məşgul olmaq və 
piqmeyləri daşımaq düşüb. Heyif. Xanım köklüyə və 
bəstəboyluga meyilli olan soydaşları arasında belə 
qamətli gənclə görüşməyi çox arzulayırdı. Lakin o, 
arzuladığı bu xüsusiyyətləri piqmeylərin ticarəti ilə 
məşğul olan qarayanız bir misirli bədənində tapdı. Hiss 
etdi ki, bu gözəl gəncin surəti onun içində nəsə bir 
duygu oyadır. Birdən şahzadənin üzünə qəzəb ifadəsi 
çökdü, hakimə arxasını çevirib zalı tələsik tərk etdi. 

İsfins və qullar bələdçilərinin arxasınca bağa qayıt- 
dılar. Onun coşmuş hisslərini sakitləşdirən Fivin xəfif 
küləyi əsirdi. O, dərindən nəfəs çəkib sinəsini doldur- 
du. Bu səfərinin nəticəsini böyük uğur sayırdı. Lakin bu 
arada şahzadə Amenrides onun fikrindən çıxmırdı. 
Onun ay işığı kimi nurlu simasını, qızılı saçlarını, al 
dodaqlarını, iri sinəsi üzərində sallanan zümrüci medal- 
yonu xatırlayırdı... Aman tanrıl.. Gərək o, medalyonun 
pulundan imtina edə ki, medalyon onların ikisinə də 
mənsub olsun... İsfins öz-özünə dedi: “Həqiqətən, o, 
naz-nemət və məhəbbət içində bəslənir. Şübhəsiz, 
zənn edir ki, istədiyi vaxt dünya onun ayağına gəlir və 
orada olanlar onun barmağının bir işarəsindən asılıdır. 
O cəsur və güləyəndir. Amma bu içində sərtlik olan 
ərköyün gülüşdür. Gah hakimlə gülüşür, gah yad bir 
tacirə sataşır. Onun heç on səkkiz yaşı da yoxdur. Əgər 
sabah onu kəhər at belində oxa lələk qoyarkən gör- 
səm, heç təəccüb etmərəm...” 

Sonra o, özünə söz verdi ki, şahzadə haqqında fikir- 
lərə təslim olmasın. O, hisslərinə üstün gəlib uğuru 
haqqında yenidən fikirləşməyə başladı. Hakim Xenziri 
təriflədi. O, doğrudan da, qüdrətli, çox şücaətli və 
xeyirxah, bəlkə, həm də çox ağılsız idi. Onun qızıla 
aludəçiliyi soydaşlarında olduğu kimi böyük idi. Hakim 
heç təşəkkür etmədən qızıl, mirvari, zümrüd, yaqut- 
dan olan çoxlu hədiyyəni, heyvanları, miskin Zulunu 
alıb yığmışdı... Lakin bu acgözlük məhz gənc üçün 
Misirin qapılarını açmış, onu hakimin sarayına qədər 
gətirmiş və yaxınlarda fironun sarayına da çatdıracaq- 
dı. Ahmos onun yanınca gedirdi. Bu zaman o, gəncin 
pıçıltı ilə “Şarif” dediyini eşitdi. İsfinsə əvvəlcə elə gəldi 
ki, Ahmos ona müraciət edir. Ona tərəf döndükdə 
Ahmosun ixtiyar bir qocaya baxdığını gördü. Qoca 

bağda taqətsiz addımlarla yeriyə-yeriyə gül zənbili 
daşıyırdı. Qoca onu çağıran səsi eşitdi. Ətrafına tərəf 
dönüb zəif gözləri ilə onu çağıranı axtardı. Lakin 
Ahmos üzünü çevirib qocanın gözündən yayınclı. İsfins 
buna heyrətləndi, sual dolu nəzərlə ona baxsa da, gənc 
gözünü aşagı dikərək bir kəlmə belə danışmadı. 

Gəmiyə çatıb göyərtəyə qalxdılar. Lato onları göz- 
ləyirdi. Yorgun üzündə böyük maraq ifadəsi görünür- 
dü. İsfins gülümsünüb ona dedi: 

— Tanrı Amonun sayəsində müvəffəq olduq. 

Sonra lövbərlər qaldırıldı, avarlar işə düşdü. Gənc 
oglan ona yaxınlaşıb görüşdən danışdı. Onların söh- 
bətini ağlamaq səsi kəsdi. Onlar ikisi səs gələn tərəfə 
baxdıqda Ahmosun gəminin göyərtəsinin məhəccəri- 
nə söykənərək uşaq kimi hönkürtü çəkib ağladığını 
gördülər. Onlar onun görkəmindən qorxuya düşdülər. 
İsfins bağçada gəncin qəribə davranışını xatırladı. Lato 
ilə birlikdə ona yaxınlaşdılar. İsfins əlini onun çiyninə 
qoyub dedi: 

— Ahmos, nə üçün ağlayırsan? 

Lakin gənc ona cavab vermədi və deyəsən, heç 
onu eşitmirdi. O, pərişan halda və ağlını əlindən alan 
dərin kədər içində ağlayırdı. Bundan çox mütəəssir 
olan yoldaşlar onu əhatəyə alıb otağa gətirdilər və öz 
aralarında əyləşdirdilər. İsfins onun üçün bir qədəh su 
gətirdi və dedi: 

— Səni agladan nədir, Ahmos?.. “Şarif” adlandırdı- 
ğin o ixtiyar qocanı tanıyırsanmı? 

Ahmos ağlamaqdan içini çəkə-çəkə dedi: 

— Axı onu necə tanımayım? Onu necə tanımayım? 

İnfins təəccüblə soruşdu: 

— O kimdir? Nə üçün belə ağlayırsan? 

Kədər sakitliyini pozdu və ürəyindəkiləri açıb dedi: 

— Ah, ey cənab İsfins. Sənin xidmətçilərindən biri 
kimi daxil olduğum bu saray atamın idi... 

İsfinsin üzündə heyrət ifadəsi göründü. Lato böyük 
maraqla onun üzünü süzdü. Cavan oglan isə dərin 
kədərin ağuşunda söhbətinə davam edərək dedi: 

— Hakim Xenzirin qəsb etdiyi bu saray uşaqlığımın 
beşiyi, yeniyetməliyimin oylağı idi. Onun hündür 
divarları arasında bədbəxt anam Misir torpağına müsi- 
bət üz verənədək və müqəddəs Fiv torpağına işğalçı- 
ların ayağı dəyənədək atamın himayəsində gənclik və 
xoşbəxtlik dövrünü keçirmişdir. 

— Atan kim olub, Ahmos? 

— Atam şəhid hökmdarımız Sekenenranın ordusu- 
nun başçısı olub. 

Lato dedi: 

— Sərkərdə Pipi? Aman tanrı, doğrudan da, bu, 
qəhrəman sərkərdənin qəsridir. 

Ahmos heyrətlə Latoya baxıb soruşdu: 

— Sən atamı tanıyırdınmı, cənab Lato? 

— Bizim yaşlı nəslin nümayəndələri arasında onu 
tanımayan varmı? 

— Ürəyim mənə deyir ki, siz işğal nəticəsində yur- 
dundan-yuvasından didərgin salınmış əyanlardansınız. 

Lato sərkərdə Pipinin oğlunu aldatmaq istəməyə- 
rək susdu və ondan soruşdu: 

— Qəhrəman sərkərdənin həyatı necə sona çatdı? 

— Cənab, o, Fivi müdafiə edərkən sonuncu döyüş- 
də şəhid oldu. Anam isə onun vəsiyyətini yerinə yetir- 
di. Məni bir qrup əyan arasında indi yaşadığımız kasıb- 
lar məhəlləsinə qaçırdı. Fivin qədim əyanları pərən- 
pərən düşdülər. Onların bir qrupu nimdaş pal-paltar 
geyinərək balıqçılar məhəlləsinə köç etdi. Hökmdarı- 
mızın ailəsi isə gəmi ilə naməlum yerə getdi. Amon 
məbədi öz qapılarını kahinlərinin üzünə bağladı, onlar- 
la dünya arasındakı əlaqə kəsildi. Saqqallı ağdərili 
yadellilərin torpağımızda şad gəzmələri və hər şeyə 
malik olmaları üçün imkan yarandı. Xenzirin bəxti daha 

çox gətirdi. Belə ki, hökmdar onu bacısı ilə evləndirdi, 
atamın malikanəsini və sarayını ona bağışladı. Günah- 
kar əllərinin etdiklərinin mükafatı olaraq onu Cənuba 
hakim təyin etdi. 

Lato ondan soruşdu: 

— Hakim hansı günahı edib ki? 

Ahmos ağlamağı kəsmişdi və bərk qəzəbləndiyini 
bildirən bir tonda dedi: 

— Günahkar əli hökmdarımız Sekenenranı qətlə 
yetirdi. 

İsfins qaynar alova toxunan adam kimi silkələndi. 
Daha otura bilməyib hədələyici şəkildə ayağa durdu. 
Qəzəb onun çöhrəsində elə qorxulu şəkildə sezildi ki, 
ürəklərə ürkü sala bilərdi. Bu arada Lato gözlərini yuxa- 
rı qaldırmırdı. Üzü tutqun idi. Nəfəsini ağır-ağır çəkir- 
di. Ahmos gah ona, gah da o birisinə baxırdı. Sonda 
həyəcanlı hisslərinə şərik olanları tapdı. Başını göyə 
qaldırıb burnunun altında dedi: 

— Tanrı bu müqəddəs qəzəbə xeyir-dua versin... 

Günəş Nilə qərq olan zaman gəmi öz limanına çat- 
dı. Artıq şəfəq üfüqü qızartmışdı. Onlar Abananın evi- 
nə daxil olanda qadın lampanı yandırmağa çalışırdı. 
Abana daxil olduqlarını hiss etdikdə onlara tərəf 
döndü. Dodaqlarına mehriban bir təbəssüm qondu. 
Lato və İsfins xanımı qabaqlayıb ona ehtiramla baş 
əydilər. Qoca təntənəli bir səslə dedi: 

— Tanrı axşamınızı xeyirli etsin, ey böyük sərkərdə- 
miz Pipinin dul xanımı... 

Təbəssüm onun dodaqlarından yox oldu. Gözləri 
heyrətdən və təlaşdan hədəqələrindən çıxdı. O, 
məzəmmət və tənə ilə ogluna baxdı, danışmaq istədi, 
amma danışmadı. Gözləri yaşla dolan Ahmos qadına 
yaxınlaşdı, onun əlini ovucları içinə alıb şəfqətlə dedi: 

— Anacan, qorxma və kədərlənmə. Sən yaxşı bilir- 
sən ki, bu adamlar mənimlə necə yaxşı davranırlar, 

bil ki, zənn etdiyim kimi, onlar da istibdadın didərgin 
saldığı Fivin qədim əyanlarındandır. Vətən torpağına 
həsrət onları bura gətirmişdir... 

Qadının ruhu sakitləşdi, onlara əlini uzatdı. Onlar 
saflıq və sədaqət anladan baxışları ilə qadına baxdılar 
və bir-birinə yaxın əyləşdilər. İsfins dedi: 

— Fivin müdafiəsində həlak olmuş və ən ləyaqətli 
yolla öz ağasına qovuşmuş igid sərkərdəmiz Pipinin 
dul arvadının və onun gənc çılğın oğlu Ahmosun 
yanında əyləşmək bizim üçün böyük fəxrdir. 

Abana dedi: 

— Mən, həqiqətən də, xoşbəxtəm ki, xoşbəxt təsa- 
düflər qarşıma əvvəlki dövrün adamlarından iki nəcib 
şəxsi çıxarmışdır. Biz birlikdə keçən günlərimizi xatır- 
layarıq. Bu günümüzü birgə müzakirə edərik. Ahmos 
isə çox qoçaqqdır, adına layiq gəncdir. Atası onu mər- 
hum hökmdarımız Sekenenranın nəvəsi və hökmdarı- 
mız Kamosun oğlu Ahmosun adının şərəfinə belə 
adlandırmışdır. Onların ikisi də eyni gündə doğulmuş- 
du. O, harada olursa olsun, Tanrı ona xeyir-dua versin... 

Lato qadının dediklərini təsdiq edərək çiyinlərini 
dartdı, inamla və sidq-ürəkdən dedi: 

— Tanrı dostumuz Ahmosu qorusun, onun böyük 
adaşını harada olur-olsun qorusun... 


12 


Tacirlər və Abananın ailəsi arasında dostluq müna- 
sibətləri möhkəmləndi. Hamısı bir ailə kimi yaşadı. 
Onlar yalnız axşamlar bir-birindən ayrılırdılar. İsfins və 
Lato öyrənmişdi ki, balıqçılar məhəlləsində çoxlu misir- 
li — Fivin keçmiş tacirləri, mülkədarları, torpaq sahiblə- 
ri və əyanları gizlənir. Qonaqlar bu xəbərdən sevindi- 
lər. Onlardan məşhurları ilə tanış olmaq istədilər. 
İnsanların sədaqətinə əmin olduqdan sonra Ahmosa 

istəklərini bildirdilər. Gənc onların istəklərini alqışladı 
və anasına ən yaxın olan dörd adamı seçdi: bunlar 
Seneb, Ham, Kum və Dib idi. Tacirlərin əsl kimliyi barə- 
də onlara gizlicə məlumat çatdırdı. Onları bir gün evi- 
nə dəvət edib Lato və İsfinslə görüş təşkil etdi. Kişilər 
kasıb libası geymişdilər. Paltarları nimdaş kətan örtük 
və önlükdən ibarət idi. Onlar sədaqətə, dostluğa dəla- 
lət edən hərarətlə bir-biri ilə salamlaşdılar. Ahmos 
dedi: 

— Gördükləriniz sizin kimi Misirin köklü əyanların- 
dandırlar. Onların hamısı bədbəxt, biçarə balıqçıların 
həyatını yaşayır, torpaqlarını isə lənətə gəlmiş hiksos- 
lar mənimsəyib. 

Ham tacirlərdən soruşdu: 

— Siz Fivdənsinizmi, ey cənablar? 

Lato dedi: 

— Xeyr, cənab. Lakin biz bir zamanlar Ombosda tor- 
paq sahibləri olmuşuq... 

Seneb dedi: 

— Sizin kimi çoxları Nubiyaya köçübmü?.. 

Lato dedi: 

— Bəli, cənab. Xüsusilə Napatada Ombos, Sien, 
Habu, Fivin özündən yüzlərcə misirli yaşayır... 

Adamlar bir-biriylə baxışdılar. Ahmos İsfinsin məh- 
kəmədə anası üçün etdiyini nəql etdikdən sonra onlar- 
dan bir nəfəri belə tacirlərə şübhə ilə yanaşmadı. Ham 
soruşdu: 

— Cənab Lato, Napatada yaşayışınız necədir? 

— Nubiyalıların özləri kimi çətinliklərlə dolu həyat 
yaşayırıq. Nubiya torpağında qızıl bol, taxıl isə az olur... 

— Lakin madam ki hiksosların əlləri sizlərə uzanmır, 
siz xoşbəxtsiniz. 

— Şübhəsiz, ona görə Misir və qula çevrilmiş əsir 
əhalisi barədə daim düşünürük. 

— Məgər cənubda bizim hərbi qüvvəmiz yoxdurmu? 

— Vardır, lakin Misirin cənub hakimi Raum bu kiçik 
qüvvədən ölkədə asayişi qorumaq üçün istifadə edir. 

— İşğaldan sonra nubiyalıların bizə qarşı fikirləri 
necədir? 

— Nubiyalılar bizi sevirlər və itaət edərək bizim haki- 
miyyətimizi qəbul edirlər. Ona görə də Raum ölkənin 
idarə edilməsində azsaylı kiçik bir qüvvədən istifadə 
etməklə kifayətlənə bilir. Yoxsa nubiyalılar qiyam qal- 
dırsalar, onları heç kəs sakitləşdirə bilməz... 

Kişilərin gözləri arzularla parlamağa başladı. Ahmos 
tacirlərin sərhədi necə keçə bilməsindən, hakimin 
qəbuluna getməsindən, İsfinsin qələbə münasibətilə 
hiksosların keçirəcəyi təntənəli bayramda Apopiyə 
necə hədiyyə verəcəyindən danışdı. Hamı narazı hal- 
da soruşdu: 

— Apopiyə hədiyyə verməklə nəyə nail olmaq istə- 
yirsən? 

İsfins dedi: 

— Mən onun tamahkarlığını coşdururam. Bununla 
o, Nubiya ilə Misir arasında ticarətə, qızılla taxıl müba- 
diləsinə izin verəcək... 

Araya sükut çökdü. İsfins də fikirləşə-fikirləşə bir 
müddət danışmadı. O, planının yoluncla yeni addım 
atmağa cəhd edərək ciddi şəkildə dedi: 

— Cənablar, diqqətlə qulaq asın. Çatmaq istədiyimiz 
hədəfimiz ticarət deyil. Böyük sərkərdəmiz Pipinin dul 
qadınının evinə, sizin yanınıza gəlmiş insanların məqsə- 
di ticarət olmamalıdır. Lakin ümid edirik ki, karvanımız 
Misirlə Nubiya arasında əlaqə yaradar və biz də sizin 
kimi insanlardan zahirdə işçilər kimi istifadə edərik. Belə- 
liklə, sizi cənubdakı qardaşlarımızın yanına apararıq. 
Misirə qızıl gətirib əvəzində taxıl və adamlar apararıq. 
Ola bilsin, bir gün bura ancaq adamlarla qayıdarıq... 

Hamı sevinclə qarışmış heyrət içində qulaq asırdı. 
Gözləri işıq saçdı. Abana qışqıraraq dedi: 


265 











D NƏCİB MƏHVUZ. FİVİN MÜBARİZƏSİ 


— Aman tanrıml İçimizdəki sönmüş ümidi oyadan 
nə gözəl səsdir bul 

Hamı qışqıraraq dedi: 

— İlahi. Ölü şəhərə çevrilmiş Fivdə həyat yenidən 
oyanır. 

Kum pıçıltı ilə dedi: 

— Ey səsi ilə ölmüş ruhları oyadan gənc, bu saata- 
dək ümidsiz və gələcəksiz yaşayırdıq. Bu günümüzün 
əzabları bizi incidir, yalnız şanlı keçmişimizi xatırlamaq- 
la, ona həsrətlə baxmaqla keçinə bilirdik. Budur, sən 
parlaq gələcəyin üzərindəki örtüyü qaldırdın... 

İsfinsin ürəyi açıldı, qəlbi ümidlə doldu və gÖZƏİ, 
təsirli səsi ilə dedi: 

— Ağlamaq fayda verməz, cənablar. Siz həsrətini 
çəkməklə kifayətlənərsinizsə, keçmiş daha da uzanar, 
uzaqlaşar. Onun üçün işə atılsanız, onun şan-şöhrəti 
tezliklə yaxın olacaq. Bu gün tacir olmağınız sizi kədər- 
ləndirməsin. Siz yaxında elə əsgərlər olacaqsınız ki, 
yerə-göyə sığmayacaq, qalalar sizlərə təslim olacaq- 
dır. Lakin mənə düzünü deyin, bütün qardaşlarınıza 
etibar edirsinizmi? 

Bir ağızdan dedilər: 

— Özümüzə etibar etdiyimiz kimi... 

— Göz qoyanlardan qorxmursunuzmu? 

— Hiksoslar qüdrətlidirlər, amma ağılları yoxdur. 
Onlar bizi on il qul etməkdə öz güclərinə arxayın olub- 
lar. Buna görə də heç ehtiyatlı deyillər. 

İsfins sevincdən əllərini bir-birinə vurdu və dedi: 

— Sadiq qardaşlarınızın yanına gedin və onları yeni 
ümidlərin yaranması ilə müidələyin. Fikir mübadiləsi və 
məsləhətləşmələr aparmaq üçün, Cənubun missiyası- 
nı çatdırmağımız üçün onlarla bizim aramızda vasitəçi 
olun. Əgər Napatanın əmin-amanlıqda yaşayan misir- 
liləri qəzəblidirlərsə, siz onlardan daha çox qəzəbli 
olmalısınız. 

Adamlar onun dediyini şövqlə təsdiq etdilər. Dib 
dedi: 

— Ey alicənab gənc, biz qəzəbliyik. Bizim mübari- 
zəmiz sənə sübut edəcək ki, biz Napatadakı qardaşla- 
rımızdan daha qəzəbliyik... 

Onlar tacirlərlə sağollaşıb getdilər. İçlərində sakit- 
ləşməyən, durmayan qəzəb və coşqunluq püskürürdü. 
O iki şəxs Abananın dərindən ah çəkərək: “Tanrıml.. 
görəsən, şəhid hökmdarımızın ailəsinə kim bizi qovuş- 
duracaq? Görəsən, o, indi haradadır?” — dediyini eşit- 
di. 

Həftələr keçsə də, İsfins və onun yol yoldaşı qoca 
rahatlığın nə olduğunu bilmirdilər. Onlar Abananın 
evində gizlincə Fivin öndə gedənləri ilə görüşür, 
mühacirətdə yaşayan misirlilərin ümidlərini onlarla 
bölüşürdülər. Onların içlərində ümid və həyat oyadır, 
iradələrinə güc-qüvvə və mübarizə əzmi verirdilər. Bu 
minvalla balıqçılar məhəlləsi hamılıqla səbirsizliklə 
İsfinsin firon sarayına dəvət ediləcəyi anı gözləməyə 
başlamışdı. 

Günlər bir-birini əvəzlədi. Günlərin birində Cənub 
hakiminin haciblərindən biri balıqçılar məhəlləsinə 
gəlib İsfins adlanan şəxsin gəmisini soruşdu. Sonra onu 
tapıb hakimin məktubunu təqdim etdi. Beləliklə, ona 
hakimin “Bayram günü” adlandırdığı bir vaxt firon sara- 
yına daxil olmağa icazə verilirdi. Çoxları qasidi gördük- 
də sevindi və fərəh içində ürəklərində ümid parladı... 

Həmin gecə karvan yuxuya getdi. Gecədən xeyli 
keçmiş İsfins tək-tənha gəminin göyərtəsində sakit hal- 
da durmuşdu. Ayın işığı onun üstünə düşür, alicənab 
üzündən parlaq dürr, mirvari dənələri kimi süzülürdü. 
İçinə bir yüngüllük doldu, məmnuniyyət hissi könlünü 
sevindirdi. Xəyalına elə gəldi ki, yaxın dünəni ilə yad 
bu günü arasında var-gəl edirdi. Napatada vida anı 
xəyalında canlanır. Nənəsi Tetişerinin Amonun ruhunun 

nəvəsini Misirə göndərməsi xəbərini necə verməsini 
xatırlayır. Atası Kamos onun yanında dayanıb gur, təsi- 
redici səsi ilə ona məsləhətlər verir. Anası kraliça Stiki- 
mosun onun alnından öpməsini, arvadı Nefertarinin isə 
yaş kirpikləri arasından ona vida nəzərləri ilə baxması- 
nı yada salır. İsfinsin gözləri önündə ay işığı kimi saf və 
sadə zəriflik göründü. Səma ilə Nilin suları arasında 
yayılan gözəllik qətrələri onun qəlbinə sirayət etdi. İla- 
hi ab-hava onu canlandırdı və nəşələndirdi. Lakin bir- 
dən xəyalında nur və parlaqlıqdan ibarət bir şəkil can- 
landı, bədəni ürpəndi. Gözlərini yumdu. Elə bil ki, 
ondan bərk qaçırdı. Öz-özünə narazılıqla pıçıldadı: “İla- 
hi... onu lazım olandan çox xatırlayıram. Onu heç xatır- 
lamamalıyam...” 


13 


Bayram günü gəldi. İsfins həmin gün günortanı 
gəmidə keçirdi. Axşam ən gözəl libaslarını geyindi. 
Saçını darayıb düzəltdi, ətirlənib gəmini tərk etdi. Qul- 
ları da ardınca gələrək fil dişindən sandıqça, üstü pər- 
dələrlə örtülmüş kəcavə daşıyırdılar. Onlar saraya doğ- 
ru getdilər. Fiv oyaq idi. Havadan dəflərin gumbultusu, 
nəğmə səsləri gəlirdi. Ay mahnı oxuyan sərxoş əsgər 
kütlələri ilə ağzınadək dolu küçələri işıqlandırır, əyan 
və əsilzadələrin arabaları firon sarayına tərəf yol qət 
edir, onlardan da qabaq əllərində məşəllər tutmuş xid- 
mətçiləri gedirdilər. Gənci ağır kədər bürüdü və hüzn 
içərisində öz-özünə dedi: “Taleyimə bax ki, Fivin süqu- 
tunun və Sekenenranın öldürülməsinin ildönümü müna- 
sibətilə bu insanların keçirdikləri bayrama qatılıram”. 

Dağınıq əsgərlərə tərəf qəzəblə baxarkən müdrik 
Qaqemninin sözünü xatırladı: “Əsgərlər əgər içkiyə 
qurşanırlarsa, biləkləri zəifləyir və döyüşü xoşlamırlar”. 

Sonra gedənlərin axınına düşüb saray meydanına 

yaxınlaşdı. Sarayın divarları, pəncərələri onun gözləri- 
nə işıqdan da işıqlı göründü. Bu mənzərəni görmək 
ona ağır gəldi, ürəyi bərk-bərk çırpındı. Yeniyetməlik 
xatirələrini çəkib gətirən gözəl ətirli meh əsdi. Ürəyini 
daha da hüznlü, özünü də pərişan etdi. Yol onu uşaq- 
lığının beşiyi, yeniyetməlik çağının oylağına yaxınlaş- 
dırdıqca qəm-qüssəsi də get-gedə artırdı. 

Gənc haciblərdən birinə yaxınlaşıb Xenzirin məktu- 
bunu ona göstərdi. Hacib ona diqqətlə baxdıqdan 
sonra keşikçilərdən birini çağırdı. Taciri və onun karva- 
nını bağda gözləmə yerinə aparmağı əmr etdi. Gənc 
onun ardınca getdi və orta keçid qonaqlar, haciblər və 
keşikçilərin izdihamlı kütlələri ilə tutulduğundan həyə- 
tin yan keçidlərindən birinə tərəf buruldu. İsfins həmin 
yeri yaxşı xatırlayırdı. Elə bil ki, oranı sonuncu dəfə 
dünən tərk etmişdi. Bağa aparan böyük sütunlar dəh- 
lizinə çatanda ürəyi ehtizaza gəldiyindən alt dodağını 
dişləyib burada Nefertari ilə necə oynadığını xatırladı. 
O, gözlərini bağlayar, Nefertari də nəhəng sütunların 
arxasında gizlənərdi. Sonra sarğını açar, onu tapana- 
dək axtarardı. Həmin anda ona elə gəldi ki, onun kiçik 
ayaqlarının addım səsini, şirin gülüşünün əks-sədasını 
eşidir. Onlar adlarını bəzi sütunların üzərinə yazırdılar. 
Görəsən, adlarının izləri indiyədək oralarda qalırmı?.. 
Keşikçinin diqqətsizliyindən istifadə etmək, gözəl keç- 
mişin izinə göz gəzdirmək istədi. Lakin keşikçi iri 
addımlar atırdı və bir addımlığında olan qüssəli ürəyi 
hiss etmirdi. Bağçaya çatdılar. Keşikçi oturacağa işarə 
edib gənc oğlana dedi: 

— Elçi gələnədək, bax, burada gözlə. 

Bağça alovlu çıraqlarla işıqlanmışdı. Onun otərəf- 
butərəfindən əsən meh reyhanların iyini, güllərin qoxu- 
sunu gətirirdi. Onun gözləri bağçanı iki hissəyə bölən 
yaşıl ota bürünmüş keçidin qurtaracağında vaxtilə 
Sekenenranın heykəli mövcud olmuş yeri axtardı. 

Onun yerində başqa, kobud bir heykəl gördü. O, iricüs- 
səli, yekəbaşlı, əyriburunlu, uzunsaqqallı, iri domba 
gözləri olan bir şəxsə aid idi. Şübhə etmədi ki, o, hik- 
sosların hökmdarı Apopinin qarşısındadır. Uzun-uzadı 
ona çəp-çəp baxdı. Sonra keşikçilərə qəzəb və kinin 
alışıb-yandığı sərt nəzərlə baxdı. Sarayın və bağçanın 
hər bir şeyi əvvəlki kimi saxlanmışdı. Gözlərinə hündür 
təpənin üzərində yay çardağı sataşdı. İri xurma ağac- 
ları nazik, uzun gövdələri ilə ona söykənmişdi. O, ora- 
nın xoşbəxt günlərini xatırladı. O zamanlar bütün ailə 
yaz və yay aylarında ora tələsərdi. Babası və atasının 
başları şahmat oynamağa qarışar, Nefertari şahzadə 
Stikimosla nənəsi şahzadə xanım Ahhotep arasında 
əyləşərcli. O özü isə Tetişerinin yanıncla oturar, sonra 
saatlarla mehriban axşam söhbətləri edər, şeirlər oxu- 
maq və yetişmiş meyvələr yeməklə məşğul olardılar. 
İsfins gecənin bir xeyli vaxtını oturub öz xatirələrini 
bağın, keçidlərin və dəhlizlərin səhifələrini vərəqlə- 
məklə yaşadı. Çəkinmədən və təşvişə düşmədən 
həmin anları keçirdi. Bu zaman xidmətçi gəlib ondan 
hazır olub-olmadığını soruşdu. 

O, “tamamilə hazıram” deyərək ayağa qalxdı və 
getməyə hazırlaşarkən xidmətçi dedi: 

— Ardımca gəl. 

İsfins xidmətçi ilə getdi. Adamları da onun ardınca 
düşdülər. Pilləkənlərdən qalxıb firon dəhlizinə keçərək 
hökmdarın zalının qapısına çatdılar. Daxil olmaq üçün 
izin verilənədək gözləclilər. Qulaqlarına uca gülüş səs- 
ləri, rəqs edən ayaqların taqqıltıları, şiddətli musiqi 
nəğmələri gəlib çatırdı. O, dolçalar, qədəhlər və güllər 
daşıyan saqi dəstələrini gördükdə başa düşdü ki, bu 
adamlar bayramlarında o ki var əylənib kef edirlər. Onu 
da anladı ki, hökmdarın yaratdığı bu şəraitdə onların 
vüqar və ədəb-ərkandan azad olmayaraq ilkin vəhşi fit- 
rətlərinə qayıtmaları üçün hər şey edilib. Sonra qullar- 

dan biri onu adı ilə çağırdı. O, asta-asta irəlilədi. Zalın 
ortası boş idi. İnsanlar da öz təmtəraqlı rəsmi geyim- 
lərində ətrafda əyləşib maraqla ona baxırdılar. Birdən o 
çaşıb-qaldı. Başa düşdü ki, hakim insanlarda maraq 
oyatmağı yaxşı bacarır. Hakim özünü hökmdarın 
gözündə böyütmək üçün hökmdara ondan və gətirdi- 
yi hədiyyələrdən danışmışdı. O, bunda nəsə xeyir 
olduğunu görürdü. Zalın yarısını keçdikdən sonra İsfins 
ardınca gələnlərə dayanmaq əmri verdi. Özü təkbaşı- 
na taxta yaxınlaşıb hörmət əlaməti olaraq başını əydi, 
müti və itaətkar səslə dedi: 

— Ağam, uca tanrı, Nilin ağası, Yuxarı və Aşağı 
Misirin fironu, Şərqlə Qərbin hökmdarı. 

Hökmdar gur, güclü səslə ona dedi: 

— Mən sənə sülh bəxş edirəm, ey qul. 

İsfinsin qaməti düzəldi. Ata-babalarının taxtında 
əyləşən adama ötəri bir nəzərlə oğrun-oğrun baxa bil- 
di. Bağdakı heykəlin şəksiz ona aid olduğunu bildi. 

Lakin o, adamın üzünün bərk qızarmasından, göz- 
lərinin baxışından və qabağında qoyulmuş şərab badə- 
sindən başa düşdü ki, o sərxoşdur. Kraliça onun sağın- 
da, şahzadə xanım Amenrides solunda əyləşmişdi. Qız 
hökmdar libasında parlaq ulduz kimi görünür, sakitcə 
və təkəbbürlə ona baxırdı... 

Hökmdar ona süzücü nəzərlə baxdı. Oğlanın gör- 
kəmi onun xoşuna gəlmişdi. Hökmdar gülümsünərək 
qaba səsi ilə dedi: 

— Tanrı haqqı, üzdən əyanlarımızclan birinə oxşayır. 

İsfins başını əyib dedi: 

— Tanrı istəyib ki, onu fironun qullarından birinə qis- 
mət etsin. 

Hökmdar qəhqəhə çəkərək dedi: 

— Görürəm ki, yaxşı danışırsan. Sənin xalqın gözəl 
danışıqla bizim simpatiyamızı qazanır, pullarımızı əldə 
edir. Setin hikmətindən irəli gəlir ki, qılıncı güclü ağaya, 

gözəl danışmaq qabiliyyətini isə zəif qula verib. Lakin 
bunun sənə nə dəxli var?.. Dostumuz Xenzir mənə 
deyib ki, sən Nubiya ölkəsindən bizə hədiyyələr gətir- 
misən. Göstər o hədiyyələrini. 

Gənc başını əydi və sonra yana əyilib öz adamlan- 
na işarə etdi. İki nəfər fil dişindən olan sandıqçanı gəti- 
rib taxtın qarşısına qoydu. Gənc yaxınlaşıb onu açdı. 
Oradan yaqut, zümrüd, mirvari və mərcanla işlənmiş 
xalis qızıldan qoşa firon tacını çıxardı. Onu qaldırıb 
göstərdikdə oradakıların heyrətinə səbəb oldu. Hey- 
rətdən və heyranlıqdan səs-küy saldılar. Apopi isə 
tamahkar domba gözlərini bərəldib ona baxırdı. Hiss 
etmədən başındakı tacını çıxardı, yeni tacı böyük əllə- 
ri arasında tutub keçəl başına qoydu. Cah-calal içində 
yeni surət göründü. Hökmdar sevindi, üzündə razılıq 
əlaməti göründü. Gəncə dedi: 

— Ey tacir, hədiyyən qəbul olundu. 

İsfins hörmət əlaməti olaraq baş əydi, adamlarına 
tərəf dönüb onlara xüsusi işarə etdi. Onlar kəcavənin 
üzərinə asılmış pərdəni açdılar. Bu zaman bir-birinə 
bərk sarılıb oturan üç piqmey göründü. Onların peyda 
olması bütün camaatı bərk heyrətləndirdi. Əksəriyyəti 
ayaq üstə durub рова2апп uzatdı. Gənc tacir onlann 
üstünə qışqırdı və: “Ağanız fironu bir salamlayın görək”, 
— dedi. Piqmeylər bir sıçrayışla atılıb cərgə ilə dayandı- 
lar. Sonra yavaş addımlarla taxta yaxınlaşıb üçü də firo- 
nun qarşısında diz çökdü. Sakit oturdular, onların üzlə- 
rində heç bir ifadə yox idi. Hökmdar astadan dedi: 

— Ey tacir, bu məxluqlar nə ola bilər? 

— Hökmdarım, onlar insanlardır. Onların qəbilələri 
Nubiyanın ən ucqar cənubunda yaşayır. Dünyada özlə- 
rindən başqa xalqların mövcud olmasına inanmırlar. 
Əgər bizlərdən birini görsələr, heyrətdən dilləri tutu- 
lar, təəccüb içində bir-birini çağırarlar. Bu üç piqmeyi 
böyüdüb yaxşı tərbiyə etmişəm. Ağam, onlarda ita- 

ətkarlıq və mütilik vardır, onlarla əylənmək və dincəl- 
mək olar. 

Hökmdar iri başını bulayıb bərkdən güldü, sonra 
dedi: 

— Hər şeyi bildiyini iddia edən kəs axmaqdır. Sən 
isə, ey gənc, ürəklərimizə sevinc gətirdin. Mən sənə 
öz razılığımı verirəm... 

İsfins baş əyib hökmdara arxasını çevirmədən geri 
qayıtdı. Zalın ortasına çatmışdı ki, kiminsə onun qolun- 
dan yapışdığını hiss etdi. İsfins kobud əlin sahibinə 
tərəf dönüb gördü ki, bu, təmtəraqlı hərbi geyimdə 
olan, gözəl saqqallı, sıx bığlı, lovğa bir kişidir. “Yanaq- 
larından qan damması”, baxışlarından zəhrimar yağ- 
ması onun möhkəm sərxoş olmasına dəlalət edirdi. O, 
hökmdarını salamlayıb dedi: 

— Müqəddəs ənənələrimiz tələb etdiyi kimi, təntə- 
nəli tədbirlərdə döyüş səhnələrini müşahidə etmək, 
heç şübhəsiz, hökmdarımı sevindirər. Mən hökmdarı- 
mın müqəddəs zatı xatirinə baxanları xoşhal edəcək 
qanlı təkbətək döyüş həsr etmək istəyirəm. 

Hökmdar qədəhini qalın dodaqlarına qaldıraraq 
dedi: 

— Canları bürümüş yorğunluğu götürmək üçün bu 
zalın yerinə atlıların qanının axıdılması necə də gözəl 
olar. Lakin ey sərkərdə Rux, düşmənçiliyin ilə şərəflən- 
dirdiyin o xoşbəxt kimdir? 

Sərxoş sərkərdə İsfinsə işarə edib dedi: 

— Bu, mənim rəqibimdir, ey hökmdarım. 

Hökmdar, eləcə də, əyanlardan çoxu təəccübləndi. 
Hökmdar ondan soruşdu: 

— Bu nubiyalı tacir sənin qəzəbinə necə tuş gəlib? 

— O, əvəzinə əlli külçə qızıl verərək kəndçi bir qadı- 
nı cəzadan azad etməklə mənim şəxsiyyətimi alçalt- 
mağa cürət etmişdir. 

Hökmdar gur səslə gülüb sərkərdədən soruşdu: 

— Sən razı olarsanmı, rəqibin kəndçi olsun? 

— Hökmdarım, görürəm o, möhkəm cüssəli və iri 
əzələlidir. Əgər quşürəkli deyilsə, onda mən onun aid 
olduğu təbəqənin aşağılığına hökmdarımın xatirinə və 
bayram sevinclərinə şərik olmaq üçün göz yumaram. 

Lakin hakim Xenzir vuruşa razı deyildi. Qardaşı qazi 
Senmuta tənəli baxışlarla baxırdı. Xenzir başa düşürdü 
ki, məhz o, qardaşının mövqeyini təqdir etmədən sər- 
kərdəni İsfinsin üzərinə göndərmişdi. Qorxurdu ki, 
Ruxun qılıncı onun üçün Nubiyanın qiymətli xəzinələ- 
rini itirə bilər. Ona görə də sərkərdə Ruxa yaxınlaşıb 
ona qətiyyətlə dedi: 

— Ey sərkərdə, kəndçi bir tacirlə vuruşmaqla öz 
məqamını hörmətdən sala bilməzsən. 

Rux hakimin yolunu kəsərək dedi: 

— Əgər bir kəndçi ilə vuruşmağım eyibdirsə, bir 
qulu layiq olduğu cəzaya çatdırmadan mənə meydan 
oxumasına imkan vermək də mənə ardır. Fironun bu 
tacirə iltifat göstərdiyini gördükdə qərara gəldim ki, 
ona insaf edim və özünü müdafiə etmək üçün ona 
fürsət verim... 

Sərkərdənin dediklərini eşidənlər zənn etdilər ki, o 
ədalətlidir və ümid etdilər ki, tacir təkbətək döyüşü 
qəbul edərək bayram sevinclərinə sevinc qatacaq. 
İsfins çox çaşqınlıq içində idi və bu vəziyyətdən çıxış 
yolu tapa bilmirdi. O, camaatın onun nə deyəcəyini 
eşitməyə can atdığını hiss edirdi. Sərxoş inadkar sər- 
kərdənin ona yönələn çağırış və həqarət dolu baxış- 
larını hiss edirdi. Damarlarında qanı qaynamağa baş- 
ladı. Amma bu an Tetişerinin və Latonun nəsihətləri- 
ni xatırladı. O, birdən bu kobud sərkərdəni öldürsəy- 
di, bütün planları məhv olacaqdı. Və o, ailəsi üçün 
ədalətin bərpası naminə əlverişli fürsəti fövtə verə 
bilərdi. İsfinsin qanı dondu, əzmkarlığı onu tərk etdi. 
Ey tanrım, nə geri qayıtmaq, nə də qaçmaq olar, o, 

necə hərəkət etməliydi ki, sərkərdənin həqarətli baxış- 
larına tuş gəlməyəydi? Əgər o, oranı başıaşağı, qəlbi 
sınmış tərk edib getsəydi, ən uca, ali hədəfini yerinə 
yetirmək yolundakı təhlükə yox olacaqdı. Elə bu an 
sərkərdənin sözləri onu fikirlərindən ayıltdı: 

— Ey kəndçi, mənə meydan oxumuşdun. Bəs indi 
qarşımda dura biləcəksənmi? 

İsfins ruh düşkünlüyü, gücsüzlük hiss edərək sakit 
idi. Bir səs eşitdi. Ona deyirdi: “Gəncdən əl çək, o 
döyüşmək bilmir”. Başqa bir səs isə deyirdi: “ Qoy 
gənc getsin, döyüşçü onun bədəni ilə deyil, öz nəfsi 
ilə vuruşmalıdır...” İçinə kin dolan İsfins bu zaman hiss 
etdi ki, kimsə əlini onun çiyninə qoyub: “Sən döyüşçü 
deyilsən, üzr istəsən, sənə eyib olmaz”, — deyə ona 
məsləhət verir. O, baxıb yanında Xenziri gördü. Baba- 
sını öldürmüş əlin toxunuşundan bədəninə sirayət 
etmiş titrəmə hiss etdi. Həmin qorxulu anda taxta tərəf 
nəzər saldı. Şahzadə Amenridesin maraqla ona tərəf 
baxdığını gördü. Qəzəb ona üstün gəldi, ağlını itirdi, 
eşidilən bir səslə dedi: 

— Mən sərkərdəyə mənimlə təkbətək vuruşmağa 
iltifat etdiyi üçün təşəkkür edirəm və mənə uzatdığı əli 
qəbul edirəm. 

Ürəklərə sevinc yayıldı. Hökmdar güldü və yenə bir 
qədəh içdi. Hər tərəfdən gözlər iki rəqibə dikilmişdi. 
Sərkərdənin üzündə razılıq ifadəsi göründü və bəd- 
xahcasına intiqam alan kimi gülümsündü. Sonra İsfins- 
dən soruşdu: 

— Qılıncla vuruşacaqsan? 

O, razılıq əlaməti olaraq başını yellədi. Sərkərdə 
ona qılınc verdi. Sonra İsfins əbasını çıxardı, onun şal- 
varı göründü. Bədəni, boy-buxunu, mütənasib qamə- 
ti və gözəl üzü nəzərləri özünə cəlb etdi. Sonra ona 
qalxan verildi. Qılıncı sağ əlinə alıb qalxanı da sol əlin- 
də tutdu. Məbədlərin qapıları üzlərinə bağlanmış hey- 

kəllərindən biri kimi o, sərkərdədən bir neçə əl uzaq- 
da dayandı. 

Hökmdar vuruşmağa izin verdi. Hər biri qılıncları- 
nı siyirdi. Qəzəbli sərkərdə hücuma keçdi. Rəqibinə 
öldürücü zərbə endirdi. Zənn etdi ki, son zərbədir. 
Lakin gənc qəribə bir cəldliklə ondan yayındı. Rəqibin 
qılıncı havada oynadı. Sərkərdə ona məhəl qoymaya- 
raq ildırım sürətiylə başına birincisindən daha güclü 
zərbə endirdi. Gənc cəld bir hərəkətlə qalxanı ilə zər- 
bəni dəf etdi. Zalın hər tərəfindən təəccüb sədaları 
qalxdı. Sərkərdə başa düşdü ki, o, döyüş fəndlərini 
yaxşı bilən bir adamla vuruşur. Ehtiyatını götürdü. 
Döyüşü yeni taktika ilə davam etdirdi. Onlar bir-birinin 
üstünə atıldılar. Gah toqquşur, gah ayrılırdılar. Hücum 
edib, arxaya çəkilirdilər. Sərkərdə qəzəb və şiddət için- 
də idi. Oğlan isə qəribə təmkin nümayiş etdirirdi. 
Düşməninin hücumlarını asanlıqla və inamla dəf edirdi. 
Hər dəfə gözəl məharəti ilə zərbədən yayındıqca 
düşməninin qəzəbi daha da coşur, o daha da dəli olur- 
du. Hamı başa düşdü ki, İsfins müdafiə ilə kifayətlənir, 
yalnız taktikanı pozmaq və ya zərbəni yayındırmaq 
məqsədi güddükdə hücum edirdi. Onun döyüş fənd- 
lərində mahir olduğu özünü göstərdi. Rəqibi üzərində 
elə məharətlə və çevikliklə üstün gəldi ki, oradakılarda 
ruh yüksəkliyini alovlandırdı. Döyüşün ləzzəti onun 
müxtəlif xalqların nümayəndələri arasında getdiyini 
tamaşa edənlərə unutdurdu. Rux dəliyə dönmüşdü. 
Onun hücumları zəifləmədən, şiddətlə davam etdirir- 
di. Zərbəni-zərbə dalınca endirir, İsfins də qalxanı ilə 
müdafiə olunur, onlardan fənddgirliyi ilə yayınırdı. О, 
hədsiz dərəcədə inamlı və arxayın idi. Nə qəzəblənir, 
nə də həyəcanlanırdı. Sanki, o, alınmaz qala idi. Kinli 
sərkərdə bədbinliyə qapılmağa başlamışdı. Mövqeyi- 
nin həssaslığını və onun çox çıxılmaz vəziyyətdə oldu- 
ğunu hiss edirdi. Ümidsizlik onu risk etməyə sövq etdi. 

Qılıncını qaldırdı, rəqibinin müdafiə ilə kifayətləndiyin- 
dən arxayın olaraq var qüvvəsini və gücünü toplayıb 
qəflətən şiddətli zərbə endirdi. Bu an İsfins yayınaraq 
onun qılıncının tiyəsinə gözəl zərbə endirdi, qılıncın 
tiyəsi rəqibin ovcunu yaraladı. Əli titrədi, gənc qılınca 
bir zərbə də endirib onu uzağa atdı. O, fironun taxtının 
yanında yerə düşdü. Silahsız qalmış Ruxun əlindən qan 
damcılayırdı. Amma hirsindən də əl çəkmirdi. Camaat 
tacirin cəsarətindən və döyüşdəki üstünlüyündən sər- 
kərdəyə qarşı istifadə etməməsindən təəccüblənərək 
sevinc içərisində səs-küy saldı. Sonra sərkərdə onun 
üstünə qışqırdı: 

— Ey kəndçi, niyə məni öldürməyə tələsmirsən? 

İsfins aramla dedi: 

— Məni buna sövq edəcək səbəblərim yoxdur... 

Sərkərdə dişlərini qıcadı. Hökmdara baş əyib sağol- 
laşaraq oranı tərk etdi. Hökmdar o qədər uzun-uzadı 
güldü ki, bədəni silkələndi. Sonra o, İsfinsə qılıncını və 
qalxanını haciblərdən birinə verib taxta yaxınlaşması 
üçün işarə etdi. Gənc yaxınlaşıb hökmdara baş əydi. 
Hökmdar ona dedi: 

— Döyüş üslubun piqmeylərin kimi qəribədir... 
Döyüşməyi necə öyrənmisən? 

— Ey qüdrətli hökmdar, Nubiya ölkəsində özünü və 
yoldaşlarını müdafiə etməyi bilməyən tacir öz karvanı- 
nın təhlükəsizliyini təmin edə bilməz. 

— Ölkəyə bax, — deyən hökmdar davam etdi: — 
Soyuq şimal səhrasının ətrafını gəzib-dolananda 
kişilərimiz və qadınlarımız güclü döyüşçülər idilər. Elə 
ki saraylara sığındıq, cah-calalın kölgəsində dəyişildik, 
su əvəzinə şərab içdik, döyüşkənliyimizi tərk etdik. 
Ona görə də indi ordumun sərkərdələrindən birinin 
kəndçilərdən olan bir tacirlə döyüşdə məğlub olmasını 
müşahidə etməyə məcburam. 

Hökmdar danışarkən üzü parlayır, ağzında isə 

gülüş ifadə olunurdu. Hakim Xenzir onun taxt-rəvanı- 
na yaxınlaşıb onunla salamlaşaraq baş əydi və dedi: 

— Ağam, bu gənc cəsurdur, aman verilməyə layiqdir. 

Firon sərxoş başını tərpədib dedi: 

— İnanıram, Xenzir, döyüş adil və şərəfli idi. Mən 
ona aman verirəm. 

Hakim fürsəti əlverişli görüb dedi: 

— Ağam, bu gənc taxt-tac üçün ən yüksək xidmət- 
lər göstərməyə hazırdır. Belə ki, o, Misirin taxılı müqa- 
bilində taxt-taca Nubiyanın xəzinələrindən ecazkar qiy- 
mətli əşyalar gətirər. 

Hökmdar fikirli-fikirli hakimə baxdı, başını bəzəyən 
tacı yadına saldı, tərəddüd etmədən dedi: 

— Ona bu işdə icazə veririk. 

Xenzir təşəkkür edərək başını əydi. İsfins fironun 
qarşısında diz çökdü. Əlini uzadıb hökmdann paltarının 
balaqlarından öpdü. Sonra müticəsinə bir müddət 
dayandı. Bu an taxtın sol tərəfinə baxmaq üçün içində 
oyanan istəyindən güclə özünü saxladı. Daldalı qayı- 
dıb zalın böyük qapısından çıxdı. Şad-xürrəm idi. 
Amma öz-özündən soruşurdu: “Görəsən, döyüşdü- 
yümü bildikdə Lato nə deyəcək?..” 

İsfins və qullar gecədən xeyli keçmiş gəmiyə çat- 
dılar. Lato yatmayıb gözləyirdi. Xəbərləri eşitməyə can 
ataraq gəncə tərəf narahatlıqla yaxınlaşdı. İsfins də 
sarayda başına gələn uğurlarını və çətinlikləri ona heka- 
yə etdi. Lato dedi: 

— Tanrı Amona şükür edək ki, bizə uğur qismət etdi. 
Lakin vəzifəmə xəyanət etməmək üçün sənə açıq şəkil- 
də deməliyəm ki, sən qəzəb və təkəbbürə təslim olmaq- 
la kobud səhv etdin. Sən qəzəbdən coşaraq böyük ümid- 
lərimizi məhv olmaq təhlükəsi ilə üz-üzə qoymamalıy- 
dın. Birdən sərkərdə sənə qalib gəlsəydi, nə olardı?.. 
Yaxud hökmdarın sənə hücum etməsi gözlənilə bilməz- 
dimi? Daim xatırlamalısan ki, biz burada qullar, onlar isə 

ağalardır. Biz bura onlardan lütf diləməyə gəlmişik. Heç 
vaxt unutma ki, onlara, xüsusilə də bütün Misirin hökm- 
darı qüdrətli babana öldürücü zərbəni endirmiş o hakimə 
özünü sədaqətli və minnətdar göstərməlisən. Misir 
uğrunda, arxamızda Napatada qorxa-qorxa, ümidlər içə- 
risində buraxıb gəlcliklərimiz naminə bunu et. 

Kişi özünü saxlaya bilməyib hönkürtü ilə ağladı. 
Sonra öz otağına keçib ürəkdən dua etdi. 

Növbəti günün səhəri onlar vəd etdikləri kimi xanım 
Abananın komasına yollandılar. Xanım, oglu Ahmos və 
bəzi dostları — aralarında Seneb, Ham, Dib və Kum da 
var idi — onları qarşıladılar. Hamısı narahat idi və xəbər- 
ləri eşitməyə can atırdılar. Ham gələnlərə dedi: 

— Ürəklərimiz narahatdır: qorxu onlara əzab verir, 
ümid isə alovlandırır. Arxamızca yaxın komalarda 
keçən gecə ərzində gözlərinə yuxu getməyən yüzlərcə 
dost qoyub gəlmişik. 

İsfins nəzakətlə gülümsədi və dedi: 

— Ey dostlar, sizə müildəm var. Hökmdar Misirlə 
Nubiya arasında ticarət etməyə bizə icazə verdi. 

Onların üzlərində fərəh ifadəsi göründü, gözləri 
ümid işığı ilə parladı. Lato qəti dedi: 

— İşə girişmək vaxtı gəlib çatdı. Vaxtı boş yerə itir- 
məyin, bilin ki, yol uzundur və bacardığımız qədər 
daha çox adam aparmalıyıq. Camaatı bizim səfərimiz- 
də iştirak etməyə yorulmadan razı salın. Əsl həqiqəti 
açıb demədən onlara çoxlu gəlir vəd edin. Sərhədi 
keçən kimi əsl hədəfimizi onlara deyəcəyik. Fivin və 
bütün Misirin adamları kimi onların da sadiq olacaqla- 
rına inanırıq. Hamılıqla işə başlayın, əşyalarınızı yığın. 

Ürəkləri ruh yüksəkliyi və inamla alovlanan adam- 
lar gizli fəaliyyət göstərməyə başladılar. Onlar balıqçı 
qiyafəsində gəmilərə doluşurdular. Gəmilərin göyər- 
tələrində və anbarlarında yerləşirdilər. İsfinsin qarşısın- 
da çətin bir problem dururdu. O, ya qadın və uşaqları 

köçürməli, onlara kişilərin tutmalı olduqları yerləri ver- 
məməli, ya da yaxınlarına və özlərinə çətin olsa da, 
onları orada buraxıb yola düşməliydi. Gənc məsələnin 
qəlizləşdiyini görüb öz yaxın dostları ilə məsləhətləş- 
di. Uzun götür-qoydan sonra Abananın oğlu Ahmos 
sözə başladı: 

— Cənab İsfins, bizə kişilərdən ibarət qüdrətli ordu 
lazımdır. Qadınların bu əzəmətli ordunun yığılmasını 
gecikdirməsinə icazə vermək olmaz. Fivdə qalıb bizim 
qaliblər kimi geri qayıdanadək gözləmələri onlara zərər 
verməz. Qadınlarımız Fivdə qala-qala ruh yüksəkliyi ilə 
döyüşməyimiz onları arxamızca Nubiyada tərk edib 
gəlməyimizdən daha yaxşıdır. Ayrılıq bizə əzab versə 
də, qoy hamı buna dözsün və ali məqsədimiz yolunda 
qurban verməyə hazır olsun. 

Abana bu sözlərdən həddən artıq təsirlənib dedi: 

— Necə də müdrik fikirdir... Həqiqətən, bizim yeri- 
miz buradadır. Biz Fiv sakinləri ilə talelərini bölüşəcə- 
yik. Qismətimizə ölmək yazılıbsa, öləcəyik. Yox, əgər 
yaşamaq yazılıbsa, yaşayacağıq... 

Hamı tərəddüd etmədən fikri qəbul etdi. Qadınlar 
ərlərinin və övladlarının ayrılıb getməyinə razı oldular. 
Fivin cənub hissəsinin sakinləri ayrılıq günü göz yaşla- 
rı axıdır, dualar edir və ümidlərini itirmirdilər. 

İsfins mühüm işlərlə və səssiz fədakarlıqlarla dolu 
bu son günlərdə rahatlıq tapmırdı. Adamlarla görüşür, 
ailələrə baş çəkir, səfərə çıxanların işlərini tənzimləyir- 
di. Bununla yanaşı, özünə ümidlərlə toxtaqlıq verir, bu 
günü və sabahı düşünürdü. Qəzəb və intiqam alovunu 
səbirlə söndürürdü. Eyni zamanda o, qəlbində alışıb- 
yanan ehtiraslı istəyini boğmağa, məhəbbətlə mübari- 
zədə nifrəti zəifləmiş içini didib-dağıdan ehtiraslarını 
yox etməyə məcbur idi. Bu son günlərdə necə də 
güclü, möhkəm mücadilə edərək dözdü, təmkin nüma- 
yiş etdirdi... 

Sonda Cənub hakimi İsfinsə yola düşməyə izin ver- 
di. Ona istədiyi vaxt sərhədi keçmək üçün icazə vərə- 
qi verildi. Gəmilər lövbərlərini qaldırdı və rütubətli 
sübh vaxtı yola düşdülər. İsfins, Lato və Abananın oğlu 
Ahmos birinci gəminin kayutunda oturmuşdular. Onla- 
rın ürəklərində xiffət və vətən həsrəti var idi. Ahmo- 
sun gözlərində anası ilə vidalaşarkən axıtdığı göz yaş- 
ları qalmışdı. İsfins arzularına qərq olmuşdu: Fivi, onun 
əhalisini xatırlayırdı. Yer üzərində şəhərlərin ən böyüyü 
Fiv, yüzqapılı şəhər, başları Əkizlər bürcünə dəyən obe- 
lisklər, iri məbədlər, hündür qəsrlər, uzun yollar və 
geniş meydanlar, gecə-gündüz qaynaşan, səs-küylü 
bazarlar, şanlı Fiv qapıları, on il əsirlikdə ibadət edən- 
lərin üzünə bağlı qalan Amonun Fivi. Barbarların ələ 
keçirdikləri, yerli vəzirləri, qaziləri, sərkərdələri və 
əyanları oradan uzaqlaşdırdıqları, sakinlərini qula çevir- 
dikləri Fivi yadına salırdı. Fələk onları dünən kölələri 
olanların qarşısında zəlil edib. Gənc dərdli-dərdli kök- 
sünü ötürdü. Sonra gəmilərinin anbarlarında çömbəlib 
oturan adamları düşündü. Onların hamısını bir ümid 
hədəfə doğru aparırdı — nəsildən-nəslə keçən Misirə 
sarsılmaz sevgiləri onları qorxulu işlərə sövq edirdi. 
Düşmənlərinin arasında qoyub getdikləri arvadları, qız- 
ları və uşaqlarının ayrılıq əzablarından nə qədər əziyyət 
çəkirdilər. Elə bil ki, onların hamısı öz nisgilini boğan, 
həsrətini gizlədən, üzündə əzmkarlıq və güc ifadəsi 
görünən bu gənc cəsur Ahmos idi... Sonra xatirələr 
yığını içində parlaq surət zehnində dolaşdı. Gözlərini 
aşağı dikdi ki, itigözlü Latodan baxışlarını gizlətsin. 
Əgər o, nə barədə fikirləşdiyini bilsəydi, yenidən 
qəzəblənər, onun ürəyini ilk dəfədən adlandırdığı kimi 
“şeytanın qızı” ilə məşgul etməsini qəbul edə bilməz- 
di... Özünə qəribə gəldi: necə olur ki, könlü onun surəti 

ətrafinda fırlanır, hələ də ona meyillənir?1 Karıxmış hal- 
da öz-özünclən soruşdu: “Görəsən, məhəbbətlə nifrət 
bir insanda cəmləşə bilərmi?” Onun gözlərində həzin 
bir ifadə göründü. Öz-özünə dedi: “Nə olursa olsun, 
gözlərim ona bir daha baxmayacaq, ona görə də nara- 
hatlıga heç bir əsas yoxdur. Görəsən, dünyada unut- 
qanlığa qalib gələ biləcək bir qüvvə varmı?” 

— Şimala bax. Sürətlə gələn gəmi karvanı görürəm. 

Lato təşvişə dəlalət edən bir tonda dediyi sözlərlə 
onu öz xəyallarından ayırdı. 

İsfins və Ahmos dönüb arxaya baxdıqda beş gəmi- 
dən ibarət bir karvanın sürətlə dalğaları yararaq onların 
ardınca irəlilədiyini gördülər. Lakin gəmilərdə olanlar 
görünmürdü. Amma gəmilər sürətlə yaxınlaşmağa 
başladığından, göyərtələri açıq-aydın görünürdü. İsfins 
karvanın önündə göyərtəclə dayanmış bir kişini görüb 
tanıdı və narahatlıqla dedi: 

— Bu, sərkərdə Кихдиг. 

Latonun üzü qaraldı, təşvişi yavaş-yavaş artmış hal- 
da dedi: 

— Görəsən, o, bizə çatmaq istəyir? 

İsfins bilmədi ona nə cavab versin. Onlar karvanı 
maraqla və ehtiyatla izlədilər. Latonu bir az qorxu 
bürüdü və acıqlı-acıqlı dedi: 

— Bu axmaq yolumuza mane olmaq üçün gəlir? 

İsfins başa düşdü ki, o, səhvinin bədəlini hələ ödə- 
yib qurtarmayıb və onun gəmiləri də təhlükə ilə üz- 
üzədir. Ruxun gəmilərinin hərəkətini izləməyə başladı. 
O, karvanın bəzi gəmilərini də ötüb-keçərək sürətlə 
yaxınlaşmaqda idi. Göyərtələrində keşikçi dəstələrinin 
əsgərləri dayanmış beş hərbi gəmi gəlib çatdı. Şübhə- 
siz, xeyir üçün gəlməmişdilər. Sonra rəhbərlik gəmisi 
onun gəmisinə yaxınlaşdı və ona yan aldı. O, sərkər- 
dənin ona kəskin-kəskin baxdığını gördü. Onun kobud 
səslə: “Dur və lövbərləri endir”, — qışqırdığını eşitdi. 

Cəmilər istiqamətlərini dəyişib karvanı mühasirəyə 
aldı. İsfins dənizçilərinə əmr etdi ki, avar çəkməyi dayan- 
dırsınlar və lövbərləri enclirsinlər. Əmrə tabe oldular. 
Hərbi döyüşə hazırlaşırlarmış kimi yaxşı silahlanmış 
əsgərləri daşıyan hiksosların gəmilərini gördükdə onları 
qorxu bürüdü. İsfinsin narahatlığı gücləndi. Qorxdu ki, 
ona qarşı qəzəbli olan sərkərdə onun adamlarını ciddi 
cəzalandırar, beləliklə də, bütün xalqının ümidi məhv 
olar. O, yoldaşına dedi: 

— Əgər bu adam mənim başımı istəyirsə, eybi yox, 
yeni mübarizənin ilk qurbanlarından olmağa hazıram. 
Lato, əgər öldürülərəmsə, sən qəzəblənib özündən 
çıxmadan başladığımız yolu davam etdirməlisən. Yox- 
sa bizim hamımızın ümidlərini məhv etmiş olarsan... 

Qəfildən ümidsizliyə qapılan qoca onun əlini sıxdı. 
İsfins qətiyyətlə sözünə davam etdi: 

— Lato, mən də sənin mənə dünən verdiyin məslə- 
həti verirəm: “Agılsız qəzəbdən çəkin”. Qoy səhvimin 
bədəlini özüm ödəyim. Əgər sabah atamın yanına 
qayıtsan, ölümümlə baglı ona başsağlığı verər və yanı- 
na Misir əsgərlərini aparmağın münasibətilə onu təbrik 
edərsən. Bu, ümidimizi həmişəlik itirməklə məni onun 
yanına aparmağından daha xeyirlidir... 

O, sərkərdə Ruxun: “Ey kəndçi, gəminin ortasına 
çıx”, — qışqırdığını eşitdi. 

Gənc Latonun əlini sıxdı və mətin addımlarla getdi. 
Gəminin göyərtəsində dayanmış sərkərdə ona dedi: 

— Ey ağılsız qul, mən sərxoş olub ayaq üstə daya- 
na bilmədiyim vaxt qılıncımı vurub əlimdən saldın. 
Bax, indi buradayam, səni gözləyirəm, mətin ürəyim- 
lə və güclü biləklərimlə səni gözləyirəm. 

O başa düşdü ki, sərkərdə təbiətcə qisasçıdır, 
vurulmuş ləkəni təmizləmək üçün onunla təkbətək 
döyüşmək istəyir. Karvanının aqibəti barədə içinə arxa- 
yınlıq çökmüş İsfins sakitcə dedi: 

— Ey sərkərdə, sən yenidən təkbətək vuruşmaq 
İstəyirsən? 

— Bəli, ey qul, bu dəfə səni öz əllərimlə dəhşətli 
şəkildə öldürəcəyəm, — o, həyasızcasına cavab verdi. 

İsfins sakit tonda ondan soruşdu: 

— Mən səninlə döyüşdən qorxmuram, lakin döyü- 
şün nəticəsi nə olursa olsun, karvanıma toxunmamağa 
söz verirsənmi? 

Sərkərdə həqarətlə dedi: 

— Hökmdarımın istəyinə hörmət edərək karvanı 
buraxacağam. Amma sənin cəsədin burada qalacaq. 

— Harada döyüşmək istəyirsən? 

— Gəminin göyərtəsində. 

Gənc bir kəlmə belə demədən bir qayığa atıldı və 
güclü biləkləri ilə avarları çəkib sərkərdənin gəmisinə 
çatdı. Sonra pilləkənlərlə göyərtəyə qalxıb düşməni ilə 
üz-üzə dayandı. Sərkərdə ona acıqlı-acıqlı baxdı. 
Cəncin gözəl üzündə görünən arxayınlıq, mətinlik, eti- 
nasızlıq onu qəzəbləndirdi. Əsgərlərdən birinə işarə 
etdi. Gəncə qılınc və qalxan verildi. Sərkərdə vuruşa 
atılmağa hazırmış kimi ona dedi: 

— Bu gün sənə rəhm yoxdur, özünü qoru... 

Sonra qaniçən vəhşi kimi onun üstünə atıldı. Silaha 
sarılmış əsgərlərin geniş dairəsinin ortasında şiddətli 
döyüşə girdilər. Başqa gəminin burnunda Lato və 
Ahmos dayanıb əyri-əyri baxır, vuruşmanı müşahidə 
edirdilər... Sərkərdənin zərbələri bir-birinin ardınca 
endirildikcə İsfins onları böyük məharətlə dəf etdi. 
Sonra İsfins rəqibinə elə şiddətli zərbə endirdi ki, onun 
qalxanına dəyib üzərini cızdı. Gənc fürsətdən istifadə 
edərək rəqibinin üzərinə şiddətlə və məharətlə hücu- 
ma başladı. Sərkərdə geri çəkilməyə məcbur oldu. Ona 
istirahət etməyə və ya yenidən hücuma keçməyə 
fürsət verməyən güclü rəqibinin endirdiyi zərbələrdən 
müdafiə olunmağa başladı. Sərkərdənin üzü əsəbi şəkil 


284 


ON İL SONRA 


aldı. Dəli kimi qəzəbləndiyindən dişlərini qıcadı, rəqi- 
binin üzərinə çarəsiz şəkildə atıldı. Amma gənc kəna- 
ra çəkildi, sonra ona yumşaq zərbə endirərək boğazını 
yaraladı. Sərkərdənin əlləri boşaldı və vuruşu saxladı. 
Sərxoş kimi ləngər vurub üzüstə yıxıldı. Onun qan için- 
də çapaladığını görən əsgərləri qəzəblə qışqırdılar. 
Uzun qılınclarını qınlarından çıxarıb başçıları olan zabi- 
tin ilk işarəsi ilə gəncin üzərinə atılmağa hazırlaşdılar 
və oxlarını onun ürəyinə tuşladılar. İsfins həmin an 
öldürüləcəyinə şübhə etmədi və müqavimət göstər- 
məyin əbəs olduğunu başa düşdü. Qarşısında yerdə 
uzanan sərkərdədən gözlərini ayırmadan müticəsinə 
öz ölümünü gözlədi. Bu həlledici narahat anda yaxın- 
da qəzəbli bir səs eşitdi: “Ey zabit, əsgərlərinə qılınc- 
larını qınına qoymalarını əmr et”. 

Səs İsfinsə tanış gəldi. Ürəyi düşdü. Səs gələn tərə- 
fə dönən gənc təkbətək döyüşün şahidi olmuş gəmiyə 
yapışmaqda olan bir firon gəmisini gördü. Şahzadə 
Amenrides gəmi göyərtəsinin məhəccərinə söykən- 
mişdi. Onun gözəl üzündə qəzəb əlamətləri sezilirdi. 

Əsgərlər qılınclarını qınlarına qoyub salam verdilər. 
İsfins də hörmət əlaməti olaraq baş əydi. Sonra heyrə- 
tindən ayıldı və ölümdən xilas olduğuna, doğrudan da, 
əmin oldu. Şahzadə zabitdən soruşdu: 

— Sərkərdə Rux ölüb? 

Zabit sərkərdəyə yaxınlaşıb əlini onun ürəyinə qoy- 
du. Boğazını yoxlayıb ayaq üstə durdu və dedi: 

— Ülyahəzrət, yarası çox təhlükəlidir. Amma nəfəsi 
gedib-gəlir. 

— Döyüş ədalətli idimi? — şahzadə soyuqqanlılıqla 
soruşdu. 

— Bəli, ülyahəzrət. 

Şahzadə qəzəblə dedi: 

— Bəs hökmdarın aman verdiyi bir adamı qətl 
etmək istəyi sizdə necə yarandı?.. 

Zabitin üzündə çaşqınlıq ifadəsi göründü. O, bir 
kəlmə də demədi. Şahzadə amiranə bir tonda dedi: 

— Bu taciri azad edin, yaralı sərkərdəni saray təbib- 
lərinin yanına aparın. 

Zabit əmrə tabe oldu və İsfinsi azad buraxdı. Gənc 
öz qayığına düşüb firon gəmisinə tərəf səmt aldı. Gənc 
özündə rahatlıq hiss edərək dodaqaltı dedi: “Şahzadə 
lazımi anda necə özünü çatdırdı...” Sonra gəminin 
göyərtəsinə qalxdı. Keşikçilərdən heç biri ona mane 
olmadı. Gördü ki, şahzadə öz hücrəsinə qayıtmışdır. 
Ora tərəf mətin addımlarla getdi. Cariyədən içəri daxil 
olmaq üçün ondan izin almasını istədi. Cariyə bir an 
içində gözdən itdikdən sonra icazə alıb qayıtdı. İsfins 
ürəyi çırpına-çırpına içəri daxil olanda gördü ki, şahza- 
də yumşaq mütəkkənin üzərində əyləşib, kürəyini də 
yorğunluqdan ipək nalçaya söykəmişdir. Onun çöhrə- 
si ay işığı kimi nur saçırdı. Səmimi hörmət əlaməti kimi 
şahzadənin qarşısında təzim etdi. Ayağa qalxarkən 
qızın boğazında zümrüd qaşlı boyunbağısını gördü. 
Üzü qıpqırmızı oldu. Oğlanın üzünün və gözlərinin ifa- 
dəsindən heç nə qızın gözündən yayınmadı. Barmaq- 
larının ucu ilə boyunbağıya işarə edərək şirin, məlahətli 
səslə dedi: 

— Bu boyunbağının pulunu məndən almağa gəl- 
misən? 

Gənc oğlan onun şirin ləhcəsindən ruhlandı, qızın 
onunla zarafatından sevindi və səmimiyyətlə dedi: 

— əksinə, ülyahəzrət, gəlmişəm ki, mənə bəxş etdi- 
yiniz həyat nemətinə görə səmimi-qəlbdən sizə 
təşəkkür edim. Mən həyatım boyu buna görə sizə 
borclu qalacağam... 

Şahzadə elə gülümsündü ki, onun ön dişləri ildırım 
işartısı kimi göründü. Dedi: 

— Bəli, sən həyatını mənə borclusan. Mən bunu 
deyərkən təəccüblənmə. Mən yalançı təvazökarlıq 

altında gizlənən riyakar adamlardan deyiləm. Bu gün 
səhər öyrəndim ki, sərkərdə sənin karvanının yolunu 
kəsmək üçün kiçik donanma ilə üzüb. Gəmi ilə özümü 
ona çatdırdım. Sizin vuruşmanızın bir hissəsinin şahidi 
oldum. Sonra sənin həyatını xilas etmək üçün vaxtın- 
da müdaxilə etdim... 

Bərk susamış adam üçün su nədirsə, qızın bu xeyir- 
xahlığı da onun qəlbi üçün elə oldu. Qızın arzularla 
dolu gözləri və onun həyatını xilas etmək istəyini açıq 
etiraf etməsi oğlanın ürəyinə sevinc, nəşə salmışdı. 
Qızdan soruşdu: 

— Xanımın riyakarlıq və süniliyə nifrət etdiyini bil- 
diyimdən, birbaşa açıq deyə bilərmi ki, həyatımı xilas 
etmək üçün əziyyətə qatılmağa onu nə vadar etdi?.. 

Qız oğlanın onu sıxışdırmaq üçün cəhdlərinə isteh- 
za edərək çəkinmədən dedi: 

— Ona görə ki, səni özümə borclu edim. 

— Belə borc məni kasıb yox, əksinə, xoşbəxt edir... 

Şahzadə mavi gözlərini qaldırıb ona elə baxdı ki, 
oğlan ləngər vurub, az qala, qızın ayaqları altına yıxı- 
lacağını hiss etdi. Şahzadə dedi: 

— Sən bir buna bax, yalançı... Bir daha geri qayıt- 
mayacağı səfərə yola düşərkən borclu borcverənlə belə 
danışarmı һес̧?.. 

— Xeyr, hökmdarım, əksinə, yaxında qayıdılacaq bir 
səfərə yola düşərkən. 

Sanki, öz-özü ilə danışırmış kimi şahzadə dedi: 

— Görəsən, bu borcdan mənə nə çatacaq?.. 

Oğlanın ürəyi sızladı, gözlərinin maviliyinə baxdı, 
gözlərində şahzadənin ona bəxş etdiyi həyatdan daha 
şirin işvəli və mehriban baxışlar gördü. Hiss etdi ki, 
onların arasındakı hava bərk istidən və sehrli hissdən 
isinmişdi və onların ruhlarını təklikdə görüşdürüb 
qovuşdururdu. Oğlan ağlını itirib şahzadənin ayaqları 
üzərinə düşdü... 

Sonra şahzadə: “Uzun zaman olmayacaqsan?” — 
ondan soruşdu. Şahzadənin alnına və qulaqlarının üzə- 
rinə tökülmüş qızılı zülfləri havada uçurdu. O, köksünü 
ötürərək dedi: 

— Bir ay, hökmdarım. 

Şahzadənin gözlərində hüznlü ifadə göründü. 

— Lakin qayıtmağı planlaşdırırsan, elə deyilmi? — so- 
ruşdu. 

— Bəli, xanım, sənə aid olan həyatıma and olsun, 
bu müqəddəs hücrəyə and olsun... 

Şahzadə ona əlini uzadıb dedi: 

— Görüşənədək. 

Oğlan şahzadənin əlini öpüb dedi: 

— Görüşənədək. 

Lato qollarını açıb gözlərindən yaş axa-axa onu 
qarşıladı və bağrına basdı. Ahmos onun boynunu 
qucaqlayıb alnından öpdü. Karvan lövbərlərini qaldırıb 
tam sürətlə üzməyə başladı. Onların üçü də şahzadə- 
nin gəmisinin arxasınca baxa-baxa vidalaşdı. O, şima- 
la, onlar isə cənuba doğru o qədər uzaqlaşdılar ki, 
yorulmuş gözləri ondan ayrıldı. Hücrəyə qayıtdılar, bir 
şey olmamış kimi oturdular. 

İsfins yolboyu kəndləri, oradakı mis rəngli bədənləri 
olan güclü kişiləri müşahidə etməklə fikirlərini dağıt- 
maq istəyirdi. Amma ürəyi onu hücrəyə çəkirdi. Bir fikir 
onu məşğul edirdi: görəsən, Lato şübhələndimi?.. Lato 
yaxşı insan idi. Ürəyi qocalmışdı, hər şeydən imtina 
edib yalnız vətən sevgisi ilə döyünürdü, eyni zamanda 
oğlan fikirlərdən yaxa qurtara bilmirdi: görəsən, o, 
düzgün etmişdimi, yoxsa yox? Lakin insan övladından 
kim, əvvəlcədən taleyinə yazıldığı kimi, qarşısına çıxa- 
caq məsələləri nəzərə almadan hədəfinə çata bilər ki?.. 
Nə qədər insan uca dağa çıxmağa çalışsa da, dərin bir 
uçuruma düşüb, nə qədər ovçu şikarın üzərinə atılmaq 
üçün oxlarını hazırlasa da, özü şikara çevrilib. 

Karvan Misir hüdudlarını salamat keçdi. Adamlar 
hamılıqla Amon tanrısına qəlbən dua etdilər. Onlara 
nəsib etdiyi xilas yollarına görə tanrılarına şükür etdilər. 
Dua edib istədilər ki, tanrı onların ümidlərini gerçək- 
ləşclirsin və əhli-əyallarını hər cür pislikdən qorusun. 
Karvan gecə-gündüz çay boyunca üzüb kiçik bir adanın 
sahilində dincəlmək üçün lövbər saldı. Lato gəmidəki- 
ləri adaya yığdı. Özü ortada, İsfins də sağında dayan- 
dı. Sonra onlara dedi: 

— Qardaşlar, icazə verin, sizə bir sirr açım. Bu sirri 
sizə məlum səbəblərdən qoruyub saxlamışdım. Belə- 
liklə, bilin ki, biz şəhid hökmdarımız Sekenenranın ailə- 
sinin sizlərə göndərdiyi elçilərik və hökmdarınız Kamos 
indi Napatada sizin yolunuzu gözləyir... 

Adamların üzlərində heyrət ifadəsi göründü və 
özlərini sevincdən ələ ala bilməyən bəziləri soruşdu: 

— Cənab Lato, doğrudurmu, firon ailəsi Napatada- 
dır? 

O, gülümsünərək cavab işarəsi ilə başını əydi. Bu 
dəfə başqaları soruşdu: 

— Müqəddəs anamız Tetişeri də oradadır? 

— Bəli... o, özü sabah sizə xeyir-dua verəcək. 

— Bəs hökmdarımız Sekenenranın oğlu Kamos? 

— Bəli, onu öz gözlərinizlə görəcəksiniz, öz qulaq- 
larınızla onu eşidəcəksiniz. 

— Bəs taxt-tacın varisi Ahmos песә?.. 

Lato gülümsündü və İsfinsə işarə etdi. Sonra təzim 
eclərək dedi: 

— Budur, cənablar, Misir məmləkətinin taxt-tacının 
varisi əlahəzrət şahzadə Ahmos. 

Çoxları qışqırışdılar: 

— Tacir İsfins Misir taxt-tacının sahibi şahzadə 
Ahmosdur? 

Abananın oğlu Ahmos isə ağlaya-ağlaya şahzadə- 
nin qarşısında diz çökdü. Hamı onun arxasında diz 
çökdü. Onların arasında ağlayanlar və alqış söyləyən- 
lər də var idi. Alqış onların qəlblərinin dərinliklərindən 
gəlirdi... 

Karvan yoluna yenidən davam etdi. Gəmidəki 
insanların hamısı fərəh içində idi. Qüdrətli hökmdarla- 
rı Kamosun və müqəddəs anaları Tetişerinin onları göz- 
lədikləri Napataya gəmilərinin uçaraq çatmasını ürək- 
lərindən keçirirdilər... Günlər və gecələr keçdi. Sonra 
üfüqdə öz sadə komaları və ortabab tikililəri ilə Napa- 
ta göründü. Şəhərə yaxınlaşclıqca oradakı tikililər aydın 
görünürdü. Nəhayət, karvan şəhərin limanında lövbər 
saldı. Bəzi əsgərlər karvanın gəldiyini duyub hakimin 
sarayına yollandılar. Nubiyalılar gəmilərə və orada 
olanlara baxmaq üçün sahilə axışdılar. Misirlilər şahza- 
də Ahmos və hacib Hurun arxasınca sahilə çıxdılar. 
Cənubun hakimi Raumun arabası sürətlə özünü çatdı- 
rıb dayandı. Raum arabadan düşüb şahzadəni ҹә 
onunla gələnləri salamladı, onlara hökmdarın və ailə- 
sinin salamlarını çatdırdı. Xəbər verdi ki, hökmdar 
həzrətləri onları sarayda gözləyir. Adamlar uzun müd- 
dət hökmdarı alqışladılar. Sonra şahzadələrinin arxa- 
sınca izdihamla getdilər. Nubiyalılar da onların ardın- 
ca gəlirdi. 

Firon ailəsi hakimin sarayının həyətində böyük çəti- 
rin altında əyləşmişdi. Bu on il onlarda dəyişdiyini 
dəyişdirmiş, ciddiyyət, sərtlik və hüzn-kədər onların 
hamısının qəlblərində əbədi olaraq silinməyəcək izlər 
buraxmışdı. Ötən illər, daha çox, kraliçalar Tetişeri və 
Ahhotepə təsir etmişdi. Müqəddəs ananın qəddi bir 
az bükülmüşdü. Agrı-acılar onun parlaq alnında qırış- 
lar cızmışdı. Əvvəlki Tetişeridən yalnız gözlərinin par- 
laqlığı və müdrikliyə, təmkinə dəlalət edən baxışları 
qalmışdı. Ahhotepə gəldikdə isə ağarmış saçları onun 

başına xüsusi görkəm verirdi. Gözəl çöhrəsində kədər 
və qəmginlik cizgiləri cızılmışdı. 

Xalq hökmdarını görəndə ona səcdə etdi. Sonra 
Ahmos atasından qabağa keçib anası kraliça Stikmo- 
sun əlini, nənəsi Ahhotepi və Tetişerini öpdü. Arvadı 
şahzadə Nefertarinin alnından öpdükdən sonra hökm- 
dara müraciətlə dedi: 

— Hökmdarım, Amon işimizin uğurla yerinə yetiril- 
məsinə vəsilə oldu. Budur, sizin ali həzrətlərinizə xilas- 
kar ordunun ilk bölmələrini təqdim edirəm... 

Hökmdarın üzündə sevinc ifadəsi göründü. Ayağa 
durub toppuzbaşlı əsasını qaldıraraq soydaşlarını salam- 
ladı. Onlar uzun-uzadı şüarlar səsləndirdikdən sonra 
onun üzərinə axışıb bir-bir əlini öpdülər. Kamos onla- 
ra dedi: 

— Tanrı ömrünüzü uzun etsin, ey zülmkarlıq nəticə- 
sində bir-birimizdən ayrı düşmüş şücaətli fivliləri Alçal- 
mağa çox dözmək onların alnına yazılıb. Bizim də bəx- 
timizə tam on il qürbətin acılığını dadmaq düşür. Lakin 
görürəm ki, sizlər əsarəti istəməyən, qəribçiliyin 
məşəqqətini, mübarizənin əziyyətini zillət kölgəsində 
salamat qalmağa razı olmaqdan daha üstün tutan 
adamlarsınız. Mən və atam sizi qabaqlar da belə tanı- 
yırdıq. Demək olar, darmadağın ediləndən sonra 
qanadlarımı birləşdirməyə, fələyin zəiflətdiyi qəlbimi 
ruhlandırmagğa gəlmisiniz. Tanrı Amonun rəhmindəndir 
ki, içimizdə ən təmizqəlbli və ən güclü ümid sahibi 
Tetişeri ananın yuxusuna gəlib ona əmr etdi ki, oğlum 
Ahmosu Misiri yağı düşməndən və zillətdən xilas edə- 
cək əsgərlər gətirmək üçün ata-baba torpağına gön- 
dərsin. Tanrı əmr etdiyi kimi, o, oğlumu göndərdi. O 
da sizləri gətirdi. Ey Misir əsgərləri, Kamosun əsgərlə- 
ri, salam olsun sizəl Sabah yeniləri gələcək. Gərək təm- 
kinli olaq və iş başına qayıdaq. Qoy şüarımız mübari- 
zə, ümid yerimiz Misir, imanımız isə Amon olsunl 

Hamı bir ağızdan qışqırdı: “Mübarizə, Misir, Amon!” 

Sonra Tetişeri ayağa qalxıb səltənət əsasına söykə- 
nərək addım-addım irəlilədi. Ardınca güclü və aydın 
səslə adamlara dedi: 

— Ey şanlı və kədərli Fivin övladlarıl Böyük ananızın 
salamlarını qəbul edin. İcazə verin, sizin üçün əllərim- 
lə düzəltdiyim bir hədiyyəni təqdim edim ki, hamımız 
onun kölgəsi altında fəaliyyət göstərək. 

O, əsası ilə əsgərlərdən birinə işarə etdi. Kişilərə 
yaxınlaşıb onlara üzərində Fivin yüzqapılı divarları ilə 
əhatə olunmuş Amon məbədinin şəkli olan böyük bir 
bayraq verdi. Əllər ruh yüksəkliyi ilə ona toxundu. 
İnsanlar ona ürəkdən dua etdilər. Ona və şanlı Fivə 
alqışlar dedilər. Bütün bunlardan üzü ay işığı kimi nur- 
lanan Tetişeri gülümsünüb sözünə davam etdi: 

— Ey əziz övladlarım. Sizə açıq şəkildə bildirirəm ki, 
mən heç vaxt bədbinliyə qapılmadım. Sekenenra vida 
anında bizi ümidsizlikdən qorunmağa çağırdı. Hələ də 
tanrıya dua edirəm ki, Fivin sarayı üzərində bayraqları- 
mızın dalğalandığını, taxtında Yuxarı və Aşağı Misirin 
fironu Kamosun əyləşdiyini bir daha görmək üçün 
ömrümü uzun etsin. Gənc biləkli insanlarınız bu gün 
mənə qoşulandan sonra ümidimi həyata keçirməyə 
daha da yaxın oldum. 

Camaatın alqışları yenidən yüksəldi. Hökmdar Misi- 
rin xadimləri, Amon kahini, tanrı məbədi haqqında 
soruşmağa başladı. Hacib də bildikləri qədərincə ona 
cavab verirdi. Sonra şahzadə Ahmos sərkərdə Pipinin 
oğlu Ahmos Abananı təqdim etdi. Hökmdar onu 
salamladı və dedi: 

— Ümid edirəm ki, özünü vəzifəsinə həsr etmiş və 
onun ugrunda canından keçmiş atan kimi sən də mənim 
cəsur sərkərdəm olacaqsan... 

Sonra hökmdar gələnləri nahar süfrəsinə dəvət 
etdi. Nuşi-canlıqla yeyib-içclilər. Sonra hamılıqla sabahkı 

gün və gələcək haqqında fikirləşməkdə davam etdilər. 
Napata əhalisi on ildə ilk dəfəydi sevinclə, ruh yüksək- 
liyi ilə və qəlblərinə dolmuş böyük ümidlərlə yuxuya 
getmişdi... 


AHMOSUN MÜBARİZƏSİ 
1 


Firon ailəsinin mühacirətdə həyatı fəaliyyətsizlik və 
durğunluq içində keçməmiş, əksinə, o, uzaq gələcəyə 
hazırlaşmışdır. Ürəyi ümidsizlik və ya rahatlıq bilmə- 
yən Tetişeri bu zamanlarda da hərəkətverici qüvvə 
olmuşdur. O, bura gələn kimi ən mahir nubiyalı sənət- 
karları və Nubiyada qalan misirli müxtəlif peşə sahib- 
lərini Napataya dəvət etməyi Cənub hakimi Raumdan 
istəmişdi. O da öz qasidlərini Arqo, Atlal və başqa 
Nubiya şəhərlərinə göndərib sənətkarlar və işçilər 
gətirtdi. Böyük kraliça oğluna tapşırdı ki, onlara yaraq- 
əsləhə, dəbilqə və hərbi geyimlər hazırlamağı, gəmilər 
və döyüş arabaları düzəltməyi həvalə etsin. Qadın 
oglunu həvəsləndirərək dedi: 

— Bir gün taxtını qəsb etmiş, ölkənə sahib olmuş 
düşmənin üzərinə hücuma keçəcəksən. Həmin gün 
gəldikdə gərək böyük bir donanma ilə, məğlubedilməz 
arabaçılar dəstəsi ilə hücuma keçəsən. Düşmən də ata- 
nın üzərinə məhz bu cür hücum etmişdi... 

On il ərzində Napata gəmilərin, arabaların və növ- 
bənöv hərb alətlərinin düzəldildiyi böyük bir məkana 
çevrilmişdi. Günlər keçdikcə fəaliyyətlərinin nəticələri 
aydın görünürdü və bu, yeni ümidlər yaradırdı. İlk kar- 
vanla gələn adamlar burada kifayət qədər yaraq-əslə- 
hənin olduğunu gördülər. Ruh yüksəkliyi, gələcəyə 
ümidlə təlim-məşqə başladılar. Napataya çatdıqlarının 

səhəri günü hamılıqla ordu sıralarına yazıldılar. Misir 
qamizonunun zabitlərinin komandanlığı altında döyüş 
fəndlərini, müxtəlif silahlardan istifadə etməyi öyrən- 
dilər. Cidd-cəhdlə, yorulmadan təlim keçirdilər. Gün 
çıxandan gün batanadək işləyirdilər. 

Böyüklü-kiçikli hamı işləyirdi. Hökmdar Kamos özü 
əsgərlərin təlim-məşqinə, müxtəlif diviziyaların özək- 
lərinin formalaşdırılmasına rəhbərlik edir, donanmaya 
yararlıları seçir, ona bu işdə taxt-tacın varisi Ahmos da 
kömək göstərirdi. Üç kraliça və balaca şahzadə heç 
nəyə baxmadan işçilərlə birlikdə işləyirdilər. Belə ki, 
onlar oxları yonub nazikləşdirir və lələklər qoyurdular. 
Yaxud hərbi geyimlərin tikilməsi ilə məşğul olurdular. 
Əsgərlər və sənətkarlarla bir məclisdə oturur, onlarla 
yeyib-içir, onları həvəsləndirir və qəlblərini ruhlandırır- 
dılar. Tetişeri ananın yorulmaq bilmədən özünü bütün- 
lüklə işə həsr etdiyini, döyüşçülər arasında gəzib onla- 
rın hazırlıqlarına nəzər yetirdiyini, onları ruhlandıracaq 
sözlər dediyini görmək necə də əzəmətli idi. Əsgərlə- 
ri onu görcək həyəcandan və itaətkarlıqdan lərzəyə 
gəldilər. Kraliça cavab olaraq gülümsündü və yaxınlı- 
şındakılara dedi: 

— Əgər gəmilər və arabalar dəmirdən möhkəm 
qəlbləri olan döyüşçülər tərəfindən irəliyə itələnməsə, 
həmin döyüşçülər üçün qəbrə çevrilər. Fivin adamları- 
na baxın, görün necə işləyirlər! Onların hər biri çirkin 
saqqallı, ağbənizli çobanlar tayfasından olan on nəfərin 
öhdəsindən gələr, onların ürəklərini qorxudan lərzəyə 
gətirər... 

Doğrudan da, bu adamlar ruh yüksəkliyi, məhəbbət 
və nifrətlə yırtıcı heyvanlara çevriliblər. 

Hacib Hur ikinci karvanı hazırlamaqla məşğul oldu. 
Orada gəmiləri ikiqat artırdı. Onları qızıl, gümüş, piq- 
mey və ekzotik heyvanlarla doldurdu. Ana Tetişerinin 
ağlına belə bir ideya gəldi ki, Hur sadiq nubiyalılardan 

bir qrupunu özü ilə aparıb Fivin hiksos əyanlarına qul 
qismində hədiyyə etsin. Onlar da misirlilərin xəfiyyələri 
kimi fəaliyyət göstərib müharibə başlananda düşmənə 
arxadan zərbə vursunlar. İdeya Hacib Hurun və hökm- 
darın xoşuna gəldi. Tərəddüd etmədən onu həyata 
keçirməyə başladılar. 

Karvanın hazırlığını yekunlaşdıran Hur yola düşmək 
üçün izin istədi. Şahzadə Ahmos xiffətin və eşqin əldən 
salıb üzdüyü bir ürəklə bu anı gözləyirdi. Karvanın 
başında yola düşmək üçün izin istədi. Lakin hökmdar 
başına gələn hadisələrdən və üzləşdiyi təhlükələrdən 
xəbərdar olduğundan, onun bu səfəri ilə səbəbsiz bir 
daha risk etməsini istəmədi və ikinci dəfə səfərə 
getməsinə icazə verməyib dedi: 

— Ey şahzadə, indi vəzifən səni Napatada qalmağa 
səsləyir... 

Atasının sözü gözlənilməz oldu və qaynar kösövün 
üzərinə atılan soyuq su kimi şahzadənin qəlbində alov- 
lanan ümidlərini soyutdu. Onu razı salmaq üçün yeni- 
dən xahiş etdi: 

— Həqiqətən, Misiri görmək və onun insanlarının 
içərisində olmaq qəlbimin tutulduğu dərdlərin şəfası- 
dır, dərmanıdır. 

— Xilaskar ordunun başında Misirə daxil olanda tam 
şəfa tapacaqsan... — hökmdar cavab verdi. 

Gənc xahişini təkrarlayıb dedi: 

— Ata, uzun zamandir Fivi yaxından görmək ümidi 
ilə yaşayıram. 

Hökmdar qətiyyətlə dedi: 

— İntizarımız uzun çəkməyəcək, mübarizə anı gələ- 
nədək səbir et. 

Hökmdarın danışıq tonundan gənc başa düşdü ki, 
O, son sözünü dedi. Buna görə də onu qəzəbləndir- 
məkdən çəkinərək xahişini təkrarlamadı. Əzabdan ürə- 
yi parçalansa da, nəfəsi darılsa da, özünü ələ alıb itaət 

və qəbul əlaməti olaraq baş əydi. Təmkin göstərib kişi- 
lərin təlim gördükləri düşərgəyə getdi. Qəlbi isə dərd- 
qəm içində idi. Gündüzü ağır işdə keçirdi. Gün ərzin- 
də yalnız yatmazdan azacıq qabaq bir saat özünə ayı- 
rırdı, Xəlvətə çəkilib şirin xatirələrini çağırır, xəyalında 
vida anında cazibədar gözəlliyin və şirin sevginin şahi- 
di olduğu firon gəmisində yaraşıqlı hücrənin ətrafında 
dolanırdı. Ona elə gəlirdi ki, incə səslə deyilmiş “görü- 
şənədək” sözü qulaqlarında təkrarlanır. Sonra ürəyinin 
dərinliklərindən köksünü ötürərək təəssüflə kədərli 
şəkildə öz-özünə dedi: 

— Görəsən, yeni görüş anı olacaqmı? Doğrudan da, 
o, son dəfə vida anı idi. 

Lakin bu günlərdə Napata elə bir məkana çevril- 
mişdi ki, adam orada özünü və qayğılarını unudaraq 
daha mühüm və lazımlı işlə məşğul olmaqla kifayətlə- 
nirdi. İnsanlar dayanmadan çalışaraq cidd-cəhdlə işlə- 
yirdilər. Üzərlərinə Fiv küləyi əsəndə və orada qoyub 
gəldikləri üçün xiffət dözülməz həddə çatanda hərdən 
köks ötürər, sonra əllərinclə olan işi daha böyük enerii 
və daha güclü əzmkarlıqla edərdilər. Günlər beləcə 
keçirdi. Onlar artıq inanmırdılar ki, dünyada işdən baş- 
qa bir şey və yaxud sabaha ümiddən başqa nəsə var... 

Sonra karvan yeni-yeni adamlarla qayıtdı. Onlar da 
ilk gələnlər kimi sevinir, əvvəlkilər kimi ürəkdən qışqı- 
rıb soruşurdular: “Hökmdarımız Kamos haradadır? 
Anamız Tetişeri haradadır? Şahzadəmiz Ahmos hara- 
dadır?... Sonra işləmək, təlim keçmək üçün düşərgəyə 
qoşulurdular. 

Bu arada hacib Hur şahzadə Ahmosun yanına gəlib 
onu salamladı. Sonra əlindəki məktubu uzadıb dedi: 

— Mənə həvalə edilib ki, həzrətlərinizə bu məktubu 
çatdırım. 

Ahmos heyrət içində məktubu alaraq soruşdu: 

— Kim göndərib? 

Amma Hur susub danışmadı. Şahzadənin ağlına bir 
fikir gəldi, ürəyi döyündü. Məktubu açıb imzanı oxudu. 
Oynaqları titrədi, ürəyi bərk sızıldadı. Gözləri sətirlərin 
üzərində gəzərək yazılanları oxudu: 

“Tacir İsfinsl 

Üzülərək sənə xəbər vermək istəyirəm Ki, piqmey- 
lərindən birini özüm üçün seçmişdim. Onun qayğısına 
qalır, ona ən ləziz yeməkləri yedirir, ən gözəl geyim- 
lər geyindirirdim, ən yaxşı şəkildə onunla davranırdım. 
Biz bir-birimizə çox alışmışdıq, öyrəşmişdik. Ancaq 
günlərin birində onu görmədim və axtarıb tapmadım. 
Cariyələrə əmr etdim ki, onu axtarsınlar. Onu bağçada 
həmtaylarının yanında gördülər. Onun vəlasızlığı məni 
üzdü, ondan uzaqlaşdım. Sən mənə yeni, daha vəfalı 
piqmey göndərə bilərsənmi?.. 

Amenrides”. 

Məktubu oxuyub qurtaran kimi Ahmosa elə gəldi 
ki, ürəyinə öldürücü nizə sancıldı. Ona elə gəldi ki, yer 
ayaqlarının altından qaçır. Hura gözucu baxdı. Hur 
onun üzünün ifadəsindən məktubda nə yazıldığını bil- 
məyə çalışaraq gözlərini ona zilləmişdi. 

Gənc qəlbi sınmış hüznlü halda dönüb getdi. Fikir- 
ləşdi ki, onsuz da, şahzadə onun qayıtmağına nə mane 
olduğunu başa düşə bilməyəcək və o, bir də ona öz 
dərdi və xiffətini danışa bilməyəcək. Şahzadə onu 
həmişə vəfasız piqmey kimi görəcək. 

Dərd-qəm içində qovrulurdu. Könlündə alışıb- 
yananı yalnız ona daha yaxın könül hiss edə bilərdi: 
Nefertari. O, oglanın işindən çaşıb-qalmışdı. Onun fikir 
dagınıqlığının və insanlardan qaçmasının arxasında nə 
gizləndiyindən, hər dəfə heç bir şey qəsd etmədən 
baxanda, gözəl gözlərində görünən kədər ifadəsindən 
təəccüb edirdi. 

Bir axşam Ahmosa dedi: 

— Tanıdığım kimi deyilsən, Ahmos. 

Barmaqları ilə şahzadənin dırnaqlarını sığalladı və 
onun duyuq düşməsindən narahat olaraq təbəssümlə 
dedi: 

— Əzizim, yorğunluqdandır. Məgər uca dağları 
yerindən oynadan mücadiləmizi görmürsənmi? 

O, başını bulayıb heç bir şey demədi. Gənc daha 
da ehtiyatlı oldu... 

Lakin Napata heç bir insanı öz dərdində bata-bata 
qoymurdu. Çünki iş qüssəni, qayğıları aradan qaldırır. 
Şəhər heç vaxt bu qədər böyük işin şahidi olmamışdı. 
İnsanlara təlim keçir, gəmilər, arabalar, silah düzəldir, 
qızılla yüklənmiş karvanları yola salır, adamlarla yüklən- 
miş halda geri qəbul edirdi. Sonra yenidən yola salır, 
onlar da geri qayıdırdı. Uzun günlər və aylar beləcə 
keçirdi. Gözlənilən xoşbəxt gün gəlib çatdı. Hökmdar 
Kamos sevinc içərisində nənəsi Tetişerinin yanına yol- 
landı, ora çatıb alnından öpdü və titrək səslə dedi: 

— Nənəcan, müidə, artıq xilaskar ordu döyüşə tam 
hazırdır... 


2 


Yola düşmək üçün təbillər çalındı. Ordu dəstə-dəstə 
düzüldü, donanma lövbərləri qaldırdı. Tetişeri ora hökm- 
darı, varisi, qoşun rəislərini və zabitləri çağırıb dedi: 

— Bu, uzun zamandan bəri gözlədiyim xoşbəxt 
günlərdən biridir. İgid əsgərlərinizə çatdırın ki, Tetişe- 
ri onlara yalvararaq xahiş edir ki, onu əsirlikdən azad 
etsinlər. Bütün Misirin boynuna bağlanmış boyundu- 
ruğu darmadağın etsinlər. Qoy sizin hamınızın şüarı 
“Amenemhet kimi yaşamaq, ya da Sekenenra kimi 
ölməkl” olsun. Qoy tanrı Amon sizə xeyir-dua versin, 
ürəklərinizi möhkəmləndirsin. 

Hamı onun arıq əlini öpdü. Hökmdar Kamos onun- 
la vidalaşaraq dedi: 

— Bizim hamımızın şüarı “Amenemhet kimi yaşa- 
maq, ya da Sekenenra kimi ölməkl” olacaq. Ölənləri- 
miz ən şərəfli şəkildə öləcək, qalanlarımız da ən şərəf- 
li həyat sürəcəklər. 

Firon ailəsi və hakim Raumun başçılığı ilə bütün 
Napata çoxsaylı qoşunla vidalaşmağa çıxmışdı. Təbil- 
lər çalındı, musiqi səsləndi, qoşun ənənəvi nizamında 
hərəkətə başladı. Ondan qabaqda bayraqlar tutan 
ləpirçilər dəstəsi gedirdi. Hökmdar Kamos məiyyəti, 
haciblər və sərkərdələrdən ibarət dəstənin ortasında, 
ordunun önündə gedirdi. Onları öz yaraşıqlı arabaları 
ilə firon keşikçiləri arxadan müşayiət edirdi. Sonra 
qüdrətli arabaçılar dəstəsi səf-səf irəliləyirdi. Arabalar 
havada qulaqları kar edən gurultu çıxarır, cins atları da 
küləklərin şiddətli vıyıltısı kimi kişnəyirdi. Onun ardınca 
öz oxları, qalxanları və oxluqları ilə silahlanmış atıcılar 
gəlirdi. Onların ardınca nizələr və qalxanlarla silahlan- 
mış nizəatanlar dəstəsi irəliləyirdi. Sonra yüngül silah- 
lilar dəstəsi, onun da ardınca silah-sursat, ərzaq, çadır 
arabaları gedirdi ki, onları da süvarilər mühafizə edir- 
dilər. Donanma da öz iri gəmiləri ilə bütün vacib silah- 
larla — oxlar, nizələr, qılınclarla silahlanmış əsgərləri 
daşıyırdı... 

Bu qüvvələr qəzəbli gənc qəlblərdə ruh yüksəkliyi- 
ni alovlandıran marş sədaları altında irəliləyirdi. Ordu- 
nun heybətli görünüşü ürəklərə və canlara qorxu salır- 
dı. Ordu gündüzlər yol qət edir, axşam düşərkən də 
nəfəs dərir, yorulmur, əldən düşmürdü. Yolun çətinlik- 
lərinə və səfərin uzunluğuna üstün gəlmək üçün dağ- 
ları yerindən tərpədən əzmkarlıqları var idi. Yolboyu 
Semna, Bon, Abesxiles, Fetezis, Nafesi keçdilər. Bir az 
yol qət edib Nubiyanın son şəhəri Dabuda çatdılar. 
Üzlərinə Misirin xoş küləyi əsdi. Səfərin yorğunluqla- 
rından dincəlmək və mübarizəyə hazırlaşmaq üçün 
orada düşərgə qurub çadırlar düzəltdilər... 

Hökmdar və adamları ilk hücum planını dəqiq 
şəkildə hazırlayıb bitirdilər. Ahmos Abanaya (o, bütün 
donanmadakı döyüşçülərin ən məharətlisi idi) donan- 
manın bir hissəsinə komandanlıq tapşırıldı. O, son 
dövrdə sərhəd keşikçilərinin görüb-öyrəşdikləri karvan 
kimi gəmiləri Misir hüdudlarına çıxarmalıydı. Qoşunun 
Dabuda çatmasının dördüncü günü sübh tezdən kiçik 
donanma üzməyə başladı və dan yeri sökülənclə Misir 
hüdudlarına çatdı. Ahmos Abana gen tacir paltarında 
gəminin göyərtəsində dayanmışdı. Sərhəd keşikçiləri- 
nə giriş icazəsini göstərdikdən sonra sağ-salamat 
donanmasını keçirdi. Zabit bilirdi ki, sərhəd keşik 
dəstəsi az gəmilərdən və kiçik qamizondan ibarətdir. 
Onun planı gəmilərə gözlənilmədən hücum edib onla- 
rı ələ keçirmək idi. Sonra qoşun və donanma Misir tor- 
paşına daxil olanadək Biqa adasını mühasirə etməli idi. 
Hazırlaşaraq Sieni tutmaq ona asan olacaqdı. Karvan 
üfüqi istiqamətdə irəlilədi. Hiksosların gəmilərinin löv- 
bər saldığı Biqanın cənub sahilinə yaxınlaşanda gəmi- 
lərin göyərtəsində əllərində ox-kaman tutmuş əsgərlər 
göründülər. Ahmos tacir əbasını çıxardı və zabit geyi- 
mində göründükdən sonra gəmilərin keşikçilərinə ox 
atmağı əmr etdi. Donanma lövbər salmış gəmilərə 
sürətlə yaxınlaşdı. Onlara qurudan yardım gəlməzdən 
öncə gəmilərin üzərinə basqın etdi. Qarmaqları onların 
üzərinə atdı və əsgərlər onları ələ keçirmək üçün gəmi- 
lərin göyərtələrinə atıldılar. Orada qarşılarına çıxarı 
azsaylı keşikçilərlə kiçik döyüşclə toqquşdular. Az müd- 
dət ərzində onları məhv etdilər. Bu əsnada Ahmosun 
gəmisi sahil gözətçilərinin üzərinə ox yağdırır, əsgərlərə 
gəmilərdəki yoldaşlanna yardım etmələrinə mane olur- 
du. Hücumçular çox əziyyət çəkmədən gəmiləri sürət- 
lə ələ keçirirdilər. Donanma şimal şəhərləri ilə əlaqə 
yaratmağı əngəlləmək üçün adanın ətrafını mühasirə- 
yə aldı. İldırım sürətli əməliyyat barədə məlumat Biqa 

qarnizonuna çatan kimi qarnizon sahilə tələsdi. Lakin 
mühasirədə olduğunu, kiçik donanmasının da əsir 
oldugunu gördü... 

Döyüşün bitməsindən az vaxt keçər-keçməz dalğa- 
ları yara-yara sərhədə dogru istiqamət alan Misir 
donanmasının bölmələri üfüqdə göründü. Sonra heç 
bir müqavimətə rast gəlmədən hüdudu keçib Ahmos 
Abananın donanmasına qoşuldu. Beləliklə, ada iri 
gəmilərin əhatəsində qaldı ki, bu da Biqa qamizonunu 
adanın ortasına – hər tərəfdən onun üzərinə yağdırılan 
donanmanın oxlarının çata bilmədiyi yerə geri çəkil- 
məyə məcbur etdi. 

Səsli-küylü dəstələrin qabağında qoşunun avan- 
qard hissələri sərhədi keçib şərq tərəfə axışan kimi 
Biqada mühasirədə olanlar başa düşdülər ki, gələnlərin 
məqsədi adanı ələ keçirməkdir, ilk əvvəl düşündüklə- 
ri kimi quldurlar deyildir. Sonra donanmanın rəisi 
Qumkaf adaya hücum əmri verdi. Gəmilər hər tərəf- 
dən onun üzərinə hücum etdi. Misir donanması baş- 
dan-ayaŞa silaha sarılmış əsgərləri oxçuların himayəsi 
altında quruya çıxardı. Əsgərlər hər tərəfdən ortada 
mühasirədə olan qarnizona dogru yürüdülər. Qamizo- 
nun əsgərləri dar mərkəzdə yığışaraq Misir qüvvələri- 
nin qurudan və Nildən axışıb gəldiklərini gördülər, 
əlləri boşaldı, şücaətlərini itirdilər. Silahı atıb təslim 
oldular və əsir düşdülər. Ahmos Abana hücum edən- 
lərin başında qalib kimi valinin sarayına daxil oldu. 
Sarayın üzərində Misir bayraqlarını qaldırdı. Hiksoslar- 
dan olan vəzifə sahiblərinin, əyanların və əsgərlərin 
həbs edilməsini əmr etdi... 

Adanın sakinləri olan kəndlilər, xidmətçilər misirli 
əsgərləri gördükdə gözlərinə inanmadılar. Qadınlı-kişili 
yeni valinin sarayına tələsdilər. Məsələnin nə yerdə 
olduğunu görmək üçün onun qarşısında toplaşdılar. 
Ürəklərində ümidlə qorxu mübarizə aparırdı. Ahmos 

Abana onların qarşısına çıxdı. Yerli əhali dinməzcə göz- 
lərini ona dikmişdi. Ahmos onlara dedi: 

— Misirlilərin himayədarı və hiksosların qənimi 
Amon tanrısı sizi salamlayır. 

“Amon” sözü onların qulaqlarında sehrli tərzdə 
səsləndi. Axı onlar on il bu sözü eşitməkdən məhrum 
edilmişdilər. Sevinc, fərəh əhalinin üzlərini işıqlandırdı. 
Bəziləri hürriyyətlərinə hələ də inanmır “Doğrudanmı, 
siz bizi xilas etməyə gəlmisiniz?” — soruşurdular. 

Ahmos Abana titrək səslə dedi: 

— Sizi və qula çevrilmiş Misiri xilas etmək üçün gəl- 
mişik. Müfdə verin. Məgər bu böyük qüvvələri gör- 
mürsünüzmü? Onlar xilaskar ordudur, fironumuz şəhid 
Sekenenranın oglu hökmdarımız Kamosun ordusudur. 
Gəlib ki, xalqını azad etsin və taxt-tacını geri qaytarsın. 

Camaat heyrət içində Kamosun adını çəkdi. Sonra 
fərəhlə ruhlandılar. Uzun-uzadı ona alqış dedilər. Çox- 
ları diz çöküb uca tanrı Amona dua etdi. Adamlar hələ 
də inanmayaraq bir daha Ahmos Abanadan soruşdular: 

— Köləliyimiz, doğrudanmı, sona çatdı? Biz on il 
bundan qabaq olduğumuz kimi bu gün hürriyyətimizə 
qovuşuruqmu?.. Qamçı, dəyənək, “kəndçilər” adlan- 
dırıldığımız zamanlar keçdimi? 

Ahmos Abana qəzəbdən coşdu və qeyzlə dedi: 

— Əmin olun ki, zülm, köləlik və qamçı dövrü arxa- 
da qaldı və bir daha qayıtmayacaq. Həqiqətən, siz bu 
andan etibarən Misirin qanuni fironu hökmdarımız 
Kamosun himayəsində azad ağalar olaraq yaşayacaq- 
sınız, torpağınız, evləriniz sizə qaytarılacaq, onları bir 
zaman sizdən qəsb etmiş kəslər məhbəslərin gedər- 
gəlməzlərinə atılacaqlar. 

Sevinc əzabkeş canları bürüdü, birlikdə yığışıb 
təzim etdilər. Göydə Amona, yerdə Kamosa dua səda- 
ları yüksəldi... 

Dan yeri söküləndə hökmdar Kamos varisi Ahmos, 
hacib Hur və məiyyətinin müşayiəti ilə adanın torpa- 
ğina ayaq basdıqda sakinlər onları ruh yüksəkliyi ilə 
qarşıladı. Diz çöküb onun qarşısındakı torpağı öpdü- 
lər. Sekenenra, Tetişeri, hökmdar və şahzadə Ahmos 
üçün alqış sədaları yüksəldi, Kamos onları əllə salam- 
ladı, kişilər, qadınlar və uşaqlardan ibarət insan kütlə- 
lərinin qarşısında çıxış etdi. Qonaq etdikləri meyvələr- 
dən yedi, o və məlyyəti, sərkərdələri ağzınadək dolu 
qədəhlərdən Maryut şərabı içdi. Hamılıqla valinin sara- 
yına getdilər. Hökmdar Simar adlı sadiq adamlarından 
birinin adaya vali təyin edilməsi barədə əmr verdi. Ona 
ədaləti bərqərar etməyi və Misir qayda-qanunlarını tət- 
biq etməyi tapşırdı. Həmin toplantıda sərkərdələr hey- 
rətlərindən ayılmamış həlledici zərbə endirmək üçün 
sübh tezdən Sienə gözlənilmədən hücum etməyin 
vacibliyi barədə yekdilliklə qərara gəldilər. 

Ordu erkən yatdı və dan sökülərkən oyanıb şimala 
dogru irəliləməyə başladı. Donanma da onunla birlik- 
də Nilin keçidlərini nəzarət altına aldı. Əsgərlər qaran- 
İlqda hərəkət edir, ulduzlar da parlaq gözləri ilə onları 
izləyircli. Qəzəb qəlblərdə alovlanır, qəlblər isə intiqam 
və döyüşə can atırdı. Ordu Sienə yaxınlaşdı. Gecənin 
zülməti şəfəqinin utancaq mavi işığı ilə qarışmışdı. Şərq 
üfüqü günəşin əlamətlərindən aydınlaşırdı. Kamos bu 
vaxt arabaçılar dəstəsinə əmr etdi ki, cənubdan və 
şərqdən şəhərin üzərinə yürüş etsin, atıcılar və nizəa- 
tanlar dəstəsinin qüvvələri də onları dəstəkləyəcəkdi. 
Donanmasına isə şəhərin qərb sahilini mühasirə etmək 
əmrini verdi. Qüvvələr yeni vaxtda üç istiqamətdən 
şəhərin üzərinə hücum etdi. Arabaları şəhəri və onun 
mühüm mövqelərini tanıyan peşəkar zabitlər idarə 
edirdilər. Onlar arabaları kazarmaların və gözətçi mən- 

təqələrinin üzərinə yeritdilər. Onların ardınca yaxşı 
silahlanmış piyada qüvvələri gəlirdi. Onlar düşmənlə- 
ri elə qırğına məruz qoydular ki, qan su yerinə axdı. 
Hiksoslar bəzi mövqelərdə döyüşə girə bildilər və özlə- 
rini ümidsiz şəkildə müdafiə etdilər. Onlar xəzan yar- 
paqları kimi bir-birinin ardınca düşürdülər, elə bil ki, 
onların üzərindən fırtına küləyi əsmişdi. O ki qaldı 
donanmaya, o heç bir müqavimətə rast gəlmədən, 
yolunda hərbi gəmilərlə qarşılaşmadan sahili ələ keçir- 
di və oraya əsgərlər çıxardı. Onlar da Nil sahilinə açı- 
lan qəsrlərə hücum edib sahiblərini tutdular. Tutulanlar 
arasında şəhərin başçısı, qaziləri və yüksəkrütbəli əyan- 
ları da var idi. Sonra qüvvələr sahələri keçərək şəhərə 
yönəldi... 

CGözlənilməzlik döyüşdə həlledici amil oldu, onun 
müddətini azaltdı və hiksoslar arasında ölənlərin sayı- 
nı artırdı. Günəş üfüqdə yüksələrək işığını şəhərə gön- 
dərər-göndərməz döyüşçülər hücum edərək kazarma- 
ları və sarayları ələ keçirir, əsirləri qarşılarına salıb apa- 
rırdılar. Qana bulaşmış cəsədlər yollarda və kazarma- 
ların həyətlərində səpələnmişdi. Şəhərin ətrafına və 
yaxın sahələrə xəbər yayıldı ki, Sekenenranın oğlu 
Kamos böyük ordu ilə Sienə hücum edərək onu ələ 
keçirmişdir. Dərhal qanlı qiyam alovlandı. Sakinlər hik- 
sosların evlərinə basqın edib onları otaqlarında öldürür, 
şikəst edir və möhkəmcə qamçılayırdılar. Apopi öz 
arabaları və adamları ilə Cənuba basqın edərkən misir- 
lilər etdikləri kimi indi onların çoxu qorxu içində baş 
götürüb qaçmaq istəyirdi... 

Sonra hirslər soyudu, ordu vəziyyətə nəzarəti ələ 
aldı, hökmdar Kamosun başçılığı ilə ordu şəhərə daxil 
oldu, başının üstündə Misir bayraqları dalğalanırdı. 
Onun qabağında keşikçi dəstələri marş sədaları altında 
irəliləyirdi. Sakinlər onu qarşılamağa çıxmışdılar. Bu, 
şanlı bir gün idi... 

Zabitlər hökmdara çatdırdılar ki, çoxlu sayda gənc 
(onların içərisində köhnə orduda əsgər olanları da var 
idi) böyük ruh yüksəkliyi ilə orduya könüllü qoşulmaq 
istəyir. Kamos sevindi və Şao adlı adamlarından birini 
şəhərə vali təyin edib əmr etdi ki, könüllüləri toplasın 
və orduya hazır əsgərlər olaraq qoşulmaları üçün onla- 
ra təlim keçsin. Sərkərdələr qənimət olaraq ələ keçir- 
dikləri arabaları və döyüş atlarının sayını hökmdara 
dedilər. Bu, böyük bir rəqəm idi. 

Hacib Hur hökmdara təklif etdi ki, düşmənə hazır- 
laşmaq və qoşunlarını toplamaq fürsəti verməmək 
üçün yubanmadan irəliləsin. 

— İlk həqiqi döyüş Ombosda olacaq, — Hur bildirdi. 

Kamos dedi: 

— Bəli, Hur, güman ki, buradan qaçan onlarca adam 
indi Ombosun darvazalarını artıq döymüş olar. İndən 
belə gözlənilməz zərbənin xeyri yoxdur. Düşmənimiz 
bizi döyüşə hazır vəziyyətdə qarşılayacaq. Ola bilsin, 
Apopi Hirakonpolisdəki vəhşi qüvvələri ilə qarşımıza 
çıxacaq. Haydı, yola davam edək. 

Misirin qüvvələri quruda və suda Ombos istiqa- 
mətində şimala doğru hərəkət etdi. Çoxlu kəndlərə 
daxil oldular. Amma nə qəti müqavimətlə qarşılaşdılar, 
nə də hiksoslardan bir nəfərə belə rast gəldilər. Hökm- 
dar öyrəndi ki, düşmənin adamları öz əşyalarını götü- 
rüb, heyvanlarını da qabaqlarına qatıb Ombosa qaçır- 
lar. Kəndlilər xilaskar ordunu qarşılamaq, müzəffər 
hökmdarlarını salamlamaq, sevinc və ümidin yeniclən 
canlandırdığı ürəklərdən ona dualar etmək üçün çıx- 
mışdılar. Qoşun yoluna davam edib Ombosa yaxınlaş- 
dı. Burada ləpirçilərin ön dəstələri xəbər gətirdi ki, 
düşmən şəhərin cənubunda düşərgə qurub, vuruşma- 
ğa hazırdı və ortasaylı donanması Ombosun qərbində 
lövbər salıb. Kamos öyrəndi ki, ilk mühüm döyüş çox 
yaxınlarda olacaq. Hökmdar düşmən əsgərlərinin sayını 

öyrənmək istədi. Lakin düşmən izlənilməsi asan olma- 
yan açıq düzəngahda düşərgə qurduğundan, ləpirçilər 
onların sayını müəyyən edə bilmədilər. Muhib adlı 
gənc sərkərdə dedi: 

— Hökmdarım, güman etmirəm ki, Ombosdakı 
düşmən qüvvələrinin sayı bir neçə mini keçsin... 

— Omboxslu əsgərləri və ya zabitləri yanıma gətirin, 
— hökmdar Kamos əmr etdi. 

Hacib Hur hökmdarın nə istədiyini başa düşərək 
dedi: 

— Bağışlayın, hökmdarım, keçən on İl ərzində 
Ombosun siması dəyişmişdir. Orada əvvəllər olmayan 
yeni kazarmalar tikilmişdir. Bəzi ticarət məqsədilə etdi- 
yim səfərlərimdə onları öz gözlərimlə görmüşəm. Çox 
güman ki, hiksoslar bu kazarmaları sərhədə yaxın 
şəhərlərin əsas müdafiə mərkəzləri hesab edirlər... 

Sərkərdə Muhib dedi: 

— Hər halda, hökmdarım, hesab edirəm ki, azsaylı 
qüvvələrlə hücum etməliyik ki, böyük itkilər verməyək... 

Şahzadə Ahmos bu fikri bəyənməyib atasına dedi: 

— Hökmdarım, bu fikrin əksini düşünürəm. Məqsə- 
dəuyğun hesab edirəm ki, çoxsaylı qüvvələrlə hücum 
edib müqaviməti qıraq və düşmənə qısa vaxtda 
öldürücü zərbə endirmək üçün bütün qüvvələrimizi 
döyüşə ataq. Beləliklə, indi Fivdə bizimlə döyüşmək 
üçün toplaşan qüvvələri çaşdırarıq, bu zaman qarşı 
tərəfdəki döyüşçülər bizim qarşımıza çıxmağın açıq 
ölüm oldugunu anlayarlar. Biz heç riskə getmirik, geri 
qaytaracağımız hər şəhərdən könüllülər ordumuza 
qatılacağına görə əsgərlərimizin sayı artacaq. Düşmə- 
nimiz isə öz itkilərinin yerini doldura bilməyəcək, Qar- 
şısında məğlubiyyətdən başqa yol olmayacaq... 

Bu fikir hökmdarın xoşuna gəldi və dedi: 

— Döyüşçülərim könüllü olaraq Fiv yolunda özlərini 
fəda edirlər... 

Hökmdar yaxşı bilirdi ki, donanma döyüşün gedi- 
şində həlledici rol oynayır. O, zəngin şəhərlərin sahil- 
lərini mühasirə etməklə və yaxud düşmənin arxasına 
əsgər çıxarmaqla döyüşün udulmasına təsir edə bilər. 
Ona görə də sərkərdə Qumkafa hiksosların Ombosun 
qərbində lövbər salmış gəmilərinə hücum əmri verdi... 

İki qoşunu bir-birindən geniş bir meydan ayırırdı. 
Hiksoslar cəsarətli və güclü, qorxubilməz, qəddar 
döyüşçülər idilər. Amma misirlilərin gücünü şübhə altı- 
na almaq onların qanına keçmişdi. Onlar misirliləri aşa- 
gılamağa çoxdan adət etmişdilər. Misirlilər hücuma 
başlayarkən hiksoslar onların qüvvəsinə və gücünə 
şübhə ilə yanaşdılar. Ona görə də onların üzərinə yüz 
hərbi arabadan ibarət arabaçılar dəstəsi göndərdilər. 
Kamos hücum əmri verdi. Arabalardan ibarət qüvvələr 
artaraq üç yüzdən çox oldu. Düşmənin qüvvəsini 
mühasirəyə aldılar. Toz ərşə qalxmışdı, atlar kişnəyir, 
oxların vıyıltısı eşidilirdi. Şiddətli döyüş baş verdi. Şah- 
zadə Ahmos qərara gəldi ki, düşməni tamamilə məhv 
etsin. Ona görə də iki yüz yeni araba ilə Ombosun dar- 
vazaları önündə arabaçı dəstələrinin döyüşünün nəti- 
cəsini gözləyən düşmən piyadalarının üzərinə yürüdü. 
Onun ardınca oxçulardan ibarət qüvvələr, daha sonra 
isə nizəatanlar gəlirdi. Arabaçılardan ibarət qüvvələr 
piyada qüvvələrinin üzərinə şığıyaraq, onların cərgə- 
lərini yarıb keçdi. Onlar arasında çaşqınlıq və qorxu sal- 
dı, Onların üzərinə yağış kimi oxlar yağdırırdılar. Pərən- 
pərən düşdülər. Yaralanan kim, ölən kim, qaçan kim... 
Ahmeosun piyada qüvvəsi qaçan düşmən əsgərlərinin 
qarşısını kəsib onları son nəfərinədək məhv etdi. Bu 
sayda qüvvələrlə qarşılaşacağını gözləməyən düşmən 
çaşıb-qalmışdı. Düşmənin gücü sürətlə zəiflədi. Süva- 
riləri bir-birinin ardınca vurulur, arabaları darmadağın 
edilirdi. Beləliklə, misirlilər qəzəblə və qeyzlə vuruş- 
duqdan, nəsildən-nəslə keçmiş nifrətin və alovlanan 

kinin vətərlərini gərib tarıma çəkdiyi biləkləri ilə zərbə 
endirdikdən sonra inanılmaz dərəcədə qısa vaxtda 
meydana nəzarəti ələ aldılar. 

Silahlı qüvvələr Ombosun darvazalarını sındırıb ora 
daxil olaraq kazarmaları ələ keçirdi, onları düşmən 
qüvvələrinin qalıqlarından təmizlədi. Meydanda qalan 
zabitlər dəstələrini yenidən nizamlayır, yaralıları və ölü- 
ləri daşıyırdılar. Hökmdar Kamos arabasının üstündə 
meydanın ortasında dayanmışdı. Sərkərclələri onu döv- 
rəyə almış, sağında şahzadə Ahmos, solunda hacib 
Hur dayanmışdı. Ona xəbərlər gəlirdi ki, donanması 
düşmən gəmilərinə hücum etmiş, onların üzərinə şid- 
dətli basqın etmişdir. Düşmən gəmilərinin Misir 
donanması qarşısında nizamsız halda geri çəkilməsi 
xəbərlərini alan hökmdar sevindi və ətrafındakılara 
gülümsünərək dedi: 

— Uğurlu başlanğıcdır. 

Paltarları və üz-gözü toz-torpaq içində, alnından 
tər axan şahzadə Ahmos dedi: 

— Mən bundan daha şiddətli döyüşlər aparmağı 
səbirsizliklə gözləyirəm... 

Onun gözəl çöhrəsinə fərəhlə baxan Kamos dedi: 

— Çox intizarda qalmayacaqsah... 

Sonra hökmdar arabasından düşdü, onun ardınca 
adamları da düşdülər. Bir neçə addım atıb hiksosların 
cəsədlərinin ortasına gəlib çatdılar. Onlar qanları axan 
düşmən əsgərlərinin cəsədlərini gözdən keçirdilər. 
Onların ağ dəriləri al qana boyanmış, oxlar və nizələr 
onları parça-parça etmişdi. Hökmdar dedi: 

— Elə zənn etməyin ki, bu qanlar düşmənlərimizin 
qanlarıdır. Əksinə, onlar tərəfindən sorulmuş və ac- 
yalavac buraxılmış insanlarımızın qanlarıdır. 

Kamosun sifəti çəkildi, kədərdən tutqun rəngə 
boyandı. Başını göyə qaldırıb dodaqaltı dedi: 

— Atacan, canın salamat və şad olsun... 

Sonra ətrafına göz gəzdirib güc və qüdrətə dəlalət 
edən bir səslə dedi: 

— Qüvvələrimiz Fivdə və Avarisdə şiddətli döyüş- 
lərdə sınaqdan keçəcək. Bu iki döyüşdə qələbə qazan- 
saq, vətəni hiksoslardan həmişəlik təmizləyəcək, Misi- 
ri Amenemhetin şanlı dövrünə qaytaracağıq. Bəs 
Avarisin müdafiəçilərinin cəsədləri üzərində bugünkü 
kimi nə vaxt dayanacağıq?.. 

Hökmdar arabasına geri dönmək üçün çevrildi. Elə 
bu an cəsədlərin arasından biri ildırım sürətiylə ayağa 
qalxıb hökmdara tərəf ox tuşladı və atdı... Heç kəs 
taleyin hökmünə mane ola, nə də atmazdan qabaq 
qatili vura bilmədi. Ox hökmdarın sinəsinə dəydi. 
Döyüşçülər qorxaraq təşviş içində qışqırdılar və hikso- 
sa oxlar atdılar. Qorxu və şəfqət hiss edərək hökmda- 
ra tərəf qaçdılar. Kamos köksündən dərin ah çəkdi, 
sonra sərxoş kimi ləngər vurub varisinin qarşısında 
yerə yıxıldı. Şahzadə qışqırdı: 

— Kəcavə gətirin və həkim çağırın. — Başını atasına 
tərəf əyib titrək səslə dedi: — Atacan, atacan, bizimlə 
danışa bilərsənmi? 

Təbib tez-tələsik gəldi, kəcavə də gətirildi. Hökm- 
darı qaldırıb ehtiyatla kəcavəyə uzatdılar. Təbib onun 
yanında diz çöküb hökmdarın sinəsini açmaq üçün qal- 
xanını və örtüyünü soyundurmağa başladı. Yaxın 
adamları kəcavəni susqun vəziyyətdə dövrəyə almış- 
dılar. Nəzərlərini hökmdarın solğun çöhrəsi ilə təbibin 
əlləri arasında gəzdirirdilər. Kədərli xəbər meydana 
yayıldı, səs-küy qopdu. Sonra ağır bir sakitlik çökdü, 
elə bil ki, bu böyük ordu yoxa çıxmışdı... 

Təbib oxu çıxaran kimi yaradan qan fişqırmağa baş- 
ladı, hökmdarın üzü ağrıdan çəkildi. Şahzadə Ahmo- 
sun gözləri hüzndən qaralmışdı. Hur dodağının altında 
dedi: 

— Aman tanrım... hökmdar ağrıyır... 

Təbib yaranı yudu, üzərinə dərman otları qoydu. 
Lakin hökmdarın səhhətində hər hansı yaxşılaşma 
görünmədi, əl-ayağı aydın şəkildə titrədi. Sonra dərin- 
dən köks ötürüb gözlərini açdı, onlarda həyat əlaməti 
olmayan bulanıq ifadə göründü. Ahmosun sinəsinin 
sıxıntısı artdı. Şikayət edərək öz-özünə: “Atacan, necə 
də çox dəyişdin”, — dedi. Hökmdar gözlərini hərəkət 
etdirib Ahmosun üzündə saxladı. Gözlərində təbəssüm 
göründü, az qala, eşidilməyəcək zəif bir səslə dedi: 

— Bir az əvvəl zənn etmişdim ki, Avarisə qədər 
gedəcəyəm. Lakin tanrı istədi ki, yolçuluğum Ombo- 
sun qapıları ağzında bitsin... 

Ahmos hüznlü səsi ilə: 

— Qurbanın olum, atacanl — qışqırdı. 

Hökmdar zəif səsi ilə dedi: 

— Xeyr, özünü qoru. Sənə böyük ehtiyac vardır... 
Mənim bu ciddi xəbərdarlığımı qulağında sırğa elə. 
Daim xatırla ki, hiksosların sonuncu istehkamı Avaris 
tutulmayınca, onları bütün torpaqlarımızdan çıxarma- 
yınca mübarizədən əl çəkməməlisən. 

Təbib danışmağa çalışdığına görə hökmdarın səh- 
həti üçün qorxdu və ona sakit olmağı məsləhət gördü. 
Lakin Kamos yoxluqla əbədiyyət arasında ülvi hisslər 
aləmində idi. О, avazı dəyişmiş və hamıya qəribə 
gələn bir səslə dedi: 

— Tetişeriyə de ki, mən atam kimi qəhrəman olaraq 
ona qovuşdum. 

Əlini oğluna uzatdı, şahzadə diz çöküb onu sinəsi- 
nə yapışdırdı. Hökmdar vidalaşaraq birdən onun çiy- 
nindən tutdu. Sonra barmaqları boşaldı və ruhu bədə- 
nindən çıxdı... 

Təbib cəsədi mələfəyə bükdü. Döyüşçülər ətrafında 
diz çöküb vida duası etdilər. Sonra ayağa qalxdılar. Elə 
bil ki, onlar qüssədən sərxoş idilər. Hacib Hur dəstələ- 
rin komandirlərini və böyük zabitlərini çağırdı. Sonra 
onların qarşısında durub dedi: 

— Silahdaşlar, tanrıya and olsun, təəssüflə qəhrə- 
man hökmdarımız Kamosun ölümü ilə bağlı sizə baş- 
sağlığı verirəm. O, atası kimi mübarizə meydanında 
Misirin yolunda şəhid olmuşdur. O, Avaris tutulma- 
yınca, düşmən yurdumuzdan çıxarılmayınca mübari- 
zədən əl çəkməməli olduğumuzu bizə vəsiyyət etdik- 
dən sonra bizdən ayrılaraq Osirisin yanına köçdü. Mən 
də bu əziz ailənin hacibi kimi dəyərli itkimizə görə sizə 
başsağlığı verirəm. Sizə bildirirəm ki, yeni hökmdarı- 
mız, şanlı rəhbərimiz Sekenenranın oğlu Kamosun oglu 
Ahmosdur (tanrı onu qorusun və ona açıq-aydın qələ- 
bə ilə yardım etsin). 

Sərkərdələr Kamosun cəsədinə təzim etdilər, yeni 
hökmdar Ahmosa baş əydilər. Hacib Kamosun ölümü 
və yeni hökmdarın təyin edilməsi xəbərini bildirmək 
üçün zabitlərə əsgərlərinin yanına qayıtmağa icazə 
verdi. 

Hur əsgərlərə hökmdar kəcavəsini boyunlarına qal- 
dırmağı əmr etdi. Qəm-qüssə çəkən Hur gözlərinin 
yaşını silə-silə dedi: 

— Osirisin yanında ulu ruhun şad və rahat olsun. 
Müzəffər qoşununun başında Ombosa daxil olmağına 
az qalmışdı. Lakin tanrı hökmü ilə sənin nəşini ora apa- 
rırlar. Sən bizim yaddaşımızda ən xeyirxah adam kimi 
qalacaqsan... 

Qoşun öz ənənəvi düzülüşü ilə Ombosa daxil oldu. 
Qabaqda hökmdar Kamosun nəşi aparılırdı. Faciəli 
xəbər artıq bütün şəhəri bürümüşdü. Şəhər qələbənin 

ləzzətini və kədərin acısını bir içimdə dadmışdı. İzdi- 
hamlı kütlələr hər tərəfdən axışaraq xilaskar ordunu 
qarşılayır və ölmüş hökmdarları ilə vidalaşırdılar. Qəlb- 
ləri sevinc və kədər arasında karıxıb qalmışdı. İnsanlar 
yeni hökmdar Ahmosu görəndə sakitcə və itaətkarlıq- 
la diz çökdülər. Həmin gün alqış sədaları heç yüksəl- 
mədi. Ombosun kahinləri qüdrətli hökmdarın cəsədi- 
ni təhvil aldılar. Ahmos xəlvətə çəkilib atası vəsiyyət 
etdiyi kimi Tetişeriyə məktub yazdı. Onu çaparla yol- 
ladı... 

Atlı çaparlar donanmadan həm xoş, həm də bəd 
xəbərlər gətirdilər. Deyirdilər ki, Misir donanması hik- 
sosların donanmasını məğlub etmiş, onun bəzi böl- 
mələrini əsir almışdır. Amma sərkərdə Qumkaf 
öldürülmüşdür. Zabit Ahmos sərkərdənin ölümündən 
sonra döyüşə başçılıq etmiş və son qələbəni qazanmış, 
hiksosların sərkərdəsini şiddətli döyüşdə öz əli ilə 
öldürmüşdür. Abananın oğlu Ahmosun xidmətlərini 
dəyərləndirən hökmdar donanmaya komandanlığı ona 
tapşırdı... 

Atasının müdrik siyasətini davam etdirərək dostu 
Hama Ombosun idarə edilməsini tapşırdı. Əmr verdi 
ki, şəhərdə nizam-intizam yaratsın və bacarıqlı oğlan- 
ları əsgər kimi səfərbərliyə alsın. Hökmdar Hura dedi: 

— Qüvvələrimizi sürətlə irəli aparmalıyıq. Çünki hik- 
soslar sülh zamanı xalqımıza əzab verirdilərsə, müha- 
ribə vaxtı bunu ikiqat artırarlar. Bacardığımız qədər 
əzabkeş xalqımızın dadına yetişməliyik... 

Hökmdar şəhərin valisi Hamı yanına çağırıb məiy- 
yəti və sərkərdələri qarşısında ona dedi: 

— Bilin ki, mən tacir qiyafəsində Misir torpağına 
gəldiyim gündən özümə söz vermişəm ki, Misiri misir- 
lilərə qaytarım. Qoy ölkəni idarə edərkən bu, sənin 
şüarın olsun. Qoy Misirin ağlardan təmizlənməsi sənin 
əsas hədəfin olsun. Bundan belə yalnız misirlilər onun 

sahibi olacaqlar, yalnız onlar onun hakimi olacaqlar. 
Torpaq fironundur. Kəndlilər də onu əkib-becərib özlə- 
rinin firavan həyatlarını təmin edəcək qədər məhsulla 
kifayətlənəcək, qalan hissəsini də ölkənin mənafeyi 
yolunda istifadə edilmək üçün firona çatacaq. Bütün 
misirlilər qanun qarşısında bərabərdirlər. Qardaş qar- 
daşdan yalnız xidmətinə görə üstündür. Bu ölkədə hik- 
soslardan savayı qul olmayacaq... Sonda sizə atamın 
cəsədini tapşırıram... Onun üçün müqəddəs vacib 
əməlləri yerinə yetirin... 


5 


Sübh çağı qoşun Ombosu tərk etdi. Donanma yola 
düşdü. Öndəki dəstələr kəndlərə daxil olarkən ən xoş 
və gözəl şəkildə qarşılanırdı. Beləliklə, Apollonopolis 
Maqnaya gəlib çataraq yeni döyüşə hazırlaşdılar. Lakin 
öndəki dəstələr heç bir müqavimətlə üzləşmədi və 
şəhərə döyüşsüz daxil oldu. Donanmanın bölmələri 
Nilin sularında üzüküləyə üzürdü. Amma düşmən 
gəmilərindən əsər-əlamət tapmadılar. Xaraktercə ehti- 
yatlı olan Hur hökmdara məsləhət gördü ki, bəzi kəş- 
fiyyatçı qüvvələri şərq sahələrinə göndərsin. O, tələyə 
düşə biləcəklərindən ehtiyat edirdi. Qoşun və donan- 
ma Apollonopolis Maqnada qaldı və dan sökülərkən 
oranı tərk etdilər. Hökmdar və keşikçiləri kəşfiyyat 
qüvvələrinin arxasınca qoşunun önündə gedirdilər. 
Hökmdardan sağda hacib Hurun arabası gəlirdi, onları 
da bu şəhərlərə yaxşı bələd olan yaxın adamları döv- 
rəyə almışdılar. Hökmdar Hurdan soruşdu: 

— Məgər biz indi Hirakonpolisə getmirikmi? 

Hacib dedi: 

— Bəli, hökmdarım, o, Fiv müdafiəsinin ön xəttidir 
və orada vadidə iki bərabər qüvvə arasında ilk şiddət- 
li döyüş olacaq. 

Səhər vaxtı kəşfiyyat xəbərləri gəldi ki, Misir donan- 
ması hiksosların iriliyinə və bölmələrinin çoxluğuna 
görə seçilən bir donanması ilə döyüşə girmişdir, döyüş 
güclü və şiddətlə davam edir. Hökmdar başını qərbə 
tərəf çevirdi və onun yaraşıqlı üzündə rica və ümid ifa- 
dəsi göründü. Hur dedi: 

— Hiksoslar, hökmdarım, donanmalarla müharibədə 
naşıdırlar... 

Hökmdar cavab vermədən susdu. Günəş göyün 
ortasına yaxınlaşırdı. Bu arada qoşun öz dəstələri və 
sursatı ilə irəliləyirdi. Ahmos düşüncələrə dalmışdı. 
Xəyalında ailəsinin Kamosun ölüm xəbərini necə ala- 
cağı an canlanırdı. Anası Stikimos necə qorxur, nənə- 
si Ahhotep necə qüssəyə dözür, təmkinli ana Tetişeri 
inildəyir, Misirin kraliçası olmuş arvadı Nefertari necə 
ağlayır. Aman tanrım... Kamos xaincəsinə öldürüldü. 
Ordusu öz qəhrəmanını və mahir döyüşçüsünü itirdi, 
özündən sonra isə Ahmosun çiyinlərinə böyük məsu- 
liyyət qoydu. Sonra onun xəyalı qabağa, Fivə uçub 
getdi. O Fivə ki, onun hakimi Apopidir, xalqı isə 
müxtəlif əzab və zillətə düçar olub. Sonra cəsur və 
qəddar hakim Xenziri xatırladı, o Xenziri ki, şəhid baba- 
sının intiqamını ondan almayınca, onu öldürməyincə 
ruhu sakitlik tapmayacaq. Sonra xatirində şahzadə 
Amenrides canlandı və eşqin onları müqəddəs alovla 
yandırdığı o gəmi hücrəsini yadına saldı. Öz-özünə 
dedi: “ Görəsən, o, hələ də yaraşıqlı tacir İsfins haq- 
qında düşünür və ona verdiyi sözə əməl edəcəyinə 
ümid bəsləyir?” 

Bu zaman Hur öskürdü və bu, ona xatırlatdı ki, o, 
Amenrides üçün darıxmamalıdır. Axı o, Misiri onun 
qövmündən təmizləmək üçün hücum edən qoşunun 
başında idi. O, fikri dağıtmaq istədi. Ucu-bucağı görün- 
məyən çoxsaylı qoşununa göz gəzdirdi. Nildə gedən 
döyüş haqda düşüncələrə daldı... Günorta vaxtı çapar- 

lar gəlib bildirdilər ki, iki donanma şiddətli döyüşə 
girib, hər iki tərəfdən çoxsaylı itkilər vardır, hər iki 
qüvvə hələ də bərabər olduğundan, döyüşün nəticə- 
sini qabaqcadan bildirmək qeyri-mümkündür. Hökm- 
darın üzü tutuldu və o, narahatlığını gizlətmədi. Hur 
dedi: 

— Hökmdarım, narahatlığa səbəb yoxdur. Hiksos- 
ların donanması elə qüvvədir ki, ona əhəmiyyət ver- 
məmək olmaz. Amma donanmamız indi Nildə həlle- 
dici döyüş aparır. 

Ahmos: 

— Əgər onu uduzsaq, müharibənin yarısını uduz- 
muş olarıq, — dedi. 

Hur isə əminliklə dedi: 

— Hökmdarım, yox, əgər gözlədiyim kimi onu 
qazansaq, bütün müharibəni qazanmış olarıq. 

Ordu Hirakonpolisə bir neçə saatlıq məsafədə gecə- 
lədi. Dincəlmək və hazırlaşmaq üçün dayanmaq lazım 
idi. Lakin ordu az bir müddət dayanmışdı ki, avanqard- 
da olan qüvvələrin düşmən ordusunun dağınıq qüvvə- 
ləri ilə döyüşməsi barədə xəbər gəldi. Ahmos dedi: 

— Hiksoslar artıq dincəliblər. Şübhəsiz ki, onlar indi 
bizimlə üz-üzə gəlməyi lazım hesab edirlər. 

Hökmdar sayca çox qüvvələr hücum edəcəyi təq- 
dirdlə kəşfiyyat bölmələrini dəstəkləmək üçün arabaçı- 
lar dəstəsi göndərilməsini əmr etdi. Komandirlərini 
çağırıb lazımi anda döyüşə girməyə hazır olmaq əmri 
verdi. 

Ahmos həyatında ilk dəfə orduya rəhbərlik etmə- 
siylə daşıdığı ciddi məsuliyyəti hiss edirdi. O, hələ hiss 
etməmişdi ki, bu böyük ordunun himayədarı və əbədi 
olaraq Misirin taleyinə cavabdehdir. O, Hura dedi: 

— Qüvvəmizi hiksosların arabalarını darmadağın 
etməyə yönəltməliyik. 

Hacib dedi: 

— Buna hər iki ordu can atacaq. Əgər düşmənin ara- 
balarını darmadağın edib meydanda üstünlüyü ələ 
alsaq, onun ordusu oxçularımızın hədəfinə çevriləcək... 

Elə bu an, Ahmosun riskə gedib ordunu döyüşə 
atmağa hazırlaşdığı vaxt Nil tərəfdən bir çapar gəlib 
hökmdara xəbər verdi ki, Misir donanması ciddi zər- 
bələrə məruz qalmışdır. Ona görə də Ahmos Abana 
yenidən formalaşdırmaq üçün donanmanın əsas böl- 
mələrinin geri çəkilməsini məqsədyönlü hesab etmiş- 
dir. Döyüş isə şiddətli şəkildə davam edir. Gənc hökm- 
dar narahat olmağa başladı və böyük donanmasının iti- 
rilməsi təhlükəsindən qorxdu. Heç fikirləşməyə macal 
tapmamış xəbər aldı ki, düşmən ordusu hücuma baş- 
layıb. O, Hurla və məlyyəti ilə sağollaşdı, keşikçiləri- 
nin müşayiəti ilə irəli çıxıb arabaçılar dəstəsinə hücum 
əmri verdi. Qoşun bir özək və iki cinahdan olmaqla sıx 
cərgələrlə yeri lərzəyə gətirmiş gurultu ilə və sürətlə 
hücuma keçdi. Çox keçmədi ki, hiksosların qoşununun 
qasırğa kimi çoxsaylı arabalarla şığıyaraq irəlilədiyini 
gördülər. Başa düşdülər ki, düşmənləri uzun müddət- 
dir onları alçaltdıqları vəhşi qüvvələri ilə hücum edir. 
İçlərində qəzəb püskürdü və ildırım gurultusuna bən- 
zər bir səslə bağırdılar: “Ya Amenemhet kimi yaşamaq, 
ya da Sekenenra kimi ölməkl” Vuruşmağa və intiqama 
susamış ürəklərlə döyüşə atıldılar. Hər iki tərəf şiddət- 
lə, amansızcasına və vəhşicəsinə vuruşurdu. Yer al- 
qana boyanmışdı. Əsgərlərin qışqırığı atların kişnərtisi- 
nə və oxların vıyıltısına qarışmışdı. Günəş üfüqə tərəf 
əyilib qan gölməçəsində əriyib yox olanadək döyüş 
şiddətli və amansız şəkildə davam etdi. Səmada qaran- 
lıgın kabusları uçuşurdu. Ordular döyüşü dayandırdı, 
hər biri öz düşərgəsinə qayıtdı. Ahmos irəli gedərkən 
və geriyə çəkilərkən onu müdafiə edən keşikçilərin 
ortasında gedirdi. Adamları və onların başında duran 
Hur onu qarşıladı. Ahmos onlara dedi: 

— Şiddətli döyüş oldu və qəhrəman oğullarımızı 
itirdik... 

Sonra hökmdar soruşdu: 

— Nil döyüşündən yeni xəbərlər gəlməyibmi? 

— Donanmalar hələ də döyüşür, — Hur cavab verdi. 

— Donanmamız barədə yeni nə xəbər var? 

Hur dedi: 

— Gəmilərimiz günorta vaxtı geri çəkilə-çəkilə vuruş- 
du. Sonra əsgərlərimiz nərdivanlar vasitəsilə düşmən 
gəmilərinə keçdilər. Axşam düşəndə hələ ayrılmamış- 
dılar. Döyüş hələ də davam edir. Biz yeni xəbərlərin 
gəlməsini gözləyirik. 

Hökmdarın əzgin üzü qaşqabaqlı oldu və ətrafında 
olanlara dedi: 

— Tanrıya hamılıqla dua edək ki, Nilin qoynunda 
döyüşən qardaşlarımıza yardımçı olsun... 


6 


Sübh şəfəqi ilə birgə oyanan ordu artıq hazırlığa 
başlamışdı. Kəşfiyyatçılar düşmən düşərgəsində bütün 
gecə ərzində hərəkətin səngimədiyi xəbərini gətirmiş- 
dilər. Döyüş meydanına yaxın tarlaların içərilərinə gir- 
məyə risk etmiş bəzi kəşfiyyatçıların dediyinə görə isə 
piyada və arabalardan ibarət yeni qüvvələr bütün gecə 
ərzində Hirakonpolis istiqamətində hərəkətə başlayıb 
və onlar dan yeri ağarana yaxın burada olacaqlar. Hur 
ətraflı götür-qoydan sonra dedi: 

— Ey hökmdarım, düşmən bizi mütəşəkkil ordu ilə 
qarşılamaq üçün əsas qüvvələrini bura toplayır. Buna 
təəccüblənməyin, çünki əgər biz Hirakonpolisin qapı- 
larına hücum etsək, bizim irəliləməyimizə şanlı Fivin 
qala divarlarından başqa heç nə mane olmayacaq... 

Nil cinahından isə xoş xəbərlər gəlmişdi. Hökmdar 
öyrəncli ki, onun donanması şücaətlə döyüşərək 

düşmənə nəinki istədiyini əldə etməyə imkan vermə- 
miş, əksinə, düşmən gəmilərinə keçərək gəmilərin 
çoxundan əsgərləri qovmuş, hiksosların donanmasını 
həmin gəmilərdən ayrılmağa məcbur etmişdir. Belə- 
liklə, düşmən öz qüvvələrinin üçdəbir hissəsini itirmiş- 
dir. Donanmalar bir neçə saat döyüşə girməkdən çəkin- 
miş və yalnız sübh açılandan sonra yenidən üz-üzə 
gəlmişdir. Ahmos Abananın donanması yenidən hücu- 
ma başlamışdır. Hökmdarın köksü sevincdən qabardı 
və o, bu hisslə də döyüşə tələsdi... 

Səhər açılan zaman hər iki tərəf döyüşmək üçün 
meydana tərəf irəlilədi. Arabaçılar dəstəsinin cərgələ- 
ri də göründü. Misirlilər həmişəki qaydada “Ya Ame- 
nemhet kimi yaşamaq, ya da Sekenenra kimi ölməkl” 
şüarını deyə-deyə qışqırırdılar. Sonra onlar heç nəyə 
fikir vermədən özlərini ölüm-dirim meydanına ataraq 
şiddətli toqquşmalarda düşmənlə üz-üzə gəldilər. 
Tərəflər oxla, qılıncla, nizə ilə döyüşür, bir-birinə aman 
vermirdilər. Hökmdar Ahmos döyüşün qızışmasına 
baxmayaraq, müşahidə etdi ki, düşmən qoşununun 
mərkəz hissəsi döyüşü məharətlə idarə edir, qüvvə- 
ləri diqqətlə və nizamla gah ora, gah bura göndərir. 
O, bu bacarıqlı sərkərdəyə göz gəzdirib müəyyən 
etdi ki, sən demə, o, Hirakonpolis valisi yox, Fiv sara- 
yında ona daş-qaşla bəzədilmiş tac bağışladığı dolu- 
bədənli, uzunsaqqallı, itibaxışlı hökmdar Apopinin 
özü idi. Beləliklə, Ahmos şiddətli hücumlara hazır- 
laşdı. O, cəsur qəhrəmanlar kimi döyüşürdü, keşikçi 
dəstəsi də düşmənin onun üzərinə hücumlarını dəf 
edirdi. Qarşısına çıxan elə düşmən süvarisi olmamışdı 
ki, o onu bir göz qırpımında yerə sərməsin. Hətta iş 
o yerə çatmışdı ki, süvarilər ona qalib gəlmək ümidini 
itirərək döyüşdən qaçırdı. Döyüş uzanırdı, meydana 
hər iki tərəfdən yeni qüvvələr göndərilirdi. Bu min- 
valla da döyüş bütün amansızlığı və şiddəti ilə gün 

batana kimi davam etdi. Hər iki tərəf əldən düşmüşdü. 
Elə bu vaxt hiksosların arabaçılardan ibarət dəstəsi 
cəsur bir döyüşçünün başçılığı altında misirlilərin sol 
cinahına hücum edərək onları möhkəmcə sıxışdırmağa 
başladı. Bu dəstəyə qarşı göstərilən zəif müqavimət 
heç bir nəticə vermədi. Belə ki, dəstə döyüşənləri 
mühasirəyə almaq, ya da piyadalar üzərinə hücum 
etmək məqsədi ilə cərgələri yararaq özünə əlverişli 
mövqe hazırlamaqda idi, Ahmos başa düşdü ki, dəstə- 
yə rəhbərlik edən cəsur döyüşçü onların yorğunluğun- 
dan istifadə edərək bütün gücünü toplayıb sarsıdıcı 
zərbə endirmək üçün fürsət axtarır. Döyüşçünün öz 
məqsədinə çataraq onun ordusunun sıx cərgələrində 
çaşqınlıq yaratmaq və ya piyadalarının qırğına məruz 
qalmaq təhlükəsini hiss edən Ahmos qorxuya düşdü. 
Beləliklə, o, düşməni sıxışdırmaq üçün öz dəstəsi ilə 
onun ordusunun mərkəzinə soxulmağı məqsədəuyğun 
hesab etdi. Belə olan halda zirək sərkərdə yarımmüha- 
sirə vəziyyətinə düşəcəkdi. Vəziyyət, həqiqətən də, 
təhlükəli idi. Buna görə də o, bir an belə tərəddüd 
etmədən öz əsgərlərinə hücum əmrini verərək qəfil və 
güclü bir hücumla qarşı tərəfin mərkəzinə dogru irəli- 
lədi. Döyüş dəhşətli bir şəkildə qızışdı. Güclü təzyiqə 
davam gətirə bilməyən düşmən geri çəkilməyə məc- 
bur oldu. Ahmos onun sol cinahını çətin vəziyyətə 
salan dəstəni mühasirəyə almaq üçün arabaçılar dəstə- 
si göndərdi. Lakin düşmənin ağıllı və təcrübəli sərkər- 
dəsi vəziyyəti belə görüb planlaşdırılan keçidin açıl- 
masına az qalmış taktikanı dəyişdi. O, arabaçılardan 
ibarət kiçik bir dəstəni hücumda qoyub dəstənin 
qalan hissəsi ilə birgə sürətlə öz ordusuna tərəf geri 
çəkilməyə başladı. Belə bir dəqiq əməliyyat zamanı 
cəsur sərkərdəni yaxından görməyə müvəffəq olan 
Ahmos polad kimi möhkəm bədəni olan əzəmətli 
Cənub hakimi Xənziri tanıdı. Onun bu güclü hücumu 

misirlilərin arabaçılar dəstəsinin ən yaxşı döyüşçülərinin 
böyük tələfatı ilə nəticələnmişdi. Bir az sonra dava qur- 
(аг. Hökmdar və ordusu öz düşərgələrinə qayıtdılar. 
Hökmdar hiddət və qəzəblə deyirdi: “Biz səninlə 
üzbəüz gələcəyik, Xənzir”. 

Silahdaşları tərəfindən dualarla qarşılanan hökmdar 
onların arasında yeni şəxs — Ahmos Abananı görəndə 
onun düşərgədə olmasını yaxşı əlamət hesab etdi və 
ondan soruşclu: 

— Ey sərkərdə, hansı xəbərlə gəlmisən? 

Ahmos Abana cavab verdi: 

— Qələbə xəbəri ilə, hökmdarıml Biz hiksosların 
donanmasına hücum edərək dörd iri gəmini tutmuşuq, 
onlann donanmalarının yarısını batırmışıq. Qalanları isə 
heç nə edə bilməyib qaçdı. 

Hökmdarın üzünə, sanki, gün dogdu. O, əlini sər- 
kərdənin çiyninə qoyaraq dedi: 

— Sən bu qələbənlə Misir üçün müharibənin yarısı- 
nı udmusan. Mən, həqiqətən, səninlə qürur duyuram. 

Ahmos Abananın üzünə qızartı çökdü və o, sevinc- 
lə əlavə etdi: 

— Hökmdarım, şübhəsiz, bu qələbə bizə baha başa 
gəldi. Amma Nilə tam nəzarət artıq bizim əlimizdədir. 

Hökmdar təmkinlə dedi: 

— Düşmən bizə böyük itki verib. Bu itkinin yerini 
doldura bilməyəcəyimizdən qorxuram. Bu savaşda 
qələbə öz düşməninin süvari dəstəsini darmadağın 
edənin tərəfində olacaq. 

Sonra o, bir qədər susub yenidən əlavə etdi: 

— Cənubdakı valilərimiz ordu hazırlayıb, gəmi və 
arabalar inşa edir, amma araba atlılarının təliminə uzun 
zaman tələb olunur. Qəhrəmanlıqdan başqa heç nəyə 
bel baglamadışımız belə bir amansız döyüşdə piyada- 
larımız düşmən arabaları ilə bir daha üz-üzə gələ bilməz. 

Qoşun yenə də səhər tezdən oyanıb hazırlığa baş- 
lamışdı. Döyüş libasını geyinən hökmdar adamlarını öz 
çadırına çağıraraq onlara dedi: 

— Mənim qərarım Xənzirlə təkbətək döyüşməkdlir... 

Bu sözlərdən dəhşətə gələn Hur xahiş edərək onu 
bu fikirdən daşındırmağa çalışdı: 

— Hökmdarım, bizim bu şərəfli işimizə ziyan ver- 
məməyiniz məsləhətdir. 

Sərkərdələrdən hər biri Cənub hakimi ilə döyüşmək 
arzusunda olduqlarını bildirib hökmdarın icazəsini 
almaq üçün yalvardı. Lakin Ahmos onlara öz təşək- 
kürünü bildirib üzünü Hura tutdu: 

— Əgər bizim işimiz şərəflidirsə, o, ziyan görməyə- 
cək. Bu döyüşdə ölsəm, mənim ölümüm belə ona 
mane olmayacaq. Ordumda sərkərdələr, ölkəmdə də 
igid oğullar kifayət qədərdir. Mən əlimdəki bu fürsəti 
əldən verməməli, Sekenenranın qatili ilə təkbətək qar- 
şılaşmalıyam. İzin verin, onunla döyüşüb qalib gəlim 
və Sekenenranın başqa dünyadan məni izləyən müqəd- 
dəs ruhu qarşısındakı borcumu yerinə yetirim. Rəbbi- 
miz zəif və tərəddüd içində olanlara lənət eləsin... 

Hökmdar öz istəyini qarşı tərəfə yetirmək üçün bir 
zabit göndərdi. Həmin adam meydanın tən ortasında 
durub qışqırdı: 

— Ey düşmən, Misir fironu köhnə haqq-hesabı 
çürütmək üçün sərkərdə Xənzirlə döyüşmək istəyir. 

Xənzirin dəstəsindən bir nəfər irəli çıxıb dedi: 

— Firon adlandırdığın o şəxsə de ki, sərkərdə düşməni 
onun qılıncından ölmək şərəfindən məhrum etmir... 

Ahmos köhlən atının belinə atıldı, qılıncını belinə 
bağladı, nizəsini qınına qoyub meydana tərəf tələsdi. 
Düşmənin də boz atın belində məğrur şəkildə ona tərəf 
gəldiyini gördü. Sərkərdənin bədəni, sanki, qranitdən 

düzəldilmişdi. Atların başları, az qala, toxunana qədər 
yavaş-yavaş bir-birinə yaxınlaşdılar. Üz-üzə gələndə 
rəqiblər bir-birini süzməyə başladılar. Birdən üzündə 
dəhşətli bir ifadə əmələ gələn Xənzir özünü saxlaya bil- 
məyib qəribə şəkildə qışqırdı: 

— Aman tanrım... gör qarşımda kimi görürəm?1. Bu, 
piqmey məxluqları və ləl-cavahirat taciri İsfins deyil- 
mi? Belə də zarafat olar? Tacir İsfins, sənin ticarətin 
necə oldu? 

Sakit bir tövrlə onu müşahidə edən Ahmos təm- 
kinlə cavab verdi: 

— Sərkərdə Xənzir, məlumun olsun ki, artıq tacir 
İsfins yoxdur. Mən indi yalnız bu ticarətlə məşğul olu- 
ram, — bu sözləri deyərək o, qılıncına işarə etdi. 

Özünü ələ alan Xənzir soruşdu: 

— Bəs indi kim olmusan? 

Ahmos eyni sakitliklə cavab verdi: 

— Misir fironu Ahmos. 

Xənzir meydanda əks-səda verən bir səslə uca- 
dan gülərək istehza ilə dedi: 

— Kimdən bu təyinatı almısan? O hökmdardanmı 
ki, sən qarşısında diz çökərək hədiyyə etdiyin qoşa tacı 
başında daşıyır?.. 

Ahmos cavab verdi: 

— Ata-babalarımı əvvəllərdə bu məqama layiq bil- 
miş kəs məni də Misirə hökmdar təyin edib. Amma bil 
ki, ey sərkərdə, səninlə Sekenenranın nəvəsi kimi vuru- 
şacagam... 

Sərkərclənin üzü ciddiləşdi və o, sakit bir səslə 
dedi: 

— Sekenenra... Bədbəxt taleyinə məcburiyyət qar- 
şısında mənimlə döyüşmək yazılmış o adamı xatırlayı- 
ram. Mən indi, demək olar ki, hər şeyi başa düşməyə 
başlamışam. Bunları gec dərk etdiyimi üzrlü hesab et. 
Biz hiksoslar hiyləgərliyi yaxşı bacarmayan, qılıncdan 

başqa dil bilməyən savaş qəhrəmanlarıyıq. O ki qaldı 
sizə — yalandan özünüzü misirlilərin hökmdarı kimi 
iddia edənlərə, əvvəl uzun müddət tacir qiyafəsi altın- 
da gizlənib, sonra şücaətiniz sayəsində hökmdarlar kimi 
geyinməyə macal tapırsınız... Qoy sən deyən olsun, 
İsfins, hələ də mənimlə döyüşmək fikrindəsənmi? 

Ahmos hiddətlə cavab verdi: 

— Biz istədiyimizi geyinirik, bu, bizim paltarımızdır. 
Sizə gəlincə isə paltar geyinməyi Misirə gələndən 
sonra öyrənmisiniz. Mənə İsfins demə. Madam bilir- 
sən ki, mən Sekenenranın nəvəsi Kamosun oğlu 
Ahmosam, şanlı Fivin “belindən” gəlmiş, nə səhralar- 
da köçərilik etməyi bilən, nə də mal-qara sürülərinin 
çobanlığı ilə məşğul olan qədim və əsil-nəcabətli bir 
ailənin övladıyam. Mən, doğrudan da, səninlə döyüş- 
mək istəyirəm. Bu, sənin üçün bir şərəfdir. Mən Fivin 
tanıdığı ən izzətli, hörmətli bir insan qarşısında borc- 
umu ödəyəcəyəm... 

Xənzir qışqırdı: 

— Görürəm ki, qürurun sənin gözlərini elə kor edib 
ki, öz səviyyəni belə bilmirsən. Yoxsa elə hesab edirsən 
ki, sərkərdə Rixə qalib gəlməyin mənim qarşımda dur- 
maq üçün sənə əsas verir?.. Yazıqlar olsun sənə. Qəra- 
rını ver... qürurlu gənc, nə ilə döyüşəcəksən? 

Ahmos istehzalı təbəssümlə cavab verdi: 

— İstəyirsən, qılınc olsun... 

Xənzir enli çiyinlərini oynadaraq dedi: 

— O, ən yaxın dostdur. 

Beləliklə, Xənzir atdan düşüb cilovu yanındakı ada- 
ma verdi. Sonra qılıncını siyirib qalxanını əlinə götürdü. 
Ahmos da onun kimi etdi. Rəqiblər bir-birindən iki 
qulac məsafədə susaraq üzbəüz dayandılar. Ahmos 
soruşdu: 

— Başlayaq? 

Xənzir gülərək cavab verdi: 


323 











D NƏCİB MƏHVUZ. FİVİN MÜBARİZƏSİ 


— Kimin ölüb, kimin qalacağının müəyyənləşdirildi- 
yi bu yerlər necə də gözəldir. Haydı, cavan oğlan. 

Hökmdar döyüşə başlayaraq cəsarətlə iribədənli 
rəqibinə hücum etdi. Şiddətli zərbədən qalxanla müda- 
fiə olunan Xənzir onun hücumunu dəf edərək dedi: 

— İsfins, güclü zərbədir. Məncə, sənin qılıncın mənin 
qalxanıma dəyən zaman ölüm havası çalır. Əhsən, 
əhsən... Köksüm artıq ölüm mələklərini salamlayır. Ölüm 
çoxdandır gözləyir, mən isə onun pəncəsində oyun 
oynayıram. Sonra ölüm məğlub olub məndən uzaqlaşır. 
Sonda başa düşəcək ki, o, bura başqası üçün gəlib. 

Həm oxuyan, həm də rəqs edən mahir rəqqaslar 
kimi Xənzir həm danışır, həm də döyüşürdü. Ahmos 
başa düşdü ki, onun polad bədənli, inadkar və cəsa- 
rətli rəqibi fəndgir və çevikdir, müdafiədə də, hücum- 
da da məharətlidir. O, var gücünü toplayaraq, hərb 
sahəsində bütün öyrəndiklərini tətbiq edərək rəqibinin 
zərbələrindən qorunurdu. Çünki bilirdi ki, bu zərbələr 
öldürücüdür; əgər onlardan birinə tuş gələrsə, sağ- 
salamat qalmazdı. Zərbədən qalxanla müdafiə olunan 
Ahmos onun ağırlığını hiss etdi. Lakin Ahmos rəqibi- 
nin əminliklə, arxayınca gülümsədiyini görüb qəzəblə- 
nərək özündən çıxdı və Xənzirə təhlükəli bir zərbə 
endirdi, o da, öz növbəsində, qalxanını irəli verdi. 
osəblərini cilovlayaraq Ahmosdan soruşdu: 

— Bu möhkəm qılınc harada düzəldilib? 

Ahmos da özünü ələ alaraq cavab verdi: 

— Ulcqar cənubda — Napatada. 

Xənzir Ahmosun məharətlə endirdiyi şiddətli zər- 
bədən müdafiə olunaraq dedi: 

— Mənim qılıncımı isə Misir sənətkarları öz əlləri ilə 
Memfisdə hazırlayıblar... Onu düzəldən bilmirdi ki, 
qılınc mənə veriləcək, mən də bu qılıncla onun yolun- 
da həm tacir, həm də döyüşçü olan hökmdarına aman 
verməyəcəyəm. 

— Sabah o öyrənəndə ki hazırladığı qılınc onun 
ölkəsinin düşməninə uğur gətirməyib, o zaman çox 
sevinəcək. 

Daha güclü hücum üçün əlverişli fürsət gözləyən 
Ahmos sözünü bitirməmiş təcrübəli rəqibinə üç ardıcıl 
zərbə endirdi. Xənzir zireh və qalxanla özünü qorusa 
da, bir neçə addım geri çəkilməyə məcbur oldu. 
Hökmdar şiddətli hücuma keçərək dalbadal zərbələr 
vurmaqda davam etdi. Vəziyyətin təhlükəli olduğunu 
başa düşən Xənzir zarafatlardan əl çəkib ağzını yum- 
du. O, təsəvvürəgəlməz dərəcədə məharət və şücaət 
göstərirdi. Üzündəki təbəssüm yox oldu. Alnını qırış- 
dırıb düşməninin zərbələrindən məharətlə yayındı. 
Qarşı tərəfin cəsarət və şücaəti göstərirdi ki, o, zən- 
nində yanılıb. Xənzirin qılıncının tiyəsi Ahmosun dəbil- 
qəsinə dəydi. İnadkar düşmənin öldüyünü güman 
edən Xənzirin ordusunda alqış sədaları ucaldı. Ahmos: 
“Görəsən, zərbə mənə dəydi?” — deyə öz-özünə sual 
verdi. Lakin o, nə bir ağrı, nə də zəiflik hiss edirdi. O, 
özünü toplayıb rəqibinə güclü zərbə endirdi. Zərbə 
sipər kimi tutulan qalxana elə şiddətlə dəydi ki, buna 
davam gətirməyən Xənzirin əlləri titrədi və qalxanını 
saxlaya bilməyib yerə saldı. Tərəflərin birindən sevinc, 
digərindən isə qəzəb dolu səslər ucaldı. Döyüşü sax- 
layan Ahmos qalib təbəssümü ilə Xənzirə baxdı. O isə 
qılıncını siyirib qalxansız yenidən döyüşə hazır vəziyy- 
ət aldı. Bunu görən Ahmos da öz qalxanını çıxarıb bir 
kənara atdı. Bunu gözləməyən Xənzir heyrətləndi, ona 
təəccüblə baxaraq dedi: 

— Necə də hökmdarlara yaraşan alicənablıqdır... 

Döyüş yenidən qızışdı. Hər iki rəqib susaraq yalnız 
qılınclarını işə salmışdı. Ahmosun dəqiq zərbəsi bu 
dəfə özünü çox gözlətmədi. Boynundan yaralanan 
rəqib əlini qılıncın qınından çəkərək sökülmüş bina 
kimi yerə çökdü. Ahmos yavaş addımlarla ona yaxın- 

laşdı. Hörmət və ehtiram dolu baxışları ilə Xənzirin 
üzünə nəzər salaraq dedi: 

— Ey hakim Xənzir, sən cəsur və güclüsən. 

Artıq son nəfəsini verən Xənzir belə cavab verdi: 

— Ey hökmdar, sən haqlısan... Məndən sonra heç 
bir döyüşçü sənin qarşında duruş gətirə bilməyəcək. 

Ahmos hakim Xənzirin qılıncını götürüb yanına 
qoydu, sonra atına minib öz düşərgəsinə qayıtdı. O 
bilirdi ki, hiksoslar intiqam istəyi ilə alışıb-yanaraq nif- 
rətlə vuruşa atılacaqlar. Odur ki əsgərlərinin qarşısında 
durub ucadan dedi: 

— Ey əsgərlər, ölməz şüarımızı təkrar edin: “Ya Ame- 
nemhet kimi yaşamaq, ya da Sekenenra kimi ölməkl” 
Unutmayın ki, taleyimiz həmişəlik bu döyüşün nəticə- 
sindən asılıdır. Razı olmayın ki, illərin dözümü və nəsil- 
lərin mübarizəsi bir anlıq zəiflik nəticəsində məhv olsun. 

Sonra ordusu ilə birgə döyüşə atıldı. Amansız 
döyüş gün batana kimi səngimədi və bu minvalla tam 
on gün davam etdi. 


8 


Onuncu günün axşamı əldən düşmüş və yorğun 
halda döyüş meydanından qayıdan hökmdar Ahmos 
öz Məİyyətini və sərkərdələrini yanına çağırdı. Xənzi- 
rin ölümündən sonra düşmən qoşunu ağır itkilər versə 
də, arabaçılardan ibarət dəstə müqavimət göstərmək- 
də davam edir, misirlilərin hücumlarının qarşısını alaraq 
onlara ağır itkilər verirdi. Hökmdar süvarilərinin sayı- 
nın günbəgün azalmasından çox narahat idi. Bu axşam 
da o, ölümlə pəncələşən qəhrəman süvarilərinin çoxu- 
nun həlak olduğuna görə əsəbi və hüznlü idi. Ahmos, 
sanki, öz-özü ilə danışırmış kimi dedi: 

— Hirakonpolis... Hirakonpolis... Görəsən, sənin adın 
qələbəmiz, yoxsa məglubiyyətimizləmi bağlı olacaq? 

Ora toplaşanlar da hökmdar kimi kədərli və qəzəb- 
li idilər. Lakin hökmdarın yaraşıqlı sifətində görünən 
yorğunluq və narahatlıq əlaməti onları qorxutmuşdu. 
Sükutu hacib Hur pozdu: 

— Hökmdarım, atlılarımız hiksos qoşunlarının ara- 
baçılardlan ibarət qüvvələrinin tam heyəti ilə döyüşür, 
verdiyimiz itkilər bizi qorxutmamalıdır və sabah, əgər 
qalib gələrək düşmənin arabaçılar dəstəsini darmada- 
ӧјп etsək, onların piyadaları döyüşmək iqtidarında 
olmayacaq və onlar bizim atlıların hücum etdiyini görüb 
şəhər divarları arasında sığınacaq axtaracaqlar. 

Hökmdar dedi: 

— Bizim ən böyük məqsədimiz düşmənin arabaçılar 
dəstəsinə mümkün qədər az itki verməklə qalib 
gəlməkdir. Meydandakı üstünlüyü həmişə əldə saxla- 
maq üçün, Fivdə öz hücumları zamanı hiksosların etdi- 
yi kimi, arabaçılardan ibarət qoşunun əsas hissəsini 
qoruyub saxlamalıyıq. Amma qorxuram ki, hər iki atlı 
dəstəmiz məhv olsun. O zaman şəhərlərimizi məhv edə 
biləcək uzunmüddətli müharibəyə məruz qala bilərik. 

Hökmdar itkilərlə bağlı son məlumatları öyrənmək 
İstədi. Onun yanına gələn zabit bildirdi ki, misirlilərin 
arabaçı qüvvələri artıq özünün araba və süvarilərdən 
ibarət qüvvəsinin üçdə iki hissəsini itirmişdir. 

Ahmosun rəngi ağardı və o, ətrafındakılara nəzər 
saldı. Bu xəbərdən onların da, onsuz da kədərli olan 
sifətləri daha da tutulmuşdu. Araya çökən gərgin süku- 
tu Ahmos pozdu: 

— Deməli, bizim cəmi iki min atlımız qalıb... Bəs 
düşmənin verdiyi itkilər haqqında nə düşünürsünüz? 

Sərkərdə Dib cavab verdi: 

— Hökmdarım, hesab edirəm ki, onların itkiləri 
bizimkilərdən az deyil, əksinə, daha çox ola bilər. 

Başını aşağı dikən hökmdar ətraflı düşünməyə baş- 
laclı. Sonra ətrafına toplaşanların üzünə baxıb dedi: 

— Hər şey sabah məlum olacaq. Sabahın həlledici 
olacağı şübhəsizdir. Bəlkə də, düşmənlərimiz bizdən 
də artıq narahatlıq içindədir. Hər halda, nə biz kimisə 
qınaya bilərik, nə də kimsə bizi qınaya bilər. Rəbbimiz 
bilir ki, həyatdan bezmiş kimi döyüşürük. 

Dib soruşdu: 

— Bizim donanmamız hazırda döyüşmür. Bəs niyə 
Hirakonpolislə Nexeb arasında düşmən ordusunun 
arxasına əsgər çıxarmır? 

Ahmos Abana sərkərdəyə belə cavab verdi: 

— Hazırda Nilə tam hakimlik donanmamızın əlin- 
dədir. Lakin düşmənin bütün ordusunun döyüşə cəlb 
olunduğuna əmin olmadan əsgərləri düşmənin arxası- 
na çıxararaq riskə gedə bilmərik. Bu faktdır ki, döyüş 
bu vaxta qədər hər iki ordunun arabaçılar dəstələrinin 
üzərində qurulub və düşmən ordusu da meydanın 
arxasında ayıq-sayıq vəziyyətdə durub istirahət edir... 

Ombos kahinlərindən Diri soruşdu: 

— Hökmdarım, yəni ehtiyat atlı qüvvəmiz yoxdur? 

Ahmos cavab verdi: 

— Biz Misirə altı min atlı ilə gəlmişdik. Həmin altı 
min atlı da böyük zəhmət və səbir nəticəsində ərsəyə 
gəlmişdi. Cəhənnəm kimi keçən bu on iki gün ərzində 
onlardan dörd minini itirmişik... 

Hur söhbətə qoşuldu: 

— Hökmdarım... Sien, Ombos və Apolinopolis 
Maqna artıq vaxt itirmədən araba və atlı qoşun hazır- 
lığına başlayıb. 

Ahmos Abana özünəməxsus coşqunluqla dedi: 

— Müqəddəs anamız Tetişerinin daim təlqin etdiyi 
“Ya Amenemhet kimi yaşamaq, ya da Sekenenra kimi 
ölməkl” şüarı altında döyüşə atılmaq bizə kifayətdir ki, 
süvarilərimiz məğlub olmasın və piyadalarımız şövqlə 
vuruşsunlar. Unutmamalıyıq ki, tanrımız səni Misir tor- 
pağına əbəs yerə göndərməyib. 

Hamı gənc sərkərdənin sözlərinə “amin” dedi. 
Hökmdar isə fərəhlə gülümsədi. 

Yenə də, adəti üzrə, sübh tezdən oyanan ordu 
döyüş tədarükünə başlamışdı. Mərkəzdə hökmdar və 
onun keşikçilər dəstəsi olmaqla arabaçılar dəstəsi artıq 
meydanda qabaqda idi. Hökmdar meydana nəzər sal- 
dıqda onu boş görüb çox təəccübləndi. Uzaqdan Hira- 
konpolisin qala divarları görünürdü və Hirakonpolisə 
daxil olmaq üçün Ahmosun yolunu hiksoslardan heç 
kəs kəsmirdi. Hökmdar özünə gəlməmişdi ki, kəşfiy- 
yatçılar belə bir xəbər gətirdilər: Apopi meydandakı 
çoxsaylı qoşununu toplayaraq gecə ikən ordusu ilə 
birgə Hirakonpolisi tərk etmiş və şimala tərəf üz tut- 
muşdur. Sərkərdə Muhib özünü saxlaya bilməyib dedi: 

— Həqiqət indi üzə çıxdı... Şübhəsiz ki, hiksosların 
arabaçılardan ibarət dəstəsi darmadağın edilib və Apo- 
pi bizim süvarilərimizin qarşısına piyada qoşun çıxar- 
maqdansa, öz istehkamlarına qaçmağa üstünlük verib... 

Sərkərdə Dib də sevinc içində əlavə etdi: 

— Hökmdarım, artıq əzəmətli Hirakonpolis bizim 
əlimizdədir. 

— Doğrudanmı, çətin günlər arxada qaldı? Doğru- 
danmı, əndişələnməyə ehtiyac yoxdur? — öz-özünə 
sual verən hökmdar sonra üzünü Dibə tutdu: — Biz hik- 
sosların arabaçılar dəstəsini darmadağın etdik və iş bitdi. 

Orduya xəbər verildi. Hamı sevinirdi. Hur başda 
olmaqla hökmdarın гпәгууән onu bu möhtəşəm qələ- 
bə münasibətilə təbrik etmək üçün Ahmosun yanına 
tələsdi. Ordu Ahmosun başçılığı altında Hirakonpolis 
şəhərinə daxil oldu. Tarlalardakı camaat da hiksosların 
intiqamından qorxaraq ordu ilə birlikdə şəhərə tələsdi. 
Onlar öz hökmdarlarını böyük rəğbətlə qarşılayaraq 
xilaskar ordunu ucadan hərarətlə alqışlayırdılar... 

Hökmdarın ilk etdiyi şey ən çarəsiz vəziyyətində 
kömək əlini uzadan tanrı Amona ibadət etmək oldu... 

On iki gün davam edən amansız döyüşdən sonra 
ordu bir neçə gün dincəlmək üçün Hirakonpolisdə 
düşərgə saldı. Şəhərdə qayda-qanun yaradılmasına, 
hökumətin, əkin sahələrinin, bazarların və məbədlərin 
yerli əhaliyə geri qaytarılması işinə hökmdar özü rəh- 
bərlik edirdi. O, əhalinin məruz qaldığı təqib və zora- 
kılıga görə, ordu geri çəkilərkən şəhərdə törətdiyi 
talan, qarət, soyğunçuluq və dağıntıya görə təəssüflə- 
nir və əhaliyə ürək-dirək verməyə çalışırdı. 

Daha sonra ordu şimala doğru üz tutdu, donanma 
da onunla birlikdə dənizlə eyni istiqamətdə hərəkət 
etdi və həmin gün günortadan xeyli keçmiş müqavi- 
mətsiz Nexeb şəhərinə daxil oldu. 

Orada gecələyən ordu növbəti günün səhəri yeni- 
dən yürüşə başladı. Düşmənin heç bir qüvvəsinə rast 
gəlmədən kəndləri tutur və tutduqları yerlərdə Misir 
bayrağını qaldırırdı. Üç gündən sonra ordu Latobolis 
vadisinə yaxınlaşdı. 

Düşmənin oranı qoruyacağını düşünən hökmdar və 
məiyyəti ordunun ön cərgələrini oraya göndərdi. 
Ahmos Abana isə şəhərin qərb sahilini mühasirəyə 
aldı. Lakin Ahmosun göndərdiyi dəstə müqavimətə 
rast gəlmədən şəhərə daxil oldu. Onun ardınca ordu 
da şəhərə girdi. Şəhər əhalisi yaralı əsgərləri də özləri 
ilə daşıyan Apopinin ordusunun onların yanından necə 
keçib-getdiyini, malikanə və torpaq sahibi olan hik- 
sosların var-dövlətlərini toplayıb qorxu və dəhşət için- 
də qarmaqarışıq bir vəziyyətdə öz hökmdarlarının 
ordusuna çatmağa çalışdıqlarını onlara danışdılar. 

Beləliklə, ordu güclü qüvvələri ilə Teret, daha sonra 
isə Hezmentisə çatana qədər heç bir müqavimətə rast 
gəlmədən bir-birinin ardınca kənd və şəhərlərə daxil 
olurdu. Ürəklərindəki kini soyutmaq üçün düşmənlə 

üz-üzə gəlməyə can atan əsgərlər kənd və şəhərlərdə 
hər dəfə öz bayraqlarını ucaltdıqca əsarət altında olan 
vətənin bir hissəsini azad etmiş kimi çox sevinirdilər. 
Hiksosların arabaçılar dəstəsinin məğlub olması xəbə- 
ri də əsgərlərin ürəyində ümid və ruh yüksəkliyi yara- 
daraq orduda canlanmaya səbəb olmuşdu. Fiv məntə- 
qəsinə daxil olmaq üçün dəhliz rolunu oynayan Habu 
şəhərinin divarları görünənə qədər əsgərlər ayaqlarını 
yerə möhkəm vura-vura addımlayır və vəcdlə öz nəğ- 
mələrini oxuyurdular. 

Vadi məntəqənin cənubuna doğru sərt enişli- 
yoxuşlu idi. Ön dəstələr bu dəfə də şəhərə girərkən 
müdafiəçilərdən heç kimə rast gəlmədi və ordu şəhə- 
rə daxil oldu. Habu şəhərinə daxil olmaq əsgərlərin 
hamısının ürəyini cuşa gətirdi, çünki Fivlə Habu bir 
bədəndə iki can idi və əsgərlərin də çoxu məhz bu 
şəhərin qəhrəman oğulları idi. Onların qəlbində həsrət 
və xiffət, sevinc və fərəh hissləri bir-birinə qarışmışdı. 
Mühüm bir tarixi hadisəyə, Fivin taleyini həll edəcək 
amansız bir döyüşə girəcəyini bilən ordu şövqlə şima- 
la doğru irəlilədi. Fivlilərin “Amon yolu” adlandırdıqları 
böyük vadidə hərəkət edən ordu şərq və qərbə doğru 
uzanan, çoxsaylı darvazaları olan əzəmətli qala divar- 
ları görünənə kimi vadinin dərinliklərinə doğru irəlilə- 
di. Divarların arxasından ölməz xatirələrlə dolu, şərəf 
və əbədilik təcəssümü olan obelisklər, məbəd və uca 
binaların divarları da görünürdü. Bu mənzərədən qəlb- 
lər cuşa gələrək həsrət və vəcdlə titrəməyə başladı. 
adinin hər iki tərəfindən “Fiv”, “Fiv” səsləri ucaldı. Əsg- 
ərlər bu adı təkrar edir, Fiv həsrəti ilə alışıb-yanan qəlb- 
ləri daha da cuşa gətirirdilər. Bəziləri, o cümlədən yaş- 
lı Hur da göz yaşlarını saxlaya bilməyib ağlamağa baş- 
ladı... 

əzəmətli ordu düşərgə salaraq dayandı. Başının 
üstündə Tetişerinin öz əlləri ilə hazırladığı Fiv bayrağı 

dalğalanan, qəlbi köksünə sığmayan Ahmos şəhərə 
nəzər saldı. Ümid dolu baxışlarla dedi: 

— Fiv... Fiv... Şanlı torpaq... Ata-babalarımızın yur- 
du, sevinl.. Sevin ki, sabah sənin üçün yeni bir gün 
doğacaq... 

Hökmdar sərkərdə Ahmos Abananı yanına çağırıb 
dedi: 

— Sərkərdə Ahmos, Fivin qərb sahilini sənə tapşırı- 
ram. Vəziyyətə uyğun olaraq ya hücum et, ya da ora- 
nı mühasirəyə al. 

Ahmosun adamları toplaşıb Fivə hücum planı hazır- 
lamağa başladılar. Sərkərdə Mühib dedi: 

— Fivin qala divarları çox möhkəmdir, oraya hücum 
bizə baha başa gələcək. Lakin biz bu hücumdan qaça 
bilmərik və bunun üçün də yeganə yol Fivin cənub 
qapılarıdır. 

Sərkərdə Dib də öz fikrini bildirdi: 

— Yaxşı müdafiə olunan şəhərləri mühasirədə sax- 
layaraq onlara aclıqla qalib gəlmək hücumdan daha 
yaxşıdır. Lakin biz Fivi bir an da olsa ac qoymağı ağlı- 
mıza belə gətirə bilmərik. Buna görə də qalaya hücum- 
dan başqa yolumuz qalmır. Qala divarlarına hücum 
etmək üçün bizim nərdivanlarımız da, qoruyucu örtük- 
lərimiz də var. Lakin bu da kifayət deyil. Gərək hücum 
üçün lazım olan vasitələrin artıqlaması ilə göndərilmə- 
sini xahiş edək. Hər halda, Fiv bizim üçün çox qiymət- 
lidir və biz onun yolunda hər şeyə hazırıq. 

Ahmos dedi: 

— Bax bu, yaxşı fikirdir. Həm də biz vaxt itirməmə- 
liyik. Çünki camaatımız şəhər daxilində mühasirədədir 
və amansız düşmən öz intiqamını onlardan ala bilər. 

Həmin gün Fivin qərb sahili boyunca hərəkət edən 

Misir donanması hiksosların Herakonpolisdən qaçan 
gəmilərin hesabına topladığı donanması ilə qarşılaşdı. 
Hər iki tərəf amansız döyüşə atıldı. Həm adamlarının, 
həm də gəmilərinin sayına görə düşməndən üstün 
olan misirlilər düşməni sıxışdıraraq güclü ox yağışına 
tutmuşdular. 

Ahmos düşmənin müdafiə qüvvələrini yoxlamaq 
məqsədi ilə ox və nizələrlə silahlanmış ön dəstəsini irə- 
li buraxdı. Oxçular əzəmətli qala divarlarının bir-birin- 
dən aralı müdafiə nöqtələrinə ox atmağa başladılar. Elə 
bu an sayı-hesabı olmayan və təpədən-dırnağa silah- 
lanmış müdafiəçilər qala divarlarına axışdılar. Döyüşə 
hazır vəziyyət alan Misir sərkərdələri hücum əmri veri- 
lən kimi vadidə gözləyən dəstələrini bir-birinin ardınca 
qala divarlarının müxtəlif məsafələrdə olan müdafiə 
nöqtələri üzərinə hücuma göndərdilər. Uzun zirehli 
geyimlə özlərini qoruyan misirlilərin üzərinə düşmən 
sel kimi ox yağdırmağa başladı. Misirlilər də möhkəm 
divarların mənfəzlərinə ox atmağa başladılar. 

Amansız döyüş qurtarmaq bilmirdi. Misirlilərin 
düşərgəsindən meydana bir ucdan yeni dəstələr gön- 
dərilirdi. Ölümdən qorxmayan əsgərlər cəsarətlə 
döyüşürdülər. Gün böyük qırğınla sona çatdı. Hökmdar 
meyit və yaralıların sayından dəhşətə gələrək qəzəblə 
qışqırdı: 

— Mənim əsgərlərim ölümdən qorxmurlar, ölüm də 
onları bir ucdan öz ağuşuna alır. 

Meydana nəzər salan Hur da öz hisslərini gizlədə 
bilmədi: 

— Hökmdarım, bu necə döyüşdür... Meydan cəsəd- 
lə doludur... 

Üst-başı toz içində olan sərkərdə Mühib tutqun 
sifətlə dedi: 

— Biz açıq-aşkar ölümə getmirikmi? 

Ahmos cavab verdi: 

— Mən ordumu labüd ölümə atmayacağam. Amma 
qoruyucu örtüklərin arxasında azsaylı dəstə göndər- 
mək daha yaxşı olardı. 

Hökmdar çox narahat idi, qasidin Misir donanma- 
sının hiksosların donanmasının qalan qüvvələrini də 
məğlubiyyətə uğradaraq Nildə bütün üstünlüyü öz əli- 
nə alması ilə bağlı gətirdiyi xəbər də onun fikrini dağı- 
da bilmədi... Napataya — öz ailəsinə göndərdiyi qasid 
həmin axşam Ahmosa Tetişeridən məktub gətirdi. 
Hökmdar dərhal məktubu alıb oxumağa başladı: 

“Tetişeridən dəyərli həyatını hifz etməyi, istədiyini 
həyata keçirməyini, ürəyindəki imanı gücləndirməyi, 
düşməni qətl etmək üçün biləklərini möhkəmləndir- 
məyi Uca Tanrıdan dilədiyim nəvəm və hökmdarım 
Misir fironu Kamosun oğlu Ahmosa. Sənin göndərdiyin 
elçi bizə igid Kamosun ölüm xəbərini verərək onun 
mənə ünvanladığı son sözlərini çatdırdı. Sənin düşmən- 
lərimizlə indi döyüşdüyünü nəzərə alaraq yaxşı olardı 
ki, bu sözlərin bizim hamımızın qəlbində hansı hisslə- 
ri yaratdığından söz açmayım. Onsuz da qısa olan bu 
həyatda qəlbimə ölümü dadmaq iki dəfə nəsib olmuş- 
dur, lakin amansız döyüşdə bütün güclərini sərf edərək 
cəsarətlə ölümə gedənləri görən adama təsəlli veril- 
məz. Qəm-qüssəmi, kədərimi səndən gizlətmirəm. 
Amma Kamosun ölümü və ordumuzun qələbə xəbəri- 
ni gətirən bir qasid məğlubiyyət xəbəri ilə Kamosun 
özünün mənim yanıma gəlməsindən daha əzizdir. Tut- 
duğun yolla get. Rəhmli tanrımız köməyində olsun. 
Mən də, yanımdakılar da həm kədər, həm də səbir və 
ümid dolu qəlbimizlə Tanrıya səni qoruması üçün dua 
edirik. Hökmdarım, məlumun olsun ki, sənin göndə- 
rəcəyin elçilərə yaxın olsun deyə biz ölkəmizin sər- 
hədlərinin yaxınlığında yerləşən Dabur şəhərinə yolla- 
nırıq. Salamat qai!” 


334 


AHMOSUN MÜBARİZƏSİ 


Ahmos məktubu oxuyarkən sətirlərin arasında giz- 
lənmiş kədərin ağırlığını, ona bəslənən ümidin hərarə- 
tini hiss etdi. Napatada onu yola salanların çöhrələri, 
solmuş arıq sifətli nənəsi Tetişeri, Ahhotepin gözəlliyi 
və kədəri, anası Stikimosun mülayimliyi, arvadı Nefer- 
tarinin iri gözləri və zərif qədd-qaməti hökmdarın göz- 
ləri önündə canlandı və öz-özünə dedi: “Aman tanrıml 
Tetişeri belə bir ağır dərdi təsəlli və ümidlə qarşılayır. 
Kədəri belə ona uca arzumuzu unutdura bilmir. Mən 
həmişə onun bu müdrikliyini xatırlayıb həm ağlım, 
həm də qəlbimlə onun yolu ilə gedəcəyəm”. 


11 


Hiksosların donanmasını əsir alaraq öz vəzifəsini 
yerinə yetirən Misir donanması şəhərin qərb sahilini 
mühasirəyə almaqla Nilə baxan qəsr sahiblərinin ürə- 
yinə qorxu saldı. Misirlilər sahildəki istehkamları ox 
yağışına tutdular. Lakin onlar bu qalaların möhkəmli- 
yinə bələd idilər. Həm də əkin mövsümü ilə əlaqəclar 
Nildə suyun səviyyəsi aşağı düşmüş və qalalar daha 
hündürdə qalmışdı. Buna görə də onlar hücum etməyə 
cəhd göstərməyib kiçik toqquşma və mühasirə ilə kifa- 
yətləndilər. Ruhu Ahmos Abananı balıqçıların olduğu 
şəhərin cənub sahilinə çəkib aparır, xiffətli qəlbi oranın 
sevgisi ilə çırpınırdı. Ona elə gəlirdi ki, bu yer onun 
üçün Fivin giriş qapısı ola bilər. Lakin hiksoslar onun 
güman etdiyindən də ehtiyatlı çıxdılar. Onlar zəbt 
etdikləri sahilboyu ərazidə zirehli geyimli gözətçilər 
yerləşdirmişdilər... 

Meydanda isə döyüş davam edirdi. Hökmdar 
Ahmos sıx dəstələrlə hücum etmək istəmədi və mey- 
dana uzunsov sipərlərlə müdafiə olunan zirehli geyim- 
li ən yaxşı dəstələrini göndərdi. Əzəmətli divarların 
arxasıncla yaxşı müdafiə olunan düşmənlə belə bir 

döyüşə girmək böyük iradə və yaxşı atıcılıq qabiliyyəti 
tələb edirdi və misirlilər həmişəki kimi öz məharət və 
bacarıqlarını nümayiş etdirirdilər. Bir nəticə verməyən 
savaş bu minvalla bir neçə gün davam etdi. Artıq nara- 
hatlıq keçirməyə başlayan hökmdar dedi: 

— Düşmənə öz sıralarını yenidən nizamlamağa və 
arabaçılardan yeni dəstələr yaratmağa imkan vermə- 
məliyik. 

Sonra Ahmos qılıncının dəstəyindən yapışaraq decli: 

— Yenidən güclü hücuma keçmək əmrini verəcə- 
yəm. Əgər insanları qurban vermək qaçılmaz olsa, 
Misiri düşmən əsarətindən azad etməyə and içənlərin 
etməli olduğu kimi öz canımızdan keçməliyik. Cənub 
hakimlərinə elçilərimi göndərib, onlara zireh və qoru- 
yucu örtüklər hazırlamağı tapşıracağam... 

Beləliklə, geniş döyüş meydanının mərkəz və iki 
cinahında ox və nizələrlə silahlanmış dəstələrin yerləş- 
dirilməsinə bilavasitə özü rəhbərlik edən hökmdar 
hücum əmri verdi. O, sağ cinahı sərkərdə Mühibə, sol 
cinahı isə sərkərdə Dibə tapşırdı. Misirlilər iri dəstələr- 
lə irəliləməyə başladılar. Onlar lazım olan anda mey- 
danda bir-birinin yerini tutur, qorxulu qala divarlarını 
müdafiə edən düşmənlə döyüşə girişirdilər. Artıq 
günortaya yaxın meydanda Fivin divarlarındakıları sıxış- 
dırmağa çalışan əsgərlərin sayı çoxalmışdı. Onlara ağır 
itki verən düşmənə eyni qayda ilə cavab verməyə çalı- 
şan misirlilər, hər halda, birinci günün əvəzini çıxmağa 
nail oldular. Bu minvalla bir neçə gün davam edən bu 
döyüşdə hər iki tərəfdən də ölənlərin sayı çox idi. Misir- 
lilərin sağ cinahı düşməni sıxışdırmağa başladı. Hətta 
bir dəfə müdafiə nöqtələrindən birini susdurmağa 
müvəffəq oldu. Cəsur zabitlərdən bir neçəsi bu fürsət- 
dən istifadə edərək öz əsgərləri ilə həmin istiqamətdə 
hücuma keçdi. Onlardan ən cəsurları nərdivanları 
götürüb yuxarı dırmaşır, qalanları isə düşmənə yağış 

kimi yağdırdıqları oxları ilə onları qorumağa çalışırdılar. 
Lakin hiksoslar bu təhlükəli nöqtəyə diqqəti artırdılar. 
Orada sayları çoxalaraq hücumun qarşısını alıb misirli- 
ləri öldürdülər. Orduya nümunə ola biləcək bu hücum 
hökmdarı sevindirdi. O, ətrafındakılara dedi: 

— Mühasirənin başlanmasından bəri ilk dəfədir ki, 
mənim əsgərlərim Fivin qala divarları üstündə həlak 
oldu. 

Həqiqətən də, bu addımın böyük təsiri oldu. Bu 
hadisə ikinci gün də təkrarlandı. Növbəti gün isə eyni 
vəziyyət iki nöqtədə müşahidə olundu. Misirlilər düş- 
məni o qədər güclü sıxışdırmaqda davam etdilər ki, 
qələbə zaman məsələsi oldu. Belə bir vaxtda Sien 
hökmdarı Şavın elçisi bir az əvvəl döyüş hazırlığını bitir- 
miş və təpədən-dırnağa silahlanmış dəstə nərdivan, 
qoruyucu Örtük, zireh və digər döyüş sursatı ilə yüklən- 
miş gəmi ilə birlikdə gəlib çıxdı. Hökmdar əsgərləri 
böyük sevinclə qarşıladı. İndi onun qələbəyə olan inamı 
ikiqat artmışdı. Orduda ruh yüksəkliyi yaratmaq istəyən 
Ahmos əsgərləri salamlamaq üçün onlara düşərgəsinin 
qabağındakı meydanda hərəkətə keçmək əmrini verdi... 

Döyüş sübh tezdən qorxunc şəkildə davam edirdi. 
Məğrur ürəkləri ilə ölümə meydan oxuyan misirlilərin 
güclü hücumları fasiləsiz olaraq bir-birini əvəz edirdi. 
Düşmən ağır itkiyə məruz qaldı. O, ümidsizliyə qapıl- 
mağa başlamışdı. Onların əsgərlərinin biləkləri yorg- 
unluqdan qalxmırdı. Meydandan qayıdan sərkərdə 
Mühib imkan tapıb hökmdara dedi: 

— Hökmdarım... Sabah qalanı alacağıq... 

Bununla bağlı bütün sərkərdələrin fikri üst-üstə 
düşürdü. Sabah Fivə bir yerdə daxil olmaq üçün Ahmos 
öz ailəsinə xəbər göndərərək onları üzərində Misir bay- 
rağı dalğalanan Habuya dəvət etdi... Hökmdar həmin 
gecəni böyük inam və ümid hissi ilə keçirdi... 

Gözlənilən gün gəlib çatdı. Fərəh içində sübh tez- 
dən yuxudan oyanan misirlilərin çırpınan ürəkləri döyüş 
və qələbə musiqisinin sədaları altında vururdu. Sonra 
zirehlərlə və qoruyucu örtüklərlə müdafiə olunan bütün 
ordu meydanda öz yerini tutdu. Öz hədəfinə qəzəb his- 
si ilə nəzər salarkən isə gözləmədiyi tükürpərdici bir 
mənzərə ilə rastlaşdı. Bu mənzərədən dəhşətə gələn 
əsgərlər təlaşla qışqıraraq heyrət və həyəcan dolu 
baxışlarla bir-birinə baxdılar. Qala divarlarından çılpaq 
bədənlər asılmışdı. Hiksoslar misirlilərin nizə və oxların- 
dan qorunmaq üçün misirli qadınların və azyaşlı uşaqla- 
rın bədənlərindən özlərinə sipər hazırlamışdılar. Divara 
bağlanmış çılpaq bədənlərin arxasında durub iyrənc- 
iyrənc gülürdülər. Təcavüzə məruz qalmış lüt qadınlar 
saçlarından, uşaqlar isə əllərindən və ayaqlarından 
qalanın divarlarına bərkidilmişdi. Bütün ordu sarsılmış, 
qadın və uşaqları əsirlər arasında olanların vəziyyətini 
isə sözlə təsvir etmək mümkün deyildi. Ürəkləri par- 
çalanan əsgərlərin qolları boşaldı və onlar nə edəcək- 
lərini bilmədilər. Bu xəbəri hiddətlə qarşılayarı hökm- 
dar Ahmos qəzəblə qışqırdı: 

— Bu necə vəhşilikdir... Qorxaqlar qadın və uşaqla- 
rın arxasında gizlənirlər... 

Araya ağır sükut çökdü. Nə sərkərdələr, nə də 
hökmdarın ətrafındakılar söz demək iqtidarında deyil- 
di. Hava işıqlaşanda onlar uzaqdan çılpaq qadın və 
uşaq bədənləri ilə qorunan qala divarlarını öz gözləri ilə 
gördülər. Dəhşətdən bədənləri əsdi, qəzəbdən sifətləri 
ağardı, ayaqları titrədi. Fikirləri işgəncə çəkən əsirlərin 
və bu mənzərədən sarsılaraq öz acizliklərini hiss edib 
əlləri-qolları yanlarına düşmüş vəziyyətdə meydanda 
yerə çökmüş onların ailə üzvləri olan igid əsgərlərin 
yanında idi. Hur titrək səslə qışqırdı: 

— Bədbəxtlər... Əgər onlara ox dəyməsə, sonradan 
hamısını gecə-gündüz işgəncə ilə öldürəcəklər. 

Hökmdarın təlaşı daha da artdı. O, kədər dolu 
baxışlarla düşmənlərini öz çılpaq bədənləri və uşaqla- 
rı ilə qoruyan əsirlərə bir daha nəzər saldı. “Necə ola- 
caq? Aylarla davam edən bu mübarizə nəticəsizmi 
qalacaq? On il bəslədiyimiz ümidlər boşamı çıxacaq? 
Nə etməli? O, xalqı xilas etməyə, yoxsa qırğına məruz 
qoymağa gəlmişdir?.. Rəhm əvəzinə işgəncəmi veri- 
ləcək?” Ahmos çarəsiz bir vəziyyətdə yalvarmağa baş- 
ladı: “Amon... Amon... Uca tanrım... Bu döyüş sənin 
və sənə ilman gətirənlərin yolundadır. Çıxış yolu tap- 
mağım üçün mənə düzgün yol göstər”. Nil tərəfdən 
gələn arabanın səsi onu ibadətdən ayırdı. Hökmdar və 
гпәгууәН gələni tanıdılar. Bu, donanmanın rəisi sərkər- 
də Ahmos Abana idi. Sərkərdə yaxınlaşıb hökmdarı 
salamlayaraq soruşdu: 

— Ey hökmdar, niyə bizim ordumuz artıq yenil- 
məkdə olan düşmənə hücum etmir? İndi əsgərlərimiz 
Fivin qala divarlarının üstündə olmamalı idilərmi? 

Ağır kədər içində olan hökmdar hüznlü bir səslə 
qala divarları tərəfə işarə edərək dedi: 

— Ey sərkərdə, bax, öz gözlərinlə görl 

Lakin hamının gözlədiyinin əksinə olaraq Ahmos o 
tərəfə baxmadan sakit bir tövrlə davam etdi: 

— Adamlarım bu alçaqlığı və vəhşiliyi mənə xəbər 
veriblər. Amma bilə-bilə Apopinin qurduğu tora 
düşməyə necə razı olaq? Nizələrimizin öz xalqımızın 
bəzi qadın və uşaqlarına dəyəcəyindən qorxub Fiv və 
Misir uğrundakı mübarizədən əl çəkmək olarmı?! 

Hökmdar Ahmos acı-acı soruşdu: 

— Sən bu yazıq qadınların və onların uşaqlarının 
köksünü parçalamaq üçün əmr verməyimi məsləhət 
görürsən? 

Sərkərdə inam və əminliklə dedi: 

— Bəli, hökmdarım. Onlar da hər an itirdiyimiz igid 
əsgərlərimiz kimi, şəhid olmuş hökmdarımız Sekenenra, 
igid Kamos kimi bu davanın qurbanlarıdır. Nə üçün 
onların ölümündən döyüşümüzə ziyan vuracaq qədər 
qorxmalıyıq? 

Hökmdarım... Ürəyim mənə deyir ki, anam Abana 
da bu bədbəxt əsirlərin arasındadır. Əgər hisslərim 
məni aldatmırsa, şübhə etmirəm ki, indi anam sizin Fivə 
olan məhəbbətinizin ona və talesiz bacılarına acıma his- 
sinizə üstün gəlməsi üçün tanrıya dua edir. Əsgərlər 
arasında bu dərddə olan tək mən deyiləm və qoy biz- 
lərdən hər biri imanından və əzmkarlığından ürəyinin 
ətrafına sipər çəkərək hücuma keçsin. 

Hökmdar donanma rəisinə uzun-uzadı baxdı. 
Sonra nəzərlərini məiyyətinə və sərkərdələrinə tərəf 
çevirdi. Rəngi ağarmış Hur sakit səslə dedi: 

— İgid Ahmos Abana haqlıdır. 

Dərindən nəfəs alan digər sərkərdələr də bir ağız- 
dan qışqırdılar: 

— Düzdür... Düzdür... Donanma rəisi haqlıdır. 
Hücuma keçməliyik... 

Hökmdar bir qədər düşündükdən sonra üzünü sər- 
kərdələrinə tərəf tutub qətiyyətlə dedi: 

— Ey sərkərdələr, öz əsgərlərinizin yanına gedin. 
Onlara deyin ki, Misirin yolunda babasını və atasını iti- 
rən, bu yolda tərəddüd etmədən öz canından belə keç- 
məyə hazır olan hökmdarları öz can-ciyərlərimizdən 
sipər geyinmiş Fivin qala divarlarına hücum və nəyin 
bahasına olursa olsun, onu tutmaq əmri verir. 

Sərkərdələr tələsik hökmdarın yanından çıxdılar. 

Şeypurlar çalındı. Yaxşı silahlanmış, lakin qəm- 
qüssəyə batmış əsgərlər düzüldülər. Zabitlər gurultulu 
səslə “Ya Amenemhet kimi yaşamaq, ya da Sekenenra 
kimi ölməkl” qışqırdılar. Son dərəcə mənfur və aman- 
sız döyüş başladı. Onları oxlarla hədəfə alan hiksosla- 


340 


AHMOSUN MÜBARİZƏSİ 


rın hücumunu dəf edərkən əsgərlərin zərbələri öz 
qadınlarının köksünə sancılır, öz uşaqlarının qəlbini par- 
çalayır, qan su yerinə axırdı. Qadınlar başları ilə əsgər- 
lərə işarə edərək xırıltılı səslə ucadan qışqırırdılar: 

— Bizi vurun, tanrı yardımçınız olsun və bizim inti- 
qamımızı düşməndən alın... 

Misirli əsgərlər dəliyə döndülər. Qəlbləri daşa 
dönmüş və qana susamış vəhşi yırtıcılar kimi hücuma 
keçdilər. Onların qışqırtısı göy gurultusu kimi, aslan 
nəriltisi kimi vadinin hər tərəfinə yayıldı. Sanki, his- 
siyyat və şüurunu itirərək cəhənnəm maşınına çevrilən 
əsgərlər ölümü veclərinə almadan, cəsarətlə irəli atıl- 
dılar. Döyüş getdikcə qızışır, hücumlar güclənir, qan 
sel kimi axırdı, sanki, sinələrdə və boğazlarda bulaq 
qaynayırdı. Hər bir hücumçu elə hiss edirdi ki, onun 
içində öz nizəsini düşmən tərəfdən, heç olmasa, birinin 
köksünə sancmayana qədər sakitləşməyən vəhşi bir 
heyvan oturub. Günorta olmamış sağ cinah düşmənin 
bir neçə müdafiə mövqeyini susdura bildi. Onlar cəsa- 
rətlə nərdivanları divara söykəyib yuxarı dırmaşmağa 
başladılar. Artıq döyüş meydandan uca qala divarları- 
na keçdi. Bəzi misirli əsgərlər daxili divarın üstünə tul- 
lanaraq düşmənə qılınc və nizələrlə zərbə endirirdilər. 
Onların hücumları rəşadətlə və şiddətlə davam edirdi. 
Döyüşü diqqətlə izləyən hökmdar düşmənin çox oldu- 
gu yerlərə kömək göndərirdi. Gün günorta olmuşdu. 
Hökmdar mərkəzdə və soldakı iki nöqtədə əsgərlərinin 
qala divarlarına çıxdıqlarını görüb dedi: 

— Əsgərlərimiz cəngavərlər kimi döyüşürlər, amma 
qorxuram ki, divarları tam alana kimi qaranlıq düşə və 
sabah yenidən başlayaq. 

Hökmdar yeni qüvvələrə hücum əmrini verdi. Əs- 
gərlər keçilməz istehkamın müdafiəçilərini güclü sıxış- 
dırmağa başladılar. Hücumçular yuxarı çıxmaq üçün 
yeni yollar axtarırdılar. Misirlilər düşmənə böyük tələfat 

verdilər. Ucu-bucağı görünməyən Misir əsgərlərinin, 
ağacın gövdəsinə dırmaşan qarışqa dəstəsi kimi qala- 
ya çıxdıqlarını görən düşmən çox çarəsiz görünürdü. 
Müdafiə mövqeləri heç kəsin gözləmədiyi şəkildə 
sürətlə susduruldu. Ahmosun əsgərləri istehkamdakı 
bütün nöqtələri ələ keçirdilər. İstehkamın süqutu artıq 
həll olunmuşdu və vaxt məsələsi idi. Ahmos əlavə yar- 
dımçı qüvvələr göndərməkdə davam edirdi. Bu vaxt 
Fivə ən yaxın əkin sahələrinin içərilərinə daxil olmuş 
kəşfiyyat dəstəsindən bir zabit düşərgəyə gəldi. Ülz- 
gözündən sevinc yağan bu zabit hökmdara baş əyib 
fərəhlə dedi: 

— Mühüm xəbərlər var, hökmdarım. Apopi və 
ordusu fərari kimi Fivin şimal qapılarından qaçır. 

Hökmdar çox təəccübləndi və zabitdən soruşdu: 

— Əminsən? 

Zabit əminliklə cavab verdi: 

— Hiksosların hökmdarının və onun keşikçilərinin 
ata mindiyini və təpədən-dırnağadək silahlı dəstənin 
müşayiəti altında qaçdığını öz gözlərimlə gördüm. 

Ahmos Abana dedi: 

— Apopi əsgərlərimizin güclü hücumlarını və öz 
ordusunun şəhəri müdafiə edə bilmədiyini görcək son- 
da müqavimətin əbəs olduğunu başa düşüb aradan 
çıxır. 

Hur da əlavə etdi: 

— Şübhəsiz ki, qalanı döyüşçülərin qadın və uşaqları 
ilə müdafiə etməyin böyük ağılsızlıq və mənfur iş oldu- 
gunu anlayıb. 

Hur sözünü bitirməmiş donanmadlan yeni bir çapar 
gəldi. O, hökmdarı salamlayaraq dedi: 

— Hökmdarım... Fivdə inqilab atəşi şölələndi. Biz 
donanmadan bir tərəfdə kəndlilər və nubiyalılar, digər 
tərəfdə isə qəsr sahibləri və sahil keşikçiləri arasındakı 
amansız mübarizənin şahidi olduq. 

Ahmos Abana narahatlıq içində zabitdən soruşdu: 

— Bəs donanma öz vəzifəsini yerinə yetirdimi? 

— Bəli, cənab. Gəmilərimiz sahilə yaxınlaşdı, sahili 
qoruyanlara oxlarla hücum etdi və onların üsyançıları 
qətlə yetirmələrinə imkan vermədi. 

Sərkərdə rahat nəfəs aldı. O, sahilə hücuma keç- 
mək üçün donanmasına qayıtmaq İstədiyini bildirdi. 
Hökmdar ona izin verdi, sonra isə üzünü Hura tutub 
razı halda dedi: 

— Malikanə sahibləri bu dəfə öz var-dövlətləri ilə 
qaça bilməyəcəklər. 

Hur da sevincdən titrəyən səslə cavab verdi: 

— Bəli, hökmdarım, tezliklə şanlı Fiv öz qapılarını 
sizin üzünüzə açacaq. 

— Amma Apopi öz ordusu ilə qaçdı. 

— Biz Avarisi ələ keçirməyincə, hiksosları son nəfər- 
lərinə qədər Misirdən qovub çıxartmayınca davadan əl 
çəkməyəcəyik. 

Yenidən döyüşü izləməyə başlayan hökmdar gördü 
ki, əsgərlər qalanın hündür divarları arasında döyüşə- 
rək düşməni geri çəkilməyə məcbur edir. Qılınc və 
nizələrlə silahlanmış yeni köməkçi dəstələr də hər 
tərəfdən yuxarı çıxaraq düşmənin geri çəkilən dəstə- 
lərini sıxışdırır və onları dövrəyə alıb qətlə yetirirdi. 
Tezliklə o, əsgərlərin hiksosların bayrağını ayaqları altı- 
na ataraq parça-parça etdiklərini, yerində Fivin bayra- 
gını qaldırdıqlarını gördü. Əzəmətli Fiv darvazaları 
misirlilərin qarşısında taybatay açıldı və əsgərlər onun 
adını qışqıra-qışqıra şəhərə daxil oldular. Ahmos 
yavaşclan dedi: “Fiv... Ey qanımın qidası, canımın özə- 
yi, ruhumun oylağı, qollarını geniş aç və öz nəcib, igid 
oğullarını xiffətlə çırpınan bağrına bas”. Sonra sevinc- 
dən axan göz yaşını gizlətmək üçün başını aşağı dikdi. 
Sağında dayanmış Hur da dua edir və arıq yanaqlarını 
islatmış göz yaşlarını silirdi. 

Bir neçə saat keçdi. Artıq günəş qüruba doğru 
gedirdi. Hökmdar və iki sərkərdə — Mühib və Dib, arxa- 
larınca isə Ahmos Abana gəlib ehtiramla təzim edərək 
hökmdarı qələbə münasibətilə təbrik etdilər. Ahmos 
dedi: 

— Bir-birimizi təbrik etməzdən qabaq Fiv uğrunda 
şəhid olmuş igidlərimizin, əsgərlərimizin, qadın və 
uşaqlarımızın qarşısında son borcumuzu yerinə yetir- 
məliyik. Onların hamısını mənim qarşıma yığın. 

Meydanın hər tərəfində, qalanın üstündə, qapıla- 
rın arxasında torpağı al-qana bulayaraq həlak olmuş 
şəhidlərin meyitləri toza bulaşmış, başlarındakı dəmir 
dəbilqələr kənara atılmışdı. Aralığa qorxunc ölüm 
sükutu çökmüşdü. Sonra əsgərlər meyitləri ehtiramla 
qaldırmağa başladılar. Onları düşərgənin yanına apa- 
raraq yan-yana düzməyə başladılar. Daha sonra onlar 
öz əsgərlərinin əli ilə öldürülmüş qadın və uşaqların 
cəsədlərini də gətirib başqa bir yerə yığdılar. Hökmdar 
üç sərkərdənin, Hurun və məlyyətinin müşayiəti altın- 
da şəhidlərin cəsədlərinin olduğu yerə gəldi. Heç nə 
demədən sıx-sıx, yan-yana qoyulmuş meyitlərə yaxın- 
laşdı, onların qarşısında ehtiramla baş əydi. Hökmda- 
rın müşayiətçiləri də eyni qaydada şəhidlərin qarşısın- 
da baş əydilər. Sonra hökmdar əlamətdar rəsmi yığın- 
caqlarda olduğu kimi, ləng addımlarla onların yanın- 
dan keçərək qadın və uşaqların cəsədləri qoyulan yerə 
tərəf getdi. Qadınların cəsədləri lüt olduğundan onla- 
rın üstünə kətan örtük salınmışdı. Burada hökmdarın 
acı kədər içində olan sifəti daha da tutuldu, gözləri 
qaraldı. Bu vaxt sərkərdə Ahmos Abana özündən ası- 
lı olmayaraq səsi titrəyə-titrəyə “Anam!” qışqırdı. Bu 
səsdən özünə gələn hökmdar arxaya döndü və sər- 
kərdənin meyitlərdən birinin qarşısında kədərlə diz 

çökdüyünü gördü. Hökmdar diqqətlə baxdıqda sifə- 
tində iztirablı ölümün bütün dəhşəti əks olunmuş 
xanım Abananı tanıdı. Ürəyindəki kədərin ağırlığından 
yerə çökmüş sərkərdənin yanında dayandı. Onun ən 
yaxşı sərkərdəsi Ahmosu tərbiyə etmiş bu qadının 
vətənpərvərliyinə, ləyaqətinə, şücaətinə bələd olan 
hökmdar qəlbində ona qarşı böyük bir ehtiram hissi 
duyurdu. O, başını göyə qaldırıb titrək səslə dedi: 

— Ey canlıları yaradıb onlara həyat bəxş edən və hər 
bir şeyi öz ali qanunları ilə idarə edən uca tanrımız 
Amon. Bunlar sənin əmanətlərindir, indi sənin iradən- 
lə sənə geri qayıdır. Onlar bu həyatda başqaları üçün 
yaşadılar və öldülər. Onlar mənim qəlbimdən ayrılan 
ən əziz parçalardır. Onları öz rəhmətinə qovuşdur. Bu 
fani dünyada itirdiklərinin əvəzində onlara əbədi səa- 
dət qismət elə. 

Sonra üzünü Hura tutaraq dedi: 

— Ey hacib, istəyirəm ki, bu cəsədlər hifz olunsun. 
Onların hamısı Fivin qərbindəki qəbiristanlıqda dəfn 
edilsin. Həyatıma and olsun, Fiv torpağına ən çox haq- 
qı olanlar onun yolunda canından keçənlərdir. 

Bu əsnada hökmdarın Dabura, öz ailəsinin yanına 
göndərdiyi elçi gəlib çıxdı və hökmdara təzim edib ona 
bir məktub uzatdı. 

Hökmdar təəccüblə soruşdu: 

— Mənim ailəm Habuya qayıtmayıb? 

Həmin şəxs cavab verdi: 

— Xeyr, hökmdarım. 

Hökmdar Tetişeridən gələn məktubu açıb oxuma- 
ga başladı: 

“Amon ruhunun və xeyir-duasının kömək olduğu 
hökmdarım, Tanrıdan diləyim budur ki, bu məktub 
sənə çatanda Fiv öz qapılarını sənin üzünə açmış olsun 
və onun yaralarını sarımaq üçün, Sekenenranın və 
Kamosun ruhlarını şad etmək üçün sən öz xilaskar 

ordunun başında Fivə daxil olmuş olasan. Bizə gəlincə 
isə, biz Daburdan çıxmayacağıq. Mən bu barədə çox 
düşündüm və belə qərara gəldim Ki, əzabkeş xalqımı- 
zın kədərinə şərik olmaq üçün ən yaxşı yol qürbət və 
xiffət acıları çəkə-çəkə hazırda olduğumuz mühacirət- 
də olan xalqımızın buxovlarını qırıb, dərdi ondan uzaq 
etməyincəyə qədər sıxıntı və xiffət içində qalmaqdır. 
Sonra arxayınca Misirə gəlib onun sevincinə şərik ola- 
riq. Yoluna davam et, tanrının köməyi ilə Misir torpaq- 
larını düşməndən təmizlə və elə et ki, ora bir də düşmən 
ayağı dəyməsin, onun şəhərlərinə ayaq basmağa imkan 
vermə. Sonra bizi çağır. Biz onda gələcəyik”. 

Ahmos başını qaldırdı. O, məktubu büküb narazı 
halda dedi: 

— Tetişeri bildirir ki, hiksosların hamısı bir nəfər kimi 
Misirdən qovulmayınca o, bura ayaq basmayacaq. 

Hur əlavə etdi: 

— Müqəddəs anamız Misir azad olmayınca döyüşü 
dayandırmamağımızı istəyir. 

Hökmdar onun sözlərini başı ilə təsdiqlədi. Hur 
soruşdu: 

— Hökmdarım Fivə bu gecə daxil olmayacaq? 

Ahmos cavab verdi: 

— Xeyr, ordu ora mənsiz girəcək. Mən isə Fivə 
ailəmlə, hiksoslar oradan qovulandan sonra daxil ola- 
cağam. On il bundan əvvəl necə oranı bir yerdə tərk 
etmişiksə, bir yerdə də geri qayıdacağıq. 

— Fiv camaatı məyus olacaq. 

— Məni soruşanlara deyin ki, hökmdar hiksosları 
müqəddəs sərhədlərimizdən qovub çıxaranadək onla- 
rı təqib edir. Qoy məni istəyən ardımca gəlsin. 


346 


AHMOSUN MÜBARİZƏSİ 


14 


Hökmdar özünün firon çadırına geri qayıtdı. O istə- 
yirdi ki, öz sərkərdələrinə marş sədaları altında ənənə- 
vi qaydada şəhərə daxil olmaq əmri versin. Lakin ordu 
zabitlərindən biri onun yanına gələrək dedi: 

— Hökmdarım, üsyanın rəhbərləri əldə etdikləri 
qənimətdlən sizə hədiyyə təqdim etmək üçün hüzuru- 
nuza gəlməyə izin almaq istəyirlər. 

Hökmdar Ahmos gülümsünüb zabitdən soruşdu: 

— Sən şəhərdən gəlirsən? 

— Bəli, hökmdarım. 

— Amon məbədinin qapıları açılıbmı? 

— Onları üsyançılar açdılar, hökmdarım. 

— Bəs niyə baş kahin bizi salamlamağa gəlmədi? 

— Hökmdarım, belə deyirlər ki, o, Misirdə hiksos- 
lardan bir əsir və ya qul belə qalana qədər öz ibadət- 
gahından çıxmayacaq. 

Hökmdar təbəssümlə dedi: 

— Çox yaxşı... Camaatı çağır gəlsin. 

Zabit hökmdarın yanından çıxaraq şəhərə qayıtdı. 
Bir azdan o, öz hədiyyələri ilə hökmdarın çadırına tərəf 
gələn dəstə-dəstə camaatla geri qayıtdı. İzin aldıqdan 
sonra yalnız qurşaqdan aşagıları örtülmüş yarımçılpaq 
misirlilərdən ibarət birinci dəstə hökmdarın yanına 
daxil oldu. Onların sifətləri kasıblıq və çətinlik çəkmə- 
lərindən xəbər verirdi. Özləri ilə başları açıq, saqqalla- 
rı pırtlaşmış, alınları toz-torpağa bulaşmış bir neçə hik- 
sosu da itələyib içəri saldılar. Sonra alınları yerə dəyə- 
nə kimi Ahmosun qarşısıncla baş əydilər. Misirlilər baş- 
larını qaldırdıqda hökmdar onların sevinc və fərəh his- 
sindən gözlərinin yaşardığını gördü. Dəstənin böyüyü 
sözə başladı: 

— Ey Misirin xilaskarı və himayədarı, şanlı Fiv yolun- 
da şəhid olmuş köklü-budaqlı nəslin ən uca budağı, 

tanrının bizə rəhm edib göndərdiyi və gəlişi ilə bizə 
rəhmət gətirən, üzərimizdən acı günləri uzaqlaşdıran 
hökmdarımız Misir fironu Sekenenranın oglu Kamosun 
oglu Ahmos... 

Ahmos təbəssümlə dedi: 

— Sevincləri mənim sevincim, dərdləri mənim dər- 
dim, dərilərinin rəngi mənim dərimin rəngində olan 
əziz həmvətənlərimi xoş gördük. 

Camaatın sifəti nura boyandı. Onların böyüyü üzünü 
hiksoslara tərəf tutub dedi: 

— Misir fironunun ən alçaq qulları, diz çökün. 

Hiksoslar heç nə demədən diz çökdülər. Həmin 
şəxs davam etdi: 

— Hökmdarım, heç bir haqları olmadan, sanki, ata- 
babalarından qalmış miras kimi malikanələrə yiyələn- 
miş bu adamlar yerliləri alçaldır, ədalətsiz hərəkət edə- 
rək onları ən ağır işlərdə işlədir, əvəzində isə cüzi haqq 
verirdilər. Onları yoxsulluq, aclıq, xəstəlik və cəhalə- 
tin girovuna çevirmişdilər. Onları çağıranda təhqiramiz 
tonda “kəndçilər” deyir, öldürməyib salamat saxladıq- 
larını onlara minnət qoyurdular. Bunlar dünənin tiran- 
ları, bu günün isə əsirləridir. Onları ən həqarətli qul 
kimi sizin hüzurunuza gətirmişik. 

Hökmdar gülümsəyib dedi: 

— Hədiyyəyə görə təşəkkürümü bildirirəm, yenidən 
azadlığa və hürriyyətinizə qovuşmağınız münasibətilə 
sizi təbrik edirəm. 

Adamlar öz hökmdarlarına bir daha təzim edib 
çadırı tərk etdilər. Əsgərlər isə hiksosları əsirlərin sax- 
landığı yerə apardılar. Sonra ikinci dəstə ağappaq ağar- 
mış, paltarı cırıq-cırıq olmuş iri cüssəli bir adamla çadı- 
ra daxil oldu. Əsirin belində və qollarında qamçı izləri 
görünürdü. Əsir taqətsiz halda hökmdarın ayaqları altı- 
na yıxıldı. Misirlilər isə öz hökmdarlarına hörmət və 
ehtiramla baş əydilər. Onlardan biri dedi: 


348 


AHMOSUN MÜBARİZƏSİ 


— Tanrımız Amonun oğlu, Misir fironu olan hökm- 
darımız. Özünü yazıq kimi göstərən bu məlun Fivdə 
polislərin başçısı idi. Kiçik bir şeyə görə onun amansız 
qamçısı bizim belimizi yandırıb-yaxaraq çox izlər bura- 
xıb. Tanrıya şükürlər olsun ki, biz də onu yandırıb-yaxa- 
na qədər belində qamçı oynada bildik. Onu da qullar 
sırasına qatmaq üçün hökmdarın düşərgəsinə gətirmi- 
şik. 

Hökmdar onlara təşəkkür edərək əsiri aparmaq 
üçün əsgərlərinə əmr verdi. 

Ahmos başqa bir əsiri ona hədiyyə etmək istəyən 
üçüncü dəstəni qəbul etdi. Hökmdar həmin adama 
nəzər saldıqda onu tanıdı. Bu, Fiv qazisi, Xənzirin qar- 
daşı Senmut idi. Senmut hökmdarın sakit baxışlarını 
həyəcan və təşvişlə qarşıladı. Əvvəlcə öz hökmdarla- 
rını salamlayan adamların əvəzinə birisi dedi: 

— Ey firon, bu adam dünənə qədər Fivin qazisi idi. 
ədalətə and içsə də, həmişə zülmkarlıq göstərib. 
Məsum insanları hər cür zülmə məruz qoyub. 

Hökmdar Ahmos üzünü qaziyə tərəf çevirdi: 

—Senmut, həyat elə gətirib ki, sən misirlilərə hökm 
çıxarırdın. Bu dəfə isə onlar sənə hökm çıxarırlar. 

Bunu deyib əsiri əsgərlərə tərəf itələdi. Sadiq 
həmyerlilərinə isə təşəkkür etdi. 

Axırıncı dəstə daha qəzəbli və çılğın görünürdü. 
Onlar başdan-ayağa kətan örtüyə bürünmüş bir nəfər- 
lə hökmdarın çadırına daxil oldular. Hökmdarı ucadan 
salamlayıb dedilər: 

— Ey Misir fironu, misirlilərin himayədarı, onların 
intiqamını yerdə qoymayan hökmdar! Bizim aramızda 
hiksosların onların qadın və uşaqlarını əsir götürərək 
Fiv qalasının divarlarına sipər etdiyi adamlar var. Tanrı 
zalım Apopi aradan çıxan zaman ondan bizim intiqa- 
mımızı almaq istədiyindən, biz onun hərəmxanasına 
basqın etdik. Özümüz də bilmədən Apopinin özündən 

çox sevdiyi bir nəfəri qaçıra bildik. İndi isə qadınları- 
mızın intiqamını ondan almaq üçün onu hüzurunuza 
gətirmişik. 

Bu sözləri deyən şəxs kətan örtük altında gizlənən 
şəxsə yaxınlaşıb örtüyü götürdü. Hökmdar qarşısında 
alt paltarından başqa əynində heç nə olmayan bir 
qadın gördü. Ay kimi işıq saçan bu qadının ağappaq 
sifəti, pərişan halda çiyinlərinə tökülmüş qızılı saçları 
vardı. Onun cazibədar sifətində qəzəbli və məğrur bir 
ifadə vardı. Ahmos təəccüb içində ona baxdı, qadının 
da ona baxdığını görüb həyəcanlandı. Qadının da sifə- 
tində qəzəb, hiddət və məğrur ifadə ilə yanaşı, heyrət 
əmələ gəldi. Bu görüşün təsirindən hələ də çıxa bil- 
məyən Ahmos heç kimin eşidə bilməyəcəyi bir səslə 
öz-özünə pıçıldadı: “Şahzadə Amenrides”. 

Hur öz əbasını çıxarıb qadının üstünə saldı. Ahmos 
adamlarına qışqırdı: 

— Bu qadına niyə əzab verirsiniz? 

Dəstə başçısı dedi: 

— O, ən qaniçən zalım Apopinin qızıdır. 

Ahmos qisas hissi ilə alışıb-yanan bu qəzəbli kütlə- 
nin qarşısında çətin vəziyyətə düşdüyünü anladı. Ona 
görə də ehtiyatla dedi: 

— Qəzəbinizin sizin müqəddəs ərkanınıza xələl 
gətirməyinə imkan verməyin. Ləyaqətli şəxs hisslərin 
cuşa gəldiyi, qəzəbin püskürdüyü bir vaxtda özünü ələ 
almağı bacaran kəsdir. Siz qadınlara hörmət edən, əsir- 
lərə aman verən alicənab bir xalqın övladlarısınız. 

Qisasa can atan adamlardan biri etiraz edib dedi: 

— Ey misirlilərin himayədarı, bu qadının başını Apo- 
piyə göndərmək bizim yaralı qəlbimizə məlhəm ola 
bilər. 

Ahmos onlara belə cavab verdi: 

— Siz öz hökmdarınızı qadınlara əl qaldıran, onların 
qanını tökən Apopi kimi olmağa sövq edirsiniz? Siz bu 

işi mənə həvalə edin və sağ-salamat çıxıb gedin. 

Adamlar firona təzim edib çadırı tərk etdilər. 
Hökmdar keşikçi dəstəsinin zabitlərindən birini yanına 
çağırdı və sakitcə ona Apopinin qızını fironun gəmi- 
sində yerləşdirməyi, ona qayğı göstərilməsini əmr etdi. 

Hökmdar qəlbində baş qaldıran hisslərlə çarpışsa 
da, onları boğa bilmədi. O, öz sərkərdələrinə ordunun 
başında qələbə və zəfər təntənəsi ilə Fiv şəhərinə gir- 
mək əmri verdi. Üzünü Hura tərəf çevirdikdə isə onun 
təlaş və narahatlıq dolu baxışları ilə qarşılaşdı. 


15 


Meydan boşalmışdı. Hökmdar öz keşikçi dəstəsi- 
nin müşayiəti ilə Nilə tərəf yönəldi. Arabanı sürətlə 
sürməyi əmr edən Ahmos xəyal və düşüncələrə dal- 
mışdı. Bu gün onun qəlbini ehtizaza gətirən nə idi? 
Gözlənilmədən nə baş vermişdi? İndi hökmdar Amen- 
ridesi yenidən görə biləcəyindən başqa heç nə 
düşünmürdü. Düşündükcə də ümidsizliyə qapılırdı. O, 
bu görüşü onun gecəsini birsaatlıq işıqlandıran, sonra 
yenidən zülmətə qərq edən bir xəyal kimi təsəvvür 
edirdi. Lakin hər şeyə rəğmən onu yenidən görəcəkdi. 
Rəhmdil olduğuna görəmi tale ona bu gözlənilməz 
görüşü qismət elədi? İçindəki hisslərdən qəlbi çırpın- 
mağa başladı, daxildə baş qaldıran məhrəm hisslər 
şirin xatirələr oyatdı... Ətrafındakı hər şeyi unudan 
hökmdarı xatirələr öz ağuşuna alaraq uzaqlara apardı. 

Lakin o, Ahmosu tanıdımı? Əgər tanımadısa, görə- 
sən, hələ də həyatını labüd ölümdən xilas etdiyi, qəl- 
bi çırpına-çırpına, göz yaşları içində “Görüşənədəkl” 
dediyi, qürbətdə olduğundan onun xiffətini çəkərək 
sətirləri arasında məhəbbət gizlənən məktub göndər- 
diyi tacir İsfinsi xatırlayırmı? Hökmdar gəmisində onun 
qəlbi ilk dəfə döyündüyü kimi döyünürmü? İntəhasız 

səadətə qovuşacaqmış kimi qəribə hisslər keçirən 
hökmdar bu hisslərin onu hara aparacağını bilmirdi. 
Sonra hökmdar şahzadə qızın inqilabçıların əhatəsində 
çarəsiz vəziyyətini xatırladı. Onun güclü bədənindən 
bir gizilti keçdi. Tükləri biz-biz oldu. Ona tüpürərək 
söyən, ata-babasına lənətlər yağdıran adamların qarşı- 
sında qızın hiddətlə, qəzəblə və məğrurcasına duruş 
gətirdiyini xatırladı. Hökmdar kədərlə öz-özünə sual 
verdi: “Görəsən, İsfinsin əsiri olduğunu öyrənəndə 
qəzəbi soyuyacaqmı?” Narahatlıq içində olan hökm- 
dar özünü çox çətin vəziyyətdə hiss etdi. Araba sahilə 
çatdı, hökmdar firon gəmisinə keçdi. Şahzaciəni etibar 
etdiyi zabiti çağırıb soruşdu: 

— Şahzadənin vəziyyəti necədir? 

— Hökmdarım, onu xüsusi otağa salıb təzə paltar 
vermişəm: yemək göndərsəm də, yeməkdən imtina 
etdi. Əsgərlərə həqarət eclərək onları qul adlandırsa da, 
əlahəzrət hökmdarımız əmr etdiyi kimi, onunla çox 
yaxşı davranıldı. 

Hökmdarın nigarançılığı artdı və o, asta addımlar- 
la şahzadə saxlanan otağa doğru yönəldi. Qapıda 
duran gözətçilərdən biri qapını açdı. Hökmdar içəri 
daxil olandan sonra otağın qapısını bağlatdırdı. Tavan- 
dan asılmış iri qəndillə yaxşı işıqlandırılan bu otaq bala- 
ca olsa da, yaxşı bəzədilmişdi. Şahzadə otağın sağın- 
da, yumşaq taxtın üstündə oturmuşdu. Əynində kətan- 
dan sadə paltar var idi. Üsyançıların pərişan hala saldı- 
ğı saçlarını daramış, iri hörük şəklində toplamışdı. 
Hökmdar qızın üzünə baxıb gülümsədi. Şahzadə qız, 
sanki, gözlərinə inanmırmış kimi heyrət və təəccüb 
içində idi. Hökmdara elə gəldi ki, qız nədənsə şübhə 
edir, odur ki salam verdi: 

— Axşamın xeyir, şahzadə. 

Şahzadə qız cavab verməsə də, hökmdarın səsini 
eşidəndən sonra üzündəki heyrət və təəccüb ifadəsi 

daha da artdı. Gənc hökmdar ehtiras və məftunluqla 
ona baxaraq soruşdu: 

— Bir ehtiyacın varmı? 

Qız diqqətlə hökmdarın üzünə baxdı, sonra baxış- 
larını qaldırıb dəbilqəsini və zirehli geyimini nəzərdən 
keçirərək soruşdu: 

— Sən kimsən? 

— Mən Misir fironu Ahmosam. 

Baxışlarında inamsızlıq görən Ahmos qızı daha da 
təəccübləndirmək istədi. Başındakı dəbilqəsini çıxarıb 
masanın üzərinə qoydu. Ona elə gəldi ki, qız gözləri- 
nə inana bilmir. Qəribə tərzdə onun qıvrım saçlarını 
nəzərdən keçirən şahzadədən soruşdu: 

— Mənə elə baxırsan ki, sanki, tanıdığın kiməsə 
oxşadırsan. 

Nə deyəcəyini bilməyən şahzadə yenə də cavab 
vermədi. Onun səsini eşitmək, ona toxunmaq arzu- 
sunda olan hökmdar dedi: 

— Əgər sənə desəm ki mənim adım İsfinsdir, mənə 
cavab verməyəcəksən? 

İsfins adını eşidər-eşitməz qız ayağa qalxıb qışqırdi: 

— Deməli, sən İsfinssən. 

Hökmdar bir addım qıza yaxınlaşdı və riqqətlə ona 
baxdı. Sonra onun biləklərindən yapışaraq dedi: 

— Ey şahzadə Amenrides, mən İsfinsəm. 

Şahzadə inadla biləklərini onun əlindən azad edib 
dedi: 

— Mən heç nə başa düşmürəm. 

Ahmos gülümsəyib mehribanlıqla izah etdi: 

— Adın nə mənası? Mən dünənə qədər İsfins idim, 
bu gün isə Ahmos olmuşam. Əsas odur ki, həm İsfin- 
sin, həm də Ahmosun bir ürəyi var və onlar eyni adam- 
dırlar. 

— Necə də qəribədir. Sən necə deyə bilərsən ki, siz 
eyni adamsınız? Dünənə qədər piqmey məxluqlar və 

daş-qaş alveri edən tacir bu gün hökmdar libasında 
meydanda döyüşür. 

— Niyə də olmasın? Dünən mən tacir paltarı altında 
gizlənib Fivdəki vəziyyəti öyrənirdim. Bu gün isə ölkə- 
mizi azad etmək və əlimdən alınan taxtımı qaytarmaq 
üçün xalqıma rəhbərlik edirəm. 

Bunu deyib hökmdar eşitdiklərini daha yaxşı dərk 
etmək üçün uzun-uzaclı ona baxan qıza yenidən yaxın- 
laşmağa çalışdı. Lakin şahzadə əlinin işarəsi ilə onu 
yerində durmağa məcbur etdi. Onun üzünün cizgiləri 
sərtləşmiş, baxışlarındakı məğrurluq geri qayıtmışdı. 
Şahzadə Amenridesi gördüyü andan bəri ürəyində 
çiçək açan arzuların artıq solduğunu görən hökmdar 
ümicisizliyə qapılıb məyus oldu. Qız hiddətlə qışqırdı: 

— Məndən uzaq durl 

Hökmdar yenə də sakitlik göstərdi: 

— Yadındadır... 

Lakin şahzadə qız mənsub olduğu tayfaya xas qəzəb 
və çılğınlıqla ona sözünü bitirməyə imkan vermədi: 

— Yadımdadır və heç vaxt da unutmayacağam kl, 
sən alçaq bir casussan. 

Bu sözlərdən hökmdar özündən çıxaraq qəzəblə 
qışqırdı: 

— Ey şahzadə... Deyəsən, sən hökmdarla danışdı- 
дили unudursan?! 

— Bu hansı hökmdardır belə? 

Hökmdarın qəzəbi daha da artdı: 

— Misir fironu. 

Qız kinayə ilə davam etdi: 

— Mənim atam da, yəqin, sənin valilərindən biridir? 

Hökmdarın qüruru digər hisslərinə qalib gəldi və 
O, özünə hakim ola bilmədi: 

— Sənin atan mənim valilərimdən biri olmağa da 
layiq deyil. Çünki o, mənim ölkəmin taxt-tacına zorla 
sahib olmuşdu. Buna görə də mən onu məğlub edərək 

sevimli qızını zülm etdiyi xalqın əlində əsir qoyub Fivin 
şimal qapısından qaçmağa məcbur etdim. İndi də öz 
ordumla onu təqib edib gəldiyi səhraya geri dönməyə 
məcbur edəcəyəm. Bunu başa düşürsən? Şanlı Fiv 
fironları sülaləsinə mənsub olduğum üçün, ölkəmi öz 
gücüm və bacarığım hesabına geri aldığım üçün qalib 
bir rəhbər kimi bu vadinin qanuni hökmdarı mənəm. 

Şahzadə soyuqqanlılıqla rişxənd etdi: 

— Qadınlarla döyüş məharəti olan xalqın hökmdarı 
kimi yaxşısan. 

— Çox təəccüblüdür. Məgər sən bilmirsən ki, öz 
həyatını bu xalqa borclusan? Məgər sən bilmirsən ki, 
onların rəhminə sığınmısan? Və əgər onlar səni öldür- 
səydilər, bununla qadın və uşaqları döyüşçülərin oxla- 
rına hədəf etmiş atanın yolunu davam etdirmiş ola- 
caqdılar. 

— Sən məni həmin qadınlarla eynimi tutursan? 

— Niyə də yox? 

— Bağışla, hökmdar. Mənim sizin qadınlar kimi 
olduğumu təsəvvür etmək belə çox ağırdır və yaxud 
mənim xalqımdan birini sizinkilərlə müqayisə etmək 
aga ilə qulu bərabər tutmaqdan başqa Dir şey deyil. 
Sən bilmirsənmi ki, bizim ordu məğlubun alçaldılmış 
vəziyyətinə düşməmiş Fivi tərk etdi? Onlar etinasızlıqla 
deyirdilər ki, qullarımız üsyana qalxıb, biz də onları 
sakitləşdirəcəyik. 

Bu sözlərdən dəliyə dönən hökmdar Ahmos qıza 
qışqırdı: 

— Aga kimdir, qul kimdir? Lovğa qız, sən alicənab- 
lıq və ləyaqət təcəssümü olan bu vadinin qoynunda 
dünyaya gəldiyin üçün heç nə başa düşmürsən. Əgər 
sən öz vaxtından bir əsr gec dogulsaydın, onda sənin 
vətənin soyuq iqlimli sərt şimal səhraları olardı. Onda 
sənə şahzadə, atana da hökmdar deyənləri görməz- 
din. Sənin xalqın həmin səhralardan gələrək bizim 

vadimizdə zorla ağa oldular, onun ən ləyaqətli sahib- 
lərini ən zəlil gününə qoydular. Sonra da cahilliklə və 
lovğalıqla dedilər ki, onlar ağadırlar, bizsə qul kəndçi- 
lər, onlar аддипаг, biz isə qara. Bu gün isə həqiqi ağa- 
lara öz agğalıqlarını qaytarmaqla, qulları isə yenidən 
kölə vəziyyətinə salmaqla ədalət öz yerini aldı. Dərilə- 
rinin ağ rəngi səhrada sərgərdan həyat sürənləri, qara 
rəng isə günəşin nuru ilə təmizlənmiş Misir agalarını 
təmsil edir. Bu, heç bir şübhə olmayan həqiqətdir. 

Şahzadə hiddətləndi, əsəbdən qanı sifətinə vurdu. 
Həqarətlə belə cavab verdi: 

— Mənim əcdadımın Misirə şimal səhralarından 
gəldiyini bilirəm. Öz gücləri hesabına bu vadinin ağa- 
sına çevrilməmişdən əvvəl səhraların ağası olduqları 
sənin nəzərindən necə qaça bilər? Güclü və məğrur 
xalqım öz məqsədinə çatmaq üçün qılıncdan başqa yol 
bilməyib, yaxın keçmişdə qarşısında diz çökdükləri 
insanları bu gün arxadan vurmaq üçün tacir libası altın- 
da gizlənməyiblər. 

Hökmdar sərtləşdi. Sınayıcı nəzərlərlə qıza baxdı. 
Onun hökmdarın qəzəbindən qorxmadığını, azacıq 
belə yumşalmadıgını görəndə başa düşdü ki, bu qız da 
öz xalqı kimi lovğa və kobuddur. Öz lovğalığı və 
təkəbbürü ilə Ahmosun hisslərini alçaldan bu qızı özü- 
nə tabe etmək üçün hökmdarın içində güclü bir hiss 
baş qaldırdı. Özünü ələ alıb təmkinlə dedi: 

— Bu mübahisəni davam etdirmək üçün heç bir 
səbəb görmürəm. Mən özümün hökmdar, sənin isə 
əsir olduğunu unutmamalıyam. 

— Necə istəyirsən, mən əsir də olsam, heç vaxt 
alçalmayacağam. 

— Amma sən mənim mərhəmətim altındasan. Ona 
görə də bu cəsarətin sənə yaraşır. 

— Mən həmişə cəsarətliyəm. Məni xaincəsinə oğur- 
layan adamlarından soruşsan, onlar ən çətin və təh- 

lükəli vəziyyətimdə belə göstərdiyim cəsarət və onla- 
ra etdiyim həqarətdən sənə bəhs edərlər. 

Hökmdar laqeydliklə çiyinlərini tərpədərək masa- 
ya dogru getdi. Dəbilqəsini götürüb başına qoydu. Çıx- 
maq istəyirdi ki, arxadan şahzadə qızın sözlərini eşitdi: 

— Sən düz deyirsən, mən əsirəm və sənin gəmin 
əsirləri saxlamaq yeri deyil. Məni öz xalqımın əsirləri- 
nin saxlandığı yerə sal. 

Qəzəbli baxışla baxıb qızı qorxudaraq dedi: 

— Məsələ sən fikirləşdiyin kimi deyil. Adətə görə, 
kişi əsirlər qul kimi işlədilir, qadın əsirlər isə qalib 
hökmdarın hərəmxanasına qatılır. 

Şahzadənin gözləri hədəqəsindən çıxdı: 

— Amma mən şahzadəyəm. 

— Şahzadə idin. İndi isə ancaq əsirsən. 

— Hər dəfə yadıma düşəndə ki nə vaxtsa mən sənin 
həyatını xilas etmişəm, dəli kimi oluram. 

Hökmdar sakit halda cavab verdi: 

— O xatirələri unutma. Onların sayəsində səni, başı- 
nı Apopiyə göndərmək istəyən üsyançılardan xilas 
etdim. 

Bu sözləri deyib Ahmos geriyə döndü və hirslə 
otağı tərk etdi. Gözətçilər ona təzim etdi. O isə gəmi- 
nin Fivin şimalına tərəf hərəkət etməsi əmrini verdi. 
Köksünü Nilin rütubətli havası ilə doldurub ağır addım- 
larla gəminin burun hissəsinə keçdi. Tezliklə gəmi Nilin 
ta qədimdən zülməti Fivin şimalına doğru aparan axı- 
nı istiqamətində yola düşdü. Hökmdar daxilini bürü- 
müş qayğılardan xilas olmaq üçün qaçdığı şəhərə tərəf 
baxdı. Donanmanın şəhərin sahilində lövbər salmış 
gəmilərindən düşən işıq sahili işıqlandırırdı. Sahibləri 
qaçan uca qəsrlər zülmətə qərq olmuşdu. Qəsr və bağ- 
ların arasından isə uzaqdan şənlik edənlərin əllərində 
apardıqları məşəllərin işıqları görünürdü. Əsən meh 
onların şən qışqırıq və nəğmə səslərini gəmiyə kimi 

gətirirdi. Hökmdarın qalın dodaqlarında təbəssüm 
göründü. O başa düşdü ki, Fiv, adəti üzrə, müzəffər 
ordularını qarşıladığı kimi, indi də öz xilaskar ordusu- 
nu bagrına basır. 

Cəmi firon qəsrinə yaxınlaşdı. Hökmdar qəsrin 
pəncərələrindən və bağçasından işıq süzüldüyünü 
görəndə başa düşdü ki, Hur artıq Sekenenranın qəs- 
rində öz əvvəlki vəzifəsini tutaraq fironun gəlişi ilə bağ- 
lı hazırlıqlara başlayıb. Qəsrin bağçasındakı limanı 
görəndə Ahmos qəmli xatirələrə daldı. Gecə onun 
ailəsini uzaq cənuba aparan firon gəmisi və bu gəmi- 
nin arxasınca axan göz yaşları yadına düşdü. 

Gəminin göyərtəsində var-gəl edən hökmdar bir 
neçə dəfə nəzərlərini şahzadənin saxlandığı otağa tərəf 
yönəldərək narazı halda öz-özündən soruşdu: “Niyə 
onu mənim yanıma gətirdilər? Niyə onu mənim yanı- 
ma gətirdilər?” 

Növbəti günün səhəri Hur, sərkərdələr və məslə- 
hətçilər hökmdarı ziyarət etmək üçün Fivin şimalında 
lövbər salmış firon gəmisinə tərəf tələsdilər. Onları öz 
otağında qarşılayan hökmdara təzim etdikdən sonra 
Hur sözə başladı: 

— Ey müzəffər hökmdar, sabahın xeyirli və uğurlu 
olsun. Qəlbi fərəh hissi ilə döyünən Fivin qapılarını 
arxamızda buraxdıq. Öz xilaskarını görmək eşqi onu 
təlatümə gətirirdi. 

Ahmos dedi: 

— Qoy Fiv sevinsin, şadlansın. Tanrının köməyi ilə 
qələbə qazandıqdan sonra biz görüşəcəyik. 

Hur davam etdi: 

— Camaat arasında belə söz yayılıb ki, onların 
hökmdarı şimala tərəf yola düşür və o, ona qoşulan 

cəsur igidləri salamlayır. Hökmdarım, gənc ürəklərdəki 
cəsarəti, gənclərin zabitlərin üstünə tökülərək qüdrətli 
Ahmosun ordusuna qoşulmaları üçün necə can atdıq- 
larını gözlə görmək lazım idi. 

Hökmdar gülümsündü, sonra üzünü adamlarına 
tərəf tutub soruşdu: 

— Amon məbədini ziyarət etdinizmi? 

Yenə də Hur cavab verdi: 

— Bəli, hökmdarım, hamılıqla ziyarətə getdik. Əs- 
gərlər cumub üzlərini məbədin sütunlarına, torpağına 
sürtərək, kahinlərlə qucaqlaşıb görüşdülər. Qurbangah 
qurbanlarla dolmuşdu: kahinlər tanrını tərənnüm edən 
nəğmələr oxuyur, məbədin hər tərəfində dualar edilir- 
di. Ürəyi riqqətlə döyünən fivlilər nizamla düzülüb 
hamısı bir yerdə ibadət etdi. Nofər Amona gəlincə isə 
o, öz hücrəsindən hələ çıxmayıb. 

Hökmdar gülümsünüb ətrafına nəzər saldı. Söhbə- 
tə qoşulmayıb kənarda kədərlə dayanmış Ahmos Aba- 
dara yaxınlaşdı. Hökmdar əlini onun çiyninə qoyaraq 
dedi: 

— Ahmos, qismətində olan bu dərdə dözməlisən. 
Cəsarət və özünü qurbanvermənin sənin ailənin şüarı 
olduğunu unutma. 

Sərkərdə başını aşağı saldı. Hökmdarın ona qarşı 
olan mehribanlığı qəlbini riqqətə gətirdi. 

Sonra hökmdar üzünü ətrafındakılara tərəf tutdu: 

— Fivə kimi hakim qoymağı məsləhət görürsünüz- 
sə, deyin. Orada vəziyyəti qaydaya salmaq lazımdır. 

Sərkərdə Mühib: 

— Belə bir məsuliyyətli və çətin vəzifəyə ən layiqli 
adam sədaqətli, müdrik hacib Hurdur. 

Lakin hacib etiraz etdi: 

— Mənim işim hökmdarımdan ayrılmaq yox, gecə- 
gündüz onun xidmətində durmaqdır. 

Ahmos da onunla razılaşdı: 

— Düz deyirsən... Mən sənsiz keçinə bilmərəm. 

Hur təklif etdi: 

— Bilikli, təcrübəli, sağlam düşüncəli bir nəfər varsa, 
o da Amon məbədinin himayədarı Tuti Amondur. 
Əgər hökmdarım razıdırsa, Fivin idarəsini ona həvalə 
edərdik... 

Ahmos razılaşdı: 

— Onu Fivə hakim təyin edirəm. 

Sonra hökmdar hamını yeməyə dəvət etdi. 

Günorta vaxtları idi. Əsgərlər yaralarını sarıyır, din- 
cəlir, musiqi və şərab məclislərində əylənirdilər. Fivli 
əsgərlər öz evlərinə tələsir, ailələri ilə görüşürdülər. 
Fivdə sevinc, fərəh hissi, göz yaşları bir-birinə qarış- 
mışdı. Sanki, Fiv dünyanın çırpınan qəlbinə çevrilmiş- 
di. Öz gəmisini tərk etməyən Ahmos şahzadəni qoru- 
yan zabiti yanına çağırıb onun vəziyyətini soruşdu. 
Zabit şahzadənin bu gecəni də ac başa vurduğunu 
xəbər verdi. Hökmdar onu başqa bir gəmiyə yerləş- 
dirmək fikrinə düşdü. Lakin fikrində qəti deyildi. O, 
şahzadənin onun gəmisində olmasından Hurun narazı 
qaldığına şübhə etmirdi. Əmin idi ki, Apopinin qızının 
hökmdarın yanında belə hörmət qazanması Hura çox 
ağır gəlir. Hökmdar Huru yaxşı tanıyırdı və başa 
düşürdü ki, indi onun qəlbini Fiv döyüşündən başqa 
heç nə məşğul etmir. O ki qaldı hökmdara, onun hiss- 
ləri coşmuşdu və o özü də istəmədən şahzadənin 
otağının başına fırlanır, ona olan məhəbbətini unuda 
bilmir, qəzəbli olmağına baxmayaraq, hisslərini ona 
məftun olmaqdan saxlaya bilmirdi. Yaxşı cilalanmış 
güzgünün üzü buxarla tutulub tez də şəffaflaşdığı kimi, 
qəzəb hissi də məhəbbət hissinə tam qalib gələ bilmir, 

onu yalnız müəyyən müddət gizlədə bilirdi. Ülmidsiz- 
liyə düşmək istəməyən hökmdar özünə ürək-dirək 
verərək deyirdi: “Yəqin, əsirlikdə qaldıqca onun 
təkəbbür və ədasından əsər qalmayacaq, yəqin hirsi 
soyuyacaq və başa düşəcək ki, nifrətdənsə içindəki 
hisslərini büruzə vermək daha yaxşıdır. Getdikcə yum- 
şalıb məhəbbətə tabe olacaq. Qəzəblənməyə haqqı 
olduğu kimi, məhəbbətə də haqqı çatdığını anlayacaq. 
Məgər bu qız onun həyatını xilas etmiş, ona məhəbbət 
bəxş etmiş gəmidəki həmin qız deyilmi? Məgər o, 
Ahmosun yoxa çıxmasından narahat olub ona bəslə- 
diyi gizli sevgi hisslərini büruzə verdiyi məzəmmət 
dolu məktub yazan həmin qız deyilmi? Belə ülvi hiss- 
ləri qəzəb və təkəbbür yolunda necə məhv etmək 
olar?” Axşamı gözləyən hökmdar laqeyd halda enli 
çiyinlərini tərpədib şahzadənin otağına tərəf getdi. 
Qapıda duran gözətçiləri salamlayıb böyük ümidlə içə- 
ri daxil oldu. Mavi gözlərindən nisgil, kədər yağan şah- 
zadə hərəkətsiz vəziyyətdə oturmuşdu. Onun nisgilini 
hiss edən hökmdar öz-özünə dedi: “Geniş Fiv şəhəri- 
nin dar gəldiyi bir adamı bu kiçik otaqda həbsdə necə 
saxlamaq olar?” Hökmdar şahzadənin qarşısında 
dayandı. Qız soyuq baxışlarla ona baxdı. Ahmos şəf- 
qətlə soruşdu: 

— Gecəni necə keçirmisən? 

Şahzadə qız cavab verməyib baxışlarını yerə dikdi. 
Qızın saçlarını, çiyinlərini, sinəsini maraqla nəzərdən 
keçirən hökmdara elə gəldi ki, tezliklə arzusuna çata- 
caq. Odur ki sualını yenə təkrar etdi: 

— Gecəni necə keçirmisən? 

Hökmdara elə gəldi ki, qız cavab vermək istəmir. 
Amma şahzadə hiddətlə başını qaldırıb dedi: 

— Bu, mənim ən pis gecəm idi... 

Onun nə demək istədiyini başa düşən hökmdar 
özünü bilməməzliyə vurub yenidən soruşdu: 

— Niyə? Nəyin çatışmır sənin? 

Şahzadə eyni əda ilə cavab verdi: 

— Çatışmayan çox şey var. 

— Necə yəni? Səni qorumağı tapşırdıgım zabitə əmr 
etmişəm ki... 

Şahzadə narazı və etinasız şəkildə onun sözünü 
kəsdi: 

— Özünü əziyyətə salıb bunu xatırlatma. Bütün sev- 
diklərim çatışmır. Atam çatışmır, xalqım çatışmır, azad- 
lığım çatışmır. Əvəzində isə nifrət etdiyim hər şey var... 
Bu paltar, bu yemək, bu otaq, bu gözətçilər... 

Bu cavabdan məyus olan hökmdar yenə də ümid- 
lərinin boşa çıxdığını başa düşdü. Ülzünün cizgiləri sərt- 
ləşən hökmdar dedi: 

— İstəyirsən səni əsirlikdən azad edib atanın yanına 
göndərim? 

Qız başını bulayıb qəti cavab verdi: 

— Yox... 

Bu cavabdan təəccüblənən hökmdar qəribə-qəribə 
ona baxdı. Şahzadə eyni əda ilə cavab verməyə çalışdı: 

— Deməsinlər ki, Apopinin qızı atasının ən qatı 
düşməninə yalvarıb azad olub. Qoy bir gün mənə yas 
tutulmağa layiq olduğumu görsünlər. 

Özündən çıxmağa başlayan hökmdarın qızdakı bu 
qədər təkəbbürə, Јом бада qəzəbi tutdu və ona dedi: 

— Sən mənim mərhəmətimdiən istifadə edib özünü 
bu qədər dikbaş və lovga aparırsan. 

— Yalan deyirsən. 

Sifəti dəyişən hökmdar şahzadəyə sərt nəzər sala- 
raq dedi: 

— Dərd-qəm nə oldugunu bilmədiyindən bu qədər 
laqeydsən. Bilirsənmi ki, hökmdara belə cavab verənləri 
hansı cəza gözləyir? Bundan öncə qamçı ilə döyülən 
qadını görmədinmi? Əgər istəsəm, əfv diləyənədək ən 
kiçik əsgərimin qarşısında səni diz çökdürərəm... 

Hökmdar bu təhdidlərin təsirini görmək üçün şah- 
zadənin sifətinə baxanda gördü ki, qız öz qəzəbli və 
sərt baxışları ilə heç nədən çəkinmədən ona meydan 
oxuyur. Öz soydaşları kimi tez qəzəblənib özündən 
çıxan şahzadə əsəbi cavab verdi: 

— Biz qorxunun ürəyimizə yol tapa bilmədiyi bir 
xalqıq və ölənə qədər də təkəbbürümüzdən əl çək- 
mərik. 

Hökmdar qəzəblə öz-özünə sual verdi: “Bəlkə, onu 
özümə tabe etməyi sınayım? Niyə də onu alçaldıb 
qürurunu ayaqlarım altına atmayım? Məgər o, hökm- 
darın əsiri deyil və hökmdar onu öz cariyələrindən biri 
edə bilməz?” Lakin Ahmos belə bir şeyə razı ola bil- 
məzdi. Onun can atdığı şey şahzadənin onun hissləri- 
nə öz istəyi ilə cavab verməsi idi. Amma bu uğursuz- 
luğu hökmdarın qüruruna toxundu, onun qəzəbini 
artırdı. Ahmos qızı özünə tabe etməkdən vaz keçdi. O, 
hisslərini büruzə vermədən şahzadə kimi təkəbbürlə 
danışdı: 

— Mən sənə işgəncə vermək fikrində deyiləm. Buna 
görə narahat olma. Sənin kimi gözəl cariyə üçün cəza 
düşünmək ən təəccüblü işdir. 

— Cariyə yox, qürurlu şahzadə. 

— O, əsir düşənə qədər idi. İndi isə sən mənim 
əlimdəsən və mən də səni öz hərəmim edərək belə 
cəzalandıracagam: mənim istəyim keçərlidir. 

— Sən biləcəksən ki, sənin istəyin mənim üçün yox, 
sənin üçün, sənin xalqın üçün keçərlidir. Sən ancaq 
mənim cansız cəsəclimə toxuna bilərsən. 

Hökmdar laqeyd halda çiyinlərini çəkdi, amma şah- 
zadə davam etdi: 

— Bizim nəsildən-nəsilə keçən qədim bir adətimiz 
var: bizlərdən kimsə həqarət toruna düşsə və azad ola 
bilməsə, ləyaqətlə ölmək üçün yeməkdən imtina edir. 

Hökmdar rişxənd etdi: 

— Doğrudan? Amma mən yanıma gətirilən Fiv qazi- 
lərini də gördüm. Onlar diz üstə çökərək əfv və mər- 
həmət diləyirdilər. 

Şahzadənin sifəti dəyişsə də, susub heç nə demə- 
di. Onunla belə bir söhbətə dözə bilməyən hökmdar 
çox məyus oldu. Otaqda qala bilməyib qapıya tərəf 
getdi. Çıxarkən isə şahzadəyə dedi: 

— Yeməkdən imtinaya isə ehtiyac görməyəcəksən. 

Əsəbi və ümidsiz vəziyyətdə otağı tərk edən hökm- 
dar yenə də şahzadəni başqa gəmiyə keçirmək barədə 
düşünməyə başladı. Amma öz otağında təkbaşına 
qalıb sakitləşdikdən sonra bu fikrindən daşındı. 


18 


Hur hökmdarın otağına daxil olub dedi: 

— Hökmdarım, Apopinin elçiləri hüzurunuza 
gəlmək üçün izin istəyirlər. 

Ahmos təəccüblə soruşdu: 

— Nə istəyirlər? 

Hur cavab verdi: 

— Deyirlər ki, zati-alilərinə məktub gətiriblər. 

Ahmos dedi: 

— Tez onları içəri çağır. 

Hacib otaqdan çıxıb elçilərin arxasınca adam gön- 
dərdi. Özü isə hökmdarın yanına qayıdıb onunla birlik- 
də elçilərin gəlməyini gözlədi. Çox keçmədən bir qrup 
mühafizəçi zabitin əhatəsində üç nəfərdən ibarət elçi 
dəstəsi — böyüyü öndə, əllərində fil sümüyündən hazır- 
lanmış sandıq olan qalan iki nəfər isə onun ardınca 
hökmdarın hüzuruna gəldi. Enli paltarlarından hacib 
olduqları anlaşılan ağsifətli, uzunsaqqallı elçilər baş 
əymədən, əllərini qaldıraraq hökmdarı salamlayıb aydın 
təşəxxüslə dayandılar. Hökmdar onların salamına 
qürurla cavab verib soruşdu: 


364 


AHMOSUN MÜBARİZƏSİ 


— Nə istəyirsiniz? 

Elçilərin başçısı əcnəbi ləhcəsi ilə dedi: 

— Ey sərkərdə... 

Lakin Hur elçiyə sözünün davamını gətirməyə imkan 
verməyib özünəməxsus təmkinlə ona düzəliş etdi: 

— Apopinin elçisi, Misir fironunun hüzurundasan... 

Elçi cavab verdi: 

— Müharibə hələ davam edir, onun nə ilə qurtara- 
cağı məlum deyil və insanlarımız hələ də silahı yerə 
qoymayıblar. Apopi isə Misir fironudur və onun şəriki 
yoxdur. 

Ahmos hacib Hura susmaq işarəsi verib elçidən 
soruşdu: 

— Gəlişinizin səbəbini de. 

Elçibaşı davam etdi: 

— Ey sərkərdə, Fivi tərk etdiyimiz gün adamlar tan- 
rı Setin oglu Misir fironu əlahəzrət Apopinin qızı şah- 
zadə Amenridesi oğurlayıblar. Hökmdarımız öyrənmək 
istəyir ki, şahzadə sağdır, yoxsa kəndlilər onu qətlə 
yetiriblər? 

— Hökmdarın Fivin divarlarında qadın və uşaqları- 
mızla necə rəftar etdiyini xatırlayırmı? Onları öz oğul 
və ərlərinin oxlarına hədəf etdiyini və qorxaq əsgərlə- 
rinizin qadınların arxasında gizləndiyini unutmayıb ki? 

Elçi hiddətlə cavab verdi: 

— Bizim hökmdarımız etdiyi işin məsuliyyətindən 
qaçmır. Müharibə mərhəmət bilməyən ölüm-dirim 
mübarizəsidir. 

Ahmos ikrah hissi ilə başını bulayıb dedi: 

— Müharibə kişilər arasındakı savaşdır və onun 
müqəddəratını güclülər həll edir, zəiflər isə ona tabe 
olur. Bizim dinimizə və kişiliyimizə görə, burada zülm 
və işgəncə etmək olmaz. Amma müharibə haqqında 
belə düşüncələrə malik hökmdarınızın öz qızının tale- 
yi ilə maraqlanması məni çox təəccübləndirir. 

Elçi təkəbbürlə cavab verdi: 

— Hökmdarım nə istədiyini yaxşı bilir. O, nə kimə- 
sə aman verir, nə də kimdənsə mərhəmət diləyir. 

Ahmos bir qədər düşündü. Düşmənin şahzadə ilə 
maraqlanmasının səbəbi ona qaranlıq qalmamışdı. 
Odur ki istehza ilə dedi: 

— Öz hökmdarının yanına qayıdıb de ki, kəndlilər 
qadınları qətlə yetirməyəcək qədər şərəfli insanlardır. 
Misir əsgərləri isə öz əsirlərinə əl qaldırmırlar və onun 
qızı onu əsir alanların alicənablığı sayəsində sağdır. 

Elçi rahat nəfəs alaraq dedi: 

— Sən bu sözlərinlə hökmdarımın sizdən əsir aldığı 
minlərcə kişi və qadının həyatını xilas etdin və onların 
həyatını şahzadənin həyatından asılı etdin. 

Ahmos cavab verdi: 

— Şahzadənin həyatı onların həyatından asılı olsun. 

Elçi bir qədər susub sonra əlavə etdi: 

— Mənə əmr olunub ki, şahzadəni öz gözlərimlə 
görmədən geri qayıtmayım. 

Hurun sifətində əmələ gələn ifadə onun bu işə razı 
olmadığından xəbər versə də, Ahmos elçiyə müsbət 
cavab verdi: 

— Sən onu görəcəksən. 

Elçibaşı onu müşayiət edənlərin gətirdiyi fil sümü- 
yündən hazırlanmış sandığa işarə edib dedi: 

— Bu sandıqda şahzadənin bəzi libasları var. İzin 
ver, onu şahzadənin otağına qoyaq. 

Hökmdar bir qədər fikrə getdi, sonra dedi: 

— Necə istəyirsən. 

Lakin Hur hökmdara yaxınlaşıb onun qulağına pıçıl- 
dadı: 

— Əvvəlcə sandığın içindəkiləri yoxlamaq lazımdır. 

Hökmdar haciblə razılaşdı. Hacibin əmri ilə sandı- 
gi hökmdarın yanına gətirdilər. Hur öz əlləri ilə sandı- 
ğı açıb bir-bir libasları çıxarmağa başladı. Birdən kiçik 

bir qutu görüb onu əlinə götürdü. Qutunun içində orta- 
sında ürək formalı zümrüd medalyon olan boyunbağı 
vardı. 

Bunu görən hökmdarın halı dəyişdi. O, daş-qaş 
taciri İsfins olduğu vaxt sahzadənin onun inciləri ara- 
sından bu boyunbağını necə seçdiyini xatırladı. Hökm- 
dar qızardı. Hur isə davam etdi: 

— Bəyəm əsirlik zinət əşyaları üçün münasib yerdir? 

Elçi belə cavab verdi: 

— Bu boyunbağı şahzadənin ən çox sevdiyi bəzək 
əşyasıdır. Əgər sərkərdənin izni olarsa, o qalar, yoxsa 
biz onu geri götürərik. 

Ahmos dedi: 

— Qalmasına etiraz etmirəm. 

Sonra hökmdar üzünü zabitlərə tutub elçiləri şah- 
zadənin otağına qədər müşayiət etmələrini əmr verdi. 
Qabaqda elçilər, arxalarınca da zabitlər hökmdarın 
yanından çıxdılar. 


19 


Həmin axşam orduya cənubdan Apollonopolis və 
Herakonpolisdə təlim keçmiş yeni qüvvələr qoşuldu, 
Fiv limanında Ombosdan göndərilmiş döyüş sursatı ilə 
yüklü kiçik gəmilər lövbər saldı. Onların başçısı döyüş 
təlimi keçmiş arabaçı və süvarilərdən ibarət yeni 
qüvvələrin də tezliklə göndəriləcəyini hökmdara xəbər 
verdi. Fiv və Hapudan da orduya qoşulanlar oldu və 
Ahmosun ordusu döyüşdə itirdiklərinin yerini artıqla- 
ması ilə doldurdu və ordudakıların sayı işgal olunmuş 
torpaqların sərhədlərini keçərək hücum etdiyi gündə- 
kindən də çox oldu. Fivdə yubanmaq üçün heç bir 
səbəb görməyən hökmdar öz sərkərdələrinə səhər gün 
çıxmamış şimala doğru hərəkət etmək üçün hazırlaşmaq 
əmrini verdi. Fiv və onun əhalisi ilə sağollaşan əsgərlər 

istirahət və əyləncəyə son verib döyüşə tələsdilər. 
Sübh tezdən hərəkət etmək işarəsi verən şeypurlar 
çalındı. Beləliklə, ucu-bucağı görünməyən ordu cərgə- 
cərgə hərəkətə gəldi. Lap qabaqda başda hökmdar və 
keşikçiləri olmaqla ön dəstə, sonra arabaçılar dəstəsi 
və digər dəstələrlə hərəkət edən ordu təlatümlü dəni- 
zi xatırladırdı. Donanma da özünün güclü bölmələri ilə 
Ahmos Abananın rəhbərliyi altında sahildən ayrılıb Nil 
sularını yara-yara ordu ilə eyni istiqamətdə hərəkət 
etdi. Döyüşə tələsən ordu qələbə əzmi ilə daha da sar- 
sılmaz olmuşdu. Kəndlərdə ordu böyük sevinclə qarşı- 
landı. Şənhurda əllərində xurma ağacının budaqları və 
bayraqlar olan kəndlilər qışqıra-qışqıra ordunun qaba- 
ğına qaçıb yolu kəsdilər. Ordu müqavimətsiz kəndə 
daxil oldu. Axşam isə o artıq öz qapılarını əsgərlərin 
üzünə açan Qesidə idi. Qesidə gecələyib sübh tezdən 
yenə də öz yürüşlərinə davam etdilər və böyük səylə 
hərəkət edərək Koptos meydanına yaxınlaşdılar. Artıq 
vadinin qurtaracağında yerləşən şəhər görünürdü. 
Burada ordu kədərli sükuta qərq oldu. Qəmli xatirələr 
yada düşdü. Ahmos on il, bəlkə də, daha artıq bundan 
əvvəl Fiv ordusunun bu vadidəki məğlubiyyətini, tor- 
pağı öz qanına bulayan qəhrəman babası Sekenenranın 
faciəli ölümünü xatırladı. Meydanın hər tərəfinə göz 
gəzdirib babasının yıxıldığı yeri tapmağa çalışdı. Üzünü 
Hura çevirdikdə onun rənginin ağardığını, gözlərinin 
dolduğunu gördü. Daha da təsirlənən hökmdar dedi: 

— Çox kədərli xatirələrdir... 

Səsi titrəyən və ağır-ağır nəfəs alan Hur belə cavab 
verdi: 

— Sanki, mən bu müqəddəs yerlərin havasında 
yaşayan şəhidlərin ruhunu eşidirəm. 

Sərkərdə Mühib əlavə etdi: 

— Bu torpaqlar başdan-başa ata-babalarımızın qarıı- 
na bulaşıb. 

Hur göz yaşlarını silərək hökmdara dedi: 

— Hökmdarım, gəlin şəhid hökmdarımız Sekenen- 
ranın və onun igid əsgərlərinin ruhu üçün dua edək. 

Ahmos, sərkərdələr və məiyyəti atdan düşərək bir 
yerdə dua etməyə başladılar... 


20 


Ordu Koptos şəhərinə daxil oldu. Şəhərin qala 
divarlarında Misir bayrağı dalğalandı və əsgərlər Seke- 
nenranın xatirəsini yad etmək üçün uzun-uzadı şüarlar 
qışqırdılar. Sonra ordu heç bir müqavimətə rast gəlmə- 
dən Tentiraya tərəf hərəkət etdi. Həmçinin Diaspolis 
Parvanı da geri qaytardılar. Daha sonra ordu Abidos 
yolu ilə irəlilədi. Hökmdar Ahmos burada hiksoslarla 
üz-üzə gələcəklərini düşünürdü. Lakin o, düşmən 
tərəfdən bir nəfərə belə rast gəlməyib çox təəccüblən- 
di. Hökmdar soruşdu: 

— Apopi haradadır? Onun çoxsaylı ordusu haradaddır? 

Hur cavab verdi: 

— Bəlkə də, o, bizim arabaçıların qarşısına öz piya- 
dalarını çıxarmaq istəmir. 

— Bu qovhaqov nə vaxtadək davam edəcək? 

— Kim bilir, hökmdarım? Bəlkə də, divarları bir əsrə 
tikilmiş hiksosların möhkəm qalası olan Avarisə çatana 
qədər və Misirin köksü əsgərlərimiz oranı tutana qədər 
qan ağlayacaq. 

Abidos öz qapılarını xilaskar ordunun üzünə açdı. 
Müzəffər ordu şəhərə daxil olub dincəlmək üçün bir 
gün orada qaldı. 

Düşmənlə aradakı məsafə azaldıqca Ahmos düş- 
mənlə həlledici döyüşdə qarşılaşmaq arzusu ilə alışıb- 
yanırdı. Bəlkə də, bütün diqqətini döyüşə yönəltmək, 
qəlbindəki nisgili, ürəyindəki kədəri unutmaq üçün o, 
bu döyüşü belə həsrətlə gözləyirdi. Lakin Apopi ona 

bu fürsəti vermirdi. Fikri inadkar əsirin yanında olan 
hökmdarın ürəyi ona olan məhəbbət və nifrət hissləri 
arasında mübarizə aparırdı. Şahzadəni əsiri etməklə 
taleyin ona xoşbəxtlik gətirdiyini zənn etdiyi, onun 
saxlandığı əsir gəmisini məhəbbət bağçasına çevirmək 
eşqi ilə alışıb-yandığı xəyallarını xatırladı. Sonra qızın 
öz qəzəb və təkəbbürü ilə onu nə hala saldığı, yaxın- 
da olsa da, muradına çatmaqdan məhrum etməklə onu 
eşq xəstəsi etməsi yadına düşdü. Lakin hökmdarın 
məhəbbəti qürur və tərəddüd hissinə qalib gəldi və 
Ahmos bu hissin təsiri altında gəmiyə gedib şahzadə- 
nin o “sehrli” otağına tərəf yönəldi. Otağa daxil olan 
hökmdar onu həmişəki kimi taxtın üzərində, göndəri- 
lən zərif Memfis libaslarından birinə bürünmüş gördü. 
Sanki, addımlarından onu tanıyan şahzadə başını qal- 
dırmayıb yerə baxmaqda davam etdi. Gənc hökmda- 
rın alovlu baxışları onun saçlarını ayıran tağda, alnın- 
da, yerə dikilən gözlərində gəzdi. Ürəyinin necə 
döyündüyünü hiss edən hökmdarın içində şahzadəyə 
yaxınlaşıb onu zorla qolları arasına almaq və var gücü 
ilə özünə sıxmaq arzusu baş qaldırdı. Lakin qız qəfil 
başını qaldırıb onu soyuq baxışlarla süzdü və bu baxış- 
lardakı ifadə hökmdarı olduğu yerdə qalmağa məcbur 
etdi. Ahmos özünü toplayıb qızdan soruşdu: 

— Elçilər səni gördülər? 

Qız hisslərini büruzə vermədən cavab verdi: 

— Bəli. 

Hökmdar otağa göz gəzdirdi. Elçilərin gətirdiyi 
sandığı görüb dedi: 

— Bu sandığı sənə gətirməyə mən izin verdim. 

Qız qısa və soyuq cavab verdi: 

— Sağ ol... 

Hökmdar bir qədər rahatlanıb davam etdi: 

— Sandıqda ortasında ürək formalı zümrüd medal- 
yon olan bir boyunbağı vardı... 

Qız nə isə demək üçün ağzını açsa da, nədənsə, 
fikrindən daşınıb susdu. Onun bu halı şahzadənin çaş- 
qınlığından xəbər verirdi. Ahmos riqqətlə dedi: 

— Elçilərin dediyinə görə, bu boyunbağı sənin üçün 
çox əzizdir. 

Üzərindəki şübhəni atırmış kimi başını sərt şəkildə 
tərpədən şahzadə belə cavab verdi: 

— Qəsrin sehri onu adamı pis və nəhs şeylərdən 
qoruyan bir həmallə çevirmişdi. Ona görə də mən bu 
boyunbağını çox taxırdım. 

Onun cavabdan yayındığını gözəl başa düşən 
Ahmos ümidsizliyə qapılmadı və şahzadəyə dedi: 

— Zənn edirdim ki, burada firon gəmisindəki otağın 
şahidi olduğu başqa səbəblər var. 

Sifəti qızaran şahzadə qəzəblə dedi: 

— Bu gün dünənki söhbəti xatırlamıram. Yaxşı olar- 
dı ki, mənimlə düşmən əsiri ilə danışıldığı kimi danı- 
şasan. 

Onun sifətinin sərt ifadə aldığını görən hökmdar 
uğursuzluğunu bir daha hiss etdi. Lakin hisslərini giz- 
lətməyə çalışdı: 

— Hələ də başa düşməmisən ki, biz düşmənlərimi- 
zin qadınlarını öz sarayımızın hərəmxanasına qatırıq? 

Şahzadə hiddətlə cavab verdi: 

— Amma məni yox... 

— Yenə məni aclıqla təhdid edirsən? 

— Artıq buna ehtiyac yoxdur.. 

Hökmdar şübhəli nəzərlərlə onu süzüb rişxəndlə 
soruşdu: 

— Bəs özünü necə müdafiə edəcəksən? 

Şahzadə ovcundakı uzunluğu dımaqdan böyük 
olmayan kiçik silahı ona göstərib əminliklə cavab verdi: 

— Bu zəhərli xəncərə yaxşı bax. Onunla özümü yara- 
lasam, onun zəhəri sürətlə qanıma işləyib bütün bədə- 
nimə yayılacaq. Bu silahı elçilər sənin nəzarətçilərinin 

diqqətsizliyindən istifadə edib mənə verdilər və dedi- 
lər ki, mənə toxunan olarsa, özümü öldürmək üçün 
onu atam göndərib. 

Ahmos qəzəbləndi, üz-gözünü turşudaraq dedi: 

— Demək, sandığın sirri bu imiş?.. Rədd olsun iyrənc 
saqqallı hiksosların sözünə inananlarl Xəyanət damar- 
larınızda axan qanınızdadır. Amma deyəsən, sən ata- 
nın ismarışını səhv başa düşmüsən. Onu sənə göndə- 
rib ki, məni öldürəsən... 

Qız istehza ilə başını bulayıb dedi: 

— Sən Apopini başa düşmürsən. O, mənim şərəflə 
yaşayıb, şərəflə ölməyimi istəyir. Düşməninə gəlincə 
isə o, həmişə etdiyi kimi, özü onun axırına çıxacaq. 

Ahmos ayaqlannı zərblə yerə vurub qeyzlə qışqırdı: 

— Bütün bunlar nəyə lazımdır? Mən sənin kimi göz- 
lərini təkəbbür və qürur tutmuş, pis xasiyyətli cariyəni 
istəmirəm. Sənin haqqındakı əvvəlki düşüncələrim 
sənin əsl simandan fərqli imiş. O düşüncələrin hamısı 
rədd olsun! 

Hökmdar üzünü çevirib otağı tərk etdi. Çöldə nəza- 
rətçilərin başçısını yanına çağırıb ona dedi: 

— Güclü nəzarət altında əsiri başqa gəmiyə keçirin. 

Ovqatı təlx olmuş hökmdar məyus halda gəmini 
tərk etdi. Öz arabasına minib düşərgəyə qayıtdı. 


21 


Səssizlikdən təngə gələn hökmdar sərkərdələrinə 
hazırlaşmaq əmri verdi. Növbəti gün sübh tezdən ucu- 
bucağı görünməyən ordu hərəkət etdi. Donanma da 
eyni istiqamətdə sahildən ayrıldı. İki günə Ptolemaisə 
çatdılar. Ətrafda düşməndən əsər-əlamət görməyib 
qabaqda ön dəstə, ardınca da bütün ordu sağ-salamat 
şəhərə daxil oldu. Ön dəstələr şimal istiqamətində 
hərəkət edib Fivin sonuncu şimal şəhəri olan Panopo- 

lisə qədər gedib çıxdı və müqavimətsiz şəhərə daxil 
oldu. Panopolisin də artıq misirlilərin əlində olduğu 
xəbərini alan hökmdar Ahmos qışqırdı: 

— Fiv məmləkəti artıq hiksoslardan təmizləndi. 

Hur da sevinclə əlavə etdi: 

— Tezliklə onlar bütün Misirdən çıxarılacaqlar. 

Panopolisə tərəf hərəkət edən ordu musiqi sədala- 
rı altında məğrur şəkildə şəhərə daxil oldu. Qələbə 
təntənəsi ilə şeypurlar çalındı, şəhərin divarlarında 
Misir bayraqları qaldırıldı. Bazarlarda car çəkib qışqıran 
əsgərlər əhaliyə qarışaraq bayram edirdilər. Şəhəri 
bürümüş fərəh hissi bütün qəlblərdə əks-səda verirdi. 
Ordu və donanma sərkərdələrinə, öz гпәгууәнпә tən- 
tənəli ziyafət verən hökmdar məclisin sonunda onlara 
lotos çiçəkləri və reyhan budaqları ilə saxlanmış köhnə 
Maryot şərabı ilə ağzına kimi dolu qədəhlər təqdim 
edərək dedi: 

— Sabah biz şimal məmləkətinə daxil olub yüz ildən 
artıq bir vaxtdan sonra ilk dəfə onun divarlarında Misir 
bayrağını qaldıracağıq... 

Məclisdəkilər ona xeyir-dua verib uzun-uzadı 
“Ahmos, Ahmos” qışqırdılar. 

Lakin həmin günün axşamı gözətçilər əllərində ağ 
bayraq şimaldan şəhərə tərəf gələn bir dəstə arabaçı 
gördülər. Əsgərlər gələnləri mühasirəyə alıb gəlişlərinin 
səbəbini soruşdular. Adamlardan biri hökmdar Apopi- 
nin elçiləri olduqlarını və hökmdar Ahmosu görmək 
istədiklərini bildirdi. Əsgərlər onları şəhərə qədər 
müşayiət etdilər. Hökmdara elçilərlə baglı xəbər veril- 
di. Hökmdar şəhər hakiminin sarayına yollanıb Huru, 
donanmanın sərkərdəsini, ordu sərkərdələrindən Mühib- 
lə Dibi də ora çağırdı. O, öz sərkərdələrinin əhatəsində 
taxta oturdu. Onların ətrafı təmtəraqlı geyimdə olan 
gözətçilərlə tutulmuşdu. Hökmdar elçiləri hüzuruna 
çağırdı. Bu dəfə elçilərin nə ilə gəldiklərini bilməyən 

misirlilər intizarla gözləyirdilər. Apopinin saqqalları 
özlərindən qabaq gələn mülki və hərbi geyimli hacib 
və sərkərdələrdən ibarət elçi dəstəsi daxil oldu. Ahmo- 
sun gözlədiyinin əksinə olaraq onların üzündə 
təkəbbür və kobudluqdan əsər-əlamət yox idi. Elçilər 
hökmdara yaxınlaşıb hörmət və ehtiramla baş əydilər. 
Ahmos təəccübünü büruzə verməkdən özünü güclə 
saxladı. Elçilərin böyüyü dedi: 

— Tanrı Fiv hökmdarının ömrünü uzun etsin, bizi 
Aşağı və Orta Misirin fironu sizin yanınıza göndərib. 

Ahmos hisslərini büruzə verməyən nəzərlərlə onla- 
rı süzüb dedi: 

— Tanrı Apopinin elçilərinin ömrünü uzun etsin. Nə 
istəyirsiniz? 

Hökmdarlarının titullarına Ahmosun fikir vermə- 
məsi elçilərin heysiyyətinə toxunsa da, onlar heç nə 
demədilər. Həmin adam davam etdi: 

— Ey hökmdar, biz müharibə adamlarıyıq. Meydan- 
da böyüyür, onun qaydaları ilə də yaşayırıq. Biz cəsur 
igidlərik və düşmənimiz olsa belə, igidlərə hörmət edi- 
rik. Əleyhimizə olsa belə, qılıncın verdiyi hökmlə razı- 
laşırıq. Hökmdar, sən qalib gəldin və öz məmləkətinin 
taxtını geri aldın. Onu təslim etmək bizim haqqımız 
olduğu kimi, ora hökmranlıq etmək də sənin haqqın- 
dır. Bu, sənin məmləkətindir, sən də onun hökmdarı. 
Firon sənə salam göndərir və axan qanı dayandırmağı, 
hüquqları müəyyənləşdirən, Cənub məmləkəti ilə 
Şimal məmləkəti arasında qırılmış dostluq əlaqələrini 
bərpa edən sülh bağlamağı təklif edir. 

Zahirən sakit görünən hökmdar diqqətlə elçiyə 
qulaq assa da, daxildə heyrət içində idi. Elçi sözünü 
bitirdikdən sonra hökmdar təəccüblə soruşdu: 

— Siz, doğrudan da, sülh istəyirsiniz? 

Elçi cavab verdi: 

— Bəli, hökmdar. 

Ahmos qətiyyətlə dedi: 

— Mən bu sülhü qəbul etmirəm. 

— Hökmdar, müharibədə israr etməyinin səbəbi 
nədir? 

Ahmos elçiyə belə cavab verdi: 

— Ey Apopinin qövmü, ilk dəfədir siz misirliyə hör- 
mətlə xitab edirsiniz. İlk dəfədir misirlini qul kimi 
adlandırmaqdan imtina edirsiniz. Bilirsinizmi niyə? 
Çünki siz qətiyyətinizi itirmisiniz. Siz, ey qələbə çalar- 
kən yırtıcı heyvanlara, məğlub olarkən qoyuna çevri- 
lən kəslər, soruşursunuz ki, niyə müharibədə təkid edi- 
rəm? Cavab verirəm: mən Fivi qaytaracağımı sizə elan 
etməmişəm. Amma bütün Misiri zülm və əsarətdən 
qurtaracağıma, ona öz azadlığını, şan-şöhrətini qayta- 
racağıma tanrıma, qövmümə söz vermişəm. Sizi bura 
göndərən, həqiqətən, sülh istəyirsə, qoy öz əhalisi ilə 
birlikdə Misiri tərk edib şimal səhralarına qayıtsın. 

Elçi kobudluqla soruşdu: 

— Bu, sənin son sözündür? 

Ahmos qəti cavab verdi: 

— Biz bu mübarizəni bu məqsədlərlə başlamışıq, 
bununla da bitirəcəyik. 

Elçilər ayağa qalxdılar. Onların böyüyü dedi: 

— Madam ki müharibə istəyirsən, onda sizinlə bizim 
aramızdakı amansız müharibə kimin qalib gələcəyinə 
Tanrının qərar verəcəyinə qədər davam edəcək. 

Elçilər hökmdara bir daha baş əyib ağır addımlarla 
sarayı tərk etdilər. 


22 


Ahmos Panopolisdə tam iki gün yubandıqdan 
sonra Apopi dövlətinin hüdudlarına daxil olmaq üçün 
ön dəstələrini göndərdi. Güclü dəstələr şəhərin şima- 
lına tərəf irəliləyib düşmənin kiçik dəstələri ilə döyüşə- 

rək onları pərən-pərən saldı və Panopolisdə düşərgə 
salan orduya yol açdı. Ahmos öz ordusunun başında 
(həm sayına, həm də hazırlığına görə Misir hələ belə 
bir ordu görməmişdi) yürüşə başladı. Güclü sərkərdə 
Ahmos Abananın rəhbərliyi altında müzəffər donanma 
da öz gəmiləriylə dəniz yolu ilə hərəkət etdi. Yolda 
ikən casuslar xəbər gətirdilər ki, hiksosların ordusu 
Afroditopolisin cənubunda sayları bilinməyən dəstə- 
lərlə düşərgə salıb. Onların sayı hökmdarı maraqlan- 
dırmasa da, hacib Hurdan soruşdu: 

— Görəsən, Apopinin bizi qarşılayacaq qədər ara- 
baçılar qüvvəsi qalırmı? 

Hur belə cavab verdi: 

— Hökmdarım, Apopinin öz süvari qüvvələrinin 
böyük hissəsini itirdiyini hamımız bilirik. Əgər onun bu 
döyüşə tab gətirə biləcək qüvvəsi olsaydı, o, barışıq 
istəyib sülhə can atmazclı. Həm də nəzərə alın ki, süva- 
ri və arabaçılar dəstəsinin əsas hissəsi ilə yanaşı, hik- 
soslar öz inam və ümidlərini də itiriblər. 

Düşmən düşərgəsinə yaxınlaşana qədər ordu irəli- 
ləməkdə davam etdi. Döyüşün başlanmasına işarə 
verildi. Hökmdarın rəhbərliyi altında arabaçılar dəstəsi 
amansız döyüşə hazır vəziyyət aldı. Ahmos öz sərkər- 
dələrinə qışqıraraq belə müraciət etdi: 

— Yüz ildən çoxdur tapdaq altında olan bu müqəd- 
dəs torpaqlarımız uğrunda döyüşəcəyik, gəlin əsarət 
altında olan milyonlarca qardaşımızın dərdinə son qoy- 
maq üçün cəsarətlə irəli atılıb düşmənə ağır zərbə 
endirək. Tanrı bizi də, ümidlərimizi də qoruyacaq, 
düşməni isə ümidsizliyə düçar edəcək. Mən Sekenenra 
kimi, Kamos kimi sizin başınız üstündəyəm. 

Hökmdar sözünü bitirib hücum əmrini verdi və 
əmri eşidən kimi ön dəstələr şahin kimi irəli atıldı. 
Döyüşə hazır vəziyyətdə hücumu izləyən hökmdar 
gördü ki, düşmənin iki yüz arabadan ibarət qüvvəsi 

misirliləri mühasirəyə almaqla hücumu dəf etməyə 
çalışır. Bu arabaçılar dəstəsini pərən-pərən salmağı çox 
istəyən hökmdar öz arabaçıları ilə hücuma keçdi. Misir- 
lilər bütün cinahlardan düşmənin üzərinə atıldılar. Hik- 
soslar gördülər ki, onların atlıları onlardan daha güclü 
olan rəqibləri qarşısında duruş gətirə bilməyəcək, odur 
ki sayca az olan atlılarına kömək üçün ox və nizələrlə 
silahlanmış dəstələrini meydana göndərdilər. Döyüş 
daha da qızışdı. Hiksosların cəsarət və igidliyi onlara 
kömək edə bilmədi və onların süvari qüvvələri darma- 
dağın olundu... 

Ordu gecələmək üçün düşərgəyə qayıtdı. Ahmos 
ümidsiz vəziyyətdə qalan Apopinin öz piyadaları ilə 
onun qabağına çıxacağını, yoxsa Hirakonpolisdə etdi- 
yi kimi, canını qurtarmaq üçün öz ordusu ilə qaçmağa 
üstünlük verəcəyini bilmirdi. Bu sualın cavabı səhər 
aydın oldu. Belə ki, hökmdar gördü ki, hiksosların əllə- 
rində ox və nizələr olan dəstələri öz mövqelərini tut- 
maq üçün meydana dogru irəliləyir. Hur onlara nəzər 
salaraq dedi: 

— Hökmdarım, tale onlardan üz döndərib. On il 
bundan əvvəl Koptosun cənubunda hökmdarımız Seke- 
nenranın üzləşdiyi kimi, indi də Apopi eyni vəziyyətdə 
öz piyadaları ilə bizim arabaçılarımıza müqavimət gös- 
tərməlidlir. 

Hökmdarın ürəyi açıldı. O, atıcılar və digər silahlı- 
lardan seçmə dəstələrlə müdafiə olunan arabaçılar 
dəstəsi ilə hücuma keçməyə hazırlaşdı. Misirlilər 
düşmənin mövqeyinə dolu kimi ox yağdıra-yağdıra 
irəli atıldılar. Çox yerdə hiksosların səflərini yarmağa 
müvəffəq oldular, arabaçıları arxadan qoruyan atıcılar 
isə dəstədən ayrılanları təqib edərək ya onları öldürür, 
ya da əsir götürürdülər. Hiksoslar özlərinə xas igidliklə 
döyüşsələr də, güclü payız küləyindən yerə tökülən 
qurumuş yarpaqlar kimi misirlilərin güclü zərbələrindən 

yerə yıxılırdılar. Artıq meydana misirlilər nəzarət edir- 
dilər. Apopini əlindən qaçıracağından ehtiyat edən 
Ahmos, donanma şəhərin sahilinə hücum edən kimi 
Afroditopolisə hücum etsə də, şəhərin içində qəddar 
düşməninin izinə-tozuna rast gəlmədi. Sonra xəfiyy- 
ələr xəbər gətirdilər ki, Apopi bəzi qüvvələrini misirli- 
lərə müqavimət göstərmək üçün burada qoyub, özü 
isə ordunun qalan hissəsi ilə dünən gecə düşən kimi 
şəhəri tərk edib. Hur hökmdara dedi: 

— Bu gündən sonra müqavimət yersizdir. Çox 
güman ki, Apopi indi də Avarisin möhkəm qala divar- 
ları arasında özünə sığınacaq tapmağa çalışacaq. 

Ahmosun təəssüfü çox çəkmədi. İki yüz ildən bəri 
xalqının daxil ola bilmədiyi Misir şəhərlərindən birini 
fəth etmək sevincini heç nə əvəz edə bilməzdi. Şəhə- 
rin vəziyyətini, əhalisini görmək onun fikrini dağıtdı. 

Ordu heç bir müqavimətə rast gəlmədən heybətli 
şəkildə irəlilədi. Sevincdən karıxmış kənd və şəhər 
əhalisi iki əsrdən bəri davam edən köləlikdən sonra 
allahların qəzəbindən qurtulduqlarına, onların ölkəsini 
fəth edənin, düşməni qovanın əsl fironların şan-şöhrə- 
tini dirçəldəcək öz hökmdarları olduğuna inana bilmir- 
dilər. Ahmos hiksosların öz qəsr və mülklərini qoyub 
var-dövlətdən ancaq gücləri çatan qədərini götürüb 
şəhərləri tərk etdiyini öz gözləri ilə gördü. O getdiyi 
hər yerdə eşidirdi ki, Apopi öz qövmü və ordusu ilə 
birlikdə şimala qaçmağa çalışır. Beləliklə, Ahmos bir ay 
ərzində Hapsili, Likopolisi, Kusanı geri alaraq, nəhayət, 
Hermopolisə çatdı. Ora daxil olmaq həm Ahmos, həm 
də əsgərlər üçün xüsusilə vacib idi. Çünki Hermopolis 
müqəddəs ana Tetişerinin vətəni idi. Tetişeri işğaldan 
qabaq bu böyük evdə dünyaya göz açmışdı. Ahmos 

oranı azad etmək münasibətilə bayram təşkil etdi. Bu 
böyük bayramda onun məiyyəti, quru və dəniz qoşun- 
larının sərkərdələri və bütün əsgərlər iştirak edirdi. 
Sonra o, öz nənəsinə özünün, əsgərlərinin və xalqın 
hisslərini ifadə edərək birinci vətəni Hermopolisin azad 
olunması münasibətilə təbrik məktubu yazdı. Məktubu 
hökmdar özü, sərkərdələri, məiyyəti və baş zabitlər 
imzaladı. 

Sonra ordu müzəffər yürüşə başladı. Bir-birinin 
ardınca Titinavaya, Sinupolisə, Hebnənə, Arsinvaya 
daxil oldu və səfərin çətinliyinə, yolun uzunluğuna fikir 
vermədən əzəmətli Memfis yolundakı ehramların ara- 
sına endi. Ahmos daxil olduğu şəhərlərdə məzlum xal- 
qını əsarət zəncirindən xilas edir, onlara yenidən həyat 
bəxş edib canlandırırdı. Bir gün Hur ona dedi: 

— Hökmdarım, sənin hərb sahəsindəki əzəmətinə 
siyasi bacarığından və idarəçilik təcrübəndən başqa 
heç nə çatmaz. Sən köhnə quruluşları yıxıb, yeni quru- 
luş yaradaraq şəhərlərin simasını dəyişdirdin. Davam 
etdirilməsi lazım olan yol cızdın, əməl edilməsi vacib 
olan qanunlar yaratdın. Yerli hakimləri vali təyin etdin, 
qurumuş vadiləri yenidən canlandırdın. Uzun illərdən 
bəri insanlar ilk dəfə hakimlərin, qazilərin misirli olduq- 
larını gördülər. Əyilmiş başlar dikəldi. İnsanlar öz 
tüncdirəngli dərilərinə görə daha təhqir olunub əziyyət 
çəkmədilər, əksinə, onunla fəxr etdilər... Ey Sekenen- 
ranın nəvəsi, qoy tanrımız Amon səni qorusun. 

Ümidsizliyə qapılmadan, yorğunluq bilmədən var 
gücü ilə çalışan Ahmosun yalnız bir məqsədi vardı: xal- 
qın məruz qaldığı zillət nəticəsində itirdiyi ləyaqət və 
heysiyyətini qaytarmaq, aclığı toxluqla, kasıblığı bol- 
luqla, cəhaləti elmlə əvəz etmək. 

Bu qədər gərgin işlə məşgul olmasına baxmaya- 
raq, hökmdarın qəlbi şəxsi qayğılardan azad ola bil- 
mirdi. Bir tərəfdə eşqlə döyünən qəlbi, digər tərəfdə 

isə qüruru ona rahatlıq vermirdi. Çox vaxt o, ayaqları- 
nı zərblə yerə vurub öz-özünə deyirdi: “O, məni aldat- 
dı.. O, qəlbsiz bir qadındır”. Özünü işlə yükləyən 
hökmdar şahzadəni unudub təsəlli tapmağa çalışsa da, 
buna nail ola bilmir və xəyalı yenə də donanmasının 
arxasında, dalğaların qoynunda yırğalanan gəmidə 
cövlan edirdi... 

Ordu şanlı xatirələrlə dolu ölməz Memfisə yaxın- 
laşana qədər irəlilədi. Artıq onun uca, ağ divarları 
görünürdü. Ahmos belə zənn edirdi ki, hiksoslar öz 
dövlətlərinin paytaxtını fədakarlıqla, qanları bahasına 
müdafiə edəcəklər. Amma hökmdar öz zənnində yanıl- 
mışdı. Belə ki, ordunun ön dəstələri sağ-salamat şəhə- 
rə daxil oldu və hökmdar öyrəndi ki, Apopi öz ordusu 
ilə şimal-şərqə tərəf geri çəkilib, Ahmos əvvəllər görün- 
məmiş böyük bir təntənə ilə Şimalın Fivinə daxil oldu. 
Onu böyük coşqu ilə qarşılayan əhali hökmdara baş 
əyərək onu Mənfətuhun oğlu adlandırırdı. Bir neçə gün 
Memfisdə qalan hökmdar onun ərazisini gəzdi, bazar- 
larını, sənətkarlar məhəllələrini gördü. Üç ehramın 
başına dolandı, Sfinks məbədində ibadət edib qurban- 
lar kəsdi. Memfisin alınması zamanı duyduqları sevincə, 
Fivin qaytarılması istisna olmaqla, heç nə çata bilməz- 
di. Hiksosların Memfisi müqavimətsiz tərk etmələri 
Ahmosu təəccübləndirirdi. Sərkərdə Mühib ona dedi: 

— Hirakonpolisdə və Afroditopolisdə başlarına 
gələnlərdən sonra onlar heç vaxt arabaçılarımıza 
müqavimət göstərməyəcəklər. 

Hacib Hur da inamla dedi: 

— Cənub bölgələrindən bizə hələ də araba və at 
yüklənmiş gəmilər göndərilməkdədir və Apopinin 
Avaris divarlarından başqa yolu yoxdur. 

Hücumla bağlı qeydləri qarşılarına sərdikdən sonra 
bir yerdə yürüşün istiqamətini müzakirə etməyə başla- 
dılar. Sərkərdə Dib dedi: 

— Düşmən, şübhəsiz ki, şimalı bütünlüklə tərk edə- 
rək şərqdə, Avaris divarları arxasında toplanıb. Bütün 
ordumuzla ora yollanmaq lazımdır. 

Buna baxmayaraq, Ahmos ehtiyatlı tərpəndi. O, 
qoşunun kiçik bir hissəsini Leontopolis yolu ilə qərbə, 
digərini Atribis istiqamətində şimala göndərdi. Özü isə 
əsas qüvvəsi və əzəmətli donanması ilə Aun yolu ilə 
şərq tərəfə yollandı. Günlər keçirdi, ordu isə düşmənə 
son zərbə endirmək, uzun zamandan bəri davam edən 
mübarizələrini həlledici qələbə ilə başa vurmaq ümi- 
diylə vəcdlə irəli hərəkət edirdi. Əvvəlcə ölməz Ra 
şəhəri olan Auna, sonra Fakuza, daha sonra Farbaitosa 
daxil oldular və Avarisə aparan yola çıxdılar. Tez-tez 
Apopinin xəbərini alan Ahmos öyrəndi ki, hiksoslar hər 
yerdən özləri ilə birgə minlərcə bədbəxti də gətirib 
Avarisə toplaşırlar. Bu xəbərlər hökmdarın ürəyini sız- 
latdı. O, qəddar hiksosların pəncəsinə keçən həmin 
əsirlərin halına acıdı. 

Nəhayət, üfüqdə Avarisin sıldırım dağları xatırla- 
dan əzəmətli divarları göründü. Ahmos qışqırdı: 

— Bu, hiksosların Misirdəki son qalasıdır. 

Hur da zəif gözləri ilə qalaya baxaraq hökmdara dedi: 

— Misirin gözəl günlərinin tək sənə aid olması üçün 
bu son qalanın qapılarını dağıt, hökmdarım... 


25 


Avaris Nilin qolunun şərqində yerləşirdi və onun 
divarları göz işlədikcə şərqə doğru uzanırdı. Əhali ara- 
sında şəhərin daxilində və divarları üzərində işləmiş 
olanlar bu möhkəm şəhərə yaxşı bələd idilər və onlar 
öz hökmdarlarına belə məlumat verdilər ki, şəhər dörd 

qalın, möhkəm, dairəvi divarla əhatələnib və onların 
hər birinin arxasında Nil suyunun axdığı xəndək var. 
Şəhər bütün əhalinin tələbatını ödəyəcək qədər iri əkin 
sahələri ilə zəngindir. Əhalinin əksəriyyətini isə misirli 
əkinçilərdən başqa, əsgərlər təşkil edir. Şəhərə su Nilin, 
qalanın qərb divarının altından keçən və şərqdə şəhə- 
rə doğru yönələn qollarından çəkilmiş arxlardan gəlir. 

Çaşqınlıq içinclə olan sifətlərini uzaqdakı əzəmətli 
divarlara tərəf çevirən Ahmos və adamları vahiməli 
qalanın cənubunda dayanmışdılar. Qalanın üstündəki 
əsgərlər piqmey adamları xatırladırdı. Artıq çadırları 
qurub yerləşən əsgərlərin sıraları cənub divarlarına 
qədər uzanırdı. Donanma çayboyu qərb divarına tərəf 
hərəkət edib şəhəri izləmək və mühasirəyə almaq üçün 
oxların hədəfindən uzaqda dayandı. Camaatın qala 
haqqında söylədiklərinə qulaq asan Ahmos qalanı əha- 
tə edən ərazini və onun qərbindən axan çayı diqqətlə 
nəzərdən keçirir və durmadan nəsə düşünürdü. Onun 
ətraf kəndlərə göndərdiyi atlı və piyada qüvvələri 
çətinlik çəkmədən həmin əraziləri tutaraq qısa zaman- 
da qalanı tam mühasirə vəziyyətinə saldı. Lakin hökm- 
dar da, adamları da bilirdilər ki, qala özü çox möh- 
kəmdir, şəhər isə kəndlərsiz də keçinə bilər və bu 
mühasirə illərlə davam etsə də, bir nəticə verməyəcək. 
əvəzində hökmdar da, ordusu da ümidsiz vəziyyətdə, 
təhlükə ilə üzbəüz intizar və sıxıntı içində gözləyəcək- 
lər. Qalanın ətrafına dolanan zaman Ahmosun ağlına 
bir fikir gəlmişdi və o, məsləhətləşmək üçün adamla- 
rını öz çadırına dəvət edib dedi: 

— Mənə bir məsləhət verin. Mənim üçün mühasirə 
həyatımızı təhlükəyə ataraq gücümüzü əbəs yerə sərf 
etmək, hücum isə boşuna zərbə endirib açıq ölüm 
deməkdir. Çox güman ki, düşmən adamlarımızı bir-bir 
dənləmək və xəndəklərə salmaq üçün hücum etməyi- 
mizi gözləyir... Siz nə düşünürsünüz? 

Sərkərdə Dib belə cavab verdi: 

— Hökmdarım, məncə, qüvvələrimizin kiçik bir his- 
səsi ilə qalanı mühasirədə saxlayıb bununla da müha- 
ribəni bitmiş hesab etməliyik. Sonra vadinin azad olun- 
duğunu elan edib birləşmiş Misir fironu kimi öz vəzi- 
fənizin icrasına başlamalısınız. 

Lakin Hur onun fikrinə etiraz edərək dedi: 

— Apopinin gələcəkdə bizə hücum etmək üçün 
təlim keçib araba hazırlamaqla yeni qüvvə toplaması- 
na necə imkan vermək olar? 

Sərkərdə Mühib vəcdlə hücum tərəfdarı olduğunu 
bildirdi: 

— Fiv də bizə baha başa gəlmişdi. Döyüş bədəl və 
qurban deməkdir. Niyə Fiv qala divarlarına hücum etdi- 
yimiz kimi Avarisə də hücum edib bədəlini ödəmirik? 

Sərkərdə Dib dedi: 

— Biz canımıza heyfimiz gəldiyinə görə demirik. 
Lakin bir-birindən su ilə dolu xəndəklərlə ayrılmış dörd 
qalın divara hücum etmək əsgərlərimiz üçün böyük 
təhlükədir. 

Susub öz-özlüyündə götür-qoy edən hökmdar, 
nəhayət, şəhərin qərb divarının altından axan çaya işa- 
rə edərək dedi: 

— Avaris alınmayacaq, aclıq çəkməyəcək qədər 
möhkəmdir, amma o, susuz qalacaq. 

Adamlar heyrətlə çaya baxdılar. Hur çaşqınlıqla 
dedi: 

— Hökmdlarım, Avaris necə susuz qala bilər? 

Ahmos təmkinlə izah etdi: 

— Biz Nilin suyunun istiqamətini dəyişəcəyik... 

Adamlar yenə də Nilə baxdılar. Onlar belə bir 
böyük çayın məcrasını dəyişdirməyin mümkün olaca- 
gına inanmırdılar. Hur yenə soruşdu: 

— Belə bir nəhəng işin öhdəsindən gəlmək müm- 
kündürmü? 

Ahmos cavab verdi: 

— Mühəndis və işçilərə ehtiyac var. 

— Bəs bizə nə qədər vaxt lazımdır? 

— Bir il, iki il, üç il... Bu, yeganə çıxış yolu olduğu 
müddətdə nə qədər vaxt aparsa — o qədər. Apopinin 
aclıq və susuzluqdan ölməyi, yoxsa bizimlə döyüşü 
seçməsi üçün Nil Farbaitosun şimalını Mende istiqa- 
mətində qərbə yönələn yeni məcraya dəyişməlidir. 
Fivdə bəzi qadınlara görə məni əfv edən xalqım bu 
dəfə də Avarisdəki misirliləri təhlükə və ölümlə üz-üzə 
qoyduğum üçün bağışlasın... 


26 


Belə bir ciddi işə hazırlaşan Ahmos tanınmış Fiv 
mühəndiislərini bura dəvət edərək onlara öz fikrini bil- 
dirdi. Özlərini büsbütün bu işə həsr edən mühəndislər 
böyük maraq və şövqlə hökmdarın fikrini hərtərəfli 
götür-qoy etdilər və sonra ona bildirdilər ki, kifayət 
qədər zaman və minlərcə işçi qüvvəsi ilə onun bu fikri- 
ni həyata keçirmək mümkündür. Planının baş tutması 
üçün iki il lazım gəldiyini öyrənən Ahmos məyus olma- 
dı, O, camaatı vətəni azad etmək və düşməni qovmaq 
üçün belə bir mühüm işdə könüllü olaraq iştirak etmə- 
yə həvəsləndirmək məqsədilə bütün şəhərlərə öz elçi- 
lərini göndərdi. Və bölgələrdən dəstə-cləstə işçilər bura 
axışmağa başladı və çox keçmədən işə başlamaq üçün 
kifayət qədər adam toplandı. Hökmdar külüngü əlinə 
götürüb zərblə çırpdı və bununla da işin başlandığını 
elan etdi. Qüvvətli qollar musiqili ahəng yaradaraq 
hökmdarı təkrar etdi. 

Hökmdar və ordusunun gözləməkdən başqa yolu 
yox idi. Əsgərlər zabit və sərkərdələrin başçılığı altın- 
da hər gün təlimlə məşgul olur, hökmdlar isə eşq həyə- 
canından, qəlb çırpıntılarından qaçmaq üçün səhralara 

gedərək boş vaxtlarını ovda, at yarışlarında keçirirdi. 
Belə günlərin birində qasid ona müqəddəs ana Tetişe- 
ridən bir məktub gətirdi. Tetişeri yazırdı: 

“Hökmdarım, Amonun oğlu. Tanrının hifz etdiyi, 
qələbə və zəfər qazanmasına kömək etdiyi Aşağı və 
Yuxarı Misir fironu. Tanrının köməyi ilə əldə etdiyin 
möhtəşəm qələbə xəbərini elçilərin gətirdiyi gündən 
kiçik Dabur sevinc və səadət bağçasını xatırladır. Bu 
gün Daburdakı intizarımız dünənki intizara bənzəmir. 
Çünki bu intizarda ümidə yaxın bir təsəlli var. Misirin 
həqarət və əsarətdən qurtulması, onu kölə vəziyyətinə 
salan düşməninin taleyə boyun əyərək, özünü qala 
divarları arasında həbs edib öz sonunu gözləməsi 
xəbərini eşitmək bizi çox xoşbəxt etdi... 

Qüdrətli Tanrımız onun düşməninə qalib gələni, 
onun kəlamını göylərə qaldıranı — yəni səni öz lütf və 
kəraməti ilə mükafatlandıraraq sənə gözlərinə nur, 
taxt-tacına varis olacaq bir oğul qismət elədi. Sitayiş 
etdiyimiz Tanrının xeyir-duası ilə ona Amenhotep adı- 
nı qoydum. Əvvəllər atasını, babasını, atasının babası- 
nı necə qəbul etmişəmsə, onu da öz əllərimlə qəbul 
etdim. Qəlbim mənə deyir ki, o, sevimli atasının hima- 
yəsi altında olan çoxmillətli, müxtəlif dil və dinli böyük 
bir imperiyanın varisi olacaq...” 

Ahmosun qəlbi atalıq duyğusu ilə çırpınmağa baş- 
ladı və bütün daxilini şəfqət hissi doldurdu. Hökmda- 
rın sevincinin hədd-hüdudu yox idi. Bu xəbər onu sar- 
sıdan eşq əzabını belə ona unutdurdu. Varis Amenho- 
tepin dünyaya gəlməsi xəbəri elan edildi və həmin gün 
çox əlamətdar bir gün oldu. 

Çox agır və ləng keçsə də, bu günlər ağıllı, güclü 
və işgüzar adamların iştirakı ilə həyata keçən mühüm 
işlərlə əlamətdar idi. Onların hamısı işin çətinliyinə bax- 
madan, onları ən yüksək amal və ən ali məqsədlərinə 
yaxınlaşdıran zamanın necə keçdiyini hiss etmədən 
çalışırdı. Mühasirədən bir neçə ay keçmişdi ki, mühüm 
bir hadisə baş verdi. Belə ki, bir gün keşikçilər qaladan 
ağ bayraqlı bir arabanın onlara tərəf gəldiyini gördülər. 
Onların qabağına gedən keşikçilər arabada üç hacibin 
oldugunu görüb gəlişlərinin səbəbini soruşdular. Onla- 
nn böyüyü dedi: 

— Biz hökmdar Apopinin hökmdar Ahmosun yanı- 
na göndərdiyi elçilərik. 

Hökmdara xəbər göndərildi. Öz çadırında məiyyə- 
tini, sərkərdələrini toplayıb yığıncaq təşkil edən Ahmos 
elçilərin gəlməsinə izin verdi. Təkəbbür və ədalarından 
əsər-əlamət qalmamış elçilər itaətkarlıqla onları gəti- 
rənlərin arxasınca içəri daxil oldular. Adama elə gəlir- 
di ki, onlar Apopinin adamları deyil. Elçilər hökmda- 
ra baş əydilər. Onların böyüyü Ahmosu salamlayıb 
421: 

— Tanrı ömrünü uzun etsin, ey hökmdar. 

Ahmos onun salamına cavab verdi: 

— Apopinin elçiləri, sizin də ömrünüz uzun olsun... 
Hökmdarınızın istəyi nədir? 

Elçi sözə başladı: 

— Ey hökmdar, qılınc əhli qələbəni əldə etməyə 
çalışanda ölüm onu haqlaya bilər. Biz də döyüşçüyük 
və müharibə bizə sizin vətəninizdə möhkəmlənmək, 
iki əsr, bəlkə də, daha artıq ağa olub orada hökmran- 
lıq etmək imkanı vermişdi. Daha sonra tale bizdən üz 
döndərdi və biz məğlub olduq. Hər şeyimizi itirərək öz 
qalamızda sığınacaq tapmağa məcbur olduq. Amma 

hökmdar, biz qələbəmizin bəhrəsini dada bildiyimiz 
kimi, məğlubiyyətimizə də təhəmmül edə biləcək 
qədər güclüyük. 

Ahmos qəzəblə dedi: 

— Deyəsən, adamlarımın qazdığı bu yeni məcranın 
nə demək olduğunu başa düşüb yaltaqlanmağa gəlmi- 
siniz. 

Həmin adam yekə başını bulayıb dedi: 

— Yox, hökmdar. Biz heç kimə yaltaqlanmarıq. 
Amma məğlubiyyəti etiraf edirik. Buna görə də hökm- 
darım məni iki təkliflə sənin yanına göndərib. Bu iki 
təklifdən istədiyini seçə bilərsən: birinci təklif sona kimi 
müharibədir. Bu halda biz qalanın arxasında aclıqdan 
və susuzluqdan ölməyimizi gözləmirik. Sizdən 
götürdüyümüz otuz mindən çox əsiri qətlə yetiririk. 
Sonra öz əllərimizlə qadın və uşaqlarımızı öldürürük və 
yaşamaq yox, intiqam atəşi ilə yanan üç yüz min 
döyüşçü ilə sənin orduna hücum edirik. 

Elçi nəfəsini dərmək üçün bir qədər susub sonra 
yeniclən sözə başladı: 

— Ya da şahzadə Amenridesi və bizim digər əsirlə- 
rimizi bizə qaytarır, bizim canımıza, malımıza, əşyala- 
rımıza toxunmursunuz. Biz də sizin adamlarınızı geri 
qaytarıb Avarisi boşaldırıq. Sizin istədiyiniz kimi, ölkə- 
nizi sizə geri verib gəldiyimiz səhralara üz tuturuq. 
Bununla da iki əsr davam edən mübarizə başa çatır. 

Elçi sözünü bitirib susdu. Ahmos onun cavab göz- 
lədiyini bilirdi. Amma onun cavabı hazır deyildi, çünki 
bu, təkbaşına cavabı veriləcək bir sual deyildi. Odur ki 
Ahmos üzünü elçiyə tutub dedi: 

— Mən öz cavabıma tam əmin olana qədər gözlə- 
yə bilərsənmi? 

Elçi cavab verdi: 

— Necə istəyirsən, hökmdar. Hökmdarım günorta- 
ya qədər vaxt qoyub. 

Hökmdar öz adamlarını firon gəmisindəki otağına 
toplayıb onlardan soruşdu: 

— Nə fikirdəsiniz? 

Öz aralarında məsləhətləşmədən və razılığa gəl- 
mədən də onların hamısı eyni fikirdə idi. Hur dedi: 

— Hökmdarım, hiksosların əsas mövqelərində qələ- 
bə çalmaqla onlar sənin qələbəni və özlərinin də məğ- 
lubiyyətini etiraf etdilər və bununla da acı keçmişimiz- 
də çəkdiyimiz məğlubiyyətlərin izini silib məhv etdin, 
düşmən tərəfdən xeyli adam öldürərək qətlə yetirilən 
məzlum xalqımızın intiqamını aldın. Və indi otuz min 
əsirimizin həyatını düşmən tərəfin sağ qalması bahası- 
na xilas etdiyimizə görə bizi qınamazlar. Biz vəzifəmi- 
zi yerinə yetirmişik. Düşmən məğlub vəziyyətdə ölkə- 
mizi tərk edəcək və vətənimiz həmişəlik öz azadlığına 
qovuşacaq. 

Hökmdar qalanlarının üzünə baxdı. Onların da bu 
fikri qəbul etdiklərini hiss etdi. Sərkərdə Dib söz aldı: 

— Əsgərlərimizdən hər biri öz vəzifəsinin öhdəsin- 
dən layiqincə gəlib və Apopinin səhraya geri qayıtma- 
sı onun üçün ölümdən betər bir cəzadır... 

Sərkərdə Mühib də öz fikrini bildirdi: 

— Bizim ən böyük məqsədimiz vətənimizi düşmə- 
nin əsarətindən xilas etmək və onu ölkəmizin hüdud- 
larından qovub çıxarmaq idi və Tanrının köməyi ilə 
buna nail olduq. Öz istəyimizlə bu çətin dövrü uzat- 
mağa ehtiyac yoxdur. 

Ahmos Abana da onların fikrinə şərik çıxdı: 

— Biz əsir şahzadə və bir qrup əsir hiksosun əvə- 
zində otuz min adamımızın həyatını satın alırıq. 

Hökmdar maraqla onları dinlədikdən sonra dedi: 

— Çox yaxşı fikirlərdir. Amma mənə elə gəlir ki, 
Apopinin elçilərini bir qədər gözlətməliyik. Yoxsa zəif- 

lədiyimizə, ya da döyüşdən bezdiyimizə görə sülh tək- 
lifini tez qəbul etdiyimizi düşünərlər. 

Adamlar gəmini tərk etdilər. Hökmdar özü ilə tək- 
bətək qaldı. Sevinməyə bu qədər səbəb olduğu halda 
o, kədərli görünürdü. O, başladığı döyüşü böyük zəfər- 
lə başa çatdırmışdı, amansız düşmənini qarşısında diz 
çökdürmüşdü. Sabahdan isə Apopi öz əşyalarını 
götürüb taleyə boyun əyən qövmü ilə birlikdə gəldiyi 
səhraya geri dönəcəkdi. Bəs niyə o sevinib-şadlana bil- 
mir? Onun sevincinə kölgə salan nədir?.. Artıq həmi- 
şəlik vida saatı gəlib çatmışdı. Bundan əvvəl də o, 
məyus idi, amma şahzadə orada - kiçik gəmidə idi. 
Bəs sabah o, Fiv qəsrinə qayıtdıqdan, qız isə naməlum 
səhraların qoynuna aparıldıqdan sonra nə olacaq? Onu 
son dəfə görmədən, vidalaşmadanmı tərk etsin?.. Qəl- 
bi ona “yox” cavabını verdi. Qürur və təkəbbürünü bir 
kənara qoyan hökmdar ayağa qalxıb otağını tərk etdi. 
Əsir şahzadənin gəmisinə getmək üçün qayıq götürən 
hökmdar yolboyu öz-özünə deyirdi: “Məni necə qarşı- 
lamasına baxmayıb istədiyimi deyəcəyəm”. Gəminin 
göyərtəsinə qalxıb, şahzadənin saxlanclığı otağa tərəf 
yönəldi. Gözətçilər onu salamlayıb qapıları açdılar. 
Ürək çırpıntısı ilə içəri girən Ahmos sadə və kiçik otağa 
nəzər saldı və qızı otağın ortasına qoyulmuş divanda 
oturan gördü. Onun gələcəyini gözləmədiyi şahzadə- 
nin heyrət və təəccüb ifadə edən gözəl üzündən hiss 
olunurdu. Ahmos mənalı baxışlarla onu süzdü. Qız 
əvvəlki kimi çox gözəl idi. Hökmdar onun firon gəmi- 
sində gördüyü gündən qəlbinə həkk olunmuş cizgilə- 
rini gördü. Dodaqlarını sıxaraq dedi: 

— Şahzadə, sabahın xeyirli olsun. 

Qız hələ də təəccüb ifadə edən gözlərini qaldırsa 
da, nə cavab verəcəyini bilmirmiş kimi susdu. Hökm- 
dar çox gözləməyib təmkinlə dedi: 

— Şahzadə, sən bu gündən azadsan. 

Qızın heç nə başa düşmədiyi üzündən bəlli olurdu. 
Odur ki hökmdar təkrar etdi: 

— Sən mənim dediklərimi eşitmirsən? Sən bu andan 
etibarən azadsan. Şahzadə, sənin əsirlik dövrün başa 
çatdı və sən öz azadlığına qovuşursan. 

Getdikcə heyrəti daha da artan şahzadənin gözlə- 
rində ümid işığı parladı və o, səbirsizliklə soruşdu: 

— Düz deyirsən?.. Düz deyirsən? 

— Dediklərimin hamısı həqiqətdir. 

Onun sifəti işıqlandı, yanaqları qızardı. Bir qədər 
tərəddüddən sonra soruşdu: 

— Amma bu, necə oldu? 

— Mən sənin gözlərindəki istəyi görürəm. Məgər 
sən atanın qələbəsi sayəsində azad olmağı arzulamır- 
sanmı?.. Mən sənin gözlərində bunu görürəm, amma 
çox təəssüf ki, sənin əsirliyinə son qoyan atanın məğ- 
lubiyyətidir. 

Qızın dili tutuldu və o, bir kəlmə belə deyə bilmə- 
di. Ahmos qısaca atasının göndərdiyi elçinin ona etdi- 
yi təklif və onların bu təkliflə razılaşdıqları barədə qıza 
danışdı. Sonra isə dedi: 

— Bir az sonra səni atanın yanına aparacaqllar və sən 
onun getdiyi yerə yola düşəcəksən. Odur ki bu günün 
mübarək olsun. 

Qızın üzünə kölgə çökdü, sifəti keyidi, baxışları 
kütləşdi. Ahmos soruşdu: 

— Məğlubiyyət kədərini azadlıq sevincindən daha 
çox hiss edirsən? 

Qız cavab verdi: 

— Mənim bədbəxtliyimə sevinmək lazım deyil. 
Sizin ölkənizdə necə mərdliklə yaşamışıqsa, eləcə də 
onu tərk edəcəyik. 

Kədərini gizlətməyən Ahmos dedi: 

— Şahzadə, mən sənin bədbəxtliyinə gülmürəm. Biz 
əvvəllər dəfələrlə məğlubiyyəti dadmışıq və apardığı- 

mız uzun müharibələr zamanı sizin igidliyinizin, cəsa- 
rətinizin şahidi olmuşuq. 

Qız razı qaldı: 

— Çox sağ ol, hökmdar... 

Onun ilk dəfə istehza etmədən, təkəbbür göstər- 
mədən danışdığını eşidən Ahmos çox təsirləndi. Qəm- 
li təbəssümlə dedi: 

— Şahzadə, mənə hökmdarmı deyirsən? 

Şahzadə gözlərini yerə dikib cavab verdi: 

— Çünki sən bu vadinin şəriksiz hökmdarısan. Mən 
isə bu gündən şahzadə deyə çagırılmayacağam. 

Onun bu qədər yumşalacagğını gözləməyən hökm- 
dar daha çox təsirləndi. Hökmdar elə zənn edirdi ki, 
məğlubiyyət xəbəri şahzadənin qürurunu daha da artı- 
racaq. O, qüssə ilə qıza baxdı: 

— Şahzadə, bu dünyanın xatirələrində ələm və nəşə 
də olur. Siz də həyatın həm şirinini, həm də acısını 
görmüsünüz və sizin qarşınızda yeni bir sabah açıl- 
maqdadır. 

Qız öz-özü ilə danışırmış kimi qəribə bir sakitliklə 
dedi: 

— Bəli, qarşımızda naməlum səhranın ilğımı arxa- 
sında bir sabah açılır və biz payımıza düşənlərə mərd- 
liklə sinə gərəcəyik.... 

Araya sükut çökdü. Onların baxışları toqquşdu. 
Hökmdar qızın gözlərindəki səmimiyyət və həlimliyi 
görəndə onun həyatını ölümdən xilas etmiş hücrənin 
gənc sahibəsini xatırladı. Uzun zamandan bəri onu ilk 
dəfə görürmüş kimi qəribə hisslər keçirdi. Qəlbi çırpıntı 
ilə döyünən gənc hökmdar məyusluqla dedi: 

— Ayrılmağımıza çox az qalıb. Sənin üçün fərqi yox- 
dur, amma mən sənin mənimlə necə sərt və amansız 
olduğunu daim хаппауасавагп.. 

Qızın gözlərində kədər göründü. Dodaqlarına xəfif 
bir təbəssüm qondu: 

— Hökmdar, sən bizim haqqımızda çox az şey bilir- 
sən. Biz ölümü rüsvayçılıqdan üstün tutan bir xalqıq. 

— Mən heç vaxt səni rüsvay etmək istəməmişəm. 
Mənə elə gəlirdi ki, ürəyində yerim var, amma ümid 
məni aldatdı. 

Qız astadan soruşdu: 

— Bəyəm məni əsir edən və atamın düşməni olan 
şəxsə qollarımı açmaq rüsvayçılıq deyilmi? 

Hökmdar acı-acı cavab verdi: 

— Sevgi belə məntiq tanımır. 

Qız, sanki, hökmdarın sözlərinə qane olub susdu. 
Onun eşidə bilməyəcəyi bir səslə öz-özünə pıçıldadı: 
“Mən özümdən başqa heç kimi qınamıram”. Gözlərin- 
də qəribə bir ifadə yarandı. Cəld hərəkətlə əlini yata- 
ğina uzadıb yastığının altında gizlətdiyi zümrüd boyun- 
bağını çıxararaq onu itaətkarlıqla boynuna taxdı. 
Gördüklərinə inanmayan hökmdar özündən asılı olma- 
dan şahzadəyə yaxınlaşdı, qəfildən boynunu qucaqla- 
yıb köksünə sıxdı. Heç bir müqavimət göstərməyən 
şahzadə kədərlə pıçıldadı: 

— Artıq gecdir. 

Şahzadəni güclü qolları arasında daha möhkəm 
sıxan hökmdar titrək səslə dedi: 

— Amenrides... Bunu necə asanlıqla deyə bilirsən?.. 
Bəs mən öz səadətimi ancaq onu itirmək ərəfəsində 
olduğum vaxt necə tapa bilərəm?.. Yox, mən səni 
getməyə qoymayacağam. 

Şəfqətlə ona nəzər salan şahzadə soruşdu: 

— Nə edəcəksən? 

— Səni öz yanımda saxlayacağam... 

— Sənin yanında qalmağımın bədəlini bilmirsən?.. 
Mənim yolumda otuz min əsir camaatının, ondan iki 
dəfə artıq əsgərlərinin həyatını qurban verərsənmi? 

Hökmdar üz-gözünü turşutdu, baxışları qaraldı, öz- 
özünə danışırmış kimi dodağının altında mızıldandı: 

— Babam, atam xalqımın yolunda şəhid oldu. Mən 
də öz həyatımı xalqıma həsr etmişəm. Onlar mənə bu 
xoşbəxtliyi çox görəcəklər? 

Şahzadə təəssüflə başını yelləyib nəzakətlə dedi: 

— İsfins, mənə qulaq as. İzin ver, səni mənə çox 
əziz olan bu adla çağırım. Çünki bu, mənim həyatım- 
da sevdiyim ilk addır. Ayrılıq labüddür... Biz ayrılaca- 
gıq... Biz ayrılacağıq... Nə sən sevdiyin xalqından otuz 
min nəfəri qurban verməyə razı olarsan, nə də mən 
atamın və xalqımın ölümünə. İkimiz də qədərimizə 
düşən bu iztiraba dözməliyik. 

Sanki, onların qədərindəki məhəbbətin ayrılıq və 
kədərə razı olacağına inanmayan hökmdar şahzadənin 
bu sözlərindən özünü itirdi: 

— Amenrides, tez ümidsizliyə düşmə. Ayrılıqdan 
danışma. Sənin asanlıqla dilinə gətirdiyin bu söz qanı- 
ma kimi işləyib, məni dəli vəziyyətinə salır. Amenri- 
des... atanın qapısına kimi bütün qapıları açmağıma və 
atandan səni istəməyimə izin ver. 

Amenrides onun əlini sığallayıb kədərli təbəssümlə 
bunun mümkünsüz olduğunu başa salmağa çalışdı: 

— Təəssüf ki, sən dediklərini dərk etmirsən. Sənə 
elə gəlir ki, atam onu məğlub edən, doğulub boya- 
başa çatdığı, taxtına oturduğu ölkəsindən sürgün edən 
müzəffər hökmdara öz qızını ərə verməyə razı ola- 
caq?.. Mən atama səndən daha yaxşı bələdəm və bili- 
rəm ki, o, bu işə razı olmayacaq. Bizim səbir etmək- 
dən başqa çarəmiz yoxdur... 

İtaətkarlıqla ona qulaq asan hökmdar öz-özündən 
soruşdu: “Belə sakit və kədərli səslə danışan qız, doğ- 
rudanmı, öz qəzəbi, laqeydliyi, ədası, lovğalığı ilə 
yerə-göyə sığmayan şahzadə Amenridesdir?” Hökm- 
darın gözündə hər şey eybəcərləşdi və qəzəblə dedi: 

— Ən kiçik əsgərim belə öz qəlbinin əksinə gedib 
onu sevdiyindən ayırmağa heç kimə imkan verməz. 

— Sən hökmdarsan. Otlardan daha çox günəş şüa- 
sı və hava udan, küləklərə, tufanlara daha çox məruz 
qalan hündür ağaclar təki insanların ən qayğısız yaşa- 
yanı da, ən çox yüklənəni də hökmdarlar olurlar. 

Ahmos dedi: 

— Eh, mən necə də bədbəxtəm... Axı mən öz 
gəmimdiə ilk gördüyüm gündən sənə aşiq olmuşam... 

Şahzadə gözlərini yerə zilləyib ürəyindəkiləri dili- 
nə gətirdi: 

— Məhəbbət həmin gün mənim qəlbimə ayaq açsa 
da, bunu mən yalnız sonra başa düşdüm. Sərkərdə Rux 
səni təkbətək döyüşə məcbur etdiyi gecə özümü itir- 
mişdim. Mənim əndişəm xəstələnməyimə səbəb oldu. 
Bu yeni hisslərlə nə edəcəyimi bilmədiyimdən gecəni 
çox narahat başa vurdum. Hətta bundan bir neçə gün 
sonra bu hisslər məni elə hala saldı ki, huşumu belə 
itirdim. 

— Gəmidəki o otaqda, eləmi? 

— Hə. 

— Ax... Sənsiz mənim həyatım necə olacaq? 

— Mənim həyatım sənsiz necə olacaqsa, elə, İsfins. 

Gənc hökmdar şahzadəni sinəsinə sıxıb yanağını 
yanağına söykədi. Sanki, ona elə gəlirdi ki, onların bir- 
ləşməsi qarşıdakı ayrılığın özünü belə ümidsizliyə 
düçar edəcək. Eyni vaxtda həm məhəbbətini tapmaq, 
həm də ona vida etmək hökmdara çox ağır gəlirdi. 
Hökmdar nə qədər düşünsə də, yenə heç bir çarə tapa 
bilməyib daha çox məyus oldu. Son çarə kimi şahza- 
dəyə daha möhkəm sarıldı. Onlardan hər biri artıq ayrı- 
lıq saatının gəlib çatdığını hiss etsə də, heç biri tər- 
pənməyə cəsarət etmirdi. 

Ahmos ayaqlarını zorla sürüyə-sürüyə şahzadə 
qızın gəmisini tərk etdi. O, ovcunda saxladığı şeyə 
baxıb burnunun altında dedi: “Mənim məhəbbətimdən 
qalan elə budur?!” Hökmdara onun məhəbbətindən 
qalan isə boyunbağının zənciri idi. Şahzadə qız boyun- 
bağıdakı ürək formalı zümrüd medalyonu özünə saxla- 
mış, boyunbağını isə Ahmosa yadigar olaraq hədiyyə 
etmişdi. Hökmdar arabasına minib öz düşərgəsinə yol- 
landı. Hacib Hur başda olmaqla məiyyəti onu qarşıla- 
dı. Hur narahatlıqla dolu baxışlarla altdan-altdan öz 
hökmdarını süzürdü. Ahmos ona heç nə deməyib öz 
çadırına tərəf getdi. Apopinin elçisini çağırtdırıb ona 
dedi: 

— Apopinin elçisi, bizə etdiyiniz təklifi ətraflı götür- 
qoy etdik. Siz də bilirsiniz ki, mənim məqsədim vətə- 
nimi sizin ağalığınızdan azad etmək idi. Mən də bu 
məsələni qan tökməklə yox, sülh yolu ilə həll etməyi 
seçirəm. Gəlin əsirləri tez dəyişdirək. Amma mən siz 
son nəfərinizə qədər Avarisi tərk etməyincə, bununla 
da ölkəmin tarixindəki qara səhifə örtülməyincə öz 
başladığım işi dayandırmayacağam. 

Elçi baş əyib dedi: 

— Hökmdar, çox düzgün qərar vermisən. Əgər 
müharibənin məqsədi yoxdursa, bu, qırğın deməkdir. 

Ahmos davam etdi: 

— İndi isə əsirləri necə dəyişdirəcəyinizi, Avarisdən 
necə çıxacağınızı oturub təfsilatı ilə bir yerdə müzaki- 
rə edin. 

Hökmdar bunu deyib ayağa qalxdı. Çadırdakılar da 
ayağa qalxıb ehtiramla ona təzim etdilər. Hökmdar 
onlarla sağollaşıb çadırı tərk etdi. 

Həmin günün axşamı əsirlər dəyişdirildi. Avarisin 
qapılarından biri açıldı, kişi və qadınlardan ibarət əsir- 
lər sevinə-sevinə, hökmdarlarının adını qışqıra-qışqıra, 
əl yelləyə-yelləyə qapıdan çıxmağa başladılar. Başda 
şahzadə Amenrides olmaqla hiksosların əsirləri də sus- 
qun və məyus halda şəhərə tərəf yollandılar. 

Növbəti gün səhər tezdən hiksosların axırıncı Misir 
şəhərindən necə çıxdıqlarını müşahidə etmək üçün 
hökmdar və məiyyəti Avarisin şərq qapısına yaxın bir 
ərazidə təpənin üstünə çıxdılar. Üz-gözlərindən şadlıq 
və fərəh yagan misirlilər sevinclərini gizlətmirdilər. Sər- 
kərdə Mühib dedi: 

— On bir il bundan qabaq Fivin açarları Apopiyə 
necə verilmişdisə, eləcə də bir azdan Apopinin hacib- 
ləri şəhərin açarlarını gətirib hökmdar həzrətlərinə təq- 
dim edəcəklər. 

Sərkərdənin dediyi kimi, bir azdan haciblər Avari- 
sin açarlannın qoyulduğu abnos ağacından hazırlanmış 
sandığı hökmdara təqdim etdilər. Hökmdar sandığı 
götürüb haciblərin böyüyünə verdi. Onlar hökmdarı 
təbrik etdikdən sonra, gəldikləri kimi də səssiz-sədasız 
çıxıb getdilər. 

Sonra şəhərin şərq qapıları taybatay açıldı. Onun 
cırıltısı vadinin hər tərəfində eşidildi. Təpənin üstündə- 
kilərin diqqəti qapılara yönəldi. Nəhayət, şəhərdən 
çıxan ilk dəstələr göründü. Bunlar təpədən-dırnağa 
silahlı süvari dəstələr idi ki, onları Apopi yolu yoxla- 
maq məqsədi ilə qabağa buraxmışdı. Onların ardınca 
qatır və eşşəklərə minmiş, bəziləri isə kəcavələrə otur- 
muş qadın və uşaqların köçü başladı. Onların şəhərdən 
çıxması uzun çəkdi. Sonra silahlı mühafizəçi dəstələrin 
əhatəsində başqa bir iri karvan göründü. Onun ardınca 
öküzlərin qoşulduğu çoxlu araba gəlirdi. Hamı başa 

düşdü ki, bu, Apopi və onun ailəsinin karvanıdır. Ahmo- 
sun ürəyi çırpındı. Özünü ələ almağa çalışan Ahmos 
isti göz yaşlarının içinə axdığını hiss edirdi. Hökmdar 
öz-özündən soruşdu: “Görəsən, o, hansı tərəfdədir?.. 
Mənim onu axtardığım kimi, o da məni axtarırmı? 
Mənim onu xatırladığım kimi, o da məni xatırlayırmı?.. 
O da mənim kimi göz yaşlarını gizlətməyə çalışırmı?” 
Gözləri ilə karvanı müşayiət edən Ahmos Avarisin 
bütün qapılarından çıxaraq karvanın ardınca gedən 
əsgərlərə belə fikir vermədi. Onun baxışları köçün 
arxasında, xəyalı isə köçün ətrafında cövlan edirdi. Kar- 
van gözdən itib yox olana qədər Ahmos bu vəziyyət- 
də qaldı... 

Hurun səsi hökmdarı ayıltdı: 

— Belə bir şərəfli anda hökmdarımız Sekenenranın, 
ölməz qəhrəmanımız Kamosun ruhu sevinir və şərəfli 
Fiv döyüşü möhtəşəm qələbə ilə sona çatır. 

Xilaskar ordu əzəmətli Avarisə daxil olub onun 
möhkəm qala divarlarını tutdu. Gecəni orada başa 
vurduqdan sonra səhər tezdən qabaqda ön cinah 
olmaqla, Ahmos arabaçılar dəstəsi ilə şərqə üz tuta- 
raq Tanisə və Dafnaya daxil oldu. Buraya gələn və 
hökmdara hiksosların son nəfərlərinə qədər Misir tor- 
paqlarından çıxdığı xəbərini gətirən casusları onu bu 
münasibətlə təbrik etdilər. Hökmdar Avarisə qayıtdı. 
O, bütün orduya tanrı Amona ibadət etmək əmrini 
verdi. Beləliklə, hökmdar və məlyyəti başda olmaqla 
ordu zabit və sərkərdələrin rəhbərliyi altında dəstə- 
lərlə nizamla düzüldü. Sonra hamı bir yerdə diz çökə- 
rək ürəkdən ibadət etdi. Ahmos öz ibadətini belə 
başa vurdu: 

— Ey iman gətirdiyimiz tanrı, sənə şükürlər olsun. 
Sən məni qorudun, qəlbimi inamla doldurdun, uğrun- 
da atamın və babamın şəhid olduğu ən böyük məqsə- 
dimə çatdırdın. İlahi, mənə doğru yol göstər və xalqımın 

yaralarını sağaltmaq, onu tanrıların xeyirlisinə sitayiş 
edən xeyirli xalq etməyim üçün güc və qüvvət ver... 

Sonra Ahmos öz adamlarını çağırdı. Hökmdarın 
adamları tələsik bir yerə toplandılar. Hökmdar üzünü 
onlara tutaraq dedi: 

— Bu gün müharibə başa çatır və qılınclarımızı qını- 
na qoymalıyıq. Amma mübarizə həmişəlik bitmir. İna- 
nın ki, sülh müharibədən daha çox sayıqlıq və daha 
artıq qətiyyət tələb edir. Misirə yenidən həyat verib 
onu canlandırmaq üçün mənə kömək edin. 

Hökmdar bir qədər susub, adamlarının üzünə bax- 
dı. Sonra davam etdi: 

— Bu sülh mübarizəsinə özümə sadiq köməkçilər 
seçməklə başlamaq fikrindəyəm. Buna görə də Huru 
baş vəzir təyin edirəm. 

Hur ayağa qalxdı. Hökmdar qarşısında diz çöküb 
əlini öpdü. Hökmdar yenə davam etdi: 

— Düşünürəm ki, sarayımda Hurun ən yaxşı xələfi 
Seneb olacaq. Dibə gəlincə isə onu firon qarovulunun 
başçısı təyin edirəm. 

Sonra hökmdar üzünü Mühibə tutdu: 

— Sən isə, Mühib, bütün ordunun başçısı olursan. 

Daha sonra hökmdar Ahmos Abanaya baxdı: 

— Ahmos Abana, sən donanma rəisisən və atanın, 
igid sərkərdə Pipinin malikanəsi sənə geri veriləcək. 

Sonda hökmdar hamıya müraciət etdi: 

— İndi isə vəzifələrinizi yerinə yetirmək üçün məm- 
ləkətimizin paytaxtı Fivə qayıdın. 

Hur narahatlıqla soruşdu: 

— Firon öz ordusunun başında Fivə qayıtmır? 

Artıq ayağa qalxan hökmdar belə cavab verdi: 

— Ailəmə qələbə müidəsini verib onlarla birlikdə 
Fivə qayıtmaq üçün mən öz gəmimlə Dabura yola 
düşürəm. Oranı necə bir yerdə tərk etmişiksə, bir yer- 
də də geri dönəcəyik... 

Firon gəmisi üç hərbi gəminin müşayiəti ilə yola 
düşdü. Üzü duruxmuş və gözləri qəm-qüssəyə qərq 
olmuş Ahmos uzaq üfüqə baxırdı. Səfər bir neçə gün 
davam etdikdən sonra kiçik Daburun hər tərəfə səpə- 
lənmiş komaları göründü. Donanma günorta vaxtı 
sahildə lövbər saldı. Gəmiləri gözəl geyimdə tərk 
edən hökmdar və onun mühafizəçiləri nəzər-diqqət- 
ləri özlərinə cəlb etmişdilər. Nubiyalılar dəstə-dəstə 
onların qabağına qaçır və onlarla birlikdə hakim Rau- 
mun evinə tərəf gedirdilər. Şəhərə xəbər yayıldı ki, 
böyük firon elçisi Sekenenranın ailəsinə baş çəkmək 
üçün gəlib. Xəbər hakimin evinə hökmdardan qabaq 
çatmışdı. O ora çatanda hakimin və firon ailəsinin sara- 
yın həyətində durub onu gözlədiyini gördü. Hökmdar 
görünəndə onların dilləri heyrətdən və sevincdən 
tutuldu. Raum diz çökdü, hamı sevinc və fərəhdən qış- 
qırıb ona tərəf qaçdı. Kiçik kraliça Nefertari hamıdan 
qabaq özünü ona çatdırdı. Hökmdar onun yanaqların- 
dan və alnından öpdü, anası kraliça Stikimosun qolla- 
rını uzatdığını görüb onu bağrına basdı. Ana oğlunun 
yanaqlarından şəfqətlə öpdü. Nənəsi kraliça Ahhotep 
öz növbəsini gözləyərkən hökmdar ona yaxınlaşıb 
əllərini və alnını öpdü. Nəhayət, xalqın ən yaxşısı və 
ən əzizi Tetişerini gördü. О Tetişeri ki, saçlarına dən 
düşmüş, qocalıqdan yanaqları solmuşdu. Ürəyi çır- 
pınmağa başlayan hökmdar qolları ilə qadını qucaqla- 
yıb dedi: 

— Anacan və hamının əziz anası... 

Qadın arıq dodaqları ilə Ahmosu öpdükdən sonra 
ona baxaraq dedi: 

— Qoy Sekenenranın canlı surətinə baxım. 

Ahmos dedi: 

— Anacan, sənə böyük qələbə müildəsini çatdıran 

elçi olmaq qərarına gəldim. Anacan, bil ki, basılmaz 
ordumuz Apopi və onun qövmü üzərində tam qələbə 
qazanaraq onları elə gəldikləri səhraya da qovmuş, 
bütün Misiri onların əsarətindən azad etmişdir. Belə- 
liklə, Amonun vədi yerinə yetdi, Sekenenranın və 
Kamosun ruhu şad oldu... 

Tetişerinin üzü sevincdən parladı, yorğun gözləri 
bərq vurdu və fərəhlə dedi: 

— Bu gün əsirliyimiz sona yetir və Fivə qayıdırıq. 
Onu tanıdığım kimi, şan-şöhrət və müqəddəslik şəhə- 
ri kimi görəcəyəm, nəvəmin Sekenenranın taxtında 
əyləşib Amenemhetin şanlı həyatından kəsilmiş dövr- 
ləri birləşdirdiyinin şahidi olacağam. 

Kraliçanın yanında qulluqda olan mürəbbiyə xanım 
Ray varisi qucağında gətirib hökmdara təzim etdi və 
dedi: 

— Hökmdlarım, kiçik balanı, taxt-tacının varisi Amen- 
hotepi Öp... 

Hökmdarın gözləri yaşardı, ürəyində incə bir hiss 
oyandı. O, körpəni qolları arasına alıb ağzına yaxınlaş- 
dırdı. Dodaqları böyük şəfqətlə üzünə cəzb olunub 
yapışancla Amenhotep atasına gülümsündü və balaca 
əlləri ilə onunla oynadı... 

Sonra xoşbəxtlik və arxayınlıq içində firon ailəsi evə 
girib birlikdə söhbətləşdilər və keçən günlərini xatırla- 
dılar... 

Ailəsinin yüklərini əsgərlər firon gəmisinə yüklə- 
dikdən sonra hökmdar və alləsi də ora keçdi. Onlarla 
vidalaşmaq üçün hakim Raum, onun divan üzvləri və 
Daburun bütün əhalisi gəlmişdi. Gəmi lövbərlərini qal- 
dırmazdan qabaq Ahmos Raumu çağırıb adamlarının 
qarşısında ona dedi: 

— Ey sadiq hakim, sənə Nubiyanı və əhalisini tapşı- 
rıram, onlarla yaxşı davran. Nubiya dünya bizə dar 
gələndə mühacirət etdiyimiz yer, vətənimiz olmayan- 
da vətənimiz, yardım çətinləşəndə, dost öləndə sığı- 
nacağımız, mübarizəyə çağırılanda isə bizi silah-sur- 
satla və əsgərlərlə təmin edən yer olmuşdur. Onun 
xeyirxahlığını unutma. Bu gündən etibarən o, cənubun 
Misiri olsun. Özümüz arzuladığımızı ona da arzulaya- 
cagıq, xoşlamadığımızı da ondan uzaq edərik... 

Sonra gəmi keşikçi gəmilərinin müşayiəti ilə yola 
düşüb şimala tərəf səmt aldı. Göyərtəsində Misir və 
əhalisinin həsrətində olan insanları aparan gəmi qısa 
müddətdən sonra Misir hüdudlarına çatdı. O, çox yax- 
şı qarşılandı. Cənubun tanınmış adamları vali Şaunun 
gəmisində onların pişvazına çıxmışdı. Sakinlər qayıq- 
larda gəmini dövrəyə alaraq alqışlar deyir, nəğmələr 
oxuyurdular. Şau ilə yanaşı, Beycənin, Balağın, Sienin 
kahinləri, kəndxudalar, şəhərlərin ağsaqqalları hökm- 
darın gəmisinin göyərtəsinə qalxıb onun qarşısında diz 
çökdülər və öyüdlərinə qulaq asdılar. Sonra gəmi 
şimala doğru üzdükcə sakinlər sahillərdə durub onu 
qarşılayır, qayıqlar onun ətrafında toplaşaraq dövrə 
vurur, hər qəsəbəyə çatdıqda oranın valiləri, məhkə- 
mə hakimləri, kəndxudaları və əyanları göyərtəsinə 
çıxıb təzim edirdilər. Bir sabah Fivin hündür divarların- 
dan, iri darvazalarından və ölməz əzəmətindən uzaq- 
da olan dan yeri sökülənəclək gəmi yoluna davam edir- 
di. Birdən ailə üzvləri otaqlarından çıxıb gözlərini 
üfüqdən çəkmədən gəminin burnuna tələsdilər. Baxış- 
larında həsrət və sevinc ifadələri görünür, gözlərindən 
minnətdarlıq yaşları süzülür, dodaqları astadan “Fiv, 
Fivl” pıçıldayırdı. 

Bu an kraliça Ahhotep titrək səslə dedi: 

— Aman tanrım, bu divarları bir daha görəcəyimi 
təsəvvür etmirdim... 

Cəmi üzüküləyə Fivin cənubuna o qədər yaxınlaş- 
mağa başladı ki, sahildə onları qarşılamağa çıxmış əs- 
gərləri və xalqın böyüklərini görə bildilər. Fivin öz xilas- 
karına ilk salamlarını ifadə etdiyini görən Ahmos ailə- 
sinin müşayiəti ilə kayuta keçərək taxtında əyləşdi. 
Xanımlar da onun ətrafında yerlərini tutdular. Əsgərlər 
firon gəmisinə hərbi salam verdikdən sonra Fivin böyük- 
ləri, onların önündə baş vəzir Hur, ordu rəisləri Mehep 
və Abananın oğlu Ahmos, firon mühafizə dəstəsinin 
rəisi Dib, baş hacib Seneb, Fiv valisi Toti Amon, bir də 
yaşlı, saçları ağappaq, beli bükülmüş bir kahin əsasına 
söykənə-söykənə yavaş addımlarla yeriyib onlarla bir- 
likdə gəminin göyərtəsinə qalxaraq fironun qarşısında 
diz çökdülər. Hur firona dedi: 

— Hökmdarım, Misiri azadlığa çıxaran, Fivin xilas- 
karı, hiksosların qənimi, Misirin fironu, cənubla şimalın 
ağası, həqiqətən, Fivin camaatı bazarlara yığışıb Kamo- 
sun oğlu Ahmosu və onun şanlı ailəsinin gəlişini səbir- 
sizliklə və şövqlə gözləyir ki, könlündə saxladığı ən 
səmimi salamlarını və təbrikini onların hamısına çat- 
dırsın... 

Ahmos gülümsünərək dedi: 

— Ey sədaqətli adamlar, tanrı sizi qorusun, yaşasın 
mənim ilk və son məkanım şanlı Fivl 

Hur hörmətli kahinə işarə edib dedi: 

— Hökmdarım, izin verin, əlahəzrətinizə Amon 
məbədinin baş kahini Nofər Amonu təqdim edim. 

Ahmos maraqla ona baxdı, gülümsünərək əlini ona 
uzadıb incə şəkildə dedi: 

— Səni görməyə çox şadam, böyük kahin. 

Kahin onun əlini öpüb dedi: 

— Misir fironu, Amonun oglu, Misirə yeni həyat 
bəxş edən, onun ən böyük hökmdarlarının yolunu dir- 
çəldən ey hökmdarım, özümə söz vermişdim ki, Fivi 
zəlil gününə qoymuş, onun şan-şöhrətli ağasını qətl 

etmiş mənfur hiksoslardan bir nəfər belə Misirdə qal- 
dıqca otağımdan çıxmayım. Öz qayğıma qalmadığım- 
dan başımın və bədənimin tükləri çoxaldı, xalqımın 
mübtəla olduğu çirkinliyə və aclığa şərik olmaq üçün 
dünya nemətlərindən əl çəkib bir loğma çörək və bir 
neçə damcı içməli su ilə kifayətləndim. Allah Misirə öz 
oglu Ahmosu göndərənəcən, o, düşmənimiz üzərinə 
öldürücü həmlələr edib, onu pərən-pərən salaraq şəhər- 
lərimizdən qovanadək bu vəziyyətdə qaldım. Sonra 
özümü bağışlayıb azadlığa buraxdım ki, şanlı hökmdarı 
qarşılayıb ona dualar edim. 

Hökmdar ona gülümsündü. Kahin ailə ilə salam- 
laşmaq üçün hökmdardan izin alıb Tetişerinin yanına 
getdi, onunla salamlaşdı. Sekenenranın dövründə 
yaxın adamlarından olduğu kraliça Ahhotepin yanına 
döndü. Sonra Stikimos və Nefertarini öpdü. Sonra Hur 
hökmdarına dedi: 

— Ağam, Fiv öz hökmdarını gözləyir. Ordu bu məq- 
sədlə yollarda düzülüb. Lakin Amonun böyük kahininin 
bir ricası var. 

Ahmos soruşdu: 

— Baş kahinimizin ricası nədir? 

Kahin ehtiramla dedi: 

— Rica edirəm ki, hökmdarım firon sarayına 
getməzdən qabaq Amon məbədinə təşrif buyursun. 

Ahmos gülümsünərək dedi: 

— Necə də yaxşı xahişdir, onun yerinə yetirilməsi 
qənimət və səadət gətirər. 

Kraliçanın və məmləkətinin əyanlarının müşayiəti 
ilə gəmini tərk edən Ahmosu ilk gündən onunla birlik- 
də mübarizəyə atılmış zabitlər və əsgərlər qarşıladılar. 
Hökmdar onların salamına cavab verib gözəl firon 

kəcavəsinə qalxdı. Kraliçalar da öz kəcavələrinə min- 
dilər. Kəcavələr qaldırılaraq öndə firon keşikçiləri 
dəstəsinin, arxada məiyyətin arabaları və firon keşikçi- 
lərinin başqa dəstəsinin əhatəsində Fivin orta cənub 
qapısına dogru irəlilədi. Bayraqlar və güllərlə bəzədil- 
miş qapının hər iki tərəfində yaxın keçmişdə şəhərə 
hücum etmiş cəsur əsgərlər cərgələrlə düzülmüşdü... 

Firon kəcavələri nizəatanların cərgələri arasından 
keçib şəhər qapısından keçəndən sonra qala gözətçiləri 
onların üzərinə gül-çiçək və reyhanlar yağdırdılar. 

ətrafına göz gəzdirən Ahmosun qarşısında ruhları 
oxşayan çox gözəl bir mənzərə açıldı. Alqış sədaları 
ətrafı bürümüşdü. İnsanlar müqəddəs ananı yaşının 
müdrik çağında, onun igid nəvəsini gücünün və gəncli- 
yinin çiçəklənən çağında görməkdən məftun olmuşdu- 
lar. Sanki, karvan coşqun, təlatümlü dənizdə özünə yol 
aça-aça gedirdi. İnsanların nəzərləri ona dikilib qalmışdı. 

Bir neçə saatdan sonra Amon məbədinə çatan 
hökmdarı və ailəsini məbədin qapısında Amon kahin- 
ləri qarşıladılar. Hökmdara uzun-uzadı dualar etdikdən 
sonra onun qarşısına düşüb qurbanların verildiyi sütun- 
lar zalına getdilər. Kahinlər uzun müddət ürəklərdə 
qalan zərif, məlahətli səslə tanrı nəğməsini ifa etdilər. 
Sonra baş kahin hökmdara dedi: 

— Hökmdarım, izin verin, müqəddəslər müqəddə- 
sinin hüzuruna gedib sizə aid qiymətli əşyaları gətirim. 

Hökmdarın icazəsini alan baş kahin bir nəfər kahin- 
lə birlikdə getdi. Az müddət keçəndən sonra baş kahin 
və onun arxasınca bir tabut, taxt və qızıl sandıq daşı- 
yan kahinlər göründü. Onlar gətirdiklərinin hamısını 
ehtiramla firon ailəsinin qabağında yerə qoydular. Bir 
az irəli gəlib Ahmosun qarşısında dayanan Nofər Amon 
sehrli, nüfuzedici səslə dedi: 

— Hökmdarım, nəzərinizə çatdırdığım əşyalar igid, 
əbədiyaşar sərkərdə Pipinin tamahkar düşməndən 

qorumaq üçün on İki il bundan qabaq gətirib mənə 
həvalə etdiyi məmləkətin ən nəfis müqəddəs əşyaları- 
dır. Tabut şəhid hökmdar Sekenenranın mumiyalanmış, 
hər birinin ölməz qəhrəmanlıq və fədakarlıq səhifəsini 
yazdığı dərin yaralarının üzərində kəfənlənmiş cəsədi- 
nin mühafizə olunduğu tabutdur. Taxt isə öz vəzifəsini 
yerinə yetirmiş, onun üzərindən mübarizənin qorxulu 
nəticələrinə mübtəla olmagı sağ-salamat, amma alçaq- 
lıq içərisində yaşamaq müqabilində susmaqdan üstün 
tutan Fivin məğrur sözünü elan etmiş hökmdarın şanlı 
taxtıdır. Bu qızıl sandıqçada isə birləşmiş Misirin 
sonuncu hökmdarı Timayusun tacı — Misirin qoşa tacı 
saxlanır. Sekenenra Apopi ilə vuruşa yollananda mən 
onu hökmdara hədiyyə etdim. Onu nəcabətli başına 
qoyaraq hökmdar qızğın döyüşə atıldı və vadidə hamı 
yaxşı bilir ki, o, tacı necə müdafiə etdi. Bu əşyalar isə, 
hökmdlarım, sərkərdə Pipinin təhvil verdiyi müqəddəs 
irsdir. Tanrıya ömrümü uzatmaq üçün dua edirəm ki, 
bunları öz sahiblərinə qaytardım. Qoy onlar daim şan- 
lı olsunlar, qoy şan-şöhrət daim onlarla olsunl.. 

Hamı nəzərlərini fironun tabutuna yönəltdi. Sonra 
başda firon ailəsi olmaqla hamı diz çöküb dua etdi. 

Hökmdar və onun ailəsi tabuta yaxınlaşıb onun 
ətrafında dayandılar. Araya sükut çökdü. Amma ürək- 
ləri və ruhları tabutdakı Sekenenra ilə danışırdı. Tetişe- 
ri ilk dəfə idi ki, əzginlik hiss edərək hökmdarın qolu- 
na söykəndi. 

Göz yaşları içində sevimli tabutu görə bilmədi. Hur 
müqəddəs ananı ovundurmaq, onun qəlbinin iztirab- 
larını azaltmaq istədi və Nofər Amona dedi: 

— Ey baş kahin, bu tabut içindəki şəxsin məqamına 
uyğun təntənəli şəkildə öz məqbərəsinə qoyulanadək 
onu müqəddəslər müqəddəsində saxla. 

Kahin hökmdardan izin istəyərək adamlarına əmr 
verdi ki, tabutu uca tanrının məkanına aparsınlar. Sonra 

kahin sandıqçanı açıb içindən Misirin qoşa tacını çıxar- 
dı. Hörmətlə Ahmosa yaxınlaşaraq onun qıvrımsaçlı 
başına qoydu. Hamılıqla alqış dedilər: 

— Yaşasın Misirin fironu... 

Nofər Amon hökmdarı və kraliçaları müqəddəs 
dərgahı ziyarət etməyə dəvət etdi. Hamılıqla ora yol- 
landılar. Tetişeri hələ də Ahmosun qoluna söykənmiş- 
di. Onlar bu dünyanı o dünyadan ayıran müqəddəs 
kandarı keçib müqəddəs tanrı qarşısında diz çökdülər, 
onun heykəlinin üzərinə asılmış pərdələri öpdülər. 
Onlara uğur və qalib kimi vətənlərinə dönmək imkanı- 
nı verdiyi üçün ona həmd-səna etdilər... 

Hökmdar məbəddən çıxıb öz kəcavəsinə əyləşdi, 
kraliçalar da o cür etdilər. Taxtı iri arabanın üzərinə qoy- 
dular. Karvan alqış sədaları, dualar deyən, əllərində 
gül-çiçəkli budaqlar yelləyən insan kütlələrinin arasın- 
dan keçib axşamüstü qədim saraya çatdı. Tetişeri çox 
mütəəssir oldu, ürək çırpıntıları gücləndi, kəsik-kəsik 
nəfəs almağa başladı. Onu kəcavəsində öz hökmdar 
guşəsinə apardılar. Kraliçalar və hökmdar özlərini ora 
çatdırdılar və narahat şəkildə onun qarşısında əyləşdi- 
lər. Lakin Tetişeri yenidən sakitləşdi, iradəsini və ima- 
nını qaytarıb əyləşə bildi və sevdiklərinin üzünə meh- 
ribanlıqla dedi: 

— Xahiş edirəm, məni bağgışlayasınız, övladlarım, ilk 
dəfəclir ki, ürəyim sözümə qulaq asmır. O, o qədər 
şeyə təhəmmül edib, o qədər dözüb ki, icazə verin sizin 
hamınızı öpüm. Mənim yaşımda olanlar üçün ümidlə- 
rin gerçəkləşməsi sonun yaxınlaşması deməkdir... 


34 


Axşam düşdü, ətrafı qaranlıq bürüsə də, Fivin 
gözünə hələ yuxu getməmişdi. Şəhər oyaq idi, onun 
küçələri və ətraf məntəqələri məşəllərin işıqları ilə işıq- 


406 


AHMOSUN MÜBARİZƏSİ 


lanmışdı. İnsanlar isə meydanlara toplaşaraq nəğmə 
oxuyur və sevinc sədaları ilə qışqırırdılar. Evlərdən musi- 
qi sədaları, nəğmə səsləri gəlirdi. Həmin gecə əzginli- 
yinə, yorğunluğuna baxmayaraq, Ahmos yata bilmirdi. 
Yatağı bədəninə tikan-tikan batırdı. Qalxıb sarayın böyük 
bağçasına açılan eyvana çıxıb yumşaq divanda əyləşdi, 
çıraq sönük-sönük yanırdı. Ahmosun ruhu tünd-qaran- 
İlqda uçuşurdu. Barmaqları incə-incə və məhəbbətlə 
qızıl zənciri oxşayırdı. Hərdənbir ona baxıb öz xəyalları- 
nı və fikirlərini geri qaytarırdı... 

Gözlənilmədən gənc kraliça Nefertari onun yanına 
gəldi. Sevincdən onun da gözlərinə yuxu getməmişdi. 
Düşünmüşdü ki, əri də onun qədər şaddır və onun 
yanıncla xoşbəxtlər kimi oturdu. 

Hökmdar gülümsünərək ona tərəf dönəndə kraliça 
onun ovcundakı boyunbağı zəncirini gördü. Kraliça 
heyrət içində onu götürüb soruşdu: 

— Bu, boyunbağıdır? Necə də gözəldirl Axı o kəsilib. 

Dağınıq fikirlərini bir yerə toplayan hökmdar dedi: 

— Bəli, boyunbağıdır, amma medalyonu itib. 

— Təəssüf, harada itib? 

Hökmdar cavab verdi: 

— Bir onu bilirəm ki, o, mənim istəyim olmadan itib. 

Qız məhəbbətlə ona baxıb soruşdu: 

— Sən onu mənə hədiyyə etmək istəyirdin? 

O cavab verdi: 

— Mən sənin üçün ondan da qiymətlisini və gözə- 
lini saxlayıram. 

Qız dedi: 

— Bəs niyə itirilmiş medalyona təəssüflənirsən? 

Ahmos sakit danışmağa çalışaraq dedi: 

— O, mənə mübarizənin ilk günlərini xatırladır, 
həmin vaxtlar mən tacir qiyafəsində Fivə yollanmışdım. 
Adım da İsfins idi. Nə vaxtsa mən onu satmaq da istə- 
mişdim... Necə də gözəl xatirələrdir! Nefertari, məni 

İsfins çağır, bu ad mənim sevimli adımdır və məni belə 
çağıranı və onu sevəni sevirəm. 

Hökmdar hisslərini və xiffətini gizlətmək üçün 
üzünü çevirdi. Kraliça sevinclə gülümsündü, başını qal- 
dırıb baxanda uzaqda titrək-titrək yanan çıraq işığını 
gördü. Əli ilə onu göstərib dedi: 

— Bu məşələ bax. 

Ahmos qızın göstərdiyi tərəfə baxdı və dedi: 

— Bu, bağçanın yaxınlığında üzən bir qayıqda 
qoyulmuş çıraq işığıdır. Görünür, onun sahibi sarayın 
bağçasına o qədər yaxınlaşmaq istəyir ki, onun yeni 
sakinləri qayıq sahibinin gözəl səsini eşitsinlər. Bütün 
Fiv onları salamladıqdan sonra gəlib ki, öz salamını 
onlara özü təkcə çatdırsın. 

Gecənin sakitliyində səsini qaldırıb oxudu. Onun 
oxuması tütək səsi ilə müşayiət olunurdu: 


Uzun illərdir ki, otağımda uzanmışam 

Ağır dərddən əzab çəkərək. 

Ailə və qonşular mənə baş çəkdilər, 

Baxıcılar və təbiblər mənə baş çəkdilər, 

Amma dərdim təbiblərimi və qonşularımı çaşdırdı. 

Bu zaman sən peyda oldun, sevgilim 

Və sənin sehrin təbiblərinkindən və ovsunçuların- 
kından da güclü oldu, 

Çünki yalnız sən mənim dərdimin dərmanısan. 


Nəğməkarın səsi valehedici idi və eşidənləri sehr- 
ləyirdi. Ahmos və Nefertari susmuşdular. Kraliça şəf- 
qətlə və mehribanlıqla çırağın işığına baxır, hökmdar 
isə gözlərini örtərək aşağı zilləmişdi. Ürəyində xatirə- 
lər canlanırdı. 

Mühtəşimi Zayid 


Qısamüddətli yuxu və qalın yorğan altında istiliklə 
dolu bir intizar. Pəncərədən xəfif işığın sızmasına bax- 
mayaraq, o, qaranlıq otağın zülmətində açıq-aydın 
görsənir. 

...Allahım, sənin izninlə yatıb, sənin izninlə duru- 
ram. Hər şeyin sahibi Sənsən. Budur, yeni günümü 
açan sübh azanı susqunluq dənizində sənin adını hər 
tərəfə yayır. Allahım, rahat yatağın istiliyindən ayrıl- 
mağa, bu uzun qışın kəskin soyuğuna çıxmağa yardım 
et. Digər yataqda dərin yuxuya gedən sevimli balamı 
oyatmaq üçün bu qaranlıqda gərək yanına gedim. 
Dəstəmaz alacağım suyun soyuqluguna rəğmən, Sənin 
rəhmətindən aldığım istiliklə qızınıram. Namaz sənə 
qovuşmaq və səndə yox olmaq deməkdir. Kim Allaha 
qovuşmağı arzu edərsə, Allah da onu sevər. Məni Alla- 
ha yaxınlaşdıracaq bir bilgi əldə etmədiyim gün qoy 
mənə haram olsun. Nəhayət, yatanları oyatmaq üçün 
çətinliklə bu dərin düşüncələrdən sıyrılıram. Bu zəh- 
mətkeş ailənin zəngli saatı mənəm. Buna da şükürl Bu 
yaşda faydalı olmaq özü də bir şeydir. Yaşlı olduğuma 
baxmayaraq, Allahın köməyi ilə hələ də səhhətim 
yerindədir. Hər səhər işığı yandıra bilirəm. Oğlumun: 
“Sabahın xeyir, atam”, — deyə səsini eşidincəyədək ota- 
ğın qapısını taqqıldadaraq: “Fəvvaz” — deyə səslənirəm. 
Otağıma qayıdaraq oranın da işığını yandırıram və 
görürəm ki, yorğanla papağı arasından üzünün ancaq 
bir hissəsi görünən nəvəm dərin yuxuya gedib. Onu 


410 


MÜHTƏŞİMİ ZAYİD 


dünya rahatlığından Cəhənnəmə çıxarmaqdan başqa 
çarəm olmadığından şəfqət dolu bir səslə səslənməli- 
yəm: “Ülvan ... ayıl...”. Ülvan ayılıb qəhvəyi gözlərini 
açaraq əsnəyir və gülümsəyərək: “Sabahın xeyir, baba”, 
— deyir. Bundan sonra evdə bir canlanma, səs-küy və 
vanna otağı ilə yemək otağı arasında hərəkətlənmə 
meydana gəlir. Gəlinim Hana: “Süfrə hazırdır, əmi”, 
deyə məni çağıranadək radioda Qurani-Kərimi dinlə- 
yirəm. Dünya nemətləri içində mənə qalan ən mühüm 
şey yeməkdir. Bu dünyada Allahın nemətlərinin sayı- 
hesabı yoxdur. Allahım, xəstəlik və acizliyi məndən 
uzaq et. Burada hər kəsin öz dərdi var. Heç kimin müa- 
licəyə sərf edəsi artıq pulu yoxdur. Burada xəstələnə- 
nin vay halına. Səhər bizi süfrə arxasına təkcə “Tul”, ya 
da “tamia”! toplayır. Onlar — “ful” və “tamia” bizim 
üçün Süveyş kanalından da önəmlidir. Süfrələrimizdən 
yumurta, pendir, kolbasa və mürəbbənin əskik olma- 
dığı vaxtlar da var idi. Qiymətlər vurub-çıxıb kələ-çar- 
xa. Hər şey bahalaşıb. Fəvvazın bədəni hələ də kökəl- 
məyə meyilli olduğu halda o, yaman çox çörək yeyir. 
Hana da onun kimidir, lakin o, vaxtından əvvəl yaşlan- 
mağa doğru gedir. Bu gün əlliyaşlı adam altmışyaşlı 
kimi görsənir. Yemək zamanı Fəvvaz gur səsi ilə dedi: 
— Nazirlikdə bir neçə gün səhər-axşam işləyəcəyi- 
mizə görə şirkətdəki işə gedə bilməyəcəyəm... 
İçimdə bir narahatlıq yarandı. Oğlum Fəvvaz və 
gəlinim Hana özəl şirkətdə işləyir. Onların maaşı, 
mənim təqaüdüm və Ülvanın aldığı əməkhaqqı həyat 
tələblərini çətinliklə ödədiyi halda, bu yandan da şir- 
kət onu işdən azad etsə, vəziyyətimiz necə olacaq?! 
Ümidlə dedim: 
— Bəlkə, günlərin sayı az olar. 


1 “Ful” və “tamia” — lobya və onun üyüdülmüş formasında 
hazırlanan milli Misir yeməyi. Çox ucuz başa gəldiyindən kasıb təbə- 
qə arasında daha geniş yayılmışdır. (fərc.) 

Hana dedi: 

— Sənin işlərinin bir hissəsini yekunlaşdıra bilməyə- 
cəyimdən onları evə gətirəcəyəm və şöbə müdirinə də 
vəziyyətini açıqlayacağam. 

Fəvvaz qəzəbli halda dedi: 

— Yəni belə çıxır ki, mən səhər tezdən gecəyarısı- 
nadək işləyəcəyəm. 

Süfrə arxasında problemlərimiz haqqında danış- 
maqdan heç vaxt xoşum gəlməyib. Amma nə etməli? 
Ülvan dedi: 

— Alya müəllimimin atası Səmih boş vaxtlarında 
taksi sürərək daha çox pul qazanır. 

Atası ondarı soruşdu: 

— Taksi özünündür? 

— Deyəsən. 

— Mən hara, maşın almaq hara? Sənin müəlliminin 
atası zəngindir, yoxsa rüşvətxor? 

— Bildiyimə görə, o, hörmətli adamdır. 

Dedim: 

— Hər halda, insan özünə həmişə şərəfli yol seç- 
məlidir. 

Ülvan gülərək dedi: 

— Bəlkə, mən də bir gün belə bir yol seçəcəyəm. 

Hana ciddiyyətlə ondan soruşdu: 

— Nə edəcəksən? 

— Bank yarmaq üçün banda yaradacağam. 

Fəvvaz sıxılaraq dedi: 

— Əlindən başqa nə gəlir ki!!! 

Qabların dibləri də siyriləndən sonra Hana onları 
mətbəxə apardı. Onlar da yubanmadan mənimlə 
sağollaşıb getdilər. Yenə də həmişəki kimi kiçik mən- 
zildə tək-tənha qaldım. 

...Allahım, onlara ruzi-bərəkət qismət et və onları 
zəmanənin şərindən qorul Allahım, məni özünə yaxın 
qullarından et... 

Əgər evi bu halda qoysam, axşamadək hər şey bir- 
birinə qarışar. Yataq otağım və ümumi otağı bacardı- 
ğım qədər sahmana salıb vaxtımı radio və ya televizi- 
yada verilən Qurani-Kərim, musiqi və xəbərləri dinlə- 
yərək keçirəcəyəm. Kaş mənzilimizin dördüncü otağı 
olaydı, Ülvan da evlənib orada yaşayardı. Hər şeyə 
görə Allaha şükür edirəm, Allahın qədərinə qarşı çıx- 
maq olmaz. 

Deyilənə görə, qıtlıq ilində Allah dostlarından 
hesab edilən Abu Al Abas Al Mursi Qahirədə bir çörək 
dükanının qarşısında toplaşan insanları görərək onlara 
yazığı gəlir. Düşünür ki, kaş üstümdə pulum olardı, bu 
insanlara yardım edərdim. Birdən cibində bir ağırlıq 
hiss edir. Əlini cibinə salır və orada bir xeyli pul oldu- 
gunu görür. O, bu pulla çörək alaraq camaata payla- 
yır. Abu Al Abas Al Mursi gedəndən sonra çörəksatan 
pulların saxta olduğunu görür. Arxasınca gedərək onu 
tutur. Allah dostu bu zaman başa düşür ki, onun içinə 
gələn mərhəmət hissi əslində Allahın qədərinə qarşı 
olan bir etiraz idi. Dərhal Allahdan bağışlanmaq dilə- 
yərək tövbə edir və çörəksatan ondan aldığı pulların 
saxta olmadığını görürl O, həqiqətən də, kamil bir 
Allah dostu idi. 

İnsan dünyadan üz çevirmədən kamil ola bilməz... 
Yaşımın səksənə yaxınlaşdığına baxmayaraq, hələ də 
dünya sevgisindən qurtula bilməmişəm. Dünya Alla- 
hın mülkü və bizə bəxş etdiyi nemət olduğu halda 
ondan necə üz döndərim? Dünyanı sevirəm, lakin bu 
məhəbbət azad və sənə qarşı təqvalı olan bir qulun 
məhəbbətidir. Allahım, elə isə nəyə görə mənə kamil- 
lik qismət etmirsən? Allahın kitabı, peyğəmbərin hədis- 
ləri mənim üçün maraqlı olduğu kimi, bu dövlətdə baş 
verən hadisələr, eyni zamanda yağlı, limonlu, istiotlu 
full yeməyi də mənə maraqlı gəlir... Allahdan başqa 
kim bilə bilər, bəlkə də, gün gələcək, işığın açarına əl 

vurmadan sadəcə bir işarə ilə yandıra biləcəyəm. Ömür 
yoldaşlarımdan sadəcə biri qalıb. Qocalıq bizi bir-biri- 
mizdən ayırdı. Zaman və məkan yalnızlığını hiss edi- 
rəm. Artıq bir ildir ki, oxumaqdan gözlərimə tor gəlib. 
Çox az yazıram və ölümdən də qorxmuram. Əcəl 
gəldikdə onu könül rahatlığı ilə qarşılayacağam, lakin 
gəlməmişdən öncə ölümü arzulamayacağam. 

Kral Fuad! məktəbinin açılış mərasimində iştirak 
etdikdə müəllimlər adından çıxış etmək üçün çağırıl- 
mışdım. Təntənəli bir gün idi. Şagirdlərin: “Yaşasın, 
kral!” nidaları məni coşquya gətirirdi. Nidalar da dəyiş- 
di, mahnılar da... Nəhayət ki, qıtlıq da başladı. Bağlı 
pəncərə arxasından Nil və ağacları görürəm. Bizim evi- 
miz Nil küçəsində ən qədim və ən kiçik evdir. Yeni 
binalar arasında bir cırtdandır. Nilin özü də dəyişib, 
sanki, o da mənim kimi təklik və qocalıqdan əziyyət 
çəkir. Onu qəribə bir hal bürüyüb. Əzəmət və heybəti- 
ni itirib. Artıq qəzəblənməyi bacarmır. 

Nə qədər maşın, nə qədər sərvət, nə qədər kasıb- 
lıq və nə qədər bu dünyadan köçən əzizlər... Yağışdan 
xəbər verən buludlu bir gün. Belə bir gündə Qanatır 
parkına getmək adama ləzzət verir. Ömür-gün yol- 
daşları orada yeyib-içir və fonoqraf ətrafında əyləşib 
vaxt keçirirlər. Onların sevinc dolu gülüşləri açıq hava- 
da itib-batır. Onlar toy gecəsi mənim yanımda idilər. 
Fatimənin üzündən niqabın ilk dəfə qaldırıldığı gecə. 
Sənin qəbrini son ziyarətimdən beş il ötüb. İnsan bu 
qarışıq izdiham içərisində özü də anlamadan dəli bir 
sürətlə əcələ doğru yüyürür. Peyğəmbərimiz: “Ey Alla- 
hın qulu, bu dünyada bir qərib və yaxud yolçu kimi ol 
və özünü ölmüş hesab etl”, — kəlamını düz və yerində 
demişdir. 


I Fuad — qırxıncı illərdə Misir krallığı dövründə kral 

Yeni günün səhəri. Köhnə. Köhnənin yenisi... Köh- 
nənin yenisi... Köhnənin yenisi... Köhnənin yenisi... 
Yeninin köhnəsi... Dünya fırlanır. Əgər yaxşı köhnə şey 
yoxdursa, yeni pis şey olsun. Hər hansı bir şeyin olma- 
sı heç bir şeyin olmamasından daha yaxşıdır. Ölümün 
özü də bir yenilikdir. Piyada gəzmək sağlamlıq və 
qənaətdir. Oh, ayaqlarım... Oh, ayaqqabılarım! Dözüb 
səbir etməliyik. Bu zəmanə dözüm və səbir zəmanəsi- 
dir. Ey sevgilim, bu vəhşilik və cəhənnəm əsrində qəl- 
bə səndən başqa rahatlıq verən heç bir şey yoxdur. 
Uca ağacların və Nilin danılmaz gözəlliyi var. Yer 
üzünün çətinliklərini unutmaq üçün başını qaldır, ağ 
buludlara və uca ağaclara bax. Uşaqlıq, yeniyetməlik 
və gənclikdən bəri hündür mərtəbəli binaların arasında 
itib-batan köhnə evdə qalırıq. Bir gün ev sahibi bizi 
öldürəcək. Hər tərəfə səpələnmiş fitnə-fəsadın kölgə- 
sində məhəbbətin yaşaması nə qədər də qəribədir... 

Sabahınız xeyir, avtobusdakı sərnişinlərin çoxlu- 
ğundan əziyyət çəkən insanlar! Çatlaq pəncərələrin 
arxasından boylanmış üzləriniz ziyarət günü məhbus- 
ların üzü kimidir... 

Babam həmişə belə deyirdi: “Çətinlik artdıqca yox 
olur”. Nə vaxta qədər bu kimi sözləri əzbərləyib tək- 
rarlayacağıq? Babam mənim ilk dostum idi. İndi mən 
yetim qalmışam. Valideynlərim səhərdən axşamadək 
işləyib özlərini həlak etdilər və beləliklə, mən onları itir- 
dim. Onlar ailənin ehtiyaclarını ödəyə bilmək və bir tikə 
çörək əldə etmək üçün gecə-gündüz dövlət işi ilə özəl 
işlər arasında qıvrılırdılar. Biz onların üzünü çox az hal- 
larda görürdük. 

— Bağışla bizi, amma bizim boş-boş danışmağa 
vaxtımız yoxdur. Görmürsən ki, yatmağa belə vaxt 
tapmırıq, — deyirdilər. 

Əgər bacılarımdan birinin ailə həyatında hər hansı 
bir problem baş versəydi, dərhal məni yardıma çağı- 
rırdılar. Bu zəmanədə kimsədən yaxşılıq görmək müm- 
kün deyil. Hamı ancaq özü üçün yaşayır və ancaq öz 
istəkləri uğrunda mübarizə aparır. 

Budur, dövlət şirkətlərindən olan qida məhsulları şir- 
kəti. Girişdə böyük hərflərlə yazılmış “Ümidsiz daxil 
olun” sözlərini oxuyuram. Burada ümumi əlaqələr və 
tərcümə şöbəsində mənim sevgilim işləyir. Məni görən- 
də məhəbbətlə gülümsəyir. Onu danlayaraq dedim: 

— Bir neçə dəqiqə gözləsəydin, birgə gələrdik. 

O da zarafatla dedi: 

— Bir işə görə səhər yeməyimi Braziliyada yeməli 
idim. 

Babama görə və yaxud da bir zamanlar onun şagir- 
di olmuş inqilabçı zabitlərdən birinə görə eyni şirkət və 
eyni idarədə işləyirik. Babam unudulmaz şəxsiyyətə 
sahibdir. Hətta öz sələflərini belə inkar edən zabit onu 
xatırlayır. Lazımsız sənədlərlə dolu olan idarəmizdə nə 
qədər çox qız var. Gah işləyir, gah da sevgilim Randa- 
ya oğrun-oğrun göz atıram. Xatırlayıram və xəyala 
dalıram, xəyala dalıram və xatırlayıram. Köhnə evi- 
mizdə keçmişə aid olan uzun bir hekayə. Uşaqlıq illə- 
rindəki oyunlarımız da, yaşımız da birdir. Anam, əsas- 
sız olaraq həmişə deyir ki, Randa məndən daha yaşlı- 
dır. 

Məktəbin son illərində bizim aramızda məhəbbət 
yarandı. İki mərtəbə arasındakı zarafatlaşmalar və rəm- 
zi ifadələr çoxalmağa başladı. Günlərin birində onun 
ovcuna etiraf məktubu qoydum. Buna cavab olaraq 
mənə “İki nəsilin vəfası” hekayəsini hədiyyə etdi. Son 
sinifi birgə bitirdikdə babama dedim ki, qonşumuz 
Süleymanın qızı Randaya elçiliyə getsinlər. Babam 
mənə dedi ki, bizim zəmanədə gənc həyatda bir şey 
əldə etməmiş evlənmək haqqında düşünməzddi. Lakin 

babam söz verdi ki, bu barədə valideynlərimlə danışa- 
caq və məni dəstəkləyəcək. Anam dedi ki, qonşumuz 
Süleyman Mübarəkgil bizə qohumlarımızdan daha 
yaxındır. Onun qızı Randa isə mənim öz qızım kimidir. 
Amma o, səndən yaşca böyükdür! Atam isə: “Siz eyni 
yaşdasınız və ya o daha böyükdür və siz hər ikiniz də 
kasıbsınız”, — dedi. Gözəl bir gün bizim nişanımız oldu. 
O zaman xəyalımız reallaşa bilərdi. Məmur kimi işə 
başladıqda isə biz yeni reallıqlarla üzləşdik. Beləliklə, 
nişanımızdan üç il ötdü və iyirmi altı yaşımızı tamam- 
ladıq. Əvvəlcə sadəcə aşiq idim, sonra isə yorğun, aciz 
və məsuliyyətli bir insana çevrildim. İndi biz görüşən- 
də artıq məhəbbət haqqında deyil, maddi sıxıntıları 
necə dəf edəcəyimiz barədə söhbət edirdik. Mənzil... 
mebel... müştərək həyatın problemləri. Nə onun əlin- 
də bu problemlərin həllinə çarə var, nə də ki mənim. 
Sahib olduğumuz yalnız məhəbbət və isrardır. Camal 
Abdulnasir dövründə nişanlandıq, İnfitah dövründə isə 
həqiqətlərlə üzləşdik. Dəli dünyanın burulğanında qərq 
olduq. 

Hətta xaricdə işləmək üçün də fürsətimiz yoxdur. 
Fəlsəfə, ya da tarix məzunlarına ehtiyac yoxdur. Yəni 
bizə ehtiyac yoxdur. Belə vəziyyətə necə düşmüşük? 
Mən məsuliyyətlərin, qayğıların təzyiqi altında əzilən 
bir adamam, Randa isə gözəl və cazibədar bir qızdır. 
Onun qarşısında böyük divar kimi dayanmışam. Vali- 
deynlərinin hirsli baxışları məndən ayrılmır... Mənim 
dalımca nələr dediklərini eşidirəm. Bütün bu deyilən- 
lərin üstündə və kənarında islahat xəyalları gəzir. Yuxa- 
ndan qərarlar adamın üstünə gəlir, aşağıdan inqilab- 
lar... Elmin və istehsalın möcüzəsil Amma korrupsiya 
və saxtakarlar haqqında deyilənlər qarşısında nə edil- 
məlidir?! 

Əliyə Semih ilə Mahmud əl Mahrukinin dedikləri 
yaman qorxuncdur. Düzgün olan nədir? 1967-ci ilin 

iyun ayında" yüksək səviyyədə saxladığım adam məhv 
edildikdən sonra niyə hər şeydən şübhələnirəm? İnsan- 
lar çox qısa müddətdə böyük sərvətləri necə əldə edir- 
lər? Sui-istifadə etmədən bunu etmək mümkündürmü? 
Düzgünlük yolunda getmək üçün məni nə vadar edir? 
Bu məqamda bircə arzum Randa ilə evlənə bilməkdir. 

İdarənin rəisi Ənvər Əlləm Randa ilə məni yanına 
çağırtdırmışdı. İdarənin qanunlarını tərcümə etdiyimiz 
üçün tez-tez bir yerdə çağırılırdıq. O, arıq və uzun- 
boylu, əsmər, yumru gözləri, iti baxışları olan, xoş və 
camaatla çox yaxşı rəftar edən bir adamdır. Təxminən, 
əlli yaşı olar, amma hələ də subaydır. O, həmişəki kimi 
bizi qarşılayaraq dedi: 

— Salam, gələcək gəlinimlə bəyiml 

İşlərimizi diqqətlə nəzərdən keçirdi, bir neçə qey- 
dini bildirdi. İşimizin qaralamasını bizə geri verərkən: 
“Xoşbəxt gün nə vaxt olacaq?” — deyə soruşdu. 

İşçilərin şəxsi həyatlarına burnunu soxmaq xasiyyə- 
tindən və onun gözlərindəki baxışdan narahat olduğu- 
ma baxmayaraq, ona cavab verdim: 

— İndiyədək bizim problemimizin həlli yoxdur. 

Kinayə ilə dedi: 

— Çarəsiz heç bir problem yoxdur. 

Mən onun fikrinə etiraz etdim: 

“Aciz insanların ifadələrini təkrar etmə” — deyə 
sözümü kəsdi. 

Hirslənərək ondarı soruşdum: 

— Sizcə, çarə nədədir? 

Yenə kinayə ilə: 

— Bu məsələnin həllini başqalarından istəməl 


1 1967-ci ilin 5-10 iyun tarixlərində İsrail və ərəb qoşunları — 
Misir, Iordaniya, Suriya — arasında baş vermiş 6 günlük müharibə. Ərəb 
ittifaqına daxil olan İraq, Səudiyyə Ərəbistanı, Sudan, Tunis, Mərakeş 
və Əlcəzair müharibədə iştirak edən ərəb dövlətlərinə hərbi yardım- 
lar etmişdilər. Altıgünlük müharibə İsrailin qələbəsi ilə nəticələnmiş- 
dir. (tərc.) 

Ofisimə qayıdarkən yol boyu düşünürdüm, məni 
narahat edən o idi ki, o, Randanın yanında qəsdən məni 
aciz bir insan kimi göstərmək istəmişdi. İş gününün 
sonuna qədər bu məsələni düşündüm. Paltolarımızı 
geyinib Nil küçəsinə birlikdə qayıdarkən Randaya dedim: 

— O adam məni əsəbiləşdirdi. 

Randa paltosunun yaxasını qaldırıb gözəl boynunu 
bağlayaraq söhbətə başladı: 

— Məni də. 

— О, iyrənc adamdır, amma özünü çox ağıllı aparır. 

— Düz deyirsən, o elədir. 

— Sənə görə, problemimizin bu günə qədər ağlı- 
mıza gəlməyən bir həlli ola bilərmi? 

Randa bir az düşündükdən sonra dedi. 

— Mən Allaha böyük ümid bəsləyirəm, biz hər şey 
sonsuza qədər dəyişmədən qalacaq kimi düşünürükl 

Təlaşla dedim: 

— Amma, Randa, ömür sürətlə keçir. 

O isə gülümsəyərək dedi: 

— Ola bilər, amma məhəbbət həmişə qalır! 


Kanda Süleyman Mübarək 


Pilləkənlərlə mənzilimə qalxıram, Ülvan isə qapı- 
ma sağ-salamat çatacağıma əmin olmaq üçün öz mən- 
zilinin qapısında dayanır. Düşüncələrində boğulmuş 
dərdli adam kimi ilıq bir öpüşlə mənimlə vidalaşmışdı. 
Lənət olsun o rəisəl Ülvanı səbəbsiz qəzəbləndirdi. Biz 
evə qayıdarkən yol boyu Ülvanın qəlbi dərd-qəm için- 
də idi. Mən bunu yaxşı başa düşürəm, amma mənə 
heç güvənmirmi?l1 Daha təlaşlara gücümüz yoxdur. 
Mənzilin içini Moloxia yeməyinin! qoxusu bürümüşdü. 


| Moloxia yeməyi — ispanağa oxşayan bitkidən hazırlanır, Misir- 
də məşhur bir yemək növüdür. (tərc.) 

Atam stuldamı yatmışdı? Alnından öpürəm və göz 
qapaqlan tərpənir. Dodaqlarına xoş bir təbəssüm qonur. 
Atam get-gedə çox zəiflədi, həm də arıqladı. Lənət 
olsun bu revmatizməl Sevgilimin babası Mühtəşimi 
bəy atamdan on yaş böyük olsa da, on qat daha sağ- 
lamdır. Anam süfrənin hazır olduğunu bildirir. Moloxia 
yeməyini çox sevirəm, amma anam mənim iştahasızlı- 
gımclan şikayətlənir. Anam tez-tez mənə deyir: 

— Zəif insan xəstəliklərə qarşı müqavimət göstərə 
bilmir. 

Mənsə ona belə cavab verirəm: 

— Köklük də eyni dərəcədə təhlükəlidir. 

— İnadçıl Mən sağa deyirəm, o sola. 

Anam şişmandır. Çoxdan belə idi. Divanda otura- 
raq namaz qılır. Buna görə də yeyib-içdiyimə diqqət 
edirəm. Aylıq iyirmi beş Misir poundu gəliri olduğu 
üçün anam özünü zəngin hesab edir. O, həmişə bizə 
yaşadığı əfsanəvi ucuzluq günləri haqqında danışardı. 
İndi isə onun gəliri babamın təqaüdü və maaşımla bir- 
likdə nə edə bilər?! 

Atam yalnız yemək zamanı istifadə etdiyi protez 
dişlərini taxdı və şaxtadan şikayətlənərək asta-asta 
yeməyə başladı. Mənim yataq otağıma şərik olan dul 
bacım Səna yeməyə qatıldı. İş tapmaq ümidiylə xüsu- 
si bir kursa gedib katibəlik öyrənir. Kimsəyə yük olmaq 
istəmir. 

Yeməkdən sonra yatağıma uzandım, sevgilimin ilıq 
Öpüşünü düşündüm. Belə hərəkət xoşuma gəlmir. Bu 
təhqir və ya təhqirə bənzər bir şeydir. Əgər bir daha 
belə etsə, ona “məhəbbətimdən başqa bir şeylə məş- 
gul olanda məni öpmə” deyəcəyəm. Məhəbbətdən 
başqa bizə nə qaldı? O, ərköyün, nadinc bir uşaq, mən 
isə anası kimi onunla maraqlanıram. Kaş ki mühəndis 
ola bilsəydi, onda İnfitahın qurbanlarından biri yox, 
qəhrəmanlarından biri olardıl Sevgilim eyni zamanda 

1967-ci ilin iyunun 5-i və o günlərin qurbanlarından 
biridir. Onun fikirləri qarışıqdır, o qərarsızdır. Bu 
vəziyyət nə qədər davam edəcək? O, özündən əvvəl 
gələn insanlara nifrət edir, hamısından daha yaxşı oldu- 
gunu düşünür. Niyə? Nə vaxt özünə tənqidi gözlə 
baxacaq? 

Bəlkə, bu, mənim rolum və vəzifəmdir, amma ara- 
mızcla qalan tək şey — məhəbbətimiz üçün narahat olu- 
ram. Onu sevirəm və məhəbbətin ağlı yoxdur. Onu 
bütün ürəyimlə, bütün ruhumla istəyirəm. Necə? Nə 
vaxt? Bacım Səna sevgi evliliyi etdi, lisey diplomu, 
evdar qadın olmaq və zəngin gənclə evlənmək ilə kifa- 
yətləndi. Amma alınmadı, aralarındakı məhəbbət çox 
tez öldü. Bacım hər zaman qarşı tərəfi günahlandırır. 
Amma o əsəbidir, ən kiçik şeylər üçün yanardağ kimi 
partlayar. Kim buna dözə bilər?! Buna görə də çox 
yeməkdən çəkindiyim kimi, tez-tez əsəbi olmaqdan 
çəkinməyə alışdım. Bu lənətli xoşbəxtliyə nə vaxt 
qovuşacağam?1 Gözəlliyim bu çətin zəmanənin qarşı- 
sında haçana qədər dözə bilər?.. 

Gördüyüm yuxuya görə yatdığımı anladım. Yuxu 
görürdüm, demək ki, yatmışam. Oyananda ilkindi vax- 
tı idi... Bir az pişiyimi oxşadım... Sonra günorta və ilkin- 
di namazlarını birlikdə qıldım. Anama minnətdaram ki, 
din barədə mənə çox şeylər öyrətmişdir. Amma 
ataml.. Anam və atam arasındakı yaş fərqinə və ata- 
mın dindar olmadığına baxmayaraq, anam uğurlu 
qadındır. Xatırlayıram ki, ilk zamanlarda atamı necə 
qınayardım. 

— Atacan, niyə bizim kimi oruc tutmursan? 

Gülərək deyir: 

— Balaca qız atasını qınayırmı? 

— Allahdan qorxmursanmı? 

— Səhhət, balam. Mənim görünüşümə aldanma. 

— Bəs namaz? 

— Oh... Böyüyəndə bu barədə sənə danışacağam... 

Sevgilimin evində isə vəziyyət fərqlidir. Babası, ata- 
sı və anası həm namaz qılır, həm də oruc tuturlar. Artıq 
atamın dinsizliyi onun ixtiyarlığı və xəstəliyi kimi apay- 
dındır. Ağzından bu barədə heç bir şübhəli söz çıxar- 
mayıb, amma davranışları kifayət qədər bunu göstərir. 
O, çox qəzəblənəndə dinə söyür. Bəlkə, mənim xətrim 
üçün, ya da anamın xətri üçün tövbə edib Allahdan üzr 
istəyə bilər, amma bu davranış dövlət adamlarının bizə 
söylədikləri şüarlar kimi boş şeydir. Bu zəmanə eybə- 
cər şüarlar zəmanəsidir. Mərhum qəhrəman belə şüar- 
ları təkrarlamaqdan bezmirdi. Hamımız şüarla həqiqət 
arasındakı uçuruma düşdük və orada itdik. Bəs sevgi- 
lim?... İnanclımı?... İnancsızmı?... Dindarmı? ... Dinsiz- 
mi?.... Bəs Əliyə Səmih?... Bəs Məhmud Almahroqi?l)... 
Oh... Ülvan mənim sevgilimdir, bu da mənə bəsdirl 
Sevgilim həmişə itmiş şeyi axtarır. Əgər bizim proble- 
mimiz öz həllini tapsa, o rahatlanardı, yoxsa özünü 
yaman didib-parçalayır. 

...Qonaq otağında otururduq: xəstə atam – yaşlılı- 
ğı və dinsiz davranışları ilə: anam — həddindən artıq 
köklüyü və başqalarının dərdləri ilə maraqlanması ilə, 
bacım Səna – qədərindən bezməsi və tənhalıq hiss 
etməsi ilə, və mən - xronikiləşmiş problemlərimlə. 
Zahirən anamla atam vəzifələrini yerinə yetirmişlər. Bu 
nə qədər gülünc bir şeydirl İndi səssiz istintaq yaxamı 
buraxmır. Tam on bir ildir davam edən bu nişanlılıq- 
dan sonra nə olacaq? Heç bir ümid işığı yoxdurmu? 

Bacım Səna kinayə ilə deyir: 

— Qoy nişanlı ikən dul olana qədər gözləsin. 

Qəti şəkildə ona deyirəm: 

— Mənim işimə qarışma. 

Anam deyir: 

— Randa, nişanlına xatırlatmağa davam et, yoxsa 
unudar. 

— Biz hər dəqiqə dərdlərimizlə yaşayırıq. Yada sal- 
mağa ehtiyac yoxdur. 

Sonra sərt şəkildə sözümə davam edirəm: 

— Mən yetkin bir qızam, mən yolumu öz iradəmlə 
seçdim, heç vaxt peşman olmayacağam. 

Atam qəzəblə deyir: 

— Randa artıq böyüyüb, indi o, özünə cavabdehdir. 

Anam təəssüflə deyir: 

— Evlənmək üçün ona bir neçə fürsət gəldi, amma 
qaçırdıq. 

Qürurla deyirəm: 

— Mən qul bazarında satılan bir qız deyiləml 

— Mən sənin ananam. Mən köhnə üsulla evləndim 
və Allaha şükür, yaxşı bir evliliyimiz oldu. 

— Ana, hər nəslin öz tərzi var, amma bizim nəsli- 
miz hamısından daha bədbəxt bir nəsildir. 

Atam gülümsəyərək deyir: 

— Biz elə bir zəmanədəyik ki, insanlar itləri, pişiklə- 
ri, eşşəkləri və uşaqları yedilər. Sonra insanlar bir-biri- 
ni yeməyə başladılar! 

Təəssüflə dedim: 

— Bəlkə, bizim zəmanəmiz adamyeyənlər zəmanə- 
sindən daha xoşbəxtdir. 

Atam mövzunu dəyişdirmək üçün qışqıraraq dedi: 

— Bəsdir... Serial başladı... 

Serialın çox xoşuma gələn başlanğıc musiqisi bu 
mübahisədən məni ayırdı. Musiqinin sehrli gücü sayə- 
sində sevgilimi gözümün qarşısında canlandırdım, 
xəyalən onun yanında oturdum. Qəflətən evlilik həya- 
tının mənasını dərindən dərk edən xülyalı bir gənc 
qadına çevrildim. Məni utandıracaq göz yaşlarımın 
axmasına əngəl oldum. Ülvansız həyat mümkünmü?! 

Anam dedi: 

— Televiziya seriallarının qəhrəmanları nə qədər 
şanslıdır! Problemləri üçün xoş həlli tez tapırlar! 

NMühtəşimi Zayid 


Tənhalıq içində gözləyirəm. Xələtimi arıq bədəni- 
mə geyinir, saçsız başımdakı papağı düzəldirəm. Bığ- 
larımı oxşayıb tənhalıq içində gözləyirəm. “Allah hər 
kəsi yalnız qüvvəsi yetdiyi qədər yükləyər”. Qapının 
zəngi çalınır. Qapını açıram, əyninə boz palto və ağ 
başörtüsü geyinmiş Ülmmüəli içəri girir. 

— Necəsiniz, müəllim? 

— Yaxşıyam, Ümmüəli, Allaha şükür. 

— Qışın bizə rəhmi gəlmir. 

“Vaxt puldan ibarətdir”, — deyənlərə xas bir hərə- 
kətlə paltosunu çıxarıb qapının yaxınlığındakı asılqana 
asır. Sonra Fəvvaz və Hananın yataq otağına tərəf 
gedir. Mənə xəbərdarlıq edildiyi kimi onun arxasınca 
getdim. O, evi yığışdırıb tozları alır və silib-süpürür, 
mən də stulda oturub ona nəzarət edirəm. Kök oldu- 
ğuna baxmayaraq, çox fəal və çevikdir. Bir şey oğurla- 
masından qorxurlar. Bu ancaq pis zənn və köhnədən 
qalan mənasız şübhələrdir. Ümmüəli bir iş saatına bir 
pound alır. Arı kimi evdən evə gəzir. Onun əlinə keçən 
pul bütün bizim gəlirlərimizdən çoxclur. Amma onun- 
la təkbətək qalmaqdan xoşlanıram. Məncə, onun həf- 
təlik ziyarəti keçmişdə qalan bir yuxunun xatirələrini 
geri gətirən bir əyləncədir. Onunla təkbətək qalmaq 
gündəlik həyatın normasını pozur. 

Beləcə, iki fərqli dildə danışıb razılaşmağa çalışan, 
amma bacara bilməyən, zamanın iki ucundakı əvvəlki 
“Mən” ilə indikl “Mən” üz-üzə gəlir. Sonra ürəyim 
köhnə dağarcığında qalıcı olmayan bir ürək atışı çalır 
və bu atışın müddəti otuz saniyəni keçmir. Ümmüəli 
xalçanı sərmək üçün əyilincə onu yavaşca çimdiklədi- 
yimi xəyal edirəm. Bu yalnız təxəyyüldür. Mən özümə 
hakiməm, Ümmüəli də məndən çox arxayındır. Sanki, 
enerjisi, gücü və dayanıqlılığı baxımından kişidir. “Ey 

Rəbbimiz, (bəzi tapşırıqlarını) unutduqda və ya yanıl- 
dıqda bizi cəzalandırmal” 

Onunla təkbətək olmağımdan ləzzət alaraq dedim: 

— Həyat yoldaşın necədir? 

— Allah köməyin olsun! 

— Bəs uşaqların? 

— Hamısı getdilər. Ancaq axmaq olan uşağım qaldı. 

Güldü və öz növbəsində məndən soruşdu: 

— Binanızın yiyəsinin sizinlə münasibəti necədir? 

— Bizdən bezib susdu. 

— Kim inana bilər ki, yer kürəsi insan kimi dəli ola 
bilər? 

— Dəlilik hər şeyin əsasıdır, Пгагл бәһ... 

Səninlə təkbətək qalmaq nə qədər xoşuma gəlir. 
Allah qorusunl Ağlıma iki tərəfi ağaclarla dolmuş Xay- 
rat küçəsindəki günlər gəlir. O günlərdə etdiyimiz 
nadincliyi və iki tibb bacısı — Fikiriyə və Ratibə ilə əla- 
qələrimizi xatırlayıram. Həyat mövsümlərdən ibarət- 
dir, hər birinin özünəməxsus dadı vardır. Həyatı “Alla- 
hın dünyasıdır”, — deyə sevənlərə eşq olsun. 

Bir gün Randanın atası Süleyman Mübarəki ziyarət 
etdim, o, mənə dedi: 

— Səhhətin möhkəm olduğu üçün sənə qibtə edi- 
rəm, Mühtəşimi. 

İnamla dedim: 

— Varislik və inam, sevimli Süleyman bəy. 

Mənə məkrlə baxaraq soruşdu: 

— Mən necə inanım ki, sənin kimi adamlar xurafata 
inanırlar? 

— Allah kimi doğru yola yönəltmək istəsə, ona yol 
göstərir. 

— Sanki, keçmişdə bir müddət dinsiz olmamışdın?1 

Gülümsəyərək dedim: 

— Varis olunan inam... şübhə... dinsizlik... məntiq- 
lilik... pessimizm... nəhayət, yenə də inaml 

İstehza edərək soruşdu: 

— Bu, açıq büfe kimidir? 

— Bu, kamil həyatdır.... 

— Möhkəmliyimlə fəxr edirəm, gəlirim çox az olsa 
da, çox razıyam, həqiqəti çox sevirəm. Zeynəbə tap- 
şırdım ki, əcəlim çatanda mənim üçün şivən qopar- 
masın, yas mərasimi olmasın, yas saxlamasın. 

— Ölüm işıq kimi qəflətən gəlir və qaranlıqları məhv 
edir. 

İş bundarı ibarətdir ki, sən yaşlandın və ölüm sənə 
yaxınlaşır... 

Bu, faydasız bir dialoqdur. “De: Haqq gəldi, batil 
yox oldu. Çünki batil yoxluğa məhkumdur”. Dostum 
Süleyman Mübarək boş bir dünyada yaşayır, mən isə 
sevgilərlə dolu bir dünyada yaşayıram. Əstəgfürullahl 
Ümmüəlinin ziyarəti nə yaman çətin bir ziyarətdirl Bəs 
yazıq Ülvan nə edir? Saxtakarların dünyasında bir məh- 
rumdur. 

Mən həmişə Ülvana keçmiş gözəl günlərdən danı- 
şıram. O isə bu günlərdən dəhşət içində danışır... 

Ümmüəli işini qurtarır. Əllərini, üzünü yuyur, boz 
paltosunu geyir. Nə qədər pul almalı olacağını bilmək 
üçün qol saatına baxır. Pulunu verirəm. Gedərkən 
mənə deyir: 

— Salamat qalın, müəllim. 

— Yaxşı yol, Ümmüəli, gələn ziyarəti unutma. 

Yenə də tək-tənha qalıram. Küçədə gəzmək çətin 
olduğuna görə evin içində gəzirəm. Quran və mahnı 
səsləri gəlir. Allah radionu və televiziyanı kəşf edən- 
dən razı olsun. Nahar yeməyinə bamya ilə makaron 
var. Allah mənə ibadət etməkdən ləzzət almağı və 
yeməkdən zövq almağı nəsib etdi. 

Ətrafımdakı dünya milyonlarca insanla dolu ikən 
mən hansı tənhalıqdan danışıram? Həyatı sevirəm, 
həmçinin ölüm gələndə ona da qucaq açacağam. Köh- 

nə şagirdlərimdən bəziləri indi nazir olublarl Müsəl- 
manlıqda rahiblik (tərki-dünyalıq) yoxdur. Mənim bu 
dünyada olan məsəlim bir yay günündə bir müddət 
ağacın kölgəsində dincəlib sonra yoluna davam edən 
müsafirin məsəlinə bənzəyir. Onu dərdlərindən uzaq- 
laşdırmaq məqsədilə keçmiş haqqında sevimli nəvə- 
mə tez-tez danışıram. Kitab oxumağa onu təşviq edi- 
rəm, amma az oxuyur. Mənim dediklərimə çətin ina- 
nan adam kimi dəhşətlə mənə qulaq asır. Əliyə Semi- 
hi və Mahmud əl Mahrukini unut! Baş verən hadisələr 
ölkəyə və demokratiyaya inanmağa səni sövq etmir- 
mi? Ölmüş və məğlub olmuş qəhrəmana bağlılığın 
mənası nədir?! 

— Dünya boş görünməsin deyə, baba, — deyir. 

— Mən sənin diqqətini ən gözəl şeylərə çəkirəm... 

Ülvan gülərək deyir: 

— Tək istədiyim şey bir ev və uygun mehr puludur... 

Sevimli nəvəmi düşündükcə dünyadakı dərdləri necə 
unuda bilərəm? Pirlərin möcüzələri nə gözəl bir şeydir... 


Ülvan Fəvvaz Mühtəşimi 


Mənim zəmanəm mənə düşünməyi, hər şeyə əhə- 
miyyət verməməyi və hər şeydən şübhə etməyi öyrət- 
di. Bəzən ümid verən bir layihə haqqında xəbərlər oxu- 
yuram, amma qısa müddətdən sonra aydın olur ki, bu 
layihə murdar bir oyuncaqdan başqa bir şey deyildir. 
Gəmini batmağa qoyarlarmı?1 Bunlar (məsullar) ancaq 
bizə əziyyət verən fırıldaq bir mafiyadan ibarətdir! Hanı 
keçmiş gözəl günlər?! Şübhəsiz, gözəl günlər vardı. 
Mən də o günləri yaşadım: bacılarımın da bizim evdə 
olduqları, evin sevgi dolu və həyat yükünün yüngül 
olduğu günləri yaşadım. Evdə anamla atamın varlığını 
da hiss edirdik. 

O günlərdə aramızda dialoq, gülüş, təhsil sevgisi 
və qəhrəmanlıq var idi. Biz xalqıq, sizi ! də xalqın için- 
dən seçdik. Ümumi liderimizi itirdik. Bir başqa lider 2 
bizi məğlubiyyətdən zəfərə çıxarır, o, bunu edərkən 
zəfər sevincimizi məhv edir. Bu zəfər iki məğlubiyyət- 
dən gələn bir zəfərdir. Sizi xalqın içindən seçdik. 

Sevgilim ucuna çəngəlli iynə taxılmış tilovu sudan 
çəkib çıxarır, tilov boş çıxır, amma tilovun ucu baş bar- 
mağıma ilişir və hələ də yeri qalan bir iz buraxır. Evi- 
mizin qarşısında olan Nil çayının sahilində ona: “Balıq 
tutmağı bacara bilmirsən, amma ürəyimi ovladın və 
qanımı axıtdın”, — dedim. Əvvəlcə aramızda olan 
dostluğun eşqə çevrilməsi yaz mövsümünün əvvəllə- 
rində çıxan və ancaq diqqətlə baxdıqda görünən ağac 
yarpaqlarının tumurcuqları kimi asta-asta baş verdi. 

Aramızda olan utancaqlıq indi öz yerini dodağın- 
dan və ya yanağından bir öpüş almaq üçün yalvarışla- 
ra və mübahisələrə verib. Ağacda ən şirin meyvə gözəl 
əxlaq, zəka və gözəllikdir. Onun məndən daha zəkalı 
görünməsi bəzən məni narahat edir. Hansı ixtisası seçə 
bilməyəcəyimi ona etiraf etdiyimdə onun gözlərində- 
ki həzin baxışları heç unuda bilmərəm. Bu, dilə gətir- 
mədiyimiz, amma bizi əhatə edən bir dialoqdur. İki- 
mizin ailəsi də İnfitahın uçurumuna düşdü. Məni ən 
çox narahat edən şey onun gözəlliyinə uyğun olan pal- 
tarlar geyinməməsidir. Onun qarşısında böyük məsu- 
liyyət daşıyıram! 

Bir gün Piramida parkında ona dedim: 

— Gəl düşmənlərimizi sayıb əylənək. 

Oyuna qatılaraq dedi: 

— İnfitah canavarı və onun kimi usta fırıldaqçılar... 


1 Misirin sabiq prezidenti Camal Abdulnasir nəzərdə tutulur. (tərc.) 
? Prezident Camal Abdulnasir öləndən sonra gələn Misirin sabiq 
prezidenti Ənvər Sadat nəzərdə tutulur. (zərc.) 

— Bir milyon adamın öldürülməsinin bizim üçün 
faydası varmı? 

Gülərək dedi: 

— Bəlkə, müəyyən bir adamın öldürülməsində 
bizim üçün fayda var! 

Mən də gülərək dedim: 

— Bu gün Randa Əlmahruki oldun.... 


keökok 


Müdir Ənvər Əlləm məni otağına çağırır, illik hesa- 
batı təqdim etməzdən əvvəl onu bir daha nəzərdən 
keçirmək üçün axşam saat beşdə məni öz evinə dəvət 
edir. Bunu Randaya dedim, amma heç bir şey demədi. 

Onun mənzili Dokkı rayonu, 6 Oktyabr körpüsünün 
girişlərindən birinə baxan yeni bir binada yerləşir. Kost- 
yum geyinmişdi, məni gülər üzlə qarşıladı. Özündən 
şübhə uzaqlaşdırmaq istəyən adam kimi dedi: 

— Mənzilin lüks olması ilə aldanma, bacımla birlik- 
də yaşayıram. O, varlı bir duldur. 

Bu zəmanədə hər kəs şübhələrlə hədələnir. Saat 
səkkizə qədər möhkəm çalışdıq. O vaxt dul qadın 
gəlib çay gətirdi. Müdir məni onunla tanış edərək: 
“Bacım Gülüstan”, — dedi. İlk baxışda qarşımdakı qadı- 
nın qırx-əlli yaşı və bir az gözəl olduğu görünür, bir az 
da kökdür. Bu qadın mətanətli və ədəbli görünməyinə 
baxmayaraq, cazibədardır və ya bəlkə də, mətanətli və 
ədəbli olduğu üçün cazibədardır. Bizimlə oturmadı, 
amma gedərkən dedi: 

— Şam yeməyi üçün qonağı saxla. 

Ənvər Əlləm dedi: 

— Bu əmrdirl 

Bizim üçün qızartma ət, müxtəlif salatlar, pendir, 
zeytundan ibarət olan süfrə hazırladı, vanilli pudinq və 
alma gətirdi. 

Biz şam yeməyini yeyərkən müdirim mənə dedi: 

— Onun işlərinə mən baxıram. O, ərinin iki bina və 
investisiya sertifikatlarına varis oldu. 

Onun bacısının malı-mülkü ilə məni tanış etməsi 
diqqətimi çəkdi. Bunun səbəbi haqqında çox 
düşündüm. O da bacısına şəfqətli şəkildə nişanlılığım- 
la əlaqədar bütün problemləri danışdı. 

— Bütün nəslim bu vəziyyətdədir. 

Müdir də dedi: 

— Ülvanın problemini qəlizləşdirən şey onun prin- 
sipial adam olmasıdır. 

Qadın maraqla dedi: 

— Belə sözlər eşitmək çox yaxşıdır. Əxlaq dünyada 
ən mühüm şeydir. 

Onun səsi o qədər səmimi idi ki, şübhə yaratmağa 
imkan vermirdi. Mən çox qəribə biriyəm. Həyəcanla- 
nanda barıt anbarı kimi oluram. Bu baxımdan, həqiqə- 
tən, problemli biriyəm. Ənvər dedi: 

— Bacım hər cəhətdən mükəmməl bir qadındır, 
ancaq bir məsələ var, onunla razılaşmıram. Bu məsələ 
bir neçə evlənmə təkliflərini rədd etməsindən ibarətdir. 

Sakitcə dedi: 

— Mən satılan mal deyiləm. Həm də onlar kişi deyildi. 

Ənvər Əlləm dedi: 

— Bir qadının sərvəti qanuni haqdır. Madam ki kişi 
onun haqlarını ödəyir, onda heç bir çəkinmə olmama- 
lıdır. 

Gülüstan xanım dedi: 

— Bu zəmanədə etibarlı kişi yoxdur. 

Mövzunu dəyişdirmək üçün müdirimdən soruş- 
dum: 

— Bağışlayın, müəllim, bəs siz niyə indiyədək evlən- 
məmisiniz? 

Məkrlə dedi: 

— Çox səbəblər var. 


430 


O, bir səbəb göstərmədən Gülüstan dedi: 

— O, yanlış fikirdədir, nə vaxt istəsə, evlənə bilər. 

O, mənim ailəmi və Randanın ailəsini soruşmağa 
başladı və mən ona qısa və düz cavab verirdim. Sonra 
mənə dedi: 

— Randa əla qızdır, amma zaman onu oğurlayır. 

Bu söz mənə xəncər zərbəsi kimi dəydi. Görəsən, 
qəsdənmi dedi, yoxsa təsadüfən?! 

Bu söz, hər halda, bu məclisi korladı. Gülüstan əla- 
və etdi: 

— Məhəbbət həqiqi ömürdür.... 

Amma bu söz mənim qəzəbimi azaltmadı. 

Sonda müdirdən və bacısının həyəcanlılığından 
hirslənərək evi tərk etdim. 


Randa Süleyman Mübarək 


Müdir Ənvər Əlləmə tərcümə etdiyim sənədlərimə 
qol çəkdirdim. Otaqdan çıxarkən fırlanan kreslosunda 
arxasına söykəndi və mənə dedi: 

— Randa xanım, səni maraqlandıran bir əhvalatım var. 

— Görəsən, nə var?... 

Dedi: 

— Gənc bir həkim qadın vardı, iş yoldaşı olan bir 
həkimlə illərdir ki, nişanlı idi. Bir gün evlənməkdən 
ümidlərini kəsib nişanlarını pozdular. Sonra qız Vəkalət 
əl Balah bazarında işləyən zəngin bir tacirlə evləndi, 
sadə bir evdar qadın kimi evdə oturmağı qəbul etdi. 

Bundan təəccüblənib incidim, amma ondan sakitcə 
soruşdum: 

— Niyə hesab edirsiniz ki, bu əhvalat məni mara- 
qlandırır? 

Sualımı bilməməzliyə vurub məndən soruşdu: 

— Bu qadın həkim barədə nə düşünürsən? 

Quru səslə dedim: 

— Bu qadının şərtlərinin nə olduğunu heç bilmədi- 
yim üçün onun haqqında fikir söyləyə bilmərəm. 

Sakitcə dedi: 

— Mən onu ağıllı qadın hesab edirəm. Evdar qadın 
olmaq illərdir ki, evlənə bilməyən subay həkim olmaq- 
dan daha yaxşıdır! 

Ona incidiyimi göstərərək otaqdan çıxdım. O isə 
özünü bilməməzliyə vurub acgözlüklə mənə baxdı. 
Əslində bu adam canımızı -Ülvanın və mənim canımı 
ÇOX SIXII. 

Ülvanın müdirin evini ziyarət etməsindən sonrakı 
Cümə günü Piramida parkına getdik. Hava soyuq idi, 
amma günəş çıxmışdı. Şəhərin yüksək təpəsində yer- 
ləşən Piramida parkından möhtəşəm, sakit və gözəl 
görünən şəhərə baxırdıq. Bu şəhər, guya, dərdsiz və 
təmiz görsənir. 

Biz çay içərkən ondan soruşdum: 

— Hörmətli müdiri ziyarətin necə keçdi? 

Bu ziyarətin necə keçdiyini mənə təfsilatı ilə dedi. 
Ona görə də bu gözəl görüşümüz korlandı. Ona dedim: 

— Deyəsən, bu iş ziyarəti deyilmişl 

— Yox. Üç saat fasiləsiz işlədik. 

Ona meydan oxuyaraq dedim: 

— Nə demək istədiyimi bilirsən... 

Hirslə dedi: 

— O, əsəbləri gərginləşdirən bir adamdır... 

— Bəs bacısı? 

— Ağıllı və mətanətli qadındır. Anam kimi hörmət 
etdim.... 

Soyuq gülüşlə soruşdum: 

— O da oğlu kimi səninlə rəftar etdimi? 

Etiraz edərək dedi: 

— Bu istintaq, ya məni təqsirlənclirməkdir, Randa? 

Tez dedim: 

— Allah əsirgəsin. 

Mən də Ülvana müdirin otağında olan söhbəti 
dedim. Ülvan çox hirslənərək qışqırdı: 

— Ondan özünü maraqlandırmayan şeylərə burnu- 
nu soxmamasını istəyəcəyəm. 

Yalvarışla dedim: 

— Aranızdakı münasibət pozulmasın deyə ona əhə- 
miyyət verməmək daha yaxşıdır. 

Narazı halda dedi: 

— Problem sənin qarşında zəif vəziyyətdə olma- 
gımdan ibarətdir. Bilmirəm ki, bu vəziyyəti necə müda- 
fiə edim... 

Zərif şəkildə dedim: 

— Sən müqəssir deyilsən, həm də səndən müdafiə 
istəməmişəm. 

— Bunun məsulu mənəm, mən özümü bədbəxt hiss 
edirəm. 

— Bizim edə biləcəyimiz bir şey yoxdur. 

— Amma o, alçaq bir insandır. Bizim üçün tələ 
hazırlayır... 

— Onun alçaqlığına əhəmiyyət vermə. 

Bir az susduq və ətrafımıza boylandıq. Sonra Ülvan 
etiraz edərək dedi: 

— Sanki, eşq haqqında söhbət etməyi unutmuşuq... 

Mənə sevinclə baxaraq dedi: 

— Səni sevirəm. 

Mən də çox təsirlənərək dedim: 

— Səni sevirəm. 

Heyrətlə dedi: 

— Görəsən, hansı şərəfli iş görsək, ehtiyacımızı ödə- 
yəcək qədər pulumuz olar? 

Gülümsəyərək dedim: 

— Kino qəhrəmanları kimi istedadın yoxdurmu? 

— Bəs sənin də məşhur müğənnilər kimi istedadın 
yoxdurmu? 

Dərdlərimizə baxmayaraq, güldük və dedi: 

— Problemimiz yalnız maaşımızın artırılması deyil, 
mebel pulu və ev kirayəsidir. 

Bir az susub, sonra sözünü davam etdirdi: 

— Əlmahruki asanlıqla evləndi, amma həmkarları ilə 
birlikdə bir düşərgədə yaşayır. 

Düşərgə həyatını xəyal etdim. Sanki, bu həyat 
xəyaldır, həqiqət deyildir. Buna baxmayaraq, ona 
böyük meyil hiss etdim. Sadə bir çadır, amma eşqlə 
dolu bir çadırdır. İçim şəfqətlə dolub daşdı. 

Ülvan arzularımla bölüşdüyünü göstərən bir səslə 
dedi: 

— Bu dünyada səndən çox istədiyim bir şey yoxdur. 

Mən uşaqlıqdan özümə hakim olmuşam. Boyun 
əyməyən arzularımı həmişə basdırmışam. Yaxından 
şahid olduğum hadisələr mənə təsir etməyib. Azadlıqla 
əlaqədar düşüncələrimi qoruyub saxlamışam. Qapan- 
mış və mürtəce adam olduğumu iddia edən ittihamlar 
qarşısında sabit dayanmışam və bədbəxtlikdən də 
qaça bilməmişəm. 


Mühtəşimi Zayid 


Dünən gecə yuxuda həzrəti Əbu Zarı gördüm. Çox 
ibadət etdiyim üçün məndə şəffaflıq var və yaxşı yuxu- 
lar görürəm. Amma dünyanı sevdiyim üçün o biri tərə- 
fə keçə bilmirəm. Birdən yadıma bu hekayə gəlir: 
“Məhəmməd Min əl Əttar belə demiş: Şeyx Məhəm- 
məd Rəhin bir gün məndən: “Sənin ürəyin necədir?”, 
— deyə soruşdu. “Necə olduğunu bilmirəm”, — deyə 
cavab verdim. Mən orada dayanan həzrəti Şah Nəqşi- 
bənddən bunu soruşanda o, birdən ayağıma basdı, 
mən bir anlığa huşumu itirdim. Huşsuz vəziyyətdə 
olarkən bütün kainatın ürəyimdə büküldüyünü gör- 

düm. Özümə gələndə mənə dedi: “Əgər ürək belə 
olsa, bəs necə dərk edilir?” Buna görə Allah Hədis- 
qüdsidə belə deyir: “Mənim məxluqlarım arasında nə 
yer, nə də göy məni dərk etməyə qadir deyildir. Məni 
dərk edən təkcə mömin bəndəmin qəlbidir”. 

Mən bu hekayəni yadıma salanda Allahın adamla- 
rına (pirlərə) qibtə edirəm və onların möcüzələrinin baş 
verməsini istəyirəm. Amma mən təsəvvüfə yaxın bir 
adamam və Allaha ibadət etməklə fərəhlə kifayətləni- 
rəm. Yaşadığım həyatın heç bir mərhələsindən peş- 
manlıq duymuram, çünki hər mərhələnin öz işığından 
bəhrələnirəm. Bu dünyada elə yaşa ki, guya, heç vaxt 
ölməyəcəksən, axirət dünyası üçünsə elə yaşa ki, elə 
bil, sabah öləcəksən. 

Günortadan əvvəl qapı döyülür. Kim ola bilər? Bu 
gün Ümmüəlinin gələcəyi gün deyil. Qapını açdım, 
Randanın anası Zeynəb xanım içəri girdi. Gülər üzlə 
onu qarşıladım. Onun qənaətlə dolanmasına baxma- 
yaraq, kök olması adamı çaşdırır. Zeynəb xanım qonaq 
otağına girib oturdu, mən isə radionu söndürdüm. O 
dedi: 

— Səndən başqa heç kəsim yoxdur, Mühtəşimi 
müəllim. 

Cəlməsinin səbəbini soruşaraq ona dedim: 

— Allah hamımızın köməyi olsun... 

— əslində, Fəvvaz bəy və Hana xanımla danışma- 
ğım daha məsləhətdir, amma elə çox işləyirlər ki, boş 
vaxtları olmur. Həm də Ülvanla danışmağımın faydası 
yoxdur. Buna görə sizə müraciət etməyə qərar verdim. 
Sizinlə danışmaq bəs eləyər. 

Ah, qabaqcadan hər şeyi başa düşdüm. O, Ülvan- 
la Randanın problemi üçün gəlib. 

— Buyurun, Zeynəb xanım, sizi eşidirəm. 

— Mühtəşimi müəllim, siz qərar verin, qız məhv 
olmaq üzrədir. 

— Allah eləməsinl 

— Sizin xətrinizi çox istəyirik, amma haçana qədər 
gözləyəcəyik ki? 

Sevimli nəvəmə doğru təhlükənin yaxınlaşmaqda 
olduğunu hiss etdim. 

— Zeynəb xanım, Randa özü üçün faydalı olan və 
olmayanı ayıra bilən yetkin və təhsilli qız deyilmi? 

— Eşq insanı azdırır, Mühtəşimi bəy. Bu günlərdə 
eşq Tanrı oldu. Siz eşq evliliyi etdinizmi, Mühtəşimi 
bəy? Fəvvaz bəy eşq evliliyi etdimi? 

— Amma onlar bu eşqə inanırlar. 

— Onlar özlərini məhv edənə qədər onları buraxaq? 

Çarəsiz şəkildə inildədim. Zeynəb xanım boynunu 
titrədərək əlavə etdi: 

— O zaman onları qurtarmaq üçün nə lazımdırsa, 
onu edək. Sonra Allah istədiyini etsin. Bəlkə, ikisi də 
sonunda özlərinə ən uyğun adamı taparlar. 

— Süleyman bəy də sizinlə eyni fikirdədirmi? 

— О, Randanın atasıdırsa, mən də anasıyam. Amma 
ikimiz də Ülvan üçün kədərlənirik. O, çox yaxşı və 
layiqli bir oğlandır... 

Sözümü bitirərkən pıçıldadım: 

— Eyni zamanda da çox bədbəxtdir. 

Gedərkən dedi: 

— Allahdan sonra sənə arxayın oluram. 

Bu nə çətin bir səhərdiri Bu səhər ən sevdiyim insa- 
na pis xəbər verməyə məcbur olmuşam. Dərin bir 
kədər içində oturduğum yerdə düşünürəm. 

Nahar vaxtı bu ziyarətdən danışmadım, qonaq 
otağında nəvəmlə təkbətək olana qədər gözlədim. O, 
mənim baxışlarımın mənasını başa düşməyib. Amma 
mən ondan soruşdum: 

— Sənə xoş olmayan bir mövzudan danışsam, məni 
bağışlayarsan? 

Mənə narahat bir baxışla baxdı və lağlağı ilə dedi: 

— Babam, indi bütün mövzular belədir. 

— Söhbət Randadan gedir. 

Nəvəmin gözəl üzü qəflətən dəyişdi, məsələni təf- 
silat ilə izah etdim. Yumruğunu sıxıb ağzına söykədi, 
dirsəyi ilə köhnə bir masaya söykənərək dedi: 

— Babam, özümü cinayətkar kimi hiss edirəm. 

— Sakit və cəsarətlə düşünməliyik. 

— Babam, sənin fikrini öyrənmək istəyirəm. 

Daha da sıxılaraq dedim: 

— Etiraf etməliyik ki, onlar haqlıdırlar. 

Sərt şəkildə dedi: 

— Randa artıq rəşiddir. 

— Düzdür, amma görünür, gözləməyin sonu yoxdur. 

— Mən müqəssir deyiləm. 

— Səni günahlandıran yoxdur. 

— Son qərar onların, yoxsa Randanın əlindədir? 

— İndi sənin əlindədir. 

— Mənim əlimdə? 

— Ömür gedir. Sən də ağıllı bir cavansan, Randanı 
qurtara bilərsən. Hətta özünü belə qurtara bilərsən... 
Bu yalnız bədbəxtlik deyil, bu ardıcıl fəlakətlər silsiləsi- 
dir, 1967-ci ilin iyunu, İnfitah, Rusiya, Amerika və 
əxlaqsızların krallığı və s... 

Soruşdu: 

— Bu təklifi qəbul etməməkdə müqavimət göstər- 
səm? 

Dedim: 

— Nəyi düz bilirsənsə, onu et... 

Başını tərpədərək dedi: 

— Mən də belə edəcəyimə söz verirəm, babam. 

O axşam Fəvvaz ilə Hana bu məsələni bildilər. 
Hana birdən hirslənərək bu nişandan narahat olduğu- 
nu və məcburən onu qəbul etdiyini dedi. Fəvvaz isə 
oğluna bu nişanın belə qurtaracağı barədə həmişə 
xəbərdarlıq etdiyini dedi və əlavə etdi: 

— Bu nişan hər ikisinə maneə olur. 

Hana üzünü mənə tutaraq dedi: 

— Ülvanı razı salmağa çalış, əmi. Həmişə bizim qar- 
şımıza çıxır, amma sənin sözünə qulaq asır. Əvvəlcə- 
dən mənim sözlərimə qulaq assayclı, bu xoşagəlməz 
vəziyyətə düşməzdikl 

Birdən yadıma Quranda olan bu möhtəşəm ayət 
düşdü: “Səfeh adamlar deyəcəklər: “Onları üz tutduqla- 
rı qiblədən döndərən nə oldu?” De: “Məşriq də, məğ- 
rib də Allahındır. O, istədiyi kəsi doğru yola yönəldirl”. 


Ülvan Fəvvaz Mühtəşimi 


Qış sona çatmaq üzrəydi. Hava tərtəmiz idi. Bütün 
pislik yalnız mənim içimdədlir. Kaş Piramida parkından 
başqa bir yer seçəydim. Vadinin kənarındakı bu məkan- 
da bizim ən şirin xatirələrimizi qeyd etmişik. Randanın 
gözlərindəki sakit baxışlar mənim günahkarlığımı ikiqat 
edir. Heç kəs hörmətə layiq olmur, heç bir şeyə inan- 
mağa layiq olmur, heç bir vəd tutulmağa layiq olmur... 

Randa dedi: 

— Mən sənin susqunluğundan qorxuram! 

Yamaca yayılmış xurma ağaclarının təpələrinə 
baxaraq ondan soruşdum: 

— Randa, ananın babamı ziyarətindən xəbərin varmı? 

Əhəmiyyətsiz şəkildə dedi: 

— Yaxşı keçməyib, amma hər halda, yenilik yoxdur... 

Hüznlə dedim: 

— Elə olsaydı, illər öncə evlənərdik. 

— Cözlədiyimdən artıq sənin narahat olduğunu 
görürəm. 

— Bogğuluram. 

— Biz etirazlara müqavimət göstərməyə alışdıq. 

— Haçana qədər? 

— Vaxtın əhəmiyyəti yoxdur. 

— İstəsək də, istəməsək də vaxt mühümdür və 
məsuliyyətim ağırdır. 

Sərt səslə dedi: 

— Mən də məsuliyyətdən azad deyiləm, mən də 
tamamən sənin kimiyəm. 

— Sənin gələcəyini məhv etdiyimi etiraf etməliyəm. 

— Bəs sənin gələcəyin? 

— Bu, başqa məsələdir. Kişi əlli yaşında olanda da 
evlənə bilər. 

Üzü saralıb-soldu və pıçıldadı: 

— Ülvan, ilk dəfədir ki, səni məğlub olmuş kimi 


görürəm. 

Tərəddüdlə dedim: 

— Bəlkə də, ilk dəfə eqoistliyimi məğlub etdiyimə 
görədirl 


Qorxu ilə qışqırdı: 

— Aman Tanrım... Sən həqiqətən düşünürsən ki... 

Mən Randanın cümləsini tamamlamaqdan çəkin- 
dim və yaramı özüm deşərək dedim: 

— Mənim əsirliyimdən səni azaci edirəm. 

Çox hirslə dedi: 

— Ülvan... Belə sözləri dinləməyə dözə bilmirəm. 

— Mənim təsirimdən uzaq yerdə bu vəziyyət barə- 
də yenə də fikirləş... 

— Mən azadam və heç kəsin üzərimdə təsiri yoxdur. 

— Bu məsələnin yenidən nəzərdən keçirilməsinə 
ehtiyac vardır. 

Qəzəblə düşünərək dedi: 

— Bu düzgün bir məntiqdir, amma həqiqi eşq olan- 
da bu düzgünlükdən şübhə edirəm... 

Tez və istiliklə dedim: 

— Diqqət yetir, məndən şübhələnməyə başlama və 
bu vəziyyəti daha qəlizləşdirmə, çünki eşq də qurban 
oldu... 

— Fədakarlıq etməyə ehtiyacın yoxdur... 

— Mən yalnız doğru bildiyimi edirəm. 

Hüznlə dedi: 

— Sənə mane olduğumu hiss etdiyini etiraf et. 

— Allah səni bağışlasın, Randa, özümü müdafiə 
etməyəcəyəm. 

— Sənin məsləhətini rədd edirəm. 

Açıq şəkildə dedim: 

— Mən bunun üzərində israr edirəm. 

Aramıza yaxınlaşan gecədən daha ağır bir sükut 
çökdü. İkimiz də içimizə qapandıq. Çarəsizlik bizi bir- 
birimizdən əbədi şəkildə uzaqlaşdırdı, bir yerdə olma- 
ğımız mənasız oldu. Ağır-ağır ayağa qalxaraq dedi: 

— Burada qalmağımın bir mənası yoxdur. 

Mən də əldən düşmüş bir vəziyyətdə ayağa qalx- 
dım. Öz vətənlərinə qayıdan iki qərib kimi idik. Dərd 
eşqdən daha güclü idi. Yolun sonunda məni gözləyən 
təkliyi gözümclə canlandıra bilirdim. Geri qayıdarkən 
yol boyu əməlli-başlı heç bir söz demədik. Köhnə bina- 
nın içində ayrılarkən də vidalaşmadıq. 

Anamla atam otaqlarında idi, babam da televiziya- 
nın qarşısında tək oturmuşdu. Onun yaxınlığında 
oturdum, ehtiyatla mənə baxdı. Sonra öz düşüncələ- 
rindən yayınmış kimi dedi: 

— Dəli bir qadın haqqında film. Bu filmdən heç xoş- 
lanmadım... 

Ondan soruşdum: 

— Bəs niyə xoşlanmadlığın şeyi seyr edirsən? 

— O biri kanalda bir xütbə var. 

— Bəs niyə onu bağlamırsan? 

— Heç yoxdan yaxşıdır. 

Dedim: 

— Nişan pozuldul 

Babamın solmuş gözlərində hüzn göründü və pıçıl- 
dadı: 

— Allah bu bəla üçün sənin köməyin olsun! 
Hüznlə dedim: 

— Nişan pozuldu və hər şey bitdi. 

Kədərlə dedi: 

— Özümü günahkar hiss edirəm. 

Soyuq bir səslə dedim: 

— Sənin günahın yoxdur, babam. 


Randa Süleyman Mübarək 


Məni qarşılayan anamın baxışlarında üzümün surə- 
tini gördüm, qorxuyla gözlərini məndən gizlədirdi. 
Atamın eşidəcəyi bir məsafədən ona dedim: 

— Təbriklər. Cəhdlərin uğurlu oldu. 

Gözləri yaşla doldu, sükut çökdü. Qəflətən atam 
dedi: 

— Sənin qərarının doğruluğuna əminəm. 

Etiraz olaraq dedim: 

— Ata... lütfən, mənimlə uşaq kimi rəftar etmə... 

Sakitcə dedi: 

— Peşman olmayacaqsan, mən də sənə yaxınlarda 
bunu xatırladacağam. 

Anam belə dedi: 

— Sən möminsən, mömin üçün narahat olmaga ehti- 
yac yoxdur. 

Atam dedi: 

— Anan yanlış etmədi, Randal 

Artıq yeni bir həyata başlamalıyam, o həyatda 
Ülvandan iz yoxdur, həm də o həyatda öləcəyim günə 
qədər dözməliyəm. Yaşlanclığıma və evlənməyə gecik- 
diyimə görə birdən içimi sərt hisslər bürüdü. İçindəki iki 
köhnə yataqla, boyaları tökülən şkafla və naxışları sol- 
muş xalçası ilə yataq otağım gözümə köhnəlmiş və səfil 
göründü. Bacım Səna soyuqqanlı şəkildə kinayə ilə dedi: 

— Təbrik edilməlisən. 

Ülvana yaman hirsləndim. Hesab etdiyimdən daha 
zəif çıxmışdı. O, sonsuzluğa qədər çaşqın və məqsəd- 
siz qalmağa layiqdir. Bəlkə də, düz yoldan sapar və ya 
Gülüstan kimi bir qadına özünü satar. O, faktiki olaraq 
məsuliyyət daşımaqdan bezdi. O, acizliyindən qaçır və 
hesab edir ki, bundan sonra evlənə bilməməsində 
günahlandırılmayacaq. “Azadlığıma qovuşduğum üçün 
şad olmalıyam” deyə düşündüm. Bundan əvvəl heç 
vaxt indiki kimi yüngül olmamışam. O, məni tərk etdi 
və aldatdı. Ondan başqa mənim dözülməz bədbəxtli- 
yimə kim cavabdehdir? Azadlığa qovuşduğum üçün 
özümü təbrik etməliyəm. Bundan sonra ürəyimin təsi- 
rindən uzaq sağlam bir zehinlə hər şeyi yaxşı düşünə 
bilirəm. Mən azadam... Azadaml Bu, mənə bəsdir. 
Müdir Ənvər Əlləm mənə: “Bu nə yaman bitməyən bir 
bədbəxtlikdirl” — deyəndə nəyi nəzərdə tuturdu? 
Zaman həqiqətən eşq xəstəliyini sağaldarmı? Bəs bu 
nə vaxt və necə ola bilər, lənət olsunl Zəmanə məni 
alçaltdıqca mən ona daha çox nifrət edəcəyəm. Vali- 
deynlərim qəsdən mənə qeyri-səmimi şəkildə rəftar 
edirlər, bəlkə, bir müddət belə qalacaqlar. Zəfər uduz- 
ma ilə başlayar, sonra zəfər gəlir. Ülvan qaçıb getdi, 
mən də azad oldum. Ağrılarım məhv olana qədər cəsa- 
rətlə dözməliyəm. 

Səhər adi iş yoldaşı kimi onu qarşılamaq üçün ida- 
rəyə gəlməsini gözlədim. Sanki, heç bir şey olmayıb. 
Amma bacarmadım. Onun olduğu tərəfə baxa bilmə- 
dim, beləcə, bədbəxtliyim aşkar oldu. Görəsən, bu 
gecəni necə keçirib? Mənim çəkdiyim ağrıları payla- 
şıbmı, yoxsa, dərin və dinc bir yuxuyamı gedib? Sirri- 
miz aşkar oldu. İdarədəki bütün işçilər öyrəndilər. Zahi- 
rən idarəni hüzn bürüdü. Heç kəs bir söz demədi. Bəl- 
kə, bizim kimi bədbəxt olanlar sevindilər, çünki bəd- 
bəxt insanlar özlərinə oxşayanlarda təsəlli tapırlar. 

Mən idarənin müdiri Ənvər Əlləmin yanına gedən- 
də əvvəlcə həddindən artıq ciddi görünürdü. Amma 
otağından çıxmağıma icazə vermədən öncə dedi: 

— Bildim və çox kədərləndim. 

Mən susdum və dedi: 

— Amma bu sonluq qaçılmaz idi. Hətta mənim fikri- 
mə görə, çox gecikib. 

Sonra bir az vurğu ilə dedi: 

— Sənin kimi qadın öz gələcəyini məchul vədə sal- 
mamalıdır, sanki, sən öz həqiqi qiymətini bilmirsən. 

Ağzımdan bir söz belə çıxmadı, o da dedi: 

— Bir vaxtlar sənə “hər problemin həlli vardır” 
deyəndə bu sonluğu nəzərdə tuturdum. Madam ki, hər 
şey sonda bitər, kədərdə də bu qaydanın istisnası 
olmayacaql 

Mənə işlə əlaqədar faylları verərkən əlavə etdi: 

— Randa xanım, sənə məsləhətim bundan ibarətdir 
ki, ağıl əsrində yaşadığımızı həmişə xatırlamalısan. 
Ona əmin olmalısanl 

Bu söhbət boyunca açıq baxışlarla məni süzürdü. 
Daha əvvəl aramızda olan maneələr artıq yox oldu, 
ona nifrətim eyni miqdarda qalır: nə artır, nə də azalır. 
Amma artıq indi ona qəribə bir insan kimi baxmıram. 

Həmin axşam atam mənə dedi: 

— Randa, sənə açıq şəkildə bir şey demək istərdim, 
əgər Ülvan, həqiqətən, səni ürəkdən səmimi sevsəydi, 
heç vaxt tərk etməzdi. 

Atam zarafatcıl bir insandır, insanlara qarşı bədgü- 
man olur. Mən az qala onun sözlərinə inandığıma bax- 
mayaraq, dedim: 

— O daha tənqidlərə dözə bilməcliyi üçün belə 
böyük bir fədakarlığı etmək qərarına gəldi. Mən onu 
səndən yaxşı tanıyıram, ata. 

Gülümsəyərək dedi: 

— Sənin xoşbəxt sona çatacağını təxmin edirəm. 

Mən cavab verməyəndə o dedi: 

— Eşqdən azad olduğumuza görə artıq gələcəyimi- 
zi məntiqə yönəldək. Onda başqa adamların məslə- 
hətlərini dinləməkdə zərər yoxdur. 

Narazılıqla dedim: 

— Bu mövzu ancaq mənə aiddir. 

— Yox, hamımıza aiddir. 

Təəssüflər olsun ki, Üllvan çox uzaqlaşır, biz isə yeni 
həyatdan danışırıq. 


Mühtəşimi Zayid 


Allaha şükürl Ülvanın iztirabı olmasaydı, hər şey 
çox yaxşı olardı. Bu il yaz mövsümü çox xoş keçir və 
arada Həmas küləkləri əsir. Bəs Ülvan bu məsələni nə 
vaxt unudacaq? Allahım, sənə həmd olsunl Günüm 
dua etmək, Quran oxumaq, xörək yemək, mahnı din- 
ləmək və film seyr etməklə keçir. İnsan səksən yaşına 
çatanda qaçılmaz qonağı hər an gözləyər. Allahım, hər 
şeyin sonu xeyir olsun! Allahım, qocalıq dövründə 
acizlikdən və ağrılardan bizi qoru, bu köhnə evin üzə- 
rindən mərhəmətini əsirgəməl 

Allahın dünyası möhtəşəmdir və sevgiyə layiqdir. 
Bəs bu dünyada şər nədir? Səma, Nil çayı, ağaclar, 
göyərçin dəstələri və bu gözəl səslər, sanki, Quranda 
olan bu ayəti oxuyurlar: 

“Həqiqətən də, göylərin və yerin yaradılmasında, 
gecə ilə gündüzün bir-birilə əvəz olunmasında, insan- 
lara fayda verən şeylərlə (yüklənmiş halda) dənizdə 
üzən gəmilərdə, Allahın göydən endirdiyi, onunla da 
ölmüş torpağı diriltdiyi suda, (Onun) bütün heyvanatı 
(yer üzünə) yaymasındla, küləklərin (istiqamətinin) dəyiş- 
dirilməsində və göylə yer arasında ram edilmiş bulud- 
larda başa düşən insanlar üçün dəlillər vardır”. 

Qocalığımın bu yaşında məni öz halıma tərk etsə- 
lər, xoşbəxt olardım. Amma məni rahat buraxmırlar. 
Mən indi yaddaşımda keçmiş günlərimi xatırlayıram — 
inam günləril Ziddiyyətlərlə dolu şəkk-şübhələr gün- 
ləril Cürətli meydan oxumalarla dolu ateizm günləril 
Bitməyən mübahisələrlə dolu ağıl günləril Və sonunda, 
inam və ümid günləril 

Ölüm gözlənilən sonuncu macəradır. Onun göz- 
lənilməsi həyatın yüklərini yüngülləşdirir. Bir vaxt gələ- 
cək və mən ona səmimiyyətlə deyəcəyəm ki, tam 
şəkildə yetişmiş barı (meyvəni) qopar (ruh nəzərdə 
tutulur). Bir gün mən televiziyada göstərilən yeni seri- 
al barədə Ülvanla danışarkən mənə dedi: 

— Babam, başının rahat olduğu üçün səni təbrik 
edirəm. 

Onun sözü məni narahat etdi və ona dedim: 

— Hiss edirəm ki, sənin səsində etiraz əlaməti var. 

Utana-utana güldü və bir söz demədi. Mən isə 
dedim: 

— İnsan həyatının son mərhələsində qocalıq adla- 
nan bir şey var. Mən indi səksən yaşıma yaxınlaşıram. 
Buna görə də vətənimin dərdlərini başqalarına tərk 
edərək axirətdə məni xilas edən əməllərlə məşğul 
olmalıyam. Bacardığım qədər məsuliyyətlərimi vaxtın- 
da yerinə yetirdim. Sənə məsuliyyət daşımaq hissi aşı- 
lamaq üçün əlimdən gələni elədim. Hələlik tez qoca- 
lığın nəticələri ilə səni tanış edirəm. Sənin dağarcığın- 
da bir tək qəhrəman şəhid! var, onun fikirlərinə valeh 
olaraq sən ömrünün bir hissəsini keçirdin. İndi ömrü- 
nün o biri hissəsini heyrət və həsrət içində keçirirsən. 
Amma özümlə əlaqədar olaraq, heç olmasa, deyə bili- 
rəm ki, tələbələrimdən üçünün nazir olduğunu görə- 
nə qədər yaşadıml 


I Sabiq Misir prezidenti Camal Abdulnasir nəzərdə tutulur. (fərc.) 

Gülümsəyərək soruşdu: 

— Babam, bunu uğurlarından biri olaraq sayırsan? 

Qəhqəhə çəkməkdən özümü saxlaya bilmədim və 
dedim: 

— Bu, uğur sayılmasa, qoy tarix buna qərar versin. 
Sənin qarşında çox çağırışlar var, bu çağırışlar zəif 
insanlar deyil, qəhrəmanlar yaratmağa layiqdir! 

Onun qolunu incəliklə oxşayaraq sözümə davam 
etdim: 

— Sən vəzifəni vaxtında yerinə yetir ki, sonda öləndə 
vicdanın rahat olsun. Allah mənə möcüzə yaratmağa 
imkan versəydi, Ülvan üçün ev və evlilik pulunu təmin 
edərdim, amma əlimizdən gələn bir şey yoxdur. İndi 
ağrısı və yaraları ilə mübarizə aparır, mən isə onun 
üçün dua etməkdən başqa bir şey edə bilmirəm. Keç- 
mişdə Randanın atası Süleyman Mübarəkin dediyi 
istehzalı sözləri xatırlayıram: 

— Hiyləgər dərviş pozgunluqla keçirdiyi köhnə 
qəmsiz günləri unutdumu? 

Gülümsəyərək dedim: 

— Rəbbimlə aramda qorxunun yerini sevgi doldur- 
du. Şeytandan daha çox günahlar işlədirsən, sonra da 
tövbə etmək istəyirsən. Hətta pozğunluq günlərimi 
həyatımdakı xatirələrin ən xoş olanları arasında saxla- 
yıram. 

Lağ edərək qışqırdı: 

— Vay, vay, bu müasir dərvişə baxınl 

— Ay axmaq! Elə bir qənaətə gəldim ki, “Məni 
sevən çoxdur, amma mənim aglımdakı sənsən” mah- 
nısında sufizm əlaməti görürəm. 

Qəhqəhə çəkərək soruşdu: 

— Bəs “Dişlənildiyim gün...” mahnısında nə görürsən? 

— Sən istədiyin qədər lağ et. Hörmətli müəllimin 
gizli şəkildə etdiyi bəzi səfil hərəkətlər yalnız sadə bir 
təşəkkür duası kimi sayılır. 

Süleyman Mübarək qışqırdı: 

— Mühtəşimi, sənin Piramida küçəsindəki fahişəxa- 
naların və İnfitah qaçaqçıların müştərisi olduğuna 
şahidəm. 

— Əsl problem Ülvandır. Görəsən, o, məni bədbəxt- 
liyinin ilk qığılcımı sayır? 

— Ülvan, sənin dərdlərini azaltmaq istəyirəm! 

Təlaşla dedi: 

— Həqiqətən, həyatımı necə davam etdirəcəyimi 
bilmirəm. 

— Ölkəmiz bir gün sağ-salamat sahilə çatacaq. 

— O gün gələnə qədər mən yaşlanmış olaram, — içi- 
ni çəkərək dedi: 

— Allah, sizin hələ bilmədiyiniz bir çox şeylər də 
yaradacaqdır. 

— Babam, siz nə yaxşı ki, xilasınızı gözəl sözlərdə 
asanca tapırsınız. 

— Ülvan, 30-cu illərdə inqilab etməyə tələbələri təş- 
viq etməklə günahlandıraraq məni işdən qovdular. O 
vaxt həm ailəli, həm də ən kasıb adamlardan biri idim 
və uşaqlarım vardı. Dövlət məktəbində çox az maaşla 
işlədim. Eyni zamanda tanış bir baqqalın dükanında 
mühasib kimi işləyirdim. Tam bir il mərciməkdən baş- 
qa bir şey bişirmədik. Atandan soruş, bunu izah edə 
bilər... 

Məni o qədər də diqqətlə dinləmirdi, sonra narazı 
halda dedi: 

— Özümə nifrət etmiş oldum. 

Ümidlə dedim: 

— Bəlkə, bu, yeni bir doğuluşun işarəsidir. 

İstehza ilə dedi: 

— Bəlkə də, yeni bir ölümün işarəsidir. 

Təkidlə dedim: 

— Gəl söhbətimiz ölümdən deyil, həyatdan olsun. 

Ciddi şəkildə dedi: 

— Ölüm də həyatdır! 

Ürəyimdə Quranda olan bu möhtəşəm ayət surə 
əks-səda salırdı: 

“Kim dogru yolla getsə, xeyiri onun özünə olar, 
kim azğınlığa düşsə, ziyanı da onun öz əleyhinə olar”. 


Ülvan Fəvvaz Mühtəşimi 


Qürurum incinmiş, ürəyim qırılmış vəziyyətdə küçə 
iti kimi məkansız dolanıram. Havanın hərarəti küçədə 
yeriməkdən zövq almağıma mane olur. Rayaş kafesi 
təklikdən çəkdiyim əziyyəti xilas edir. Oturub bir fincan 
qəhvə istəyərək ətrafa qulaq asıram. Burada itirilmiş 
ümidlərin — yoxsulların ümidlərinin simvolu olmuş 
mərhum qəhrəman! tərif edilir. Eyni zamanda, burada 
da zəfərin və barışın qəhrəmanı” pislənir. Bu zəfər mur- 
dar bir oyundan başqa Dir şey deyildir, bu barış da təs- 
limiyyətdən başqa bir şey deyildir. İsrailli turistlər Misir- 
də yayılmış belə söhbətləri eşidirdilər. Mən oturarkən 
bunları dinləyib təsəlli tapırdım. 

Bu cür söhbətlərdən narahat olursansa, onda küçə- 
yə bir nəzər sal. Keçənləri yaxşıca müşahidə et, bu, 
ardı-arası kəsilməyən bir hərəkətdən ibarətdir. Qəzəb- 
li sifətlər nəyi gizlədirlər? Kişilər, qadınlar, uşaqlar, hət- 
ta hamilə qadınlar da artıq evlərində oturmurlar, hamı 
öz faciəsini yaşayır. Mebel və paltar mağazaları insan- 
larla doludur. Bu xalqın içində neçə millət yaşayır? Bu 
meydanın işıqları elə güclüdür ki, sinirləri pozur. Həm 
də turistlərin masalarında mineral su şüşələri olması 
insanı hövsələdən çıxarır. Bəs biz nə içirik?! Taksilərdə 
dəli radiolarda qəribə mahnılar verilir. Bu meydanda 
dəyişməyən şey yalnız ağaclar və binalardır. Radioda- 


1 Sabiq Misir prezidenti Camal Abdulnasir nəzərdə tutulur. (tərc.) 
” Sabiq Misir prezidenti Ənvər Sadat nəzərdə tutulur. (tərc.) 

kı yalanlar havanı doldurur və toza bulandırır. Yorğun- 
luq... yorğunluq... Söhbətimizə qayıdaq. Xaraba kimi 
kiçik bir bina yüz min pounda satılır... Universitetdə aka- 
demik cinayətlər işlənir. Neçə milyoner var? Qohumlar, 
qaçaqçılar, şiələr və sünnilər..... “Min bir gecə” nağılla- 
rı kimi çoxlu hekayələr var... Randa, səndən qaçmağın 
faydası yoxdur... Eşq xəstəliyi astaca sağalar, qorxuram 
ki, o, xroniki xəstəliklərclən biri ola. Randaya əziyyət ver- 
diyimə görə çox əzab çəkirəm, amma yalnız bu əzabı 
azaldan şey özümə ikiqat əziyyət verməyimcir. 

Anam və atam şam yeməyi yeyərkən onlara qibtə 
etdim. İşlə çox məşgul olduqlarına görə evdə təsəlli 
tapırlar. İş onları çox yorur, amma bu, yaxşı bir şeydir. 
Hesab etdiyim kimi deyil. 

İkisi də ciddi şəkildə deyirlər: 

— Bəsdir, ölkəmiz haqqında danışmayaq! Sizin üçün 
çox işləməyimiz bizə bəsdir. Öz problemlərini özün həll 
et, ölkənin problemlərini isə burax, ölkənin yiyəsi var. 

Atamın həyəcanını hələ də xatırlayıram. İnqilab 
olanda alqışlamış, inqilab çökəndə yasını tutmuşdu, 
İnfitahda isə məhv olmuşdu. Bir dəfə eşitdim ki, belə 
deyirdi: 

— Günlər keçir, nə saçımı kəsdirmək, nə də dırnaq- 
larımı kəsmək üçün vaxt tapa bilirəm. 

Atam deyirdi: 

— İtələyə-itələyə avtobusa minirəm və acların 
gözündən qorumaq üçün Hananı özümə çəkirəm. 

Bir dəfə də mənə dedi: 

— Cümə günü - tətil günü ediləsi işlər üstümə yığı- 
lır: çimmək, başsağlığına getmək, üzr istəmək üçün 
vaxt tapmaq lazımdır və dincəlmək üçün bir saat qalsa, 
o saat içində sənin dərdlərin, ölkənin dərdləri üstümə 
hücum edər. 

Başım qarışıq olarkən Məzunlar dərnəyində müəl- 
liməmə rast gəldim. “Ay müəllimə, nişan pozuldu”. 

əlbəttə, o, bundan razı deyil və istəyir ki, o, mən və 
Randa ilə birlikdə görüş təyin edim. Əlvida, müəlli- 
məm! Söhbət vaxtı bitdi. Sizə söz verirəm ki, həyatı- 
mın sonuna qədər boş söhbətlərin sadiq bir düşməni 
olacağam. Mən hesab edirdim ki, Əl Mahruki öz peşə- 
sini dəyişdirməklə problemlərini həll etmişdir. O da 
hesab edir ki, zəmanəni məğlub edib istədiyi şəkildə 
ondan istifadə edərək öz mənafelərinə uyğun olanı 
etdi. Özünü necə dəyişdirdi? Santexnik peşəsini öyrən- 
di və diplomunu ən yaxındlakı zibil qutusuna atdı. “Bəs 
səndə santexnika mağazası olmadan necə işləyirsən?”, 
— deyə ondan soruşdum. O cavab verdi ki, əlimdə ava- 
danlıq çantasını daşıyaraq küçələrdə gəzirəm və “San- 
texnik... santexnik” deyə çağırıram. Mənə çoxlu sifa- 
rişlər gəlir və çox qazanıram... 

İdarənin müdiri Ənvər Əllam mənimlə təkbətək 
olanda dedi: 

— Təəssüflər olsun, amma sən düz elədin və artıq 
daha xoşbəxt olacaqsan. 

Bir neçə həftədən sonra təcili bir iş üçün məni Dok- 
kıdakı evinə çağırdı. İşimiz qurtarandan sonra məni 
şam yeməyinə dəvət etdi. Əvvəlcədən bu dəvəti göz- 
ləyirdim. Onun bacısı Gülüstanın yeməkdə iştirak etdi- 
yinə heç təəccüb etmədim. Gülüstan xanım nişanımı- 
zın pozulmasına kədərləndiyini dedi. Sonra söhbət 
müasir mahnılardan getdi. Ənvər Əllam nümunə olaraq 
bizə müxtəlif mahnılar dinlətdi. 

Mən dedim: 

— Müəllim, yəqin ki, bunlardan xoşlanırsınız. 

O dedi: 

— Heç olmasa, onlara nifrət etmirəm. 

Gülüstanla birlikdə oğrun-oğrun baxışlarla bir-biri- 
mizə baxırdıq, aramızda gizlədilə bilməyən bir simpa- 
tiya yarandı. Gülüstan xanım isti və ehtiraslı qadın idi. 
O, cazibəsini və ciddiliyini də göstərmək üçün əlindən 

gələni edir, sanki, mənə demək istəyirdi ki, mən iffət- 
li və hörmətli bir qadınam, amma cazibədarlığıma heç 
çarə yoxdur. Bu cür qadınlardan xoşlanırsan. Mənə 
quzu gözləri ilə baxsa da, mən ona qurd gözləri ilə baxı- 
ram. Aşiq kimi məni qəbul etsə, nə qədər rahatlayar- 
dim! Amma necə, nə vaxt, harada? Ənvər Əllam dedi: 

— Bir aydan sonra Gülüstanın yeni villasının tikinti- 
si qurtarır və ora köçərək məni burada tək buraxacaq. 

Bu söhbəti davam etdirmək məqsədilə ondan 
soruşdum: 

— Müəllim, bəs niyə siz də onun yanına köçmür- 
sünüz? 

Cavab verdi: 

— Mən də evlənmək üçün evimi təmir etdirmək 
istəyirəm. Evliliyimin vaxtı çatdıl 


Randa Süleyman Mübarək 


Zaman ümidi doğurar: eyni zamanda həm ölümə, 
həm də həyata gətirib çıxarar. Sıxıntıda olan insan bir 
gün təsəlli tapar. Allah, həqiqətən, mömin insanı 
köməksiz buraxmır. İndi mən və Ülvan bir idarədə işlə- 
yən iki iş yoldaşı kimi bir-birimizlə danışırıq və əmək- 
daşlıq edirik. Bir-birimizə qarşı elə rəftar edirik ki, guya, 
heç öpüşməyən iki yad iş yoldaşıyıq. Bəzən hiss edi- 
rəm ki, onun mənim kimi başsağlığına ehtiyacı vardır. 
Artıq nə onu qınayıram, nə də ona hörmət edirəm. İndi 
yaşadığım yeni macəra Ənvər Əllamdır. O, məni föv- 
qəladə gülərüzlü qarşılayır, mənimlə danışarkən zara- 
fat edir və heyranlığını, məhəbbətini göstərir. Mən bu 
məsələni gözləyirdim və indi onu düşünürəm. Amma 
qürurum məğlubiyyəti etiraf etmək istəmir. Digər tərəf- 
dən, anam atəşkəs dövrünün sona çatdığını və artıq 
danışma zamanının gəldiyini düşünür. 

Biz qonaq otağında oturarkən mənə dedi: 

— Bildim ki, İbrahim bəy səninlə evlənmək üçün 
yenidən elçi göndərməyə hazırdır. 

İbrahim bəy yaşlı bir adamdır, mədənçilik şirkəti- 
nin sahibidir, iki il bundan qabaq mənimlə evlənmək 
üçün elçi göndərib rədd edilmişdi. Anam hirsləndiyimi 
hiss edərək dedi: 

— Biz danışdıq ki, əgər məhəbbət yoxdursa, onda 
evlənmək üçün ürək yox, ağıl qərar verməlidir. 

Etiraz edərək dedim: 

— Amma o həm duldur, həm də uşaqları var! 

Ümidlə dedi: 

— Amma o zəngindir və biz heç bir şey xərcləmə- 
dən səninlə evlənməyə hazırdır. 

— Bu, alış-veriş deyil ki. 

— Amma biz onun kimi bir adamı asanca tapa bil- 
məyəcəyik. 

Ciddi şəkildə dedim: 

— Mən tələsmirəm. 

Şəfqətlə dedi: 

— Amma zaman çox tez keçir... 

Meydan oxuyaraq dedim: 

— Tarixdə ilk evlənməyən qız olmayacağam. 

Atam bu söhbət boyu heç bir söz demədi. Əslində, 
nələr hiss etdiyimi ifadə edərkən heç də dürüst davran- 
mamışdım. Həqiqətən, haqqımı qorumaq istəyirəm, 
amma qürurum bahasına deyil. Evliliyin həyata keç- 
məsi həm pul, həm də hörmət tələb edir. Ənvər Əllam 
bunların ikisinə malikdir. Onun haqqında şübhələr 
olsaydı, hər kəs çoxdan eşitmiş olardı. Heç olmasa, 
onun sifəti daha xoşagələndir və fiziki baxımdan da pis 
deyil. Aramızdakı yaş fərqi də o qədər böyük deyil. 
Eşqə gəlincə, indi bunu düşünmək agılsızlıqdır. 

Uzun müddət gözləmədim. Ənvər Əllam bir səhər 
təqdim etdiyim hesabatı təsdiqlədikdən sonra dedi: 

— İndi bir məsələ barədə sənin fikirini bilmək istə- 
yirəm. 

Ürəyim çırpınaraq soruşdum: 

— Nə barədə, müəllim? 

— Sənə evlənmək təklif edirəm. Nə deyirsən? 

Bir söz deyə bilmədim, guya, bunu gözləmirdim. O 
isə dedi: 

— Bəlkə, eşq haqqında yaxşı danışa bilmirəm, 
amma içimdə eşq var. Mən romantik bir adam deyi- 
ləm, amma evlənmək üçün bütün arzu etdiyim şərtlə- 
ri sənin özündə yüksək səviyyədə tapıram... 

Pıçıldadım: 

— Bu gözlənilməyən bir şeydir. 

— Əlbəttə, düşünmək üçün vaxta ehtiyacın olacaq. 
Təbii bir şeydirl Amma qoy özümdən bir az danışım, 
mənim kimi adamlar məsuliyyət daşıya bilməyə əmin 
olmadan evlənməyə cəhd etməzlər... 

— Təşəkkür edirəm. Bu mövzunu düşünəcəyəm... 

Axşam bu təklifi valideynlərimə dedim. Anam 
mənə tərəddüdsüz dedi: 

— Əla bir təklifdir. Allah bərəkət etsin. 

Atam isə dedi: 

— Sən nəyə razılıq versən, biz də ona razılıq verərik. 

Mən anamla təkbətək olanda bu evliliyi necə maliy- 
yələşdirə biləcəyimizi ondan soruşdum. O, çətinliklə 
dedi: 

— Atanın əlində heç nə yoxdur. Mənim əlimdə isə 
hələ bir az bəzək əşyaları var, onları satıb cehizini 
düzəldə bilərəm. Amma bu adam bizim vəziyyətimizi 
bilsə, yaxşı olar... 

Başımdan keçən acı hadisələr həya maskasını məhv 
etmişdir. Yaşadıqlarım gözlədiyimdən artıq məni yet- 
kinləşdirdi. Bu həqiqəti açıqlamaqda israr etdim, amma 
ona bunu deməyə ehtiyac yox idi. Çünki qabaqcadan 
problemlərimi bilirdi. O da mənə açıq şəkildə dedi: 


453 








јд) NƏCİB MƏHVUZ. LİDERİN QƏTL GÜNÜ 


— Evdə hər şeyi özüm alacağam. 

Əlbəttə, qəbul etdim və o dedi: 

— Vaxtın qədrini bilməliyik, buna görə hər şeyi tez 
həll edək. 

Nişan mərasimi bizim evimizdə keçirildi. Yalnız 
anam, atam və qardaşlarım iştirak etdilər, onun tərə- 
findən də Gülüstan və böyük qardaşı qatıldı. Qonşula- 
rımızın heç biri mərasimdə iştirak etmədi. Gülüstan 
mənə dəyərli, brilyant qaşlı qızıl bir boyunbağı hədiyyə 
etdi. 

İçimdə çox gərginlik və əsəb keçirirdim, amma 
duyğularımı möhkəm saxlaya bildim. Rolumu elə 
gözəl oynadım ki, özüm özümə qibtə etdim. Amma 
otağımızda bacım Səna ilə təkbətək olanda hönkürtü 
ilə aglamağa başladım. Səna kədərli-kədərli mənə bax- 
dı, sonra dedi: 

— Bu, səmərəsiz keçmişinə son bir vida olsun. 

Qışqıraraq dedim: 

— Həyatımdakı ən qiymətli şeyi itirdim... 

Mənə yazığı gəldi və dedi: 

— Səninlə eyni fikirdə deyiləm, amma qoy zaman 
hər şeyi həll etsin. 


Mühtəşimi Zayid 


Yuxarıda Randanın nişan mərasimi keçirilir. Ülvan 
qısa qollu köynəyini, boz şalvarını geydi. Gənc və 
gözəl üzündə kədər açıq-aydın görünürdü... Görəsən, 
bu lənətli saatda onun içində nə fırtınalar qopur? Bu 
hissin acılığının şeirlərdə dadına baxmışam. Ona deyə 
biləcək bir sözüm varmı? Yalnız baxmaq və gülümsə- 
məkdən başqa əlimdən heç nə gəlmir. Evdən çıxarkən 
əlini yelləyərək həmişəki kimi məni salamladı: 

— Salamat qal, babam. 

Birdən kefim pozuldu, sanki, bir kilo qara və qırmızı 
bibər udmuşam. Dua etməkdən imtina etdim. Dəli, 
səfil bir dünyal Ay torpagın altında yatan sevimlilərim, 
nə qədər çoxsunuzl Heç bir səbəb olmadan xatirələriniz 
yaddaşımda fırlanır. Sizdən qabaq yüzlərlə peyğəmbər- 
lər və pirlər torpağa tapşırıldılar. Həyatın ən yaxşı şeyi 
olan insan torpağa tapşırıldığı üçün ona (torpağa) eşq 
olsun. Bəs niyə çağlayan şəlalə kimi keçmiş fəal bir vul- 
kanın gücüylə üstümə fışqırır? İnqilab şüarları? yenidən 
əks-səda verir, ya müstəqillik, ya da ölüm: xalq kral- 
dan daha üstündür, Qahirədə atəş səsləri... Ölüb- 
gedənin böyüklüyü və uduzması”... Arxasınca gələnin 
böyüklüyü və pisləşməsi”... Misirdə baş verənlər üst- 
üstə qıtlıq və borc gətirir. Ay sevimli ölənlərim, nə 
qədər çoxsunuzl Nə ölümü, nə də xəstəliyi ağlınıza 
heç vaxt gətirməmisiniz. İçinizdə konyakla zəncəfili 
qarışdıran, şənliklərdə qadınların arxasından gedənlər, 
qumar masasını çətinliklə tərk edənlər vardı. Hətta 
bəzən xaşxaş daşıyıb satan gəmi ətrafında dönüb 
dayanarkən ay işığında özündən gedib özünü Nil çayı- 
na atanlar vardı. Konstitusiya gününün ildönümündə 
özlərinə meydan oxuyan polislərlə əsgərlərin ətrafına 
yığışan, imanla və daşlarla silahlanan gənc adamlar da 
vardı. Qızışan döyüşü görmüş kimi, güllələrin və ağır, 
zalım addımların səsini eşitmiş kimi oluram. Ay əziz 
ölənlərim, nə qədər çoxsunuz... 

Əzhər Universitetindən məzun olan babamın xati- 
rələri də var. O, ərəb dili qrammatikasının müəllimi idi, 
oxuma-yazma bilməyən nənəmlə klassik ərəbcə danı- 
şardı. Soyundan gələn, ağlı başında olan və olmayan 


1 Misirdə baş verən 23 iyul 1952-ci il inqilabı nəzərdə tutulur. (fərc.) 

? Sabiq Misir prezidenti Camal Abdulnasir, 1967-ci ilin 5-10 iyun 
tarixlərində İsrail və Misir arasında baş verən və İsrailin qələbəsi ilə 
nəticələnən müharibə nəzərdə tutulur. (fərc.) 

"Misirin sabiq prezidenti Ənvər Sadat nəzərdə tutulur. (fərc.) 

övlaclları və nəvələri günümüzə qədər həm ağıllı, həm 
ağılsız işlər etdilər və yenə də işlərinə davam edirlər. 
Ay dünyanın ən səfil adamları", mənim nəvəmin güna- 
hı nədir? Övladlarınıza pul və təhlükəsizlik bağışladınız. 
Bizə isə pərişanlıq, yoxsulluq və borclar varis etdiniz. 
Sanki, inqilab sizə sevinc və bizə kədər gətirsin deyə 
baş verdi. Allahım, dünyadan imtina etmək üçün mənə 
cəsarəti nə vaxt bağışlayacaqsan? Real ola bilməyəcək 
möcüzələri haçana qədər arzu etməyi davam edəcə- 
yəm? Nə vaxt havada uçacağam? Və ya su üstündə 
yeriyəcəyəm?1 Nə vaxt zalıma barmağımla işarə edən- 
də yandıracağam və beləliklə, dünyanı onun pisliklə- 
rindən qurtaracağam? Əslində, bu təcrübə” uğursuz 
oldu. Böyük nemət kimi bu təcrübədən istifadə edə bil- 
mədik, buna görə də onu vəfasızlıq, eqoizm və xəya- 
nətlə çirklətdik. 

Hirsimi sakitləşdirmək məqsədilə indi evimdə 
obaş-bubaşa gəzirəm, köhnəlmiş mebelləri nəzərdən 
keçirirəm, sanki, onlarla vidalaşıram. Divanın arxalığı- 
nın tam ortasında sədəf bir hilalın içində fars xəttilə 
yazılmış bu hikməti oxudum: “Səbirli insan arzu etdi- 
yinə nail olur”. Allahıml Hansı səbirdən danışılır? Min 
illərdir insan səbir edir, axırda səbir fəsada, ümid də 
zəifliyə çevrilir. Bir stəkan cirə içib yerimə qayıdıram. 
Birdən bir gülümsəmə üzümü işıqlandırır. Gülümsə- 
məmi? Bu gülümsəmə indi haradan çıxıb? Böyük ağrı- 
ların içində itən bu gülümsəmə çox uzaqlardan gəlir. 
Şərabın nəfəsi ilə və haram yerlərdəki gözəl fahişələrin 
təri ilə islanan bir gülümsəmə... Rəqqasə Zumurruda 
yarıçılpaq rəqs edib “Dizlərimə qədər sudayam” mah- 
nısını oxuyur. Bu, cəmiyyətin nifrət etdiyi fahişəlik 
gecələrində baş verir. Bu gecələrdə fahişələr incilər 
kimi sözlər deyirlər. Təvazökarlıqla bizdən soruşurlar 





1 O dövr Misirin iqtidarında olan məsullar nəzərdə tutulur. (fərc.) 
2 23 iyul 1952-ci il inqilabı nəzərdə tutulur. (fərc.) 

ki, biz sizin hakimlərinizdən daha mərhəmətli deyilik- 
mi? Biz sizi şənləndirmək üçün əlimizdən gələni edirik, 
amma hakimləriniz özlərini şənləndirmək üçün sizi 
aldadırlar... 

Bu xatirələr o vaxtsız gülümsəmənin eyham etdiyi 
şeylər idi, o gülümsəmə dəli bir dünyada ürəyiqırıq 
birinə işıldayırdı. 

Bu günlər üçün çox peşmanlıq var və Allahın 
bağışlanmasına çox ümid vardır. Edilə biləcək, ya da 
edilə bilməyəcək şeylər və nə edilməsi, ya da edilmə- 
məsi lazım olduğu haqqında soruşularkən oğrular 
qəniməti paylaşmaqla məşğul olurlar. Allaha, möcüzə 
yaradan hər kəsə və oxumuş alimlərə sığınıram ki, bu 
uzun zülm gecəsinə son versinlər! 

Yatmazclan bir az əvvəl Fəvvaz ilə Hana mənimlə 
danışmağa gəldilər. Fəvvaz soruşdu: 

— Ülvanla bağlı nə fikirdəsən? 

Sakit şəkildə əminliklə dedim: 

— Yaxşı olacaq. Ülvan güclüdür, bu böhranı sağ- 
salamat aşacaq. 

Hana dedi: 

— O, indi azaddır və istədiyi yolu seçə bilər. 

— Unutma ki, bu qərarı verən özü oldu. 

Mən yatmazdan əvvəl Ülvanın qayıtmasına ümid 
edirdim. Ağlıma həm köhnə, həm də yeni bir fikir 
gəldi: insan həm dünyanı sevməli, həm də zəncirləri- 
ni qırmalıdır. Yenidən özümə deməyə başladım ki, nə 
qədər sevdiklərimi itirdim! Öz övladlarını əzən bu 
dünyada onlarla, həqiqətən, uzun bir müddət yaşamı- 
şammı?l1 

Ülvan Fəvvaz Mühtəşimi 


Heç sıxılmadan rolumu oynayırdım. İdarədə Ran- 
danın oturduğu yerə gedib əlimi uzatdım. 

— Səni təbrik edirəm. 

Ötəri bir baxışla mənə baxaraq pıçıldadı: 

— Təşəkkür edirəm, sənin üçün olsun. 

Yanındakı boş yerdən istifadə edərək Randaya 
yaxın oturdum və dedim: 

— Sənə etiraf edim ki, sənin üçün daha yaxşı bir 
seçim ümid edirdim. 

Sakitcə soruşdu: 

— Bunun eybi nədir? 

— Həqiqətən, demək istərdim ki, sənə ən yaxşı evli- 
lik layiqdir. 

Qeyri-müəyyən şəkildə gülümsəyərək dedi: 

— Bu, sənin xoş zənnindirl 

Özümə dedim ki, bu səhifəni sonsuzluğa qədər 
bağlamalıyam. Bu xatirəni tamamən məhv etmək üçün 
bu ağrıya dözməliyik. Əgər qəmə təslim olsam, dəli 
olaram. 

Mən müdirin gəldiyini eşidəndə dərhal yanına 
getdim və ona dedim: 

— Bağışlayın, sizi təbrik etməyə gəldim. 

Mehriban səslə dedi: 

— Əgər sən bu məsələdən əl çəkməmiş olsaydın, 
mən ona yaxınlaşmazcdım. 

— Siz həmişə düz edirsiniz. 

— Təşəkkür edirəm. Sənin üçün olsun. Bu gündən 
etibarən sən də özünü düşünməlisən... 

Ona nə deyim, bilmədim. Sözünü davam etdirdi: 

— Sənin yolun açıqdır, ancaq rahat və dinc bir 
zehinlə düşünməlisən. 

Gedərkən ona dedim: 

— Dəyərli bir nəsihətdir, müəllim. 

Sonra dedi: 

— Bacım yeni villasına köçməsini qeyd etmək üçün 
hamımızı çaya dəvət edir... 

— Düzdür, yolum açıqdır, — dedim. — Bu dəvəti 
sevinclə qəbul edirəm. 

Özümü satmaq fikrinin ağlıma gəlmədiyinə bax- 
mayaraq, dəvəti qəbul etdim. İsti və nəmli havada saat 
altı üçün oraya getdim. Villa Ənvər Əllamın evindən 
çox uzaq deyildi. Kiçik və zərif idi, çəhrayılı və bənöv- 
şəyili güllərlə dolu bir bağçası vardı. Divarlarında asıl- 
mış yağlı boyalı tabloları olan və yeni, çəhrayı rəngli 
mebellə döşənmiş bir salonda oturdum. Gülüstan ara- 
mıza oturdu, cazibədar bədənini ortaya çıxaran ağ bir 
paltar geymişdi. Ənvər Əllam dedi: 

— Bu mərasimdə ancaq biz iştirak edirik, çünki səni 
ailəmizin bir üzvü olaraq görürük. 

Gülüstan Ənvər Əllama yumşaq səslə dedi: 

— Sənin iş yoldaşların arasında yalnız onun əxlaqı- 
nı bəyənirəml 

Mən ona təşəkkür edərkən Ənvər Əllam qəhqəhə 
çəkərək dedi: 

— Həqiqətən də, haqlısan. 

Biz tort yeyir, çay içirdik. 

Ənvər Əllam sözünü davam etdirərək dedi: 

— Məzhəb müharibələrinin çox pis təsirləri olacağı 
deyilir. 

Gülüstan soruşdu: 

— Bu nə deməkdir? 

Öz növbəmdə soruşdum: 

— Hökumət haradadır? 

Ənvər dedi: 

— Bu günlər qatma-qarışıqdıır. 

Gülüstan mənə baxıb təəssüflə dedi: 

— Sənin yazıq nəslinin şəfqətə ehtiyacı var. 

Hirslə əlavə etdim: 

— Bu nəsil də danlanılmalıdır. 

Ənvər Əllam ayağa qalxaraq dedi: 

— Mənə bir neçə dəqiqə icazə verin, təcili telefon- 
la danışmalıyam. 

Gülüstan təklikdə mənə mehribanlıqla pıçıldadı: 

— Sənin kimi adamlar xeyirə layiqdirlər... 

Nə demək istədiyini soruşdum. Siyasəti nəzərdə 
tutur, yoxsa mənim şəxsi tragediyamı? Amma Gülüs- 
tanın yetkin və cazibədar bədəninin bu qədər yaxınlı- 
ğı məni həyəcanlandırmışdı. Heç bir utancaqlıq hiss 
etməclən o bədənə baxdım. O anda tək istədiyim ona 
sahib olmaq idi. 

Boğazım qurumuşdu və mən pıçıldadım: 

— Səninlə tək qalmaq istəyirəm. 

Sakitcə dedi: 

— Mən də səninlə tək qalmaq istəyirəm. 

İçimdən keçən elektrik cərəyanı qəflətən dayandı. 
Gülüstan az sözlərlə çox şeylər ifadə etdi. Cürətli xəyal- 
larıma son verərkən məni yanına çağırmış kimi oldu. 
Sözlərini açıqlamağı davam edərək dedi: 

— Mən özümə hörmət edirəm və özlərinə hörmət 
eclən insanları da təqdir edirəm. 

Mən məyusluğumu gizlədərək dedim: 

— Bunu eşitdiyimə görə çox şadam. 

— Mənim qapım həmişə sənin üzünə açıqdır. Mən 
sənin haqqında çox şey bilirəm, amma sən mənim 
haqqımda çox şey bilmirsən... 


Randa Süleyman Mübarək 


O, tez evlənmək istəyir, mən isə onu təxirə salmaq 
üçün hər hansı bir bəhanə tapa bilmirəm. Toyun Gülüs- 
tan xanımın villasında keçirilməsinə qərar verdik. 
Amma atam toyda iştirak edə bilmədi. Sakit bir toy idi, 

amma yüksək səviyyəli yeməkləri, şirkətin böyük iş 
adamlarının iştirakı ilə zəngin idi. Mən saxta sevinc 
maskasını üzümə keçirib yenə də rol oynayırdım. Həqi- 
qətən, bunu bacara bilmək üçün çoxlu dua edirdim. Bu 
işdə uğurlu olmağı və yeni həyatıma alışmağı çox istə- 
yirdim. Ən çox qorxduğum şey Ülvanın da qonaqlar 
arasında olması idi, amma yox idi. Artıq ona qarşı bir 
bağlılıq hiss etməsəm də, tamamilə laqeyd də deyi- 
ləm. Görəsən, bu gecənin bəyi Ülvan olsaydı, nə edər- 
di? Bütün ömrüm boyu özümü ondan başqa kimsəyə 
təslim etməyəcəyimi düşünürdüm. Amma qədər insa- 
nı başqa yola aparır. Bir gün Ənvəri sevə bilməyi 
düşünmək hissi mənə hələlik bəs eləyir. 

Toydan sonra bizi təbrik edənlər, xüsusən, mənim 
ailəmdən olanlar hədiyyələrlə bizə gəlirdi. Daha sonra 
Ənvərin ətrafındakılar hər gün dəstə-dəstə gəlirdilər. 
Onlara: “Xoş gəldiniz”, — deyib içki süfrəsi hazırlayır- 
dım. Hər gecə bu səfil kişi axını evimizə yığışır. Bu cür 
insanların həmişə gəlməsi və onlara saxta iltifat göstə- 
rilmək artıq məni yorur. Buna görə də Ənvərə dedim: 

— İş adamları olan dostların həddindən çoxdur. 

Açıq şəkildə dedi: 

— Həqiqətən, onlar bizim gələcəyimizdir. 

Heyrətlə soruşdum: 

— Nə demək istəyirsən? 

— Mənim vəzifəm - bizim əsl gələcəyimiz bu 
adamlardan asılıdır. Ona görə də bu adamların özləri- 
ni evlərindəymiş kimi və tam rahat hiss etmələri üçün 
əlindən gələni əsirgəmə. 

Onda bu, iş ziyarətləridirl 

Özümü narahat hiss etdim və ona dedim: 

— Sən maddi vəziyyətinin yaxşı olduğunu demişdin. 

Kobud şəkildə dedi: 

— Düzdür, amma getdikcə artan bu bahaçılıqda heç 
kəsin əmin-amanlığı yoxdur. 

Çox kədərləndim. O isə həyəcanla sözlərinə davam 
etdi: 

— İnsanın bu zəmanədə böyük bir sərvəti olmasa, 
Allah onu qəhr etsin... 

— Rahatca yaşamamıza çatacaq qədər olsa, bəs elə- 
mir? 

— Rahatcamı? Mərhəmətsiz bir yarışdayıq, canım. 

Hə, indi onun əsl siması ortaya çıxır. Nə səbirli 
olmağı düşünmək istəyir, nə də həyatda tədricən 
yüksəlməyə dözə bilir. Həm də bu cür davranışının 
mənə necə təsir etdiyinə qətiyyən əhəmiyyət vermir- 
di. Sanki, mənə deyir ki, mən belə adamam. Nə deyir- 
sən?! O, bu dünyada yalnız öz ehtiraslarını, öz maraq- 
larını güdür. Ancaq öz mənafeyini düşünür, sanki, 
onun geniş strategiyasında oynaya biləcəyim roldan 
başqa zehnində mənimlə bağlı bir fikri yoxdur. Hətta 
öz ehtirasını gizlədə bilmir. Sözün əsl mənasında, heç 
gözlənilməyən bir şeydir. Eşqin də heç yeri və məna- 
sı yoxdur. Tezliklə xəyal qırıqlığı və özümü boş yerə 
satmağımı hiss etdim. Bəlkə də, vəziyyət bundan daha 
pis idi. Xəyal qırıqlığımı etiraf etməkdən utanırdım. 
Aldadılmışdım, heç olmasa, bir hədəf olduğumu 
düşünmüşdüm, amma hədəfə aparan bir vasitədən 
başqa bir şey olmadığımı kəşf etdim. Mənim vəzifəm 
qonaqlara iltifat göstərmək, şənləndirmək və içki təq- 
dim etməkdir. Hətta bəzən Ənvər axşamkı işlərini təxi- 
rə sala bilməyəcəyini deyərək qonaqları qəbul edib 
şənləndirməyi mənə tapşırdı. 

Gülərək mənə dedi: 

— Bu, sənin idarədəki vəzifənin davamıdır. 

Etiraz edərək dedim: 

— Amma bu insanlarla mənim ortaq heç bir nöq- 
təm yoxdur. 

— Bu, mühüm deyil. Gözəl danışmağın, ağıllı və 
mədəni olmağın bəsdir. 

— İkimiz şərikik, xüsusilə, bizim işimiz olanda bir- 
birimizi əvəz edə bilməliyik... 

Bal ayımız əsnasında ağzımdan ilk dəfə sərt bir söz 
çıxırdı: 

— Bu dil bazar dilidir. Bu dillə rəftar edəcəyim heç 
vaxt ağlıma gəlməzdi! 

Gülümsəyərək dedi: 

— Buna nə qədər tez öyrəşsən, o qədər yaxşıdır! 

Onun istehzası məni elə incitdi ki, təcrübəmin 
sürətlə uğursuzluğa çevrildiyini hiss etdim. İçki içən, 
lovğalanaraq gülən, bütün sərhədləri qaldırmaq üçün 
qaçan adamların arasında özümü tək hiss etdim. 
Kobud bir zarafat eşitdim, içimdə bir hirs və hiddət 
dalğasının qabardığını hiss etdim. Soyuqqanlılıqla 
dedim: 

— Bəsdir! 

Hamı mənə qəzəblə baxdı və mən çox sərt dedim: 

— Bəsdir, içməyi qurtarın! 

Onlardan biri soruşdu: 

— Ədəb qaydalarına riayət etmədik? 

Etinasız şəkildə dedim: 

— Bələ hesab edirəml 

— Bəlkə, getməyimizi nəzərclə tutursan? 

Çox qəzəblə dedim: 

— əlbəttə kil 

Bərbad vəziyyətdə idim. Şübhələr və narahatlıqlar 
içində qıvrılırdım. Ənvər gecəyarısı qayıtdı, mənə 
baxan kimi soruşdu: 


— Xeyir ola?! 

— Bura evdir, meyxana deyil. 

— Nə olub? 

— Sözün qısası, onları qovdum. Necə istəyirsən, elə 
başa düş... 


Heç danışmadan taqətsiz halda qarşımdakı kreslo- 
ya çökdü. Bir az sakitləşəndən sonra pıçıldadı: 

— Böyük bir bina çökdü. 

Qışqırdım: 

— Səfillərdən bir qrupun üstünə... 

— Xəyal qırıqlığı... 

Hiddətlə soruşdum: 

— Başa düşmək istəmirsən? 

Narahat halda dedi: 

— Hesab edirdim ki, sən daha müdriksən... 

Əlavə etdim: 

— Həqiqətən, mən səni başa düşə bilmirəm, sən 
qəribə bir adamsan... 

Narahat halda əlavə etdi: 

— Bu ancaq anlaşılmazlıqdır. 

— Anlaşılmazlıq?! 

— Yəni mənim tərəfimdən bir səhvdir... 

Qışqırdım: 

— Həqiqətən, sən alçaq bir adamsan! 

Özümü saxlamaq üçün əli ilə mənə işarə edərək 
dedi: 

— Yox... yox... yox... Belə sözlərdən istifadə etmə- 
yə ehtiyac yoxdur. Mən uzun müddətdən bəri belə 
hirslənməmişdim... 

— Bu, sənin əleyhinə sübutdur... 

— Sakitləş. Bir səhv etdin, onu düzəltməliyik... 

İsrarla dedim: 

— Mən getdim. 

— Niyə tələsirsən? Səhərə qədər gözlə... 

— Bu evdə bir dəqiqə daha qalmayacağam. 

Etiraz etmədi: 

— Necə istəyirsən, o cür olsun, amma hirslənməyə 
ehtiyac yoxdur... 

“Allah zalımları sevmir”. Ay kişi, bu nə qərardır?! 
Mayın 15-də inqilab elan edirsən, sonra sentyabrın 5-də 
məhv edirsən? Bütün misirliləri, müsəlmanları, qiptilə- 
ri, partiyalıları, fikir adamlarını həbsə atırsan. Sərbəst 
qalanlar yalnız opportunistlərdirlər. Allah yardımçın 
olsun, Misir! 

“Bu dünyada kor olan kəs axirətdə də kor olacaq 
və üstəlik (haqq) yoldan daha çox azacaqdlır”. 

Səəd Zağlülün “Beyt əl Ümme” sarayında ev həb- 
si cəzasının verildiyi və opportunistlərin süni bir səda- 
qət nümayişi ilə bu saraya doğru sürünməyə başladıq- 
ları günü xatırlayıram. Misir, ağır tarixində baş verən 
hadisələrin niyə yenidən baş verməsini istəyirsən? 
Qaranlıq, zülm dövrünü xatırlayıram. 1919-cu il inqi- 
labı" həqiqət, yoxsa əfsanə idi?! (Güclü olan insan 
güləşdə qalib gələn yox, qəzəblənəndə özünü ələ 
alandır.) Görəsən, sabah bizi nələr gözləyir? 

Mən dünən ən yaxın və son dostumu itirdim. Bizim 
ibtidai məktəbə getdiyimiz gündən bəri başlayan 
dostluğumuz yetmiş beş il davam etdi. Əgər qocalıq 
və nəqliyyət vasitələrinin çətinliyi olmasaydı... Ah! 
Cənazə mərasimində iştirak etməkdə israr etdim, Həcc 
kimi çətin bir səfər idi. Gedərkən Ülvana söykəndim. 
Daha sonra yas çadırında zəngin ömür çarxını nəzər- 
dən keçirdim: Məktəb, küçə... kafe... meyxana... tələ- 


I Birinci Dünya savaşı bitdiyinə baxmayaraq, Misirdəki İngilis 
hegemonluğu sona çatmadı. 1919-cu 1lin mart ayında Səəd Zağlül 
müstəqillik mübarizəsini başlatdı. Misir xalqı Səəd Zağlülə böyük 
dəstək verdi. İngilislər Səədi və tərəfdaşlarını həbs edib Maltaya 
sürgünə göndərəndə xalq meydanlara axışdı. Birinci Misir inqilabı 
(1919-cu il inqilabı) belə başladı. Nəticədə, 22 Fevral 1922-ci 11 tari- 
xində İngiltərə müstəqil Misirin qurulmasını qəbul etdi, ancaq ölkədə 
İngilis idarəsi qanunlarla zəmanət altına alındı. 1923-cü ildə parlament 
quruldu, 1924-cü ildə Səəd Zağlül Misirin ilk baş naziri kimi tarixə 
düşdü, ancaq cəmi bircə il vəzifədə qaldı. (fərc.) 

bə dəməkləri... toylar... ad günləri... eyni sifətlər... eyni 
təbəssümlər... Son fikri eşitdinmi? Həyatdan şikayət... 
Hər şeydə fikrimiz bir olsa, futbol komandalarında fikri- 
miz ayrı ola bilərmi? Boş mədəyə bir stəkan su iç... Zehin 
inkişafetdirici dərmanı unutma... Beş sentyabr hadisələ- 
ri haqqında sənin fikrini öyrənə bilmədim, amma nə söy- 
ləyəcəyini qətiliklə bilirəm. Bu xatirələr əsnasında Quran 
oxunmağa başladı: “Hər bir nəfs ölümü dadacaq”. 

Ölüm hiyləgər təbəssümüylə tez gəldi və mənim 
yanıma oturdu. Tələsmə, mənim ölümümə bir addım 
qaldı. Köhnə dostumun ölümü mənim ölümümün 
hazırlığıdır. Hər şeyi görə bilirəm: ölünün yuyulması, 
basdırılması, tabut daşıyanlar... Mənim üçün yazılan 
nekroloqu oxuyuram: Mühtəşimi Zayid, köhnə peda- 
qoq və Milli Gənclər Hərakətinin mənsubu. Onu xatır- 
layırsanmı? İllər əvvəl öldüyünü düşünürdüm. Düzdür, 
uzun ömür idi, amma indi gözümə qısacıq bir an kimi 
görünür. Eşq, şiddət, hirs, ümid... nə çox gedənlər var! 
İndi sənin tabutun içində olmağınla mənim sənin 
arxandan getməyim, ya da bunun tərsi arasında heç 
bir fərq yoxdur. Onun oğlu məni səmimiyyətlə salam- 
ladı və mənə dedi ki, atam ölərkən mənə sizə salam 
söyləməyi tapşırdı... 

O axşam oğlum Fəvvaz məni danladı: 

— Sənin yaşında olanlar üçün bu cür öhdəçilikləri 
yerinə yetirmək vacib deyil. 

Hana isə dedi: 

— Bu gün “Ev avadanlıqlarını necə təmir edə bilər- 
sən” adlı çox qiymətli bir kitab aldım. Bəlkə, bu kitab 
bizi santexnik və elektrik ustası çağırmaqdan xilas edər. 

Onda Ülvan soruşdu: 

— Hakimlərdən bizi qurtaran bir kitab yoxdurmu? 

Fəvvaz dedi: 

— Camaat həbs olunanlardan başqa bir şey haqqın- 
da danışmır... 

Ülvan qəzəblə əlavə etdi: 

— Mənim müəlliməm Əliyə həbsdə, dostum Mah- 
mud əl Mahruki həbsdəl 

Söhbəti yumşaltmaq məqsədilə dedim: 

— Günahsız olanlar zərər görməsinlər deyə onların 
sürətlə məhkəməyə çıxarılacaqlarına söz verildi. 

— Babam, bu yalanlara hələ də inanırsan? 

Ülvanın başı qarışıq olduğuna görə həbsə girmək- 
dən xilas oldu. Heyif məhbuslaral 

Biz təkbətək olanda Ülvana dedim: 

— Keçirdiyin böhranın öhdəsindən gəlmək üçün 
kifayət qədər cəsarət toplaya biləcəyinə ümid edirəm. 

Zarafatla dedi: 

— Fəlakətlər çoxalanda sərtliklərini və sıxlıqlarını iti- 
rərlər... 

Televizoru söndürüb yerinə qayıdarkən dedi: 

— Babam, sənə bir sirrimi açacağam... 

Diqqətlə qulaq asdım və o dedi: 

— Randanın əri Ənvər Əllamın bacısıyla evlənmə- 
yim üçün mənə güclü eyhamlar vurulur... 

— Doğrumu?! Mənə daha təfsilatlı məlumat ver... 

— O qadın duldur. Məndən iyirmi yaş böyükdür və 
çox zəngindir. 

— Bəs görünüşü necədir? 

— Hesab etdiyin kimi deyil. Amma müəyyən dərə- 
cədə xoş və hörmətli bir qadındır. 

Səssizliyimi görüb məndən soruşdu: 

— Nə deyirsən, baba? 

Pis vəziyyətdə olduğumu hiss edərək dedim: 

— Bu, son dərəcə şəxsi bir qərardır, buna görə də 
özün bu qərar barədə tək düşünsən, daha yaxşı olar. 

— Amma mən sənin fikrini öyrənməkdə israrlıyam. 

— Onu sevirsən? 

— Xeyr, sevmirəm, amma nifrət də etmirəm... 

— Nə deyəcəyimi bilmirəm... 

— Bir şey de... 

— Q qadının müqəddəratını təyin etməyə haqqım 
yoxdur. Mən başqa bir nəsilə mənsub adamam, mənim 
fikrimi öyrənmək məqsədəuyğun deyil. 

— Amma mən sənin söhbətdən yayınmaşına belə 
alışqan deyiləm... 

Bir müddət susdum, sonra əlavə etdim: 

— Bu məsələnin inkar olunmayan üstünlükləri var, 
eyni zamancla inkar olunmayan qüsurları da var. Amma 
sənin vəziyyətində üstünlükləri qüsurlarından çoxdurl 

Gülümsəyərək dedi: 

— Özümü satmağı rədd edirəml 

Birdən içimdə rahatladığımı hiss etdim, amma 
ondan soruşdum: 

— Qərara gəlməzdən əvvəl lazımi şəkildə düşündün? 

— Lap çox düşündüm. 

— Allaha dua edim ki, bu qadının yerinə yaxşı bir 
qadın yetirsin sənə. 


Ülvan Fəvvaz Mühtəşimi 


Mən evdən çıxarkən babam mənə dedi: 

— Ülvan, bildinmi? 

Sual dolu nəzərlərlə ona baxdım, babam dedi: 

— Randa boşanıbl 

Bir anda içimi həm heyrət, həm qorxu, həm də 
qəribə bir rahatlıq bürüdü. Qışqırdım: 

— O, hələ bal ayındadıri 

— Bu səhər anan bu xəbəri mənə dedi. 

— Belə şey olar? 

— Birlikdə yaşamaq qeyri-mümkün olanda... olar. 

Babam mənimlə sagollaşarkən dedi: 

— İşdə sənə sürpriz olmasın deyə indidən xəbər- 
darlıq etmək istədim. 

İşə gedərkən yol boyu düşüncələrimə və duyğula- 
rıma qapılırdım, yalnız öz kədərimi və sevincimi hiss 
edirdim. Kədər Randanı bürüdüyü kimi bütün büroya 
tezliklə yayıldı. 

KRandaya salam verib dedim: 

— Mən... 

Sözümü kəsdi: 

— Sağ ol. 

Səmimiyyətlə dedim: 

— Sən buna layiq deyilsən. 

Sakitcə dedi: 

— Təkrar təşəkkür edirəm. Amma artıq yetər. 

Randa büroda olmadığı müddətdə çox söz-söhbət 
və şayiələr gəzirdi. Çox qəribə şeylər eşitdim... Gec 
yaşda evlənənlər üçün belə uğursuzluğa uğrayırlar və 
tez boşanırlar... Yox... yox... O adam pozğunmuş... 
Əllərinin hərəkətlərinə diqqət edin... Xeyr, problem 
Randanın soyuq olmasındadır, görünüşü gözəl olmaq 
hər şey demək deyil ki... Deyirlər ki, Ənvərin öz bacı- 
sıyla intim əlaqəsi var... Bunları dinlədim və sıxıldım. 
Səni sevirəm, Randa, əvvəlki kimi, hətta bəlkə, daha 
da çox. Səni belə məğlub görmək məni kədərləndirir. 
Yaralanmış qürurun üçün kəclərlənirəm. Mən düşün- 
düm ki, bu sirri öyrənmək üçün ənvər Əllama yaxınla- 
şım. Bu hadisə üçün kədərləndiyimi ona bildirdim. 
Mənə istehza ilə baxaraq pıçıldadı: 

— Təşəkkür edirəm! 

Ənvərin səmimiliyimə şübhə etdiyini anlayaraq 
dedim: 

— İkiniz üçün də kədərləndim. 

Soyuqqanlılıqla dedi: 

— Kədərlənməyə səbəb yoxdur. 

Sonra təqdim etdiyim sənədlərə baxdı. 

Gülüstan xanım məni evinə dəvət etdi. Heç tərəd- 
düd etmədən dəvəti qəbul etdim, onun boşanmanın 

əsl səbəbini izah edəcəyindən əmin idim. O, gəlin kimi 
bəzənmişdi. Gileylənərək mənə dedi: 

— Yalnız mən dəvət edəndə ziyarətimə gəlirsən? 

— Sənə əziyyət vermək istəmirəm. 

— Bu mənasız bir bəhanədir, sən də bunu bilirsən. 

Mənə fındıqlı dondurma gətirdi, sonra dedi: 

— Ağlıma bir fikir gəldi. 

Ona maraqla baxdım və dedi: 

— Böyük qardaşım öz işlərindən mənə vaxt ayıra 
bilmir, sən mənə işlərimdə kömək edərsən? 

Bu təklif qarşıma çıxan dibsiz bir uçurum kimi 
gözümə göründü. Dedim: 

— Bu təklif böyük qardaşını incidə bilər! 

— O özü bu təklifin tərəfdarıdır. 

Utanaraq dedim: 

— Düşünmək üçün mənə vaxt ver, çünki bəzi 
dostlarım təklif etdilər ki, magistratura pilləsində təh- 
silimi davam etdirim. 

— Bu iş sadədir, amma etibarlı bir adam tələb edir. 

— Düşünmək vaxtı çox az olacaq... 

Gülüstan birdən öz keçmişi haqqında mənə bəzi 
əhəmiyyətli məlumatlar verməyə başladı: 

— Köhnə evliliyim üçün çox zaman acgözlükdə 
günahlandırılırdım. Əslində, məni özümdən otuz yaş 
böyük bir kişi ilə evləndirən atam idi. Buna baxmaya- 
raq, onunla dürüst və hörmətli bir həyat yaşadım. 
Adım tərtəmiz qaldı. 

Gülüstana dedim: 

— Sən bir hörmət nümunəsisən. 

Sonra hiyləgərcəsinə əlavə etdim: 

— Ənvər bəy də hörmətli bir adamdır, amma bəd- 
bəxtliyinə bax... 

Şübhə dolu nəzərlərlə mənə baxaraq soruşdu: 

— Onun üçün kədərlənirsən, yoxsa arvadı üçün? 

Meydan oxuyaraq dedim: 

— Olan olub, keçən keçib! 

— Doğrudanmı? 

— Həqiqət belədir. 

— Onda başqalarının dərdlərini kənara qoy, öz 
dərdlərimizlə maraqlanaql 

Çaşdım, nə deyəcəyimi bilmədim. Sonra Gülüstan 
mənə qardaşını xatırladaraq dedi: 

— Sən başa düşürsən, mən də... 

Bir az həyəcanlı dedi: 

— Qürurumu qoruyaraq öz xoşbəxtliyimi axtarma- 
ва mənim də haqqım var. 

Susmağım onun diqqətini çəkməsin deyə cavab 
verdim: 

— Belə möhkəm məntiqə hörmət edirəm... 

Şirin-şirin dedi: 

— Heç peşman olmayacaqsan. Mən gözləyirəm. 


Randa Süleyman Mübarək 


Heyrət içində fırlanan altı göz var. Mənim gözlə- 
rim anamın gözlərində, mənim gözlərim atamın göz- 
lərində, anamın gözləri də atamın gözlərində — hamı- 
sı da bildirmədən bir-birindən qaçıb uzaqlaşır. Gecə- 
nin o saatında evə gəldiyimi görən anamı dəhşət 
bürüdü. Üzü sapsarı saraldı. Atam yatırdı. Anam pıçıl- 
dadı : 

— Randa... Nə oldu? 

Dəhlizin ortasında dayandıq, içimdəki bütün duyğu- 
lar birdən boşaldı: 

— Boşanıraml 

— Anama hekayəni bütün təfsilatları ilə izah etdim. 
Atam isə səhər yeməyindən sonra hissə-hissə bu 
məsələni öyrəndi. Ona dedim: 

— Heç vaxt onunla razılaşmağım mümkün deyil... 

Sonra anam qonaqlardan və içkilərdən danışmağa 
başladı. Atamın üzü hirsdən qıpqırmızı oldu. Atama 
dedim: 

— Səhhətinə diqqət et. Daha bu şeyləri özünə yük- 
ləmə... 

Qəzəblə dedi: 

— Hər şeyi başa düşdüm. Əgər gücüm çatsaydı, 
onu əzərdim. 

— Buna ehtiyac yoxdur, o, öz uğursuzluğunu tez 
etiraf etdi. 

— Qabaqcadan niyyətini necə başa düşmədin? 

— Hər kəsin gizlədiyi sirləri vardır. Aldandığımı 
inkar etmirəm. 

— Bir vəkillə məsləhətləşsək, yaxşı olacaq. 

— Bu, skandalın yayılması üçün ən qısa yoldur. 
Digər tərəfdən, o heç bir etiraz göstərmədən bütün 
haqlarımı etiraf etdi. 

— Belə tələsik boşanmaq pis dillərə düşməyinə — 
şayiələrə səbəb ola bilər? 

— Özümdən əminəm, hər şey tezliklə unudulub 
gedəcək. 

İş yoldaşlarımdan heç birinin məni incidən bir şey 
demədiyinə baxmayaraq, baxışlarında gizlənmiş 
suallar olduğunu hiss edirdim, xüsusilə, Ülvanın baxı- 
şında... Bir dəfə tək olanda mənə dedi: 

— Mən çox kədərlənirəm. 

Soyuqqanlılıqla soruşdum: 

— Niyə? 

— Bəlkə də, günahkarlıq duyğusudur. 

— Olan oldu, sənlik deyil. 

Gözlərini məndən qaçıraraq dedi: 

— Səni hələ də sevirəm. 

Sərt şəkildə dedim: 

— Zəhmət olmasa, bu barədə danışma. Belə sözlər 
eşitmək istəmirəm. 

Zaman keçdikcə hər şeydən inciyirdim, hətta 
özümdən belə. Özüm üçün kədərləndiyim qədər 
Ülvan üçün də kədərlənirdim. Bir dəfə beynim saf olan- 
da: “Görəsən, Gülüstanla Ülvan arasındakı münasibət 
necə bitəcək”, — sualını özümdən soruşdum. Günün 
birində onunla evlənəcəkmi? Niyə də yox? Bəlkə, 
qadın böyük qardaşından daha yaxşı ola bilər. Onun 
bir çatışmayan cəhətini görmədim. Şübhəsiz, Ülvanı 
çox istəyir. Lənət olsun... Qadın onu sevirl Bizim bir 
gün ayrılacağımız kimin ağlına gəlirdi? Böyük ümidlə- 
rimizin bir ovuc toz kimi sovrulub gedəcəyi kimin ağlı- 
na gəlirdi? 

Bir gün biz işdən çıxarkən Ülvan mənə pıçıldadı: 

— Sənə bir neçə sözüm ҹап 

Onunla danışmaq müdhiş arzum olduğu üçün 
məzar daşı kimi susdum. Piramida parkına getdik, 
burada çay içib bir neçə sendviç yedik və bir-birimizə 
baxıb susduq. Üllvan məndən soruşdu: 

— Planın var? 

Declim: 

— Plansız və xəyalsız yaşayıram, ən rahatı budur. 

— Mən də. Amma babam deyir ki, qəflətən... 

Sözünü kəsdim: 

— Babanı və onun kimiləri qoy kənara. Onlar bizə 
heç yaramır. Gülüstanla nə vaxt evlənirsən? 

Çaşqınlıqla soruşdu: 

— Bunu kim dedi? 

— Sadəcə, soruşuram. 

— Mən özümü satmıram. 

— Onda mənim özümü satdığımı düşünürsən? 

— Xeyr, vəziyyət ayrıdır. Qızın özünclən yaşlı bir kişi 
ilə evlənməsi qəribə bir şey deyil, amma əksinə olsa... 

Gözlərini mənə dikərək diqqətlə baxdı və soruşdu: 

— Sənin evliliyin niyə belə uğursuz oldu, buna 
səbəb nədir? 

Həqiqəti ona etiraf etmək üçün səmimi bir arzum 
var idi, yalnız ona, başqa adama deyil. 

— Heç kəsə bu sirri faş etməyəcəyini söz verirsən? 

— Şərəfimlə söz verirəm. 

İçimdə gizlədiyim faciəmi ona danışdım, ürəyimi 
boşaltdım. Dözə bilmədiyi üçün birdən qışqırdı: 

— İtl 

— Hirslənməyin əbəsdir. Amma mənə verdiyin 
sözü unutma. 

— İnsan belə şeylər olacağını xəyal belə edə bilməz. 

— Həyatımızda bundan da müdhiş şeylər eşitdik... 


Mühtəşimi Zayid 


Yuxumda atamı, anamı və bacım Məhasini görü- 
rəm... Hətta bir dəfə başımın üstündə uçan bir paraşüt- 
də onları gördüm. Görəsən, yola çıxmaq (ölmək) vax- 
tı yaxınlaşırmı? Qocanın ölkəsini təqaüd verməkdən 
qurtarmasının zamanı gəldimi? Mənə paxıllıq edən 
Süleyman Mübarəkin gözünə baxmayaraq, sagğlamlı- 
ğım yerindədir. Amma sağlamlıq xəstəlik kimi təh- 
lükəlidir. Sağlamlıq da kifayət qədər dərddir. Peyğəm- 
bərimiz belə ölümü lazımi hörmətlə qarşılayacaq. Alla- 
hım, kaş hər şey yaxşı sona çata! Məni ağırlıq çək- 
məkdən və mətanətsizlikdən uzaqlaşdır. Uzun və xoş- 
bəxt bir həyat bəxş etdiyin üçün sənə minnətdaram. 
Mənə bəsdir ki, pisliklə dolu bu dünyada heç kəsə 
zərər vermədim. Qocalığımı sənin sözlərin, elçilərin və 
pirlərin arasında gəzərək keçirdim. Bundan öncə sənin 
dünyanda və verdiyin nemətlərlə ömrümü sürdüm. 
İndi ibadət etmək mənim idmanım, mahnılar əylənc- 
əm, halal qidalar isə sevincim oldu. Bayram payız sisi 
ilə bəzənib gəlir. Əsmər Nil çayının və yüksək yaşıl 
ağacların üstündə ağ buludlar toplanır. Bu dağılmış 

ailənin həyatında belə günlər az və nadirdir. Fəvvaz 
paltarını geyərək istirahət edir, Hana ağ saçlarını dara- 
yır, Ülvan isə saqqalını qırxır, evdən çıxmağa hazırla- 
nır. Hamısının üzlərinə tək-tək baxaraq sevinclə qış- 
qırdım: 

— Uşaqlar, nəhayət, xoşbəxt bir ailə olaraq bir ara- 
ya gəldikl 

Fəvvaz yüksək səslə dedi: 

— Yorğunluq dənizində bir damcı dinclik olsun. 

— Vəziyyət başqa cür olsaydı, Kanatır parkına 
gedərdik. 

— Bu fikir günümüzə heç uyğun gəlmir. 

Hana gülərək dedi: 

— Yeyib-içirik. Bayramdan qalan budur. 

— Bəs sən, Ülvan? 

— Mən kafeyə qədər piyada gedəcəyəm. 

Fəvvaz gülümsəyərək dedi: 

— Həmişəki kimi boş laqqırtılarl 

— Bu bayram da başqa bir bayramla gəldi, “Zəfər 
Günü”. 

Ülvan lağ edərək dedi: 

— Zəfər və həbs. 

Rahatlıqla dedim: 

— Heç bir şey eyni vəziyyətdə davam etmir. Şübhə- 
siz ki, yenilik olacaq. 

— Gerçəkdənmi?l1 Yaşasın səbir və intizar! 

Fəvvaz xəyal edərək dedi: 

— Kaş yeni bir neft quyusu və ya səhrada basdırılmış 
bir çay kəşf olunaydıl 

Ülvan dedi: 

— Və ya bir inqilab baş versəydi... 

Fəvvaz soruşdu: 

— İnqilabın baş verməsinin daha təxribat olmaqdan 
başqa bir mənası varmı? 

Ülvan istehza ilə dedi: 

— Bundan daha pis nə ola bilər kil 

İnqilabın mənası haqqında çox savadsız danışırlar. 
Hətta onun haqqında heç bir şey eşitmədilər. Kirayə- 
lik nağılçı onlara saxta, yalançı inqilab haqqında məlu- 
mat verdi. Yazıq müəllim dərsinə bu tələ sualı ilə baş- 
layır: “1919-cu il inqilabının uğursuzluğa uğramasının 
səbəbləri nələr idi”? 

Ay alçaqlarl Bir damcı utanmırsınız? Ay qanmaz- 
lar... Ülvan özünün və nəslinin xəyal qırıqlığını daşıya- 
raq evdən çıxdı. Hana televizoru açaraq dedi: 

— Mərasimə! baxaq. 

Ümumi mənzərə sevinc və şənliklə zəngindir. Pre- 
zident komandanlıq uniformasını geyərək Qədir gecə- 
sində olduğu kimi təntənəli işıq içində gedir, əlində 
kral əsası var. Onun dalınca bayraqlar gəlir. 

Hana sadəlövhlüklə dedi: 

— Prezident həddindən artıq özündən razıdır... 

Dedim: 

— Bu gün onun günüdür axı. 

Fəvvaz dedi: 

— Çox şaddır, həm də şadlığa layiqdir... 

Sonra kədərlə əlavə etdi: 

— 5 sentyabrdan bəri çox şey itirdi. 

Eyni vaxtda həm yerdə, həm də havada hərbi 
parad var. Təkrar olunmayan nadir bir mənzərə. Keç- 
mişdən əks-sədalanan bir səslə dedim: 

— Biz ordunu ancaq Mahmal mərasimində” görə 
bilərdik. 

— Bax, ata, bu tam fərqli bir dünyadır... 

Hana gülərək dedi: 

— Üzü qıpqırmızıdır, sankl, pomada ilə boyanmışdır. 


! Bu mərasim 1973-cü il 6 oktyabr savaşının qələbəsinin qeyd 
edilməsi ilə bağlı keçirilir. (/әгс.) 

2 Kəbə örtüsü “Kisvət” Misirdən Məkkəyə Mahmal deyilən kar- 
vanlarla göndərilirdi. (/әгс.) 

Ordu birlikləri keçir, zaman da keçir. Özümü əldən 
düşmüş və yuxulu hiss edirəm. Sonra qəflətən zama- 
nın içindəki qəribə bir nöqtədə özümə gəlirəm. Tarix 
və zaman məni küncə sıxışdırır. Tarix kitablarında diq- 
qətlə oxuduğum hadisələr baş verdi. Televizorun ekra- 
nı bulanıqlaşır və qəribə bir qarışıqlıq olur. Səslər eşi- 
dilir, sonra ekran qaralır. 

— Fəvvaz, televizorda problem oldu? 

— Televizorda problem olmadı... Nə olduğunu bil- 
mirəm. 

Hana təlaşla dedi: 

— Qəribə oldum... Ürəyim narahat oldu... 

Fəvvaz dedi: 

— Mənim ürəyim də... 

Soruşdum: 

— Görəsən, niyə...?1 

Fəvvaz dedi: 

— Allah bilər, ata. Az sonra hər şeyi öyrənərik... 

Ürəyimdə dedim: 

— Allah bizi qorusunl 


Ülvan Fəvvaz Mühtəşimi 


Cəlin bayram edək, bircə saatlığına da olsa, dərd- 
lərimizi unudaq. Amma yüz dərdimiz olanda bunu 
necə bacaracağıq? Nil çayı və ağaclar mənə nə deyir- 
lər? Diqqətlə qulaq as, onlar mənə deyir: “Ay Ülvan, ay 
dörd divar arasında həbs olmuş yazıq oğlan, Randa 
dostluq və ünsiyyət adı altında sənə geri qayıdır. İndi 
ailədən təzyiq yox, ümid də yox, çarəsizlik yoxl Sərt 
əsgər addımlarıyla get, çünki bu gün əsgərlərin günü... 
Bura boş söhbətlərlə dolu bir kafedir. Burada nə razılıq 
var, nə də hərəkət. Bu gün üçün gətirilmiş bir tranzistor- 
lu radio aramızdakı masalardan birinə qoyulmuşdur. 

Bu gün eynilə mərhum başçının 5 iyun 1967-ci ildə 
uduzmasını radiodan elan etdiyi gün kimidir. İlk eşit- 
diyim şey mərhum başçı uduzanda indiki başçının 
zəfərində olduğundan daha böyük idi. Bu da mənə 
babamın nə vaxtsa dediyi bir sözü xatırladır. Babam 
deyirdi: 

“Biz zəfərdən çox uduzmağa meyilli bir millətik. 
Çox uzun məğlubiyyətlərə uğradığımız üçün içimizdə 
çarəsizlik yer aldı. Buna görə hüzünlü mahnıları sev- 
məyi öyrəndik, tragediyaları və şəhid olan qəhrəman- 
ları. Bütün öndərlərimiz şəhid oldular: Mustafa Kamal 
— mübarizənin və xəstəliyin şəhidi oldu, Məhəmməd 
Ferit — sürgünün şəhidi oldu, Səəd Zağlül də sürgünün 
şəhidi oldu, Mustafa əl Nahhas işgəncə şəhidi oldu, 
Camal Əbdül Nasir 5 iyunun şəhidi oldu. Amma 
mənəm-mənəm deyən bu müzəffər" qaydaya qarşı 
gəldi, zəfəri ilə bizə meydan oxudu. Nəsildən-nəslə 
öyrəşdiyimiz həyatın dəyişdirilməsini bizdən istədi. 
Buna görə də xalqın qəlbində kin, nifrət qazandı, xalq 
ona lənət yağdırdı. Bu rejim xalqa yalnız yoxsulluq və 
fəsad verdi”. 

Biz kafedə boş-boş söhbətlər edərkən tranzistorlu 
radio müştərilərə Zəfər günü qeyd edilməsi barədə 
məlumat verirdi. Birdən-birə qəribə səslər bizi qəflət- 
dən ayırdı. Radioda aparıcı qışqıraraq deyirdi: 

— Xainlər... xainlər... 

Dilimiz tutuldu, gözlərimiz qorxudan bərəldi. 
Hamımız tranzistorlu radionun ətrafında yığışdıq. 
Amma radionun efiri mərasimin nəql edilməsini kəsib 
mahnılar verməyə başladı. 

— Nə oldu? 

— Gözlənilməz bir şey... 

— Xainlər... xainlər... xainlər... 


I Sabiq Misir prezidenti Ənvər Sadat nəzərdə tutulur. (tərc.) 

— Kimin üstünə? 

— Həqiqətən, bu çox axmaq bir sualdır... 

— Verilən mahnılar bunu göstərir... 

— Məntiqin nə zaman əhəmiyyəti var idi? 

— Bir az səbir edinl 

Heç birimiz evlərimizə qayıtmaq istəmirdik. Günor- 
ta yeməyində tələm-tələsik makaron yedik və sonra 
oturub gözləclik. Bir müdclətdən sonra radioda aparıcı 
prezidentə uğursuz bir sui-qəsd cəhdi olduğunu və 
prezidentin tədbirdən ayrıldığını və təhlükəsizlik güc- 
lərinin sabitliyi bərpa etdiklərini dedi. Sonra radioda 
yenidən mahnılar başladı. 

— Həqiqət budur. 

— Həqiqət? 

— Bir az fikirləş. 

— Bəzi həqiqətləri gizlətmək olmaz. 

— Amma onları gecikdirmək olar. 

— Hücum edən kimlərdir? 

— Radikal dini qrupdan başqa kim ola bilər? 

— Amma prezident əsgərlərin və gözətçilərin ara- 
sında otururdu. 

— Diqqət edin... Yenidən milli mahnılar başladı... 

Qəflətən yenidən raciioda prezidentin yüngül yara- 
lı olduğu, müalicə üçün xəstəxanaya aparıldığı elan 
olundu. Həyəcanlandıq. Zaman dayandı... 

— Kişi yaralanıb, bunun sonu necə olacaq? 

— Həbs olunmağa hazır olun. 

— Terrorizm yenidən başlayır. 

— O, sağaldıqdan sonra intiqam alacaq. 

— Mahnılardan sonra Quran oxunurmu? 

Üstümüzə bir yük kimi olmuş zamanı keçirdik. Zara- 
fatlaşdıq, sonra birdən radioda Quran oxunmağa baş- 
ladı. Əvvəl sapsarı olduq. Ölüm? Doğrumu? İnanılmaz 
bir şey! Həqiqətən, doğrumu?! Prezident öldümü? 
Buna kim inanar? Niyə bəzən qeyri-mümkün bir şeyə 

inanırıq? Niyə bu dünyada ölümdən başqa həqiqət 
olduğunu düşünürük? Ölüm əsl diktatordur. Sonda isə 
prezidentin ölümü barədə rəsmi bəyanat verildi. Görə- 
sən, insanlar nə danışırlar? Kafedə ətrafımızda nələr 
danışıldığını eşitmək istəyərdim. Qulaq asa-asa gəz- 
dim... Allahdan başqa kimsənin gücü və ya qüdrəti 
yoxdur... Allahdan başqa qalan yoxdur... Ölkə inanıl- 
maz təhlükə ilə üzləşəcək... Nə pislik etmiş olursa- 
olsun, o, belə bir ölümə layiq deyidi... Həm də zəfər 
günündə... Sui-qəsd... Şübhəsiz, möhkəm sui-qəsd 
planlaşdırılıbmış... Canı cəhənnəməl Ölüm onu hava- 
lanmaqdan xilas etdi... Hər halda, getməsi lazım idi... 
Bu, ölkənin tərpənməz meyit olduğunu hesab edənlə- 
rin cəzasıdır... Yox, bu, xarici ölkələrin tələsidir... O, 
belə bir sonluğa layiq deyildi... Bu sonluq qaçılmazdı... 
O adam bizim başımızda bir bəla idi... Can alanın 
sonunda canı alınar. Göz açıb başlayana qədər keçən 
müddətdə bir imperatorluq çökdü. Quldurların impe- 
ratorluğu... İndi bu mafiya nə düşünür, görəsən? Qar- 
maqarışıq hisslər içində yerimə qayıtdım, həm kədər, 
həm qorxu, həm də sevinc hiss edirdim. İçimdə qəri- 
bə bir rahatlıq var. Sabah bu gündən daha pis ola bil- 
məz. Xaos belə ümidsizlikdən yaxşıdır, qarabasmalarla 
döyüşmək də qorxmaqdan yaxşıdır. Bu zərbə bir impe- 
ratorluğu sarsıtdı və qalaları titrətdi. 

Axşamüstü hara gedəcəyimi bilmədən gəzməyə 
başladım. Bütün bu danışılanlar məni yordu. Yürümək 
istəyirdim. Yanımdan keçən hər kəsdə ölümdən bir iz 
görürəm. Birdən baxdım ki, Gülüstanın villasının qarşı- 
sındayam. Qapıda Ənvər Əlləmin maşını dayanmışdı. 
İçimdə onunla döyüşmək ehtiyacı hiss etdim... 

Onu niyə belə qəddarlıqla öldürdülər? Qətldən 
başqa çarə yox idi? Bəs arvadının və qızlarının günahı 
nə idi? Mən onun tərəfdarlarından deyiləm, amma belə 
sonluğa layiq deyildi. Bu hadisə məni bir müddət öz 
şəxsi problemlərimlə məşğul olandan sonra yenidən 
xalqın problemlərini düşünməyə sövq etdi. Öldürmək 
iyrənc bir şeydir və Allah onu sevmir. Anamın siyasi 
intriqalarla əlaqəsi yoxdur, o, çox kədərləndi, ağladı. 
Bu günlərdə evimiz böyük kədərə bürünmüşdü. Bu 
hadisə barədə atamdan fikrini soruşdum: 

— Necə olursa-olsun, ölən geri qaytarılmır. 

Solmuş gözlərlə mənə baxdı, sonra sözlərini 
davam etdirdi: 

— Randa, ölkə fanatizmlə xəstələnmişdir. Onlar bizi 
on dörd əsr geri aparmaq istəyirlər. 

Bir müddət susdu, sonra davam etdirdi: 

— Mən bilirəm ki, mənimlə razılaşmırsan, zəmanə- 
nizlə necə rəftar etmək istəyirsənsə, et, amma ikimiz 
qətl barədə eyni fikirdəyik. 

Görəsən, haralardasan, Ülvan? Sən onu sevmirdin. 
Bu sonluğu üçün sevindinmi? 

Xeyli vaxtdır ki, Ülvan bizim evə gəlmirdi. Qəflətən 
Ülvan bizim evimizə gəldi, sürətlə evə girdi. Dəhlizdə 
soruşdum: 

— Bu hadisə olanda sən harada idin? 

Elə bir təlaşla danışdı ki, məni qorxuzdu: 

— İndi bunu qoy kənaral Bu mövzuda deyiləsi yeni 
bir şey yoxdur. Randa, məni yaxşı dinlə... 

— Nə oldu? 

— Bu axşam təsadüfən gedib Gülüstanın villasına 
çıxmışam. Ənvər Əlləmin maşını qapının önündə idi. 
Dəvətsiz və düşünmədən evə girdim. İlk gördüyüm 
Ənvər oldu. Mənə salam verdi, “Xoş gəlmisən, xəbər 

vermədən gəldiyinə görə şadam”, — dedi. Birdən 
özümdən çıxaraq “Alçaql”, — deyə qışqırdım, sonra da 
sinəsinə şiddətli bir yumruq vurdum. Səndiələyib yıxıl- 
dı. Birdən Gülüstan qışqırdı, onun da burada olduğunu 
bildim. Gülüstan: “Bəsdir axmaq!” — deyə qışqırdı. Yer- 
də zarıyan Ənvərin ayağa qalxmasına kömək etdi və 
yataq otağına apardı. Huşumu itirmişdim, yerimdə 
mıxlanıb baxırdım. Gülüstan getdi, sonra üzü sapsarı, 
gözləri yaşlı qayıtdı. Ağladı: 

— Nə etdin, dəli? Onu öldürdünl 

Bir söz demədən gözlərimi ona dikdim. Gözləri 
yaşla dolub pıçıldadı: 

— Nə etdin, dəli? Onu öldürdünl 

Gücsüz halda kresloya oturdu, başını əllərinə söy- 
kədi. Mən isə özümə gəlib etdiyim səhvin ölçüsünü 
yavaş-yavaş dərk etməyə başlayırdım. Sonunda 
dedim: 

— Polisi çağır. Bu, mənim qədərimdir... 

Gülüstan yerindən tərpənmədi. Mən isə var gücüm- 
lə bu vəziyyətdən qurtarmaq istəyirdim. Buna görə 
dedim: 

— Mən özüm polisə gedəcəyəm. 

Gülüstan pıçıldadı: 

— Yerində otur. 

Zaman keçmək bilmir, əsəbi gərginlik keçirirdim, 
dedim: 

— Gözləməyin mənası yoxdur. 

Pıçıldadı: 

— Gözlə. 

Gözlərini məndən gizlədərək pıçıldadı: 

— Onun xroniki ürək ağrıları vardıl 

Nəyi düşünür? Qəribə bir şübhə altında oldum... 

— Amma bunu mən... 

Gülüstan sakitliklə dedi: 

— Vurduğun yumruğun izi yoxdur. 

Gülüstan dediyi bu ifadə ilə cinayətdə mənə ortaq 
olmuşdu. Üzünə baxdım, onun sonsuza qədər gizli 
qalacaq təbiəti məni heyrətə salmışdı. Bu necə bir 
qadındır! Amma mənə atılan bu xilasedici kəmərlə 
yaranan sevincim batan adamın sevinci kimi idi. Dedim: 

— Həkimdən bir şey gizlətmək olmaz. 

əminliklə dedi: 

— Sənlik deyil. 

Bir-birimizə baxırdıq, sonra dedi: 

— Əlbəttə ki, niyə səni qurtarmaq üçün çalışdığımı 
bilirsən? 

Minnətdarlıq əlaməti olaraq baş əydim. Məndən 
soruşdu: 

— Verəcəyin şərəf sözünə əmin olum? 

Mən də ona şərəf sözü verdim... 

Ülvan sözünü bitirəndə kədər içində ondan soruş- 
dum: 

— Bu sirrini mənə niyə faş edirsən? 

— Səninlə aramızda sirr yoxdur, Randa. 

Kədərlə dedim: 

— Sən mənim xətrim üçün bu cinayəti törətdin. Sən 
də xilas olmağa layiqsən. 

— Həqiqətən, fikrin budur? 

— Əlbəttə, sənə ölümü məsləhət görə bilmirəm. 

Qəzəblə dedi: 

— əslində, sənə demək istədiyim hər şeyi demə- 
dim. Villadan ayrıldıqdan sonra özümdən iyrəndim və 
verdiyim qərara da nifrət etdim. Başım qarışıq olanda 
hər şeyi etiraf etmək üçün sənə gəldim. 

Şəfqətlə dedim: 

— Sənin duyğularını çox yaxşı dərk edirəm, amma 
verdiyin qərar üçün səni danlaya bilmirəm. 

Ürəyimi çarpan bir inadla dedi: 

— Amma mən bunu qəbul etmirəm. 

— Dəlilik budur. 

— Olsun. 

Şiddətlə yalvararaq dedim: 

— Bu möcüzə təkrar olunmaz. 

— Olsun. 

— Peşmanlığa zaman yoxdur. 

— Heç vaxt peşman olmayacağam. 
— Sənin düşündüyünü rədd edirəm. 
Ayağa qalxarkən dedi: 

— Gülüstanın yanına gedib hər şeyi açıqlayacağam. 
— Qəbul etmirəm. 

Gedərkən dedi: 

— Mən israr edirəm... 


Mühtəşimi Zayid 


Ülvan getdikdən sonra tənha qaldım. Onun üçün 
mənim kədərim böyükdür, amma valideynlərinin 
kədərinin həddi-hüdudu yoxdur. Dünya isə yeni ümid- 
lər içindədir. Randa nə qədər də ürəkli qız imiş. Ülva- 
nı müdafiə etmək üçün məhkəməyə getdi, həm də 
necə tərbiyəli, necə şərəflə onu müdafiə etdi. Xoş- 
bəxtlikdən cinayət “insanın ölümünə səbəb olan döy- 
mək” hesab edildi. İllər keçəcək və Ülvan həbsdən 
peşə sahibi kimi çıxacaq. Bu peşə ilə həyatın çətinlik- 
lərinə sinə gərmək və ümidlərini reallaşdırmaq üçün 
daha yaxşı bir mövqedə olacaq. Onu bir daha görə 
biləcəyimi heç sanmıram. O, mənim otağımı boş tapa- 
caq, onda sevgilisi ilə evlənə biləcək. Görəsən, uzun 
yaşamaşğımla özüm də bilmədən onun problemini 
qəlizləşdirməkdə bir rol oynadımmı?l 

Uca Allahın hüzurunda əbədiyyətə qovuşmaq üçün 
özlərini Allahı ucaltmağa həsr edənlərin sıralarına qatıl- 
maq zamanım gəldi artıq... 

MÖHTƏRƏM 
CƏNAB 


1 


Qapı açıldı və hədsiz geniş bir otaq göründü. 
Qapalı, məhdud, müxtəlif avadanlıq düzülmüş məkan 
deyil, məna və qəribəliklər dünyası göründü. O inandı 
ki, bu dünya ona gələnləri udub əridir. Bu inamdan 
onun sinəsində yanar od alovlandı, sehrli bir sevinc 
onu bürüdü. Bu sevinc onun diqqətini dağıtdı, bayaq- 
dan görmək üçün ruhu əsdiyi hər şeyi — döşəmə, divar 
və tavanı — tamam unutdu. Hətta nəhəng masanın 
arxasında əyləşmiş ilahini də. Onu hansısa bir cərəyan 
vurub coşdurdu, “yarat” dedi, həyatın bu əzəmətli 
hökmranlıq zirvəsindəki cah-calala qəlbinin dərinliyin- 
də dəlicəsinə bir vurğunluq toxumu basdırdı. Həmin 
an bu qüvvəyə inam qəlbinə daxil olub onu özünə səc- 
də etməyə, qüvvə naminə qurbanlar verməyə çağırdı. 

Lakin o, başqaları kimi, özünü gümrah, şad, müti 
və sadiq göstərməyə çalışdı: özgələri öz iradəsinə tabe 
etdirincəyə qədər o, bol-bol göz yaşı tökəcək çocuq 
kimi olmalıdır. Müqavimət göstərə bilmədiyi bir istək 
onu masa arxasında əyləşmiş tanrıya oğrun-oğrun bax- 
mağa sövq etdi. Sonra o, baxışlarını endirib bacardıqca 
özünü müti göstərməyə çalışdı. 

İdarə rəisi Həmzə əs-Suveyni kiçik dəstənin önün- 
də addımlayırdı. O, Baş Müdirə müraciətlə dedi: 

— Yeni məmurlar bunlardır, əlahəzrət. 

Baş Müdirin baxışları sifətlərdə, o cümlədən onun 
da sifətində gəzişdi. Həmin anda onun ağlına bir fikir 

gəldi: bu baxışla o, hökumətin tarixinə düşmüş oldu. 
Əlahəzrətin hüzurunda durduğundan həzz aldı. Ona 
elə gəldi ki, qəribə bir pıçıltı eşidir, bəlkə də, tək o eşi- 
dir, bəlkə də, bu, taleyin özünün pıçıltısıdır. 

əlahəzrət baxışları ilə sifətləri tələsmədən imtahan 
etdikdən sonra dilləndi. Ahəstə, sakit, boğuq, natiqin 
daxilini heç bir şeylə ifadə etməyən bir səslə dilləndi. 
Soruşdu: 

— Hamısı kamal attestatı alıbmı? 

Həmzə əs-Suveyni cavab verdi: 

— Onlardan yalnız ikisi ticarət məktəbindən nata- 
mam orta təhsillə çıxmışdır. 

əlahəzrət həvəsləndirici bir tərzdə dedi: 

— Dünya inkişaf edir, hər şey dəyişir, budur, ibtidai 
təhsillilərin yerinə orta təhsillilər gəlir. 

Ürəklərə xatircəmlik çökdü, sevincləri daha artıq 
itaətkarlığa çevrildi. 

Kişi dedi: 

— Vəzifə borcunuzu çalışqanlıq və sidq ilə icra edin. 

Sonra siyahıya baxmağa başladı və gözlənilmədən 
soruşdu: 

— Osman Bəyyumi hansınızdır? 

Onun ürəyi şiddətlə çırpındı. Kişinin onun adını 
çəkməsindən yaman həyəcanlandı. Dinməzcə bir 
addım irəli çıxdı və pıçıltı ilə dedi: 

— Mənəm, əlahəzrət. 

— Attestat qiymətlərin əladır ki, təhsilini nə üçün 
davam etdirməmisən? 

Susdu. Çaşdı. Belə suala cavabı beynində daim 
hazır saxladığına baxmayaraq, nə deyəcəyini bilmədi. 
Onun əvəzinə, sanki, üzr istəyirmiş kimi, idarə müdiri 
dilləndi: 

— Ola bilsin ki, imkanı olmayıb, əlahəzrət! 

Bir daha pıçıltını, taleyin səsini eşitdi. İlk dəfə duydu 
ki, hansısa mavi rəng havanı boyayır, məkana qəribə xoş 

bir ətir yayılır. Əlahəzrət ona qədir-qiymət qoyub rəg- 
bətini bildirməklə onun şəxsiyyətini müqəddəsləşdi- 
rəndən sonra ona mane olmuş “imkanlara” edilən işa- 
rə onu heç kədərləndirmədi də. Öz-özünə dedi ki, tək- 
başına böyük bir ordu ilə vuruşub qalib gələ bilər. Doğ- 
rudan da, o yüksəldi, o qədər yüksəldi ki, başı bulud- 
lara çatdı, o qədər məst oldu ki, vəhşi bir dəliqanlılıq 
etməyə qadir oldu. Əlahəzrət isə masanın kənarını taq- 
qıldadıb qəbulun sona yetdiyini bildirdi: 

— Təşəkkür edirəm, sağ olun. 

Məkanı tərk edərkən ürəyində “əl-Kürsi” ayəsini 
oxudu. 

Ya rəbb, od tutub yanıram. 

Onun ruhu kökündən ta xəyallar çələngi ilə bəzən- 
miş təpəsinə qədər oda yaxılırdı. Bircə ilhamlı baxışla 
o, bütün dünyanı parlaq nur dalğası kimi başdan-başa 
gördü, qəlbinə yerləşdirdi, dəlicəsinə ona sarı uçundu. 
Daim arzulayar, istəyərdi, lakin bu dəfə od tutub yan- 
dı, müqəddəs odun işığında həyatın mənasını anladı. 

Yerdə isə onu arxivə təyin etdilər. Necə başlaya- 
cağı onu maraqlandırmırdı, həyat bircə hüceyrədən, 
bəlkə də, ondan da azdan başlamışdı. Yeni iş yerinə 
düşərkən, nazirliyin alt mərtəbəsinə özünə yol açarkən 
onun qanadları çırpınırdı. Dəmir barmaqlıqlı pəncərə- 
dən eşiyə baxdıqda küçənin səkisini öz başı səviyyəsin- 
də gördü. Qarşısında iri bir zal uzanırdı. Hər iki divar 
boyunca bir-birinə yapışıq dolablar düzülmüşdü. Bir 
dolab səfi də zalı ortadan uzununa bölürdü. Dolabların 
arasındakı boş yerləri məmurların masaları tuturdu. 
Onu müşayiət edən məmurla birlikdə zalın başındakı 
kahayabənzər mehrab kimi bir yerə yaxınlaşdı. Orada- 
kı masanın arxasında arxiv müdiri əyləşmişdi. 

Müqəddəs sehrin şərbətindən hələ ayılmamışdı, 
hətta zirzəmiyə düşməsi belə onu ayıltmamışdı. Belə- 
cə çaşqın, coşqun və fikridağınıq halda məmurun 
ardınca адаитауапда öz-özünə deyirdi: 

— Nəhayətsizlik... Budur insanın istəyi. 

Məmur onu müdirə təqdim etdi: 

— Osman əfəndi Bəyyumi, yeni işçi. 

Sonra müdiri ona təqdim etdi: 

— Müdirimiz Səafan əfəndi Bəsyuni. 

Müdirin üzündə təbii bir yaxınlıq gördü, sanki, 
onların əsli bir məhəllədən idi. Onun üzünün çıxmış 
sümüklərini, qırışmış tünd dərisini, ağ pırpız saçlarını, 
bütün bunların hamısından çox mülayim, nəvazişli, 
əbəs yerə özündə müdirlik əks etdirməyə çalışan göz- 
lərinin baxışlarını bəyəndi. Kişi özündə ən çirkin olan şeyi 
— qara mırıq dişlərini — göstərərək gülümsədi və dedi: 

— Təzə işçimiz xoş gəlib, əyləşin. 

Təyinat sənədlərinin surətini nəzərdən keçirib sözü- 
nə davam etdi: 

— Xoş gəlmisiniz. Xoş gəlmisiniz. Həyatı iki sözlə 
müxtəsər ifadə etmək olar: qarşılama və vidalaşma. 

Osman ürəyində dedi: “Buna baxmayaraq, həyatın 
sonu yoxdur”. Gizli, məchul, bütün ehtimallarla dolu 
bir meh onun üçün əsib dedi ki, bəli, həyat nəhayət- 
sizdir. Lakin o həm də nəhayətsiz iradə tələb edir. Müdir 
meşin örtüyü didilmiş, rəngi bozarmış, bulaşdığı mürək- 
kəb ləkələri solmuş boş bir masa göstərib dedi: 

— Sənin masan budur. Kətili diqqətlə yoxla, ən 
bivec mismar belə təzə paltarı cıra bilər. 

Osman dedi: 

— Allaha şükür, paltarım çox köhnədir. 

Kişi xəbərdarlığına davam etdi: 

— Arxiv dolablarını açanda “əs-Səmədiyyə” surəsi- 
ni oxu: keçən bayramdan əvvəl uzunluğu, azı, bir met- 
rə çatan ilan dolabdan üstümüzə şığıdı. 

Özü dediyinə o qədər güldü ki, onu öskürək tut- 
du. Toxtayandan sonra əlavə etdi: 

— Lakin o, zəhərli ilan deyildi. 

Osman nigaran soruşdu: 

— Necə bilək ki, hansı zəhərlidir, hansı zəhərsiz? 

— Arxiv xidmətçisinin əsli Əbu Ravvaşdandır, ilan 
bəsləyənlər qəsəbəsindən... 

Bunu zarafat bilib qulaqardına vurdu. Başladı özünü 
danlamağa ki, niyə fürsət var ikən əlahəzrət Baş Müdi- 
rin otağına, onun sir-sifətinə, bazburuduna tam diq- 
qətlə və doyunca baxmadı, nə üçün hamını özünə tabe 
edən, bir işarəyə belə bənd olmağa sövq edən o seh- 
rin sirrini Öyrənməyə cəhd göstərmədi. 

Budur, ibadət edilməli qüvvə də, gözəllik də 
budur. Varlığın sirlərindən biri budur. Gözü olan, bax- 
mağı bacaran hər kəs üçün yer üzündə saysız-hesabsız 
ilahi sirlər mövcuddur. Düzdür, qarşılama ilə vidalaşma 
arasında zaman qısadır, lakin o həm də sonsuzdur. Bu 
həqiqəti unudanın vay halına. Səafan əfəndi Bəsyuni 
kimi hərəkətsiz adamlar var. Müsbət, fəqət bədbəxt 
insan, heç nə qanmadığı hikmətdən dəm vurur. Elə öz 
atası Bəyyumi əmi də belələrindən idi. Kimin ki qəlbi 
müqəddəs oda yaxılıb, beləsinə çevrilə bilməz. Səkki- 
zinci dərəcədən başlayıb nur sacan — əlahəzrət Baş 
Müdir məqamında - qurtaran bir uğurlu yol var. El için- 
dən çıxan oğullara müyəssər olacaq ən ali qayə budur, 
bundan o yana onlar üçün heç bir istək ola bilməz. Bu- 
dur ilahi mərhəmətin və insani qürurun bəyan olduğu 
mütləq sonluq. Səkkizinci... Yeddinci... Altıncı... 
Beşinci... Dördüncü... Üçüncü... İkinci... Birinci... Baş 
müdir. Bu möcüzə otuz iki ilə, bəlkə də, bir az çox, 
həyata keçəcək. Yolun ortasında isə yıxılanların sayı- 
hesabı yoxdur. Fələk qanunları bəşər övladlarına, illah 
da ki, məmurlara aid deyildir. Zaman onun ağuşunda 
məsum körpə kimi uyumuşdur, lakin heç kim onun 

sabahından xəbər verə bilməz. İndi isə yeganə anladı- 
Si şey varsa, o da od tutub yanmasıdır. Ona elə gəlir ki, 
fələkdəki ulduzları da işıqlandıran elə sinəsində yanan 
oddur. Elə sirlərə can atırıq ki, onların gizli dərinlikləri- 
nə yalnız xaliqləri bələddir. 

Səafan əfəndi Bəsyuni ona dedi: 

— Ən əvvəl daxil olan sənədlərlə tanış olarsan, bu 
daha asandır. 

Sonra gülüb əlavə etdi: 

— Arxivin katibi işləyərkən pencəyini çıxarmalı, 
tozun və knopkaların şərindən qorunmaq üçun qoluna 
parçadan qolçaqlar tikməlisən. 

Bütün bunlar asandır, çətini odur ki, zamana necə 
uyuşasan. 


3 


Öz məskənində – bir otaq, yapışıq mətbəx və 
ayaqyolu — özünü tapırdı. Bu məskən, sanki, onun 
həyatının mənasının mücəssəməsi idi. O, hissləri ayıq, 
şüuru iti yaşayır ki, bütün silahlardan istifadə edə bilsin. 
Kiçik pəncərədən, sanki, ruhunun və bədəninin davamı 
olan vətənini, əl-Hüseyni məhəlləsini görürdü. Uzun və 
sərt döngəsi, fayton dayanacağı və eşşək suvarılan yeri 
ilə məşhur olan məhəlləni. Doğulduğu və böyüdüyü 
ev sökülmüşdür. Yerində əl arabaları üçün kiçicik sahə 
düzəlmişdir. Məhəllədə doğulanlar, qəbiristanı nəzə- 
rə almasaq, çox nadir halda məhəlləni həmişəlik tərk 
edirlər. Müxtəlif yerlərdə işləyirlər: əl-Mubayyadada, 
əd-Dərrasədə, əs-Sikkətu-ul-Cədidədə... Oradan da 
uzaqlarda. Lakin günün sonunda yenə məhəlləyə qayı- 
dırlar. Məhəllənin özəl xüsusiyyətlərindən biri də 
budur ki, pıçıltı və gizli söhbət nə olduğunu bilmir, 
onun səsləri həddən artıq ucadır, müdrikliklə bəsitlik 
arasında ləngər vurur. Onların arasında qocalığın sar- 

sıtmadığı güclü və kobud bir səs seçilir, bu səs evin 
sahibəsi Ümm Hüsninin səsidir. 

əbədilik arzuları çox yorucudur, lakin dünən nə 
olmuş idi, bu gün nə olacaq? Onun kimisi qeyri- 
mümkünlüyün nə olduğunu bilməməlidir. Onun kimi- 
si özünü axının ixtiyarına tədbirsiz verməməlidir. Özü 
də tədbir əməlli tədbir olmalıdır. 

Tez-tez yuxuda görür ki, işəyir, lakin vaxtında oya- 
nır. Görəsən, bunun mənası nədir? 

Osmanın anası ilə Ümm Hüsni ömrü boyu rəfiqə 
olmuşdular. Ümm Hüsni onun anasının həm dostu, 
həm həmkarı, həm də həmdəmi idi. Onların ikisi də 
faytonçu arvadı olmuş, ikisi də hər çətinliyə qatlaşıb 
işləmiş, ərlərinə kömək edib öz yuvalarını sahmana sal- 
maq üçün qarışqa səbri və inadı ilə qəpiyi qəpik üstünə 
qoymuşdular. Dəllal, qulluqçu, aradüzəldən... Hər işin 
qulpundan yapışmışdılar. Anası elə iş başında can ver- 
mişdi. Ümm Hüsni isə hələ də cidd-cəhdlə çalışır. Ümm 
Hüsninin bəxti daha çox gətirdi: daha çox pul yığa bildi, 
o qədər yığa bildi ki, üçmərtəbəli bir bina tikdirə bildi. 
Birinci mərtəbədə taxta-şalban dükanı yerləşmişdi. 
İkinci mərtəbədə Ümm Hüsni özü, üçüncü mərtəbədə- 
ki mənzildə isə Osman yaşayırdı. Onun oğlu Hüsnidən 
tək adı qalmışdı, özünü isə müharibələr və möhnətlər 
uzaq ölkələrə aparıb orada didərgin salmışdı. 

Məgər onun arzu bəsləməyə haqqı çatmır? Bu haq- 
qı ona sinəsində yanan o müqəddəs alov və kiçicik 
otağı verir. O, öz arzularına vərdiş etmişdi, necə ki 
yatağa, divana, sandığa və həsirə öyrəşmişdi, necə ki 
boğazından çıxan və tündrəngli sərt divarlarda əks- 
səda verən qalın və ahəngdar səslərə öyrəşmişdi. 

Dünən nə olmuşdu? Atası onu da özü kimi fayton- 
çu etmək istəyirdi, lakin mədrəsənin şeyxi ona dedi: 

— Bəyyumi əmi, Allaha təvəkkül et və uşağı ibtidai 
məktəbə qoy. 

Kişi çaşıb soruşdu: 

— Məgər Qurandan namaz qılmağa kifayət edəcək 
qədər öyrənməyib? 

Şeyx dedi: 

— Uşaq zəkalı və ağıllıdır, bəlkə də, bir gün gələr, 
onu hökumət adamı görərsən. 

Bəyyumi əmi inanmayıb qəhqəhə çəkdi. Şeyx əla- 
və etdi: 

— Vədflər idarəsinin məktəblərinə, bəlkə də, pulsuz 
götürdülər. 

Bəyyumi əmi bir müddət tərəddüd etdi, sonra isə 
möcüzə baş tutdu. Osman məktəbdə ağlasığmaz 
müvəffəqiyyətlə oxuyub ibtidai məktəb şəhadətnamə- 
sini aldı. Tay-tuşu olan ayaqyalın məhəllə uşaqlarından 
fərqləndi, öz iti gözləri ilə döyünən ürəyindən sıçrayan 
müqəddəs qığılcımı gördü və qət etdi ki, Allah onun 
addımlarını alqışlayır və sonsuzluğun qapılarını onun 
üzünə açır. Orta məktəbin ikinci mərhələsinə pulsuz 
daxil olub orada da elə yüksək qiymətlər aldı ki, buna 
əl-Hüseyni məhəlləsində heç kəsin inanmağı gəlmədi. 
İkinci mərhələnin ikinci sinfində olanda atası ölümcül 
xəstələndi. Bəyyumi əmi oglunun “başına gətirdiyinə” 
peşman oldu və ona dedi: 

— Budur, tərk edirəm səni. Sən isə gücsüz şagird- 
sən, kim faytonu sürəcək, kim evi dolandıracaq? 

Kişi elə ürəyi nisgilli can verdi. Ana ikiqat işləməyə 
başladı. Ümid edirdi ki, Allah onun oğlunu böyüklər 
sırasına çıxaracaq. Məgər Allah hər şeyə qadir deyil? 
Ananın qəfil ölümü olmasaydı, Osman təlimini ali 
məktəblə qurtaracaqdı. Buna görə dərdi artdı, həm də 
bu dərd ona elə agır gəldi ki — artıq şüuru ilə öz şöh- 
rətpərəstliyini, irəli can atan müqəddəs xəyallarını tam 
dərk etmiş idi... 

Onun üçün müqəddəs olan bir şey də var idi: vali- 
deynlərinin xatirəsi. Hər mövsüm ikisinin də boş 

düzəndə sədəqə hesabına basdırılmışların adsız qəbir- 
ləri arasında yerləşən məzarını ziyarət edərdi. Bu gün 
o, ağacdan kəsilmiş budaq kimi təkdir. Polisdə işləyən 
böyük qardaşı nümayiş vaxtı öldürülmüşdü, bacısı 
xəstəxanada tifdən vəfat etmişdi. Digər qardaşı həbs- 
xanada ölmüşdü. O, öz ailəsini xatırlayır, xatirə onu 
incidir, ata-anasına rəhmət dedizdirirdi. Bu hadisələri 
bir dram əsəri ilə müqayisə edərək onlara ehtiram və 
qorxu ilə tamaşa edirdi. Məhəllədə talelər bir-biri ilə 
mübarizə aparan iradələr və məchul qüvvələrdən asılı 
olaraq müəyyənləşir, sonra isə əbədilikdə müqəddəs- 
ləşir. Buna görə də o, özünə sonsuz güvənir, lakin lap 
axırda yenə o əzəmətli Allaha təvəkkül edirdi. O, dini 
ayinlərə diqqətlə riayət edir, xüsusilə əl-Hüseyn məsc- 
idində cümə namazından heç vaxt qalmırdı. Məhəllə- 
sinin əhlinin imanında olduğu kimi, o da dini dünyadan 
ayırmazdı: din dünya üçündür və dünya din üçündür. 
Baş Müdir dərəcəsi kimi par-par yanan qiymətli gövhər 
isə sonsuz ilahi yolda müqəddəs bir məqamdır. Həm- 
karları arasında ayıq-sayıq dolanıb özü üçün əhəmiyy- 
ətli olan məna və kəlmələri seçib götürmüş, gələcəyi 
üçün dəqiq bir nəqşə çəkmişdi. Bu nəqşəni o, məram- 
namə şəklində yazıb hər səhər işə getməzdən əvvəl 
əzbərləyirdi. 

İş və həyat üçün şüar: 

1) vəzifəni diqqət və sədaqətlə yerinə yetirməli, 

2) verilən maliyyə layihəsini müqəddəs kitab kimi 
öyrənməli, 

3) qiyabi ali təhsil almalı, 

4) ərəb dilindən əlavə, ingilis və fransız dillərini 
öyrənməli, 

5) ümumi mədəni səviyyəni, xüsusilə məmura 
lazım olan sahələrdə, yüksəltməli, 

6) hər vasitə ilə ədəb çərçivəsində öz dindarlığımı, 
tərbiyəmi və işə canyandırmagğımı nümayiş etdirməli, 

7) müdirlərin inam və məhəbbətini qazanmağa 
çalışmalı, 

8) şərəfə ləkə gətirmədən faydalı fürsətlərdən isti- 
fadə etməli: nüfuzlu adamlara yazı-pozuda kömək 
göstərməli, xeyir gətirə biləcək adamlarla dostluq əla- 
qələri qurmalı, irəli getmək imkanı yaradan qızla evlən- 
məli. 

Tez-tez pəncərə ilə asılqan arasında mismarla bər- 
kidilmiş kiçik güzgüyə baxırdı ki, xarici görkəmini 
görüb by cəhətdən arxayın olsun. Onun xarici görkə- 
mi heç bir vəchlə ona mane ola bilməzdi: məhəlləsinin 
bütün övladları kimi bədəndən möhkəm idi, uzunsov 
qarabuğdayı sifəti, uca alnı, səliqə ilə vurulmuş saçları 
vardı. Ümumiyyətlə, xarici görkəminə görə o, hər han- 
sı bir mənsəbi, nə qədər yüksək olursa olsun, tutmağa 
özünü layiq hesab edirdi. 

Qəlbinin dərinliklərindən qüvvə və ilham alaraq öz- 
özünə dedi: 

— Siftə pis deyil, yol isə sonsuzdur. 

Çöllüyün başlanğıcındakı görüş saatları da müqəd- 
dəsdir. Cansıxıcı günlərin yükünü çiynindən atırmış 
kimi bu görüşlərə ürəyi cırpınaraq, sevincək tələsir. 
Orada, çöllüyün başlandığı yerdə uçuq, qədim bir 
xərabə var. O xərabənin ən aşağı pilləsində qurtarmaq 
bilməyən toranlığın ağuşunda ikisi də yanaşı oturur, 
qarşılarındakı dağın ətəyinə qədər uzanan çöllüyə 
baxıb sükutun öz məchul dilində oxuduğuna qulaq 
asır. Seyyidənin tünd-qarabuğdayı dərisi çökməyə 
hazırlaşan gecə rəngindədir. Bu qarabuğdayı dəri ona 
misirli anasından və hələ altı yaşında, uşaq ikən itirdi- 
yi nubiyalı atasından miras qalmışdır. Onların məhəl- 
lədəki dostluğu köhnədir, kökü o qədər uzaq keçmişə 

gedir ki, həyatın özünün mənbəyində itib-batır. Onun 
geniş gözəl gözlərinə baxanda, həyat eşqi ilə qayna- 
yan möhkəm balaca bədəninə tamaşa edəndə duyğu- 
larını oyadıb onda səksəkə və yalvarış yaradan bir 
vücud görürdü. Seyyidə onun məhəllə küçələrində və 
damlarında oyun dostu, mədrəsədə şagird yoldaşı idi. 
On altı yaşı təzə tamam olmasına baxmayaraq, mahir 
ev xanımı hesab edilirdi. O, yeddi bacısı ərə getdikdən 
sonra anasının yeganə köməkçisi qalmışdı. 

Seyyidə gülümsündü. Onun üzü daim gülür, göz- 
ləri nur saçır, əl-ayağı heç vaxt dinc durmayıb həmişə 
zərif hərəkətdədir. Dağdan enən quru nəsim onun 
dalğavari cod saçlarının qıvrımlarını oynadır. Araya 
çökmüş cansıxıcı sükutu pozaraq dillənir: 

— Anam sənin hökumət qulluğuna girməyinə 
sevindi. 

Osman zarafatla soruşur: 

— Bəs sən? 

Dodağından təbəssüm silinmir, susur. Osman onu 
qolları ilə qucaqlayıb dolu, yumşaq dodaqlarından 
öpür. Onlar sevginin adını indiyədək heç çəkməyiblər 
də, lakin hər xəlvət düşəndə by sevgini ağuş və öpüş- 
lərlə ifadə ediblər. Seyyidə onun sadəlik və sevinclə 
dolu həyata can atan nəfsini doydurur. O, bu qızı əqli 
ilə də sevir, çünki onun məziyyətlərini və sədaqətini 
bilir, təhtəlşüur anlayır ki, o, Osmanı xoşbəxt etməyə 
qadirdir. 

— Məmur oldun. 

Onun səsində heyrət duyuldu. Osman bir də onu 
öpdü. 

— Məhəlləmizdə heç kəsə belə bəxt qismət olma- 
mışdı. 

Onun bütün tay-tuşları hərəsi bir peşədən yapışıb. 
O keçəndə ona pərəstiş və bəzən də həsədlə baxırlar. 
Onun haqqı var idi ki, sevinsin, lakin yolun uzun və 

çətin olduğunu kəskin və amansız şəkildə hiss etdiyin- 
dən sevinə bilmirdi. 

— Sən yeganə əfəndisənl 

Sakitcə cavab verdi: 

— Məhəlləmizdən kənarda bunun heç bir qiyməti 
yoxdur. 

— Kənarın nə əhəmiyyəti var, bizim məhəlləmiz ki 
faytonçular məhəlləsidiri 

Üçüncü dəfə onu öpdü, sonra dedi: 

— Fayton barədə yalnız hörmətlə danış. 

— İnandırdın, qoçaq... 

Osmanın qardaşı tutulan vəziyyətdə Seyyidənin də 
atasını həbs edib həbsxanaya salmışdılar və kişi ora- 
daca ölmüşdü. Lakin bu, məhəllənin xatirəsində şanlı 
bir hadisə kimi qalıb onun adını yüksəltmişdi. 

Seyyidə bir məqsəd naminə eyni bir nöqtəyə vurur. 
Özünü qanmazlığa vurmağın xeyri yoxdur. Budur, o 
soruşur: 

— Yaxşı, bundan sonra nə? 

O, qızın qəlbinin sevinib xoşbəxt olacağı sözə necə 
susadığını dərk edir. Onu da bilir ki, özünun səadəti 
qızınkından az yox, bəlkə də, çox olacaq. O, bu qızı 
sevir, necə ki qız da onu və ondan savayı heç nəyə 
möhtac deyil. Lakin o qorxur. O, min dəfə ölçməlidir. 
Həmin o acı məramnaməsini bir də nəzərdən keçir- 
məlidir. Ona həm alqış, həm qarğış yağdıracaq irəli- 
dəki o uzun həyata diqqətlə baxmalıdır. 

— Nəyi nəzərdə tutursan, Seyyidə? 

Şıltaqlıqla inad göstərib cavab verdi: 

— Heç nəyil 

— Biz unutmamalıyıq ki, hələ balacayıq. 

— Mən?! 

Bu şirin əda ilə verilmiş sualla özünün açıq-saçıq 
qadın cazibədarlığına işarə edirdi. 

Osman zarafatla dedi: 

— Mən özümü nəzərdə tuturdum, 

— Sənin bircə bığın çatışmır, bığ saxla. 

Onun bu zarafatını ciddi qəbul edib fikirləşdi ki, 
doğrudan da, mübarizəsində bığ onun üçün faydalı ola 
bilər: ali rütbəli məmuru kim bığsız təsəvvür edə bilər? 

Sakitcə dedi: 

— Mən təhsilimi bitirməliyəm, Seyyidə. 

— Məgər sənə aldığın təhsil kifayət etmir? 

— Ali təhsil. 

— Nə üçün? 

— Yüksəlmək üçün yaxşı dayaqdır. 

— Bu, səndən çox vaxt istəyəcək? 

— Azı, dörd il. 

Gizli bir ağrı hissi ilə Seyyidənin gözlərindən soyuq- 
luq, xəcalət və bəlkə də, bir qədər qəzəb oxudu. 

— Bu yüksəliş nəyə lazımdır? 

Güldü. Saçını öpdü. Bundan artığına cürət etmədi. 
Saçının ətri ona uşaqlıq oyunlarını xatırlatdı. Onunla 
bəy-gəlin oyunu oynayarkən tutulub yediyi yumruğu 
xatırladı. Yumruq kürəyinə dəymişdi. 

Dağdan düzənə gecənin zülməti endi, uzaqdan 
patefonda çalınan mahnı eşidildi. 

— Görünür, yüksəliş mən fikirləşdiyimdən daha 
vacib imiş. 

Əlini əlləri arasına alıb mızıldandı: 

— Sevirəm səni, əbədi sevirəm... 

Sidqi-ürəkdən dedi bu sözləri, elə sidqi qədər də 
kədərləndi, ağrıdı və özünə qəzəbləndi, dedi ki, həyat 
təcrübəsi nəhəng və cah-calallıdır, fəqət həm də yoru- 
cudur. 

Saysız-hesabsız qəbirlər arasında itib-batmış vali- 
deynlərinin qəbri önündə durub “əl-Fatihə” oxudu, 
sonra dedi: 

— Allah sizə qəni-qəni rəhmət eləsin. 

Sonra minnətdarlıqla onların adlarını çəkib dedi: 

— Osman, möhtərəm məmur, keşməkeşli yolda ilk 
addımlarını atır, lakin bu yolu sona qədər getmək 
əzmindədir. 

Sonra azca təzim etdi və yalvarış tərzində dedi: 

— Nə nemətə ki çatmışam, Allahın və sizin ikinizin 
sayəsindədir. 

Kor yeniyetmə oğlan bir neçə kiçik surə oxudu. 
Osman ona yarım quruş verdi. Məbləğin kiçikliyinə 
baxmayaraq, həmişə pul verəndə olduğu kimi, qanı 
qaraldı. Oglan çıxıb gedəndən sonra valideynlərinə 
yenə müraciət etdi. 

— Allahın yanında əhd edirəm ki, əgər ümidlərimi 
doğrultsa, sizi yeni qəbrə köçürəcəyəm. 

Zaman keçdikcə meyitlərin başına nə gəldiyini bil- 
məsə də, belə güman edirdi ki, nəsə, hər halda, qalır. 
Nə qədər təəccüblü olsa da, Seyyidənin gülümsər sifə- 
ti gözünün önündə canlandı, sanki, qız kəskin, açıq və 
kinayəli bir söz deməyə hazırlaşırdı. Ürəyi sıxıldı və 
ağrıdı, öz-özünə pıçıldadı: 

— Allah, düz yol göstər mənə, nə edirəmsə, hamı- 
sı sənin vəhyindəndir. 

Atasının son günləri yenə yadına düşdü. Olacağa 
çarə yoxdur. Xəstəlik və qocalıq onu əldən salmışdı. 
Tək əyləncəsi o idi ki, döşəkcəsini evin qabağında salır- 
dılar. Demək olar ki, nə görurdü, nə də eşidirdi. Aciz- 
liyini görüb ah çəkər, çıgırardı: 

— Allah, lütfünü göstər, rəhmin gəlsin. 

Vaxtılə məhəllənin ən qoçaq kişilərindən idi. Bütün 

uzun ömrü boyu yalnız qol-qıçının gücünə güvənib 
istirahət bilmədən işləsə də, həmişə həyatın məşəq- 
qətlərindən və kasıblıqdan əziyyət çəkmişdi. Heç nəyi 
vecinə almayan, heç nədən qidalanmayan, mənasız və 
səbəbsiz bədbəxtliklərə qəhqəhə çəkib gülən bir 
qüvvə var. Bir axşam baxıb gördülər ki, oturduğu yer- 
dəcə canı çıxıb, heç kim bilməyib ki, ölüm onu necə 
haqlayıb, o, ölümü necə qarşılayıb. 

Anasının ölümü isə lap təəccüblü oldu. Paltar 
yuyan vaxt birdən ikiqat büküldü və ağrının şiddətin- 
dən qışqırmağa başladı. “Təcili yardım” gəlib onu 
Qəsr-ül-Eyni xəstəxanasına apardı, orada onun korba- 
gırsağında cərrahiyyə əməliyyatı etməyi qərara aldılar, 
elə bıçaq altında öldü. 

Onun ailəsi ölüm üçün qəribə qurbanlıq idi. Elə 
buna görə onun ürəyinə dammışdı ki, özü çox yaşaya- 
caq. Ürəyini qüssə basdı. Hər ölümü izah etmək olar, 
yalnız polisdə işləyən qardaşının ölümündən başqa. 
Dəvə boyda kişi nümayişçilərin atdığı bir kərpic parça- 
sı ilə öldürüldü. Bu da ölümdür? Nə o, onları tanıyırdı, 
nə də onlar onu. Bütün bu hadisələrə o, təəccüblə 
kənardan baxır, əsla bir şey anlamırdı. 

Osman tarix kitablarını çox mütaliə edib çox şey 
öyrənmişdi. Tarixi lap qədim əsrlərdən ta böyük müha- 
ribəyə qədər öyrənmişdi. İnqilablar haqqında oxu- 
muşdu da, gözü ilə görmüşdü də. Lakin o, bu inqilab- 
lara qoşulmamış, onların çağırışlarına hay verməmişdi. 
Görmüş, eşitmiş, lakin kənarda durub yalnız təəccüb 
etmişdi. Bir dəfə olsun belə ümumi hiss onu cəlb edib 
meydana səsləməmişdi. Böyük dövlət xadimlərinin və 
onların tərəfdarlarının çəkişmələrinə heyrətlə baxırdı. 
Ömrü boyu onu kasıblıq və aclıq təqib edib təfəkkür 
dairəsini genişləndirməyə macal qoymamışdı. Məhəl- 
lənin hamıya məchul qalmış vəhşi, amansız və tükən- 
məz qayğıları ilə məhdudlaşmışdı. Bu gün isə özü üçün 

həm dünyəvi, həm də ilahi elə bir məqsəd seçmişdi 
ki, onun siyasət adı altında baş verən əcaib hadisələr- 
lə, onun təsəvvürünə görə, heç bir əlaqəsi yox idi. 
Özünə dedi ki, insanın həqiqi həyatı onun şəxsi həya- 
tıdır. O şey ki onunla hər an qəlbi döyünür, o şey ki 
onu çalışqanlığa, sədaqətə və yaradıcılığa sövq edir. 
Əsl müqəddəs və dinə uyğun olan elə budur. Höku- 
mət və ya dövlət adlanan müqəddəs cihazda xidmət 
edərkən öz zatını gerçəkləşdirir. Yer üzündə insan 
onunla calala çatır, Allahın ən ali kəlməsi onunla çin olur. 
İnsanlarsa tam fərqli şüarlar çığırır, bəlkə də, tam əksini 
çağırırlar. Onlar dəlidirlər və saxta işlərlə məşğuldurlar. 
Buna görə o, özünə heç cür bağışlaya bilmirdi ki, Baş 
Müdirin otağına və bütün idarəni pərdə arxasından 
hərəkətə gətirən o yeganə simaya doyunca baxmadı. 
Elə dəqiq, elə qayda-qanunla, elə ardıcıl hərəkətə gəti- 
rən ki, nabələd adam onu fələyin quruluşuna və səma- 
ların hikmətinə bənzədərdi. 

Dərindən köksünü ötürdü. 

Bir daha “əl-Fatihə” oxudu. Vidalaşaraq dedi: 

— Mənim üçün Allaha dua et, ata. 

Bir tərəfi uçulmuş, baş daşları yıxılmış qəbrin ətra- 
fına dolanıb dayandı və dedi: 

— Mənim üçün Allaha dua et, ana. 

Fəsillərin bir-birini əvəz etməsi necə də gözəldir. 
Aramsız işləsə də, o, bu gözəlliyi görürdü. Məhəllədə 
qiş fəsli olduqca amansızdır, lakin qış adamı işləməyə 
sövq edir. Yazda isə xəmsin küləyi lənətdir. Yay cəhən- 
nəmdir. Payız fikirli və anlaşılmaz bir təbəssümdür. О, 
möhkəm iradə və odlu ehtirasla işə girişir. Budur, 
qanun kitabları çarpayının altında və pəncərənin qol- 
tuğunda səf-səf yığılır. Gecələr lap az yatır. Fikirlərin 

ağuşuna atılır, anlaşılmaz mənalarla çarpışır, uğur 
qazandıqda belə ona qane olmaq istəmir. Cümə 
gününü, adətən, müdirlərə və onların xidmətində 
duranlara layiq olan ümumi mədəniyyəti qavramağa 
həsr edir. 

Şeirlə xüsusi maraqlandı, xeyli əzbərlədi, hətta özü 
də şeir yazmağa cəhd göstərdi, lakin bir şey çıxmadı. 
Öz-özünə dedi ki, əvvəllər olduğu kimi, indi də böyük- 
lərə yaxınlaşmaq və rəsmi görüşlərdə parlamaq üçün 
şeir ən yaxşı vasitədir. Çox böyük itkidir ki, o, şeir yaza 
bilmir. Lakin şeir, hər halda, yaxşı nəsr yazmağa apa- 
ran ən münasib yoldur. Arzuedilən müvəffəqiyyət üçun 
yaxşı nəsr şeirdən az əhəmiyyətli deyil. Ürəyinə damıb 
ki, gözəl və savadlı yazıya tələb böyükdür. Əcnəbi dil- 
lər də həmçinin, bəlkə də, daha artıq. Bütün bu bilik- 
lər faydalıdır, vaxt gələcək, idarənin rəqabət bazarında 
onların məzənnəsi artacaq, çünki məmur tək maliyyə 
təlimatları ilə yaşamır. Bəli, o, faydalı hər şeydən bir 
qədər qavramalıdır. Kim bilir? Deyirdi ki, həyatı nur və 
bilik məcrası ilə axan aramsız bir çaydır: hər bir nadir 
fikir onu daha bol edir, o, fikir dünyasında şaxələnir, 
onu irəliyə inamın hərarəti və nəcib insan qüruru axıdır, 
ən nəhayətdə ilahi bir dərgaha tökülür. 

Ruhu isə qədim xərabənin pillələri üzərində özünə 
rahatlıq tapırdı. Qızğın sevgi ağuşlarında. Sevən gözəl 
qızın əlləri arasında. Onun alovlanan pak qucağında. 
Nə sözdə, nə də əməldə həddi keçmədən. Bununla 
belə, o, bu görüşlərdən elə yapışmışdı, sanki, həyata 
onu bağlayan yalnız budur. Ah, kaş həyat sevgi və 
asan səadət ilə qane olaydı. 

Seyyidənin narahatlığı o qədər artdı ki, fitri utancaq- 
lıgına qalib gəldi. Qız başladı öz səmimi hisslərini açıq 
bildirməyə, öz yanğılı könlünu açmağa. Bir dəfə 
məsumluqla dedi: 

— Sənsiz mənə həyat yoxdur. 

Lakin dili ilə dediyi dolu dodaqları ilə bəxş etdiyin- 
dən xeyli zəif idi. Daha bir dəfə yenə dedi: 

— Sən hər şeysən, keçmişim də, gələcəyim də... 

Onun şirin baxışlarındakı parıltı ürəyindəki vəfa, 
qorxu və səmimi istəyi ifadə edir. Qızdırmalı nəfəslər- 
lə ağuşun son zirvəsində əriyən Seyyidə inildəyib dedi: 

— Bizə bircə şey çatışmır. 

Axmaqlıq və xudpəsəndliklə cavab verdi: 

— Sevgimiz kamildir, hər şeyi çatışır. 

Etirazla çiynini atdı, lakin bunu elə etdi ki, Osman 
inciməsin və bununla, sanki, ondan səbir payı istədi. 

Osman gördü ki, qorxunc bir qüvvə onu əzib məc- 
hul girdaba sürükləyir. Buna görə onu rəsmi icazəylə 
işləyən fahişələr küçəsinə çağıran yoldaşına qoşuldu. 
Əl-Hüseyni məhəlləsinin digər cavanları kimi o da 
cürət sarıdan korluq çəkmirdi. Bu küçəni bir-birindən 
xeyli aralı olan iki neft lampası işıqlandırırdı. Onları 
qalın toz basmış, buna görə də ətrafı şəhvət doğuran 
yarızülmət bürümüşdü. Narahat baxışlarını ora-bura 
gəzdirib, axır ki, ovunu seçdi. Bunun ardıyca, adətən, 
qızğın əfv yalvarışları və uzun müddət namaz və iba- 
dətə qapılma gəlirdi. Adətən, hər dəfə Seyyidənin 
oyatdığı anlaşılmaz dəruni hissləri ilə qarşılaşanda belə 
edirdi. Aramsız işinin əziyyətinin üstünə ondan daha 
ağır olan vicdan əzabı əlavə olunurdu. Üzücü uzun 
gecələrinin sonunda ruhən o qədər yorulurdu ki, az 
qala, bayılırdı, bəzən isə özü də, az qala, bilmədən 
gözündən yaş axıdırdı. 

Arxivin rəisi Səafan Bəsyuni onun rəsmi fəaliyyəti- 
ni yarırəğbət, yartehtiyatla izləyirdi. Sir-sifəti, davranı- 
şı və xasiyyəti xoşuna gəlsə də, lap əvvəl ona görə 
sevinmədi ki, arxivdə tək Osmanın kamal attestatı var 
idi və o, dayanmadan təhsilini artırmağa çalışaraq 
təkcə “yetim” ibtidai təhsili olan müdirindən qat-qat 
artıq imtiyazlara malik ola bilərdi. Osman bunu vaxtında 

sezdi və kişiyə göstərdiyi mehribanlığı ikiqat artırdı, 
göstərişlərini daha artıq səylə yerinə yetirdi. Onda kişi 
tamamilə Osman sarıdan xatircəm olub nadir saflıqda 
olan ürəyini ona açdı. Boş vaxt düşəndə onu özünə 
həmdəm seçdi, xatirələrini ona danışdı, hətta siyasətə 
aid olan rəyini və istəklərini ondan gizlətmədi. 

Kişini bu qədər həvəskar görüb Osman onun dedik- 
lərinə maraq bəslədiyini və ya soyuq bitərəfliklə yanaş- 
dığını bildirməkdən ehtiyat etdi, yalnız çəkinə-çəkinə 
və müəmmalı bir tərzdə bunu söylədi: 

— Həqiqətən, bizim suyumuz bir çeşmədəndir və 
bu, qəribə deyil. 

Kişi bu sözlərə o qədər sevindi ki, Osmanı heyrətə 
gətirdi. Kişinin bu kimi şeylərlə başını qatması çox qəri- 
bədir. Bundan da qəribəsi odur ki, onun bədbəxt həm- 
karları da belə işlərə uyurlar. Onları özünə nə çəkir? 
Yəni onları siyasətdən ayırıb özünə çəkən səmimi 
qayğıları yoxdurmu? Lakin o, dərin həqarət hissi ilə 
dedi ki, bu adamlar özləri üçün müəyyən bir hədəf bil- 
məyirlər, onların dini-imanı səthidir: kifayət qədər nə 
həyatın mənası barədə, nə də ki Allahın onları nə nami- 
nə yaratdığı barədə düşünürlər. Onların fikirləri və 
ömürləri beləcə əyləncə və boşbogşazlıqla keçir, əsl 
qüvvələri işsiz-gücsüz hədər gedir, boş xəyallara alda- 
nırlar. Dedi ki, zaman keçir, onlar isə bunu bilməyirlər. 

Daxil olan poçtanı Озгпападап qəbul etdikdən sonra 
Səafan Bəsyuni ona dedi, 

— Bu axşam səni evimə qonaq çağırıram. 

Təəccüblənib pərt olsa da, boyun qaçırmağı heç 
fikrinə də gətirmədi. Kişi dedi: 

— Qonşu evdə toy məclisi var, bir yerdə kəlləpaça 
yeyərik, eyvancla əyləşib musiqiyə qulaq asarıq. 

Kişi Bab əş-Şəariyyə məhəlləsinin əl-Bəhr döngə- 
sində yerləşən evin üçüncü mərtəbəsindəki mənzildə 
yaşayırdı. Osman gördü ki, qonaq təkcə özüdür, müdi- 
rinin ona qoyduğu hörmətdən xoşhallandı. Birgə 
oturub ləzzətli xörək yedilər: kəlləpaça, içində beyin, 
dil və dəri, yanında istiotu, turpu və turşusu, yumşaq 
çörəklə. Sonra da qovunla hazırlanmış şirniyyat. Bol və 
əla yemək idi, doyunca yedi. Eyvanda oturub toy məc- 
lisi qurulmuş qonşu evin həyətinə baxdılar. Həyət çox- 
lu lampanın işığından nura qərq olmuşdu. Həyətə xey- 
li kətil və kreslo düzülmüşdü, hamısı da qonaqlar tərə- 
findən tutulmuşdu. Keçidlərdə uşaq və yeniyetmə əlin- 
dən tərpənmək olmurdu, onlarca uşaq həyətin barı- 
sından kənarda durub tamaşa edirdi. Evin içində də gur 
işıq yanır, bu işıqda ora-bura vurnuxan qadınlar görü- 
nürdü. Hay-küydən qulaq tutulurdu, cürbəcür səslər, 
gülüş, öskürək və sevinc sədaları bir-birinə qarışmışdı. 
Toyun havası Osmana təsir edib qəlbini döyündürdü, 
toyun isti nəfəsi onun sinəsində sevgi və şəhvət hiss- 
ləri oyatdı. Buna görə dəf çalınmağa başlayanda öyrən- 
diyindən və gözlədiyindən daha artıq cuşa gəldi. O, 
musiqi aşiqi deyildi, lakin hərdən musiqi məclisinə 
düşəndə, özü də müftə, az da olsa, həzz alardı. Çox 
gözəl, musiqi hərdən pis olmur, könlü oxşayır və şad- 
landırır. Evlənmək də əla şeydir, sevinc və hətta borc- 
dur... Onu büsbütün kədər bürüdü. 

— Bəlkə də, sənə eynini açmaq lazımdır, mən elə 
özüm tez-tez özümə belə deyirəm. 

Səafan bunu deyərkən yarısı toyun işıqları ilə nura 
qərq olmuş, yarısı kölgədə qalıb qaranlığla çulgalan- 
mış sifətini Osmana tutmuşdu. Sonra o əlavə etdi: 

— Sənin ömrün iş və dərslə keçir, həyat isə bizdən 
çox şey tələb edir. 

Zahirən özünü maraqlı göstərsə də, daxildə onun 
sözlərinə rişxənd edirdi. O, tənbəlliyə sövq edən 

moizələrə həqarətlə baxır, onları Allaha küfr kimi qiy- 
mətləndirirdi. Lakin o, uzun əzab içində qovrulan Sey- 
yidəni, özünün baxmalı, öyrənməli və çatmalı olduğu 
saysız-hesabsız şeyləri xatırlayıb hiss etdi ki, təbəs- 
sümü bütün mənasını itirmişdir. Səafan isə dediyini elə 
hey deyirdi: 

— Sən çox cidd-cəhdlə işləyirsən, lakin beyin rahat- 
lığı da qiymətli cövhərdir. 

Artan rişxəndini güclə üstələyərək dedi: 

— Siz çox müdrik adamsınız, Səafan əfəndi. 

Eyvanın girişində bir kölgə göründü. Əlində buğ- 
lanan nanəli çay qoyulmuş sini tutan qız eyvana qədəm 
qoydu. Onun arxasında otaq tamam qaranlıq olsa da, 
toyun işığında qızın sifətinin bəzi cizgilərini seçmək 
mümkün oldu: girdəsifət, sarıbəniz, şövq və müəm- 
maqarışıq məlahət saçan bir sima. Osmanı narahatlıq 
bürüdü. Çay almaq üçün əyilərkən qızın hamar, incə 
dərili qolunu yaxından gördü, nanə ətri, sanki, ondan 
gəlirdi. Qızın gizlətməyə çalışdığı təbəssümündə utan- 
caqlıq və çaşqınlıq demək olar, sezilmirdi. Bircə dəqi- 
qə, bəlkə də, daha az durub sonra gözdən itdi. 

Sanki, cinayət törədilibmiş kimi araya sükut çökdü. 
Havaya, elə bil, sui-qəsd ruhu hopmuşdu. Osmanın 
narahatlığı bir az da artdı. Səafan dedi: 

— Qızımdır. 

Hörmət əlaməti olaraq Osman başını tərpətdi. 

— İbtidai məktəbi bitirəndən sonra məktəbdən 
götürmüşəm. 

Razılıq və heyrət əlaməti olaraq başını tərpətmək- 
də davam etdi. Çalgıçıların ifa etdiyi müvəşşəhin səda- 
ları eyvana yüksəldi. Səafan sözünü tamamladı: 

— Qız üçün əsl məktəb evdir. 

Heç nə demədi, daha doğrusu, deməyə söz tap- 
madı və susmagğından özü də pərt oldu. 

— Hə, bu barədə sənin fikrin nədir? 

— Sizinlə tamamilə razıyam. 

Lakin o, anasının aramsız işlə dolu olan acı həyatı- 
nı xatırlayıb hiss etdi ki, onu tələyə salmaq istəyirlər. 
Sakit və yumşaq bir səslə kimsə pəsdən mahnı oxu- 
mağa başladı. Səafan mızıldadı: 

— Nə gözəl səsdirl 

— Bəli. 

— Həyat da gözəldir. 

— Şübhəsiz. 

— Lakin o, bizdən hikmət istəyir ki, öz şirinliyini biz- 
dən əsirgəməsin. 

— Məgər hikmət belə asan ələ düşür? 

— Xeyr, o, Allahın bizə hədiyyəsidir. 

Özünə dedi ki, Allah bizi nə rahatlıq, nə də qısa yol 
üçün yaradıb. Kişi onu mühasirəyə alır, o isə təslim 
olmayacaq. Lakin necə həm azadlığını qorusun, həm 
də müdirini razı salsın? Artıq mahnı ona çatmırdı. Səa- 
fan mahnını həm qulağı, həm əli, həm də ayaqları ilə 
müşayiət eclə-edə diqqətlə və sınayıcı tərzdə onu göz- 
dən keçirirdi. 

Özündə ona qarşı elə bir nifrət duydu ki, sanki, o, 
məkrli bir cəlladdır. Gördü ki, hədəyə məruz qalmış 
mənliyini qorumaq üçün ona bundan da artıq bir 
qonaqlıq vermək lazımdır. Bu, onu xeyli ağrıtdı. O, 
böyük zərurət olmadan bir quruş belə xərcləmirdi. İlk 
maaşını alan kimi özünə bankda bir hesab açmışdı. 
Buna görə də evini, ya məhəlləsini, ya da ki yeməyini 
dəyişdirməyi heç ağlına belə gətirmirdi. O inanırdı ki, 
qənaət onun uzun cihaclının mühüm vasitələrindən və 
dininin ayinlərindən biri, zalım dünyada qorxuya qarşı 
sığorta idi. Lakin olacağa çarə yoxdur. Bu qonaqlığın 
əvəzini artıqlamasıyla verəcək. Özü də bunu yalnız 
kitablarla zəngin, qalan hər şeydən kasıb miskin ota- 
gında deyil, restoranda edəcək. Belə olan tərzdə, doğ- 
rudan da, böyük məbləğ xərcləyəcək. Lənət axmağa. 

Mahnı mənasız səs-küyə çevrildi, cəhənnəmin qapıla- 
rı açıldı. Cinayət törətdiyini bilməyən qoca başını musi- 
qinin ahənginə uyğun tərpədirdi. Dünya öz növbəti şit 
zarafatlarından birini edirdi. 

Heç bir ay keçməmişdi ki, kişini “əl-Kəşif” restora- 
nina şama dəvət etdi. Əla balıqdan sonra şirin mühəl- 
ləbiyyə yedilər. Qoca səadətin zirvəsində idi. Osmana 
elə gəlirdi ki, o, səadət və mərhəmət mələklərinin göy- 
dən elə bu dəqiqəcə nüzul edəcəklərini gözləyir. Kişi, 
göründüyü kimi, şamla kifayətlənməyib təklif etdi: 

— Necədi səninçün, gecəmizi “əl-Fişavi”də keçirək? 

Ürəyindən ağrı qopsa da, kişinin qoluna girib dedi: 

— Nə gözəl fikirdirl 

Qəhvəxanada oturarkən onun yadına düşdü necə 
bir dəfə oruc bayramında Əl-Hüseyni məhəlləsində 
savaşanda təzə cülbabı cırılmışdı, necə atası onu döy- 
müşdü və necə tam bir il anasının yamadığı çülbabı 
geyməyə məcbur olmuşdu. Qocanın kefinin saz, 
damağının çağ olması onu əsəbiləşdirirdi. Görünürdü 
ki, qoca şad bir xəbər eşidəcəyini gözləyir. Budur, 
onun sönük gözlərinin dərinliklərində narahat bir 
sevinc oxunur, budur, o, hər şeydən artıq dərəcədə 
razılıq edir. 

Səafan soruşdu: 

— Sən arxivdəki həmkarlarından razısanmı? 

— Zənnimcə, razıyam. 

— Onlar yazıq olsalar da, yaxşı adamdırlar. 

— Onlar, doğrudan da, yaxşı adamdırlar. 

— Sən isə əla gəncsən, təhsilini tamamladıqdan 
sonra vəkil işləyəcəksənmi? 

— Xeyr, lakin vəziyyətimin yaxşılaşacağına ümid 
edirəm. 

— Gözəl fikirdir. Sənin nəcib arzuların mənim xoşu- 
ma gəlir. 

Osman tərəddüdünə son qoyub qərara aldı ki, kişi- 
nin arzularını boğmaq bahasına olsa da, qurtuluş tap- 
maq lazımdır. Dedi: 

— Mənim qayğgılarım siz təsəvvür etdiyinizdən 
böyükdür. 

Kişi qorxu ilə Osmana baxıb soruşdu: 

— Allah, sən şəri bizdən uzaq et. Nə olub ki? 

— Məni siz zənn etdiyiniz arzular yox, onlardan xey- 
li kiçik olan şeylər məşğul edir. 

— Doğrudanmı? 

— Amansız şərait olmasaydı, mən yalnız sadə, təbii 
və ağlabatan bir iş barəsində fikirləşərdim: evlənərdiml 

Arzusunun puça çıxdığını gizlətməyə belə çalış- 
mayaraq qoca soruşdu: 

— Bu nə şəraitdir? 

Osman kədərlə köksünü ötürdü və dedi: 

— Çox böyük məsuliyyət boynumuza düşür. Biz 
kasıblığın övladıyıq, bu kasıblıq bizi ömrümüz boyu 
təqib etməkdən əl çəkmir. 

Səsinə bir az da çox qəmgin ifadə verib sözünü 
tamamladı. 

— Çox İstəyərdim... 

Mütəəssir olmuş kimi susdu. Qoca lampanın işığı 
düşən yerdən kölgəyə çəkildi. Başqa çıxış yolu yox idi: 
Osman onun sədaqətini bacardıqca, hər hansı hiylə ilə 
olur-olsun qorumalı idi. Kölgədən kişinin səsi gəldi: 

— Bəs nə vaxt ayaq üstə müstəqil dura biləcəksən? 

Məyus bir ahənglə dilləndi: 

— Mənim boynumda balacalar və dul arvadlar var, 
mən su çarxını fırladan gözübağlı öküzdən başqa bir 
şey deyiləm. 

Hər şey məhv oldu. Hətta nərdin şaqqıltısı da eşi- 
dilməz oldu. Osman yenə mızıldadı: 

— Çox İstəyərdim... 

Qoca bir kəlmə də kəsmədi, istədi ki, hesabı ödə- 
sin, lakin Osman qoymadı və qəlbi parçalana-parçala- 
na öz cibindən verdi. Məclisin ruhu öldü, süni sevinc- 
lə onu canlandırmaq xeyir vermədi. Qəhvəxananı tərk 
edib piyada Bab əş-Şəariyyə meydanına qədər birgə 
getdilər, orada kişi ondan ayrılıb evinə yollandı. Osma- 
nın narahatlıqdan və gərginlikdən halı pərişan olmuş- 
du. Birdən onun, sanki, dəlisovluq həvəsi gəldi, bu 
həvəs onu, intiharın bir üsulu kimi, hədər yerə pul xərc- 
ləməyə sövq etdi. 

Narahatlığını, hüznünü və vicdanının əzablarını qəl- 
binin dərinliklərində dəfn etmək üçün tərəddüd etmə- 
dən həmin küçəyə üz tutdu. Kədərlə özünə dedi: 

— İnsanın xətaları belə müqəddəs olmalıdır. 

Pilləkənlə düşərkən Ümm Hüsni onun yolunu kəs- 
di. O, bunu səbəbsiz etməzdi. Onun qırışmış sifətinə, 
xına ilə boyanmış saçlarına və qocalığına baxmayaraq 
gücünü saxlamış bədəninə baxıb öz anasını xatırladı, 
əlini sıxdı və gülümsədi. Ümm Hüsni dedi: 

— Məndə xəbər var. 

— Xeyirdlir, inşallah. 

Yeganə gözünü qıyaraq – o biri gözünü məhəllə 
savaşlarının birində itirmişdi — dedi: 

— Xeyir deyil. 

Çiddiləşib ona baxdı. Qarı dedi: 

— Rəqib. Yolunda rəqib peyda olub. 

— Kim? 

— Seyyidəyə elçi göndəriblər. 

Onu qəm və çaşqınlıq bürüdü, sanki, bu, gözlənil- 
məz idi. Deməyə söz tapmadı. 

— Məhəllənin dərzisi. 

Bilirdi ki, belə də olmalı idi, ayrı çıxış yolu yox İdi. 
Bunu nə dəf etməyə cəhd göstərdi, nə də mane olma- 
Şa ümidi var idi. Ölüm kimi. Cınqırını da çıxarmadı. 
Ümm Hüsni onun əlindən tutub otağına çəkdi, yanın- 
da divanda əyləşdirdi və soruşdu: 

— Bu məsələ səni maraqlandırmır? 

Ruhunun dərinliklərində kəskin bir ağrı hiss etdi. 
Hiss etdi ki, dünya məhv olur. Qəzəblə dedi: 

— Mənasız suallar vermə. 

— Qızışma, sakit ol. 

— Yaxşı olar ki, mən gedim. 

— Lakin sən onunla görüşə bilməyəcəksən. 

Dünya get-gedə daha çox məhvə doğru gedir. 
Ümm Hüsni dilləndi: 

— Sən özün gərək bunu biləydin. 

— Niyə? 

— Anası onun çıxmağına get-gedə daha çox mane 
olur. Canlı kişi xəyaldan daha yaxşıdır. 

Bilaixtiyar təkrar etdi: 

— Canlı kişi xəyaldan daha yaxşıdır... 

— Sən onu sevirsən. Məgər belə deyil? 

Kədərlə təsdiqlədi: 

— Bəli, sevirəm. 

— Məhəllədə bunu hamı çoxdan bilir. 

— Düzdür. 

— Çox gözəl, bəs niyə danışmırsan? 

Hicddətlə dedi: 

— Bacarmıram. 

— Qulaq as, qız mənə yalvarıb ki, sənə çatdırım... 

Tam məyus halda köksünü ötürdü. Arvad dedi: 

— Elə indi özün get nişanla onu, ya da tapşır bunu 
mənə. 

Osman anlaşılmaz səslər çıxararaq öz-özüylə, san- 
ki, məchul bir dildə danışmağa başladı. Arvad ona 
baxıb özünü itirdi. Osman özünə müraciətlə: 


511 











B NƏCİB MƏHVUZ. MÖHTƏRƏM CƏNAB 


— Allah bunu mənə bağışlamaz, — dedi. 

— Allah köməyin olsun, yoxsa elə bilirsən sənin kimi 
məmura o tay deyil? 

— Şər atma mənə, Ümm Hüsni. 

— Ürəyini aç mənə, axı mən sənin ananam. 

Bir ah çəkib dedi: 

— Mən indi evlənə bilmərəm. 

— Nə qədər istəyirsən gözləsin səni. 

— İntizarı uzun çəkər. 

— Qoy sənə and versin, indi bu da kifayət edər. 

— Yox, mən o qədər də özümü sevmirəm ki, 
özümün naminə onun səadətinə mane olum. 

Arvad söhbəti davam etdirib məsələni xırdalamaq 
istədi, lakin Osman otaqdan çıxdı. Yavaş addımlarla 
dar döngələri dolaşdı. Onu bir daha görə bilməyəcəyi 
fikri ona içəridən əzab verirdisə də, bu acı həqiqət qar- 
şısında o təslim olurdu. Əzabına baxmayaraq, gizli və 
bədbin razılıq duydu, razılığı qədər də inandı ki, onu 
lənətləyiblər. O, Seyyidəni sevir, başqa heç kəs onun 
qəlbində bu qızın yaratdığı boşluğu tuta bilməyəcək. 
Bu sevgi asanlıqla məhv olmayacaq, bu sevgi ona öz 
nəfsinə və şöhrətpərəstliyinə nifrət etməyi öyrədəcək, 
lakin o da bu nifrətin gücü qədər, kədərinin dərinliyi 
qədər nəfsindən və şöhrətpərəstliyindən yapışıb qala- 
caq. O, həqiqətən, dəliliyə mübtəladır, lakin bu, elə 
müqəddəs bir dəlilikdir ki, səadət qapılarını bağlayar- 
kən Osmana yalnız rişxənd və təkəbbür duydurur, onu 
böyük bir qüvvə ilə tikanlar səpilmiş ağır şöhrət yolu- 
na sövq edir. Səadət onu intihara təhrik edir, müsibət- 
lər isə onu həyatı tərənnüm etməyə, ona ibadətə çağı- 
rır. Lakin... Heyif səndən, Seyyidə. 

Hər şeydə irəli getsə də, əzabı, demək olar ki, 
yüngülləşmirdi. İşdə özünü elə möhkəm tutmuşdu ki, 
Səafan Bəsyuni onun barəsindəki arzularının puça çıx- 
dığına baxmayaraq, intizamına, çalışqanlığına və 
düzgünlüyünə görə onu xüsusi qeyd edirdi. Onun haq- 
qında deyirdi: 

- İşə birinci gəlib axırıncı gedir, namaz vaxtı nazir- 
liyin namaz otağında ön səfdə namaz qılır. 

Osman öz işini də görür, geridə qalanların da yeri- 
nə işləyirdi. Onun bacarığı barədə bir deyəndə, beş də 
hamıya köməyi barədə deyirdilər. Təhsilini də elə güclü 
bir əzmlə davam etdirirdi ki, parlaq müvəffəqiyyət qaza- 
nacağına şübhə yox idi. Kitabxananın daimi oxucusu- 
na çevrilib çətin hüquq təhsili ilə yanaşı, mədəniyyətin 
müxtəlif sahələrinə aid çoxlu kitabı acgözlüklə oxu- 
yurdu. Cümə namazında əl-Hüseyn məscidində tanın- 
mış simalardan biri oldu, həm məhəllədə, həm də 
nazirlikdə dindarlığı və möminliyi ilə ad çıxardı. Lakin 
əzabı, demək olar ki, heç yüngülləşməcli. Seyyidə 
onun xəyalına və şüuruna mütləq hakim kəsilmiş qalır- 
dı. Axır özünə dedi: 

— O, həyatımın yeganə mahiyyətidir. 

Görüş saatlarında gedib qədim xərabəliyin pilləkə- 
nində tənha oturar, xatirələrin istisinə qızınar, onlara 
baş vurar, nəhayət, Seyyidəni öz yanında canlı təsəv- 
vür edərdi. Vəcdin şiddətindən hərdən ona elə gələr- 
di ki, onun yüngül addımlarının səsini eşidir, ona yaxın- 
laşan, şövq və həya ifadə edən çöhrəsini görür. Söh- 
bətləri uzun çəkir, isti ağuşları soyumur, bir-birini öpü- 
şə qərq edirlər... 

Lakin o gəlmir. Heç gəlməyəcək də. Onunla üzü- 
lüşüb, bəlkə də, tamam unudub. Yadına salanda da 
yerinə düşən lənətləri yağdırır ona. Bir gün axşam 

Seyyidənin pəncərəsinin altından keçərkən ona elə 
gəldi ki, soyumaq üçün məhəccərə qoyulmuş su bar- 
dağının arxasından bir anlığa qızın başı göründü. 
Dönüb baxdıqda onu görmədi, bəlkə də, qız tələsik, 
çimçişərək geri çəkilmişdi. Öz-özünə dedi: 

— İnsanın müqəddəsləşdirdiyi şey onun əzabların- 
dadır. 

Sonra yenə dedi: 

— İnsanın işi özü də, bir növ, ibadətdir. 

Bir cümə əl-Xeymiyyədə onu və anasını gördü, 
baxışları biranlığa rastlaşdı, sonra Seyyidə etinasız tərz- 
də nəzərlərini ondan yayındırdı, heç məhəl də qoy- 
madı. Ölümün mənalarından biri ona bu zaman aydın 
oldu, bilərəkdən öz atasını onda cənnətdən çıxartdı. 
Bununla belə, əzabına qürur və ləyaqətlə dözürdü. 

Həmin küçəyə də getməyində davam edirdi: hər- 
dən həvəslə, hərdən ehtiyatla, hərdən bədbinliklə. Belə 
günlər onu özünü Qədriyyə adlandıran, elə onunla eyni 
yaşda olan bir qadınla yaxın etmişdi. Osmanı bu qadı- 
na çəkən bircə şey vardı, o da Qədriyyənin dərisinin 
Seyyidəninki kimi tünd-qarabuğdayı olması idi, hər- 
çənd ki Qədriyyədə zəncilik və bədəninin, kök demə- 
sək də, doluluğu daha qabarıq bilinirdi. Ayaqları onu 
gətirib Qədriyyənin yanına çıxardıqdan sonra az vaxt 
keçməmişdi, lakin o daha başqa qadınların yanına 
getmirdi. Qədriyyənin otağı ona öz otağını xatırladır- 
dı, hərçənd ki bu otaq öz çılpaq döşəməsi, hündür 
yatağı, güzgüsü, oturmaq və paltar asmaq üçun istifa- 
də edilən yeganə kətili, teşti və su kuzəsi ilə daha ibti- 
dai idi. Buna görə qış günlərində paltarını asmağa yer 
tapmazdı. İllər keçsə də, o, Qədriyyə ilə “salam” və 
“sağ ol”dan başqa bir kəlmə belə kəsməmişdi. Qəd- 
riyyə Osmana, dindarlığına baxmayaraq, şərab içməyi 
öyrətmişdi, azca, lakin zəruri olan qədər. Cəhənnəmlik 
“əs-Silsilə” şərabından yarım quruşluq bir qədəh kifa- 

yət edirdi ki, onun ağlı çaşsın və qanı coşsun. Bir dəfə 
o qədər coşdu ki, şit bir məstlik halında Qədriyyəyə 
dedi: 

— Sən kainatın Seyyidəsisənl. 

Çılpaq otağa baxır, cürbəcür iyləri qoxuyur, həşə- 
ratı görür, gizli mikrobları təsəvvürünə gətirir və soru- 
şurdu ki, görəsən, cəhənnəm odunda yanan bu məlun 
guşə Allahın dünyasının bir hissəsi deyilmi?! Bir dəfə 
göy guruldayıb yağış yağdı, Osman bu çılpaq otaqda 
məhbus olub qaldı. Küçə boşaldı, səs çəkildi, zülmət 
çökdi. Qədriyyə yataqda bardaş qurmuş, o isə həsir və 
qamışdan düzəlmiş kətildə əyləşmişdi. Otağı bircə 
şam işıqlandırırdı. Vaxt uzandıqda Osman cibindən 
dərslərinin xülasəsi yazılmış dəftərçəsini çıxardı və 
adəti üzrə, bərkdən təkrar etməyə başladı. Qədriyyə 
soruşdu: 

— Qurandır? 

Cülümsəyib başı ilə “yox” dedi. 

— Sevgi görüşlərinin cədvəlidir? 

— Dərslərdirl 

— Tələbəsən? Bəs bığ saxlamağa sənə kim icazə 
verir? 

— Həm məmuram, həm də axşam oxuyuram. 

Kədər və məhəbbətlə Seyyidəni xatırladı. Ağlına 
xoşagələn bir fikir gəldi: yağan yağış həm də küçəni 
yuyub eynini açacaqdı. 

Bir gün məhəlləyə qayıdanda gördü ki, Seyyidənin 
evinin önündə küçəyə təmiz qum səpilib, hər iki tərə- 
fində bayraqlar dalğalanır. Canı çıxırmış kimi ürəyi 
döyündü. Pilləkəndə Ümm Hüsni ilə qarşılaşdı — görə- 
sən, qəsdənmi onu gözləyirdi? — ağızucu salamlaşdı 
və keçdi. Arxadan arvadın səsi eşidildi: 

— Allah səni muradına çatdırıb xoşbəxt eləsin. 


| Seyyidə — həm adam adı, həm də “xanım” deməkdir. 

Fikrini dərsləri üzərində cəmləşdirə bilmədi. Kiçik 
otağına səslər - zəngulələr, oğlanların sevinc sədaları, 
musiqi soxulurdu. Bəli... Budur, Seyyidə başqa Dir kişi- 
nin məmləkətinə daxil olur, gəncliyin bu çağı ötüb 
gömülür. 


Yeni bir qətiyyətlə evi tərk etdi. Dedi ki, həyat özü, 
bəxş etdiyi amalların hamısından daha əzəmətlidir. 
Xəyyamın hikməti əl-Məərrinin hikmətindən daha 
gözəldir". Yeganə bələdçi qəlbdir. Toya elə soxuldu, 
hamı dedi dəli olub. Seyyidəyə işarə edib dedi: 
“Hökmü sən verl” Qışqırıq və ulamaya baxmayaraq, 
Seyyidə cavab verdi, çünki edamdan əvvəlki bir neçə 
saniyədə həqiqətlər çılpaqlanır və ölümü məğlub edir. 
Birgə üç küçəni ildırım sürətiylə keçib səadətdən sən- 
dələyə-səndələyə Bab ən-Nəsrdən Məcinət əl-Əmva- 
ta keçdilər. 


Səs-küy, şadlıq zəngulələri və təranələri dan yeri sökü- 
lənə qədər davam etdi. Sözlərə baxıb mənalarını anla- 
mırdı. Tənhalıq hiss etdi, səssiz-səmirsiz, arzu-xəyal- 
sız, torpağı cadar-cadar olan bir aləmə qədəm qoydu. 
Məşəqqətli yolun əzabı ona ağır gəldi, millətlərin sava- 
şını, mikrobların vuruşunu, salam-əleyk-əleyk-əs-salam 
atışmasını xatırlayıb bağırdı: 

— Şükür əzəmətli Allahal 


I Geniş rəvac tapmış səthi təsəvvürə görə, Ömər Xəyyam eyş- 
işrətə, Әби-1-ӘЛа əl-Məərri zahidliyə çağırmışlar. (Tərc.) 

“Əlahəzrət Baş Müdir. 

əlahəzrətə ali qiyabi hüquq təhsilimi bu il başa vur- 
duğumu xəbər verməklə böyük şərəfə nail oluram. 
Məqsədim – elmimi artırıb məmura zəruri vasitələri 
kamala yetirməkdir ki, bu işdə də hikmətimi siz əlahəz- 
rətin istedadından alıb əməlimi ağamız əzəmətli sulta- 
nın — Allah onu hifz edib səltənətini uzatsın — kölgə- 
sində həyata keçirmişəm. 

Rica edirəm iltifat göstərib bu məlumatı nəzərə ala- 
sınız və təqdim etdiyim diplomumun xidmət sənəd- 
lərimə əlavə olunmasına sərəncam verəsiniz. 

Əlahəzrət, lütfən, hədsiz ehtiramımın qəbulunu rica 
edirəm. 

Osman Bəyyumi, arxiv katibi”. 

Qiyabi oxuyan digər tələbə həmkarları ilə müqayi- 
sədə parlaq müvəffəqiyyət qazanmışdı. Əlahəzrətə 
göndərdiyi bu məktub onun müvəffəqiyyətini hamıya 
elan edərək gözəl bir dövrə vuracaqdır: ən əvvəl o, 
Osmanın bilavasitə müdiri olan Səafan Bəsyuniyə veri- 
ləcək ki, cənab idarə müdiri Həmzə əs-Suveyniyə təq- 
dim edilməsi barəsində dərkənar qoysun. Sonra mək- 
tub arxivdən çıxan sənədlər dəftərində qeydə alınacaq, 
daha sonra idarəyə daxil olan sənədlərin dəftərində 
qeyd olacaq. Bundan sonra məktub Həmzə əs-Suvey- 
niyə veriləcək ki, əlahəzrət Baş Müdirə təqdim edil- 
məsi barədə dərkənar qoysun. Bu zaman məktub ida- 
rədən çıxan sənədlərin dəftərində, sonra isə Baş Müdi- 
rin dəftərxanasına daxil olan sənədlərin dəftərində qey- 
də alınacaq. Sonra onu əlahəzrət Baş Müdir oxuyacaq, 
öz gözü ilə oxuyacaq, bu, onun yaddaşında həkk ola- 
caq, bəlkə də, hisslərini oyadacaq. Sonra o, imza atıb 
dərkənar qoyacaq ki, məktub lazımi tədbirlərin icrası 
üçun kadrlar şöbəsinə ötürülsün. Məktub Baş Müdirin 

dəftərxanasından çıxan sənədlər dəftərində, sonra isə 
kadrlar şöbəsinə daxil olan sənədlərin dəftərində qey- 
də alınacaq. Sonra isə məktubun surəti məktubun çıx- 
dığı arxivə göndəriləcək ki, Osmanın idarə xidməti 
qovluğunda saxlanılsın. Beləliklə, fələyin dövranı 
tamamlanacaq və bilməyənlər də biləcək. 

Tam bir gün səadətdən məst oldu. Günlər bir-biri- 
ni ötdü. Bundan sonra nə? Sükut hər şeyi udurmu? Heç 
nə baş vermir. Onun köksündəki müqəddəs od alov- 
lanıb yanır, əl-Hüseyn məscidi onun uzun-uzadı dua- 
larının şahididir. Yol uzundur, bir işarə belə işıqdan 
müidə vermir. Təhsilini bitirdisə də, bilik və mədə- 
niyyət dənizindən bəhrələnməyini heç vaxt dayandır- 
mayacaq. Bununla o, biliyə olan ehtirasını doyuzdura- 
caq, öz zatını kamala yetirəcək ki, Allahın izni və fəzli 
ilə bir gün tutacağı mənsəbə layiq adam olsun, hər bir 
nüfuzlu şəxsin özünə qurbanlar tələb etdiyi rəsmiyyət 
cəngəlliyində aparacağı uzun və amansız mübarizə- 
sində əliyalın qalmasın. Onda var-dövlət sehri, kübar 
ailələrin imtiyazları yoxdur. Onun arxasında duracaq 
partiya qüvvəsi də yoxdur. O, təlxək, qul və aradüzəl- 
dən roluna razı olan adamlardan da deyil. O, yazıq xal- 
qın oğullarından biri idi və buna görə də hər cür silah- 
la silahlanmalıydı, hər fürsətdən yararlanmalıydı, Alla- 
ha təvəkkül etməliydi, onun insanı yerə endirib qan- 
tər ilə bir daha səmaya ucalmağına hökm vermiş əbə- 
di hikmətindən ilham almalıydı. 

Günlər bir-birini əbədi məcrasında beləcə əvəz 
edərkən arxivdən bir məmuru başqa nazirliyə keçirdilər 
və yeddinci dərəcə yeri boşaldı. Səafan Bəsyuni dedi: 

— Boş qalmış dərəcəyə səni namizəd vermişəm, 
arxivdə səndən savayı, buna daha çox haqqı olan bir 
kəs yoxdur. 

Minnətdarlıq hissi ilə onun əlini sıxarkən, az qala, 
onu öpəcəkdi. Qoca dedi: 


518 


-Yeddi ildir səkkizinci dərəcədəsən, bu müddətdə 
ali hüquqşünas təhsili almısan və hamıya sübut etmi- 
sən ki, iş bacarığın misilsizdir. 

Qoca qara mırıq dişlərini göstərib hırıldadı və dedi: 

-Yüz faiz sənin olacaq, inşallah, adamı olan adam- 
ların ilan və həşərat yaşayan idarədə gözləri olmaz. 

İntizar uzandı, günlər keçdi. Öz-özünə dedi ki, 
budur, bir dərəcədə yeddi il qalmışamsa, bu minvalla 
istədiyim arzuya çatmaq üçün altmış dörd il lazım ola- 
caq. Qəlbində müqəddəs od yandırmış Baş Müdir vəzi- 
fəsinə... Yeni işçilərlə bərabər onun hüzurunda durduğu 
gündən bəri Baş Müdir bir də onu görməmişdi. Osma- 
nınsa ruhunun yeganə təsəllisi onda idi ki, iş qurtaran- 
dan sonra meydanın bir tərəfində dursun və nazirliyi 
padşah calalı və müqəddəsliyində tərk edən Baş Müdi- 
rə baxsın. Bu idi həyatın qayəsi, mənası və camalı. 

Büdcə hazırlanan vaxt idarədə iş lap çoxaldı. İda- 
rənin müdiri ona tabe olan şöbələrdən bu işə əlavə 
məmurlar cəlb etməyə ehtiyac duydu. Arxivdən də 
Osman bu işə təhkim olundu. Buna sevindi və dedi ki, 
fürsətdir. İşə böyük həvəslə girişdi, müfəttişlərlə də, 
idarənin iki müdir müavini ilə də işlədi, idarə müdirinin 
özünün iştirakı ilə keçirilən iclaslarda da oturdu. Vul- 
kan kimi püskürdü, sanki, bu fürsəti çoxdan, ürəyi o 
müqəddəs şöhrətpərəstlik oduna yaxılandan bəri göz- 
ləyirdi. Tərəddüd etmədən özünü sübh açılandan ta 
gecənin yarısına kimi cənab müdirlərin sərəncamına 
verdi. Çətin və məsuliyyətli şəraitdə hökumət işində 
həqiqi bacarıqdan başqa hər şey unudulur. Büdcə çox 
məsul işdir, bir ucu gedib çıxır Baş Müdirə, oradan 
nazir müavininə, sonra nazirə və nazirlər şurasına, axır- 
da da parlamentə və qəzet səhifələrinə. Yorucu və əzi- 
ci iş günlərində arxalı və tapşırıqlı adama yer yoxdur, 
əksinə, təbii seçim qanunu işə düşür, işbilənlər ön səfə 
çıxır, insana, düzgün mükafat verilməsə də, düzgün, 

əsl qədir-qiymət verilir. Osman diqqəti özünə cəlb 
edib tam inam qazandı, onun xariqüladə iş bacarığı, 
qanun və təlimatları mükəmməl bilməyi aydın oldu. 
Bu müvəffəqiyyətə belə qane olmayıb gizlincə, öz- 
özündən, adətən, idarə müdirinin yazdığı büdcə bəyan- 
naməsinin qaralamasını hazırlamağa başladı. İş vaxtı 
fürsət düşüb idarə müdiri ilə tək qaldıqda və işlə əla- 
qədar kağızları ona təqdim etdikdən sonra tam bir 
ədəb-ərkanla dilləndi: 

— Cənabım müdir, izin versəniz, iş əsnasında qeyd 
etdiyim bəzi mülahizələrimi təqdim edərdim, bəlkə, 
onlar büdcə bəyannaməsini hazırlayarkən gərək oldu. 

Həmzə əs-Suveyni həm nəvaziş, həm də rişxənd- 
lə ona baxıb dedi: 

— Sən, deyilənə görə, yaxşı oğlansan. 

— Əstəgfürullah, əfəndim. 

— Hə, yadıma düşdü, təbrik edirəm, bu gün sənin 
yeddinci dərəcəyə yüksəldilməyin barədə əmr verilib. 

Osman biranlığa qələbə səadətindən məst oldu, 
minnətdarlıqla dedi: 

— Allahın və sizin sayənizdəl 

İdarə müdiri gülümsəyib cavabında: 

— Mübarək olsun. Amma büdcə bəyannaməsi baş- 
qa şeydirl — dedi. 

Osman riskə gedib geri durmadı və dedi: 

— Allah sizin taleyinizi daha əzəmətli etsin, mən 
büdcə bəyannaməsinə heç yaxınlaşmağa belə cürət 
etmərəm, sadəcə, iş əsnasında bəzi mülahizələr ağlıma 
gəldi, maliyyə və qanun məsələlərini səylə öyrənən bir 
tələbə kimi bu mülahizələrimi qeydə aldım ki, siz bu 
vacib bəyannaməni hazırlayarkən, bəlkə, karınıza gəldi. 

Kişi “mülahizələri” aldı və oxumağa başladı. 
Osman isə son dərəcə diqqətlə onun üzünün ifadəsini 
izlədi. Aydındır ki, “mülahizələr” onu özünə cəlb edib. 
Sonra o, zahiri bir sakitliklə dedi: 

— Üslubun yaxşıdır. 

— Təşəkkür edirəm, cənabım. 

— Mənə elə gəlir ki, sən yaxşı mütaliə edənsən. 

— Mən də belə hesab edirəm. 

— Nə oxuyursan? 

— Bədii ədəbiyyat, görkəmli adamların həyat yolu 
barəsində kitabları, ingiliscəni, fransızcanı öyrənirəm. 

— Sən tərcümə etməyi bacarırsan? 

— Mən boş vaxtlarımı lüğətləri mütaliə etməklə 
keçirirəm. 

Həmzə əs-Suveyni gülüb dedi: 

— Çox gözəl, Allah sənə yar olsun. 

Ona getməyə izn verdi, lakin “mülahizələri” özün- 
də saxladı. Osman onun otağını tərk edəndə sevinc- 
dən məst olmuşdu, çünki yeddinci dərəcədən daha 
qiymətli olan inamı, kişinin ona, Osmana inamını 
qazandığına əmin olmuşdu. 

Bir neçə aydan sonra büdcənin layihəsi çap olun- 
duqda Osman tez onun müqəddiməsinə baxdı və öz 
əli ilə, öz xətti ilə yazdığı bəyannaməni oxudu. Onda 
bir neçə əhəmiyyətsiz, nə artıran, nə də əskildən, 
düzəliş edilmişdi. Bundan çox sevincək oldu, özünə və 
gələcəyinə inamı artdı. Zəkalı hərəkət edib bəyanna- 
mənin sirrini heç kəsə açmadı. 

Çox keçmədi ki, onu əmrlə arxivdən büdcə şöbə- 
sinə keçirdilər. 

Həmin günün axşamı öz otağında dayanıb pəncə- 
rədən zülmətə qərq olmuş məhəlləyə baxdı. Gözlərini 
göyə zilləyib sayrışan ulduzları seyr etdi. Onlar durğun 
görünürdü. Lakin kainatda durğun heç nə yoxdur. Dedi 
ki, Allah gözəl ulduzları ona görə yaradıb ki, gözləri- 
mizi yuxarı qaldırmağa bizi təhrik etsin. Faciə ondadır 
ki, bir gün onlar yuxarıdan aşağı baxacaq və bizdən 
əsər-əlamət görməyəcək. Bizim mövcudluğumuzun 
mənası yalnız qan və tər ilə gerçəklənir. 

Səafan Bəsyuni ona dedi: 

— Səninlə birlikdə sevindiyim qədər də arxivdən 
getməyinə şad deyiləm. 

Osman biranlığa səmimiyyət duyub hissə qapıldı 
və gözləri yaşardı: 

— Nə sizi, Səafan əfəndi, nə də ki arxivdə keçirdiyim 
illəri unutmayacağam. 

— Lakin sən şacisan deyə mən də sevinirəm. 

Osman köksünü ötürüb dedi: 

— Sevincin ömrü qısadır, Səafan əfəndi. 

Səafan onun dediyini anlamasa da, Osman bunu 
ürəkdən demişdi. O, zamanın hər anının ağırlığını çiy- 
nində hiss edir, səbrin əzab şirəsini damla-damla içir- 
di. O, yeddinci dərəcəyə yüksəldiyini və büdcə şöbə- 
sində işlədiyini çox tez unutdu. Nazirlikdə o, dəli kimi 
işləyir, kiçik otağında biliyə yorulmadan yiyələnirdi. 
Lakin elə anlar olurdu ki, təşvişlə donquldanırdı: 

— Ömür keçir, gənclik keçir, günlər yorulmaq bilmir. 

O, hələ də uzun yolun başlangıcındadır. Günlər 
keçdikcə onun simicliyi də artır, öz ibtidai məskənin- 
dən daha artıq bir qüvvə ilə yapışırdı. Hiss edirdi ki, 
“pul — qaladır”. Lazım gəlsə, pulu arzusunda olduğu 
gəlin üçün mehr verə bilər. Arzuladığı gəlin o qızdır ki, 
bağlı qapıları üzünə açacaq, gələcəyin qiymətli göv- 
hərini gizli dəfinədən onun üçün çıxaracaq. Məmurlar 
arasında bu barədə rəvayətlər, atalar sözləri və məsəl- 
lər gəzir. Gözəl gəlin ya vaxtından əvvəl əldə edilmiş 
şöhrətin hədiyyəsidir, ya da çətin şöhrətə təhrik edən 
amildir. Yol çətin və uzaq görünür, onun yardıma ehti- 
yacı var. Deyirlər ki, əlahəzrət Baş Müdir öz müstəsna 
vəzifəsinə, demək olar ki, gənc yaşında təyin olun- 
muşdu və bunun da fəzli onun öz ailəsində, siyasətdə 
və evləndiyi, gözəllik kraliçası hesab edilən qızın ailə- 

sində imiş. Yenə deyirlər ki, idarənin müdirinin birinci 
müavini belə yüksəkliyə arvadına görə, daha doğrusu, 
arvadının ailəsinə görə qalxmışdır. 

O, özünü hər cəhətdən hazırlayır, bütün silahlardan 
istifadə edir, odur ki səxavətli bir gəlindən yardım alsa, 
eyib olmaz. Yoxsa o, amansız zamanın axınına qarşı 
necə duruş gətirər? Buna görə də o, qəzet və jurnallar 
üçün tərcümələr etməyə başladı ki, gəliri və qənaətlə 
topladığı sərmayəsi çoxalsın. Bu işdə də nalliyyətləri 
pis olmadı. Bununla belə, öz qənaətcilliyindən əl çək- 
məyib bir qəpik artıq xərcləmədi. Yeganə əyləncəsi 
həftədə bir dəfə həmin küçəyə, Qədriyyənin yanına 
getmək və yarım quruşluq o cəhənnəm şərabından bir 
qədəh içmək idi. Bir dəfə Qədriyyə ona dedi: 

— Sən bu kostyumunu heç dəyişmirsən yay da, qış 
da həmindir ki, həmin. Səni tanıdığım qədər də bu 
kostyumu tanıyıram. 

Qanı qaraldısa da, heç nə demədi. Qədriyyə: 

— Hirslənmə, mən zarafatı xoşlayıram, — dedi. 

Osman sadəlövhlüklə soruşdu: 

— Bu neçə ildə sənə verdiyim pullardan bir şey yığ- 
mısanmı? 

İstehza ilə dedi: 

— Bir dəfə bir kişini sevdim, o da məndən iki yüz 
cüneyh oğurladı. İki yüz cüneyh bilirsən nədir? 

Müsibəti təsəvvürünə gətirib: “Allah göstərməsin”, 
— dedi və fikirləşdi ki, dünyanın fəlakətlərinin sayı-hesa- 
bı yoxdur. Soruşdu: 

— Sən nə etdin? 

— Heç nə. Allah canımı sağ eləsin, ən vacibi budur. 

Öz-özünə dedi ki, bu arvad, yəqin, dəlidir, elə buna 
görə də fahişə olub. Lakin nə olursa olsun, əzab-əziy- 
yətli həyatında bu, yeganə əyləncə idi ki, ondan təsəl- 
li tapırdı. Hərdən sevmək, dünyanın dadını dəyişdirən 
sehrli sevgi günlərinə qayıtmaq istəyirdi, Seyyidəni, 

çöllüyü və köhnə xərabənin pilləkənini xatırlayırdı, 
lakin sonra amansız dünyanın oyunu qarşısında təslim 
olur, Allahın bərəkəti və ali şöhrət ilə bəzənmiş möh- 
nətli yolu seçdiyinə görə özünün əzaba qatlaşan ruhun- 
dan razılıq edirdi. Bir gecə Qədriyyə ona dedi: 

— İstəyirsən cümə günü bir yerdə gəzməyə çıxaq? 

Çaşıb dedi: 

— Mən sənin yanına qaranlıqda oğru kimi gəlirəm... 

— Nədən qorxursan? 

Nə desin? Qədriyyə heç nə qanmır. Üzr istəyərək 
dedi: 

— Heç kəs məni görməməlidir. 

— Məgər cinayət törədirsən? 

— Adamlar... 

Kinayə ilə dedi: 

— Sən Yer kürəsini iki buynuzunda gəzdirən öküzsən. 

Onun dini, əxlaqı, ad-sanı var və o, bunları qoru- 
malıdır. Qədriyyə onu şirmnikləndirərək dedi: 

— Biz elə danışa bilərik ki, sən məni bütün bir gecə- 
yə göturəsən. 

Ehtiyatla soruşdu: 

— Neçə istəyərsən? 

— Əlli quruş. 

Maraqlanıb fikirləşdi. Əlbəttə, bu, ona əsl rahatlıq 
yaradar. Lakin qiymət çox bahadır. O, rahatlığa möh- 
tacdır. Dedi: 

— Yaxşı fikirdir, ayda bir dəfə qoy belə olsun. 

— Ayda bir dəfə ilə kifayətlənəcəksən? 

— Bəlkə, yenə gəldim, ancaq adi qayda ilə. 

Etiraf etdi ki, bu qadına möhtacdır. Osmanla həmya- 
şıddır, lakin görünür, dünyadan da, zamanın ona təsi- 
rindən də bixəbərdir. O, məhəbbətsiz və şöhrətsiz 
yaşayır, qəzəbləncldikdə isə, elə bil, şeytana qardaş olur. 
Odur ki Qədfriyyə bir dəfə ona nümayişdə necə iştirak 
etdiyini danışanda təəccüb edib hirslə qışqırdı: 


524 


— Nə, nümayiş?! 

— Sənə nə oldu?! Bəli, nümayiş. Hətta bu yolun yol- 
çuları elə bir gün olub ki, vətəni sevmişlər. 

Öz-özünə dedi ki, dəlilik təsəvvür etdiyindən daha 
geniş yayılmışdır. Siyasətə maraq onu qıcıqlandırır və 
heyrətə gətirirdi. O, inadla siyasətə qarışmamağa çalı- 
şırdı. İnanırdı ki, insan yalnız bir yolla getməlidir, bu 
yolu da özü tək, partiyalarsız və nümayişlərsiz qət 
etməlidir. Tək insan elə məxluqdur ki, yaranandan 
Allahı və Allahın bu həyatda ondan nə tələb etdiyini 
hiss edir, onun şöhrət qazanması şüurunun köməyi ilə 
xeyri şərdən ayırması, son ana qədər ölümə müqavi- 
mət göstərməsi ilə həyata keçir. 

Bir gün Osman Bəyyuminin gözü bir elana sataşdı 
və bu elanla maraqlandı. Nazirlik ayda otuz beş cüneyh 
maaş Пә ingilis və fransız dillərini bilən mütərcimə ehti- 
yacı olduğunu bildirir və bu yeri tutmaq üçün müsabiqə 
günü də təyin edirdi. Osman yerli-yataqlı fikirləşmə- 
dən, tərəddüdsüz müsabiqədə iştirak etdi. Müsabiqə- 
də birinci yeri tutması istedadına inamını artırdı. Yeni 
vəzifə Həmzə əs-Suveyninin bilavasitə tabeliyində 
olduğundan o, Osmanı otağına çağırdı və dedi: 

— Hərtərəfli bacarığını sübuta yetirən müvəffəqiyyə- 
tini təbrik edirəm. 

Osman, həmişəki kimi, nəzakətlə təşəkkürünü bil- 
dirdi. Kişi sözünə davam etdi: 

— Lakin bu vəzifə sabit maaşlıdır, onu tutsan, ümu- 
mi kadr siyahısından çıxarılacaqsan. Bu barədə fikirləş- 
misənmi? 

Doğrudan da, Osman bu cəhəti fikirləşməmişdi, bu 
səbəbdən nisbətən böyük olan təzə maaşa görə yaran- 
mış sevinci xeyli azaldı. Dedi: 

— Mən, əslində, ümumi kadr siyahısından çıxmaq 
istəmirəm. 

— Bu, o deməkdir ki, biz ikinci yeri tutanı təyin 
etməliyik. 

Birdən ağlına yaxşı fikir gəldi, tez dedi: 

— Olmazmı ki, məni altıncı dərəcəyə yüksəldib tərcü- 
mə işlərini də mənə həvalə edəsiniz? Beləliklə, büdcə 
üçün də xeyli qənaət alınar. 

İdarə müdiri bir az fikirləşib dedi: 

— Bu məsələni həll etmək üçün idarə və məmurlar 
barəsindəki qanunlara bir də baxmaq lazımdır. 

— Siz bilən yaxşı olar. 

Həmzə bəy gülüb dedi: 

— Sən həm yüksəyə can atan, həm də müdriksən. 
İstərdim ki, sənin təklifin qəbul edilsin. 

Maaşı ayda iyirmi beş cüneyh olmaqla onu altıncı 
dərəcəyə yüksəltmək qərarı təsdiq olundu. On cüneyh 
qurban verdisə də, uzun illər gözləyəcəyi dərəcə artı- 
mına nail oldu, həm də üstünə ikiqat məsuliyyət 
düşdüyündən Osmanın vəzni idarədə artdı. Adəti 
üzrə, səadəti çox çəkmədi, onun səadətlə görüşləri 
ucqar yerdə yol gedən adamın görüşləri kimi çox nadir 
olurdu. Yenə uzun yolu ölçməyə, onun sonsuzluğunun 
ağırlığından inildəməyə başladı. O, gəncliyi ilə vida- 
laşmaga başlayarkən, ömrün yeni mərhələsinə qədəm 
qoyarkən altıncı dərəcənin nə xeyri var? Onu Səafan 
Bəsyuni görüb dedi: 

— Sən yaxşı sürətlə irəliləyirsən, ogul. 

Kədərlə çavab verdi: 

— Lakin günlər xəyaldan daha sürətlidir. 

— Onu düz deyirsən, Allah bizi onların şərindən 
saxlasın. 

Osman qocanın qırışmış sifətinə baxıb soruşdu: 

— Danışın mənə, gəncliyinizdə kim olmağı arzula- 
yırdınız? 





526 


— Mən? Allaha şükür, heç arxivin rəisi olmağı belə 
ağlıma gətirmirdim. 

— Heç Baş Müdir olmagı arzulamamısınız? 

Qoca o qədər güldü ki, gözləri yaşardı, sonra dedi: 

— Biz sadə xalq içindən çıxanların ən böyük arzusu 
şöbə müdiri olmaqdır. 

O səhv edir. Onun dediyi nazir və nazir müavinlə- 
ri vəzifələri barəsində doğrudur. Lakin Baş Müdir vəzi- 
fəsi sadə xalqın övladları üçün heç də əlçatmaz deyil, 
bu vəzifə onların ən son və ən istəkli arzusudur. Xüsu- 
silə onların arasında seçilmiş, qabiliyyətli, özlərini belə 
əzəmətli şöhrət üçün hazırlayanların. Lakin günlər 
dayanmır, duyulmadan və incəliklə keçir. Adam Baş 
Müdir vəzifəsində uzun illər qalıb bu vəzifədən nemət- 
lər görməsə, oradan dünyaya kölgə salıb nemətlər 
yağdırmasa, hökumət adlanan müqəddəs cihaz nami- 
nə ən şanlı xidmətlər göstərməsə, onun bir qəpik belə 
qiyməti yoxdur. 

Nə vaxt evlənəcək? Arzusuna çatmamış, ya çatan- 
dan sonra? O gərək ailə qurub övlad törətsin, yoxsa 
ona lənət oxunar. Onu yüksəkliyə qaldıracaq gəlin, 
yoxsa ona gözəl gəlin gətirəcək yüksəklik? Onu sıxan 
əzabın ağırlığından bəzən sakitlik, süstlük arzusuna 
düşür, sonra isə həyatın yeganə mənasını və müqəd- 
dəs əzabını verən məşəqqətli işə səylə girişirdi. 

Bir gün eşitdi ki, idarənin müdiri Həmzə əs-Suvey- 
ni oğlunun əcnəbi dillərdən zəif olmasından şikayət 
edir. Kömək təklif etdi. Kişi tərəddüdlə dedi: 

— Sənin vaxtın hədər getməsin deyə ona ayrı 
muəllim tutsam, daha münasib olar. 

Osman öz həmişəki üslubu ilə etiraz etdi: 

— Bu sözü cənabınıza bağışlaya bilməyəcəyəm. 

Başladı müdirin evinə gedib-gəlməyə. Oğlanı elə 
öyrətdi ki, uşaq yüksək qiymət aldı. Müdir istədi ona pul 
versin, Osman oddan diksinirmiş kimi geri çəkilib dedi: 

— Bunu da cənabınıza bağışlaya bilməyəcəyəm. 

O qədər imtina etdi ki, kişi axır razı oldu. Osman 
minnətdarlıqla ona dedi: 

— Mən həmişə sizin kölgənizdə dolanıram. 

Bununla belə, səxavətlə imtina etdiyi pulun məb- 
ləgi qədər də ürəyi ağrıdı. Müdirin evinə get-gəl zama- 
nı onun daha bir ümidi puça çıxmışdı: elə bilirdi ki, 
özünə orada münasib gəlin tapacaq. Kim bilir? Xəya- 
lında deyirdi ki, xidmətləri Həmzə bəyi rəhmə gətirə- 
cək və o, Osmanın əslinin haradan olmasına göz 
yumacaq, onu təzə təbəqəyə qəbul edib gələcəyin yol- 
larını üzünə açacaq. Lakin arzu həyata keçmədi, get- 
gəl vaxtı rastına yalnız oglanlar çıxdı. Səafan Bəsyuni 
onun əsli ilə maraqlanmırdı, çünki ikisi də, təqribən, 
eyni əsildən, eyni təbəqədən idi. Lakin onun qızını 
almaqla nə fayda görəcəkdi? Heç nə, yalnız uşaq, 
çətinliklər və kasıblıq. Heç məhəbbət də yox idi. O, 
Seyyidədən başqa heç kəsi sevməmişdi, onunla vida- 
laşdığı gün qəlbi ölmüşdü. Lakin Allahın yolunda uca- 
lıq axtaranlar səadətə qovuşmurlar. 

Günlər keçir, keçəcək də: qızmar yayı ilə, mülayim 
payızı ilə, amansız qışı ilə, ətirli baharı ilə; onun isə 
qətiyyəti sarsılmayacaq, çalışqanlığı artacaq, qəlbi 
əzabdan qovrulacaq, istəklər onu dəyirman kimi 
üyüdəcəkİi 

Ümm Hüsni, adəti üzrə, hərdən onu yoluxurdu. Bu 
dəfə də ona bir girvənkə turş limon hədiyyə gətirib 
divanda oturdu və gözünü ona maraqla zillədi. 

Bu, Osman üçün qəribə idi. Birdən qarı əlini dizinə 
vurub dedi: 

— Hüseyn cəddi, sənin təkliyin məni pərt edir. 

Osman etinasız gülümsündü. 

-Yadından çıxıb ki, artıq yaşın ötür? 

— Əlbəttə yox, Ümm Hüsni. 

— Bilmirsən illərdən xain heç nə yoxdur? 

— İnanıram. 

— Hanı səni tənhalıqdan qurtaracaq uşaqların? 

— O dünyada, — bir qədər susub əlavə etdi, — əvvəl- 
ki sənətin səni dingildədir, ay Ümm Hüsni. 

Qarı gülüb dedi: 

— Bəri bax, məndə qiymətli bir şey var. 

Qətiyyətli mövqeyinə baxmayaraq, söhbət öz 
məchul və şirin mövzusu ilə onu şirnikləndirdi, dedi: 

— Səndə həmişə qiymətli şey olur... 

Qarı ümidlə dilləndi: 

— Gözəl, dul, ortayaşlı, həm də ağıllı. Məhəllənin 
mərhum şeyxinin qızı... 

— Eh... 

— Onun bircə qızı var, on dörd yaşındal 

— Deməli, bir yox, iki arvad var. 

— Qız əmisinin evinə gedəcək. Bu sarıdan narahat 
olma. 

— Əla... 

— Özünün də mülkü var. 

— Doğrudan? 

— Bürcüvanda evi var, həyətində tut ağacı... 

Qarı koruş gözünü Osmana zilləyib sözlərinin onda 
doğurduğu rəyi görmək istəyirdi. Onun razı olduğunu 
zənn edib vəd etdi: 

— Sən özün onu görəcəksən... 

Ümm Hüsninin bələdçiliyi ilə onu yeni yolda görə 
bildi. Palto geymişdisə də, yavaş nazlı yerişindən ömrü 
boyu çarşaba büründüyü bəlli olurdu. Bəstəboy, köklü- 
yə mail, yumrusifət, qarasaç qadın idi. O, Osmanda 
yalnız ibtidai bir hiss oyatdı, Qədriyyə kimi. Öz-özünə 
dedi ki, ola bilsin bu daha təmizkardır, lakin bunun 
müsibətləri də daha çoxdur. Bu qədər onunla yanaşı 

yaşamış, lakin onu dərk etməmiş Ümm Hüsniyə yazı- 
ğı gəldi. Qarı haradan anlayaydı ki, büdcə idarəsinin 
müfəttiş və mütərcimi nə deməkdir? İnsanlığın faciəsi 
ondadır ki, insan torpaqdan başlayır, sonra isə yerini 
ulduzlar arasında tutmalı olur. 

Ümm Hüsni soruşdu: 

— Hə, necədir? 

Təbəssümlə cavab verdi: 

— Əla qadındır. Sən hələ də ustasanl 

— Başladığımı qurtarım? 

Sakitcə dedi: 

— YOX. 

— Bəs demədin əla qadındır? 

— Lakin o, mənə yarayan arvad deyil. 

Qarı sübut etdi ki, o, Osmanın fikirləşdiyindlən daha 
inacicıldır. Bir gün onun yanına qalxıb dedi: 

— Xoşbəxt bir təsadüf nəticəsində Səniyyə xanım 
gəlib mənə dəysin. 

İbtidai istəyi hərəkətə gəldi, qəfil zəiflik qarşısında 
təslim oldu. Ümm Hüsni bir də mənalı-mənalı dedi: 

— Gəlib mənə dəysin... 

Xəbisliklə dilləndi: 

— Bəlkə, qalxıb mənə də dəysin. 

Qarı dönüb gedərkən dedi: 

— İstəyirsənsə, özün düş. 

Tərəddüdsüz aşağı düşdü. Araya sükut çökdü. Ümm 
Hüsninin əlinə fürsət düşdü, başladı üyüdüb-tökməyə. 
Osman xatırladı ki, axırıncı dəfə mənalı söz kəsdiyi 
qadın Seyyidə olmuşdu. Zorla deyə bildi: 

— Xoş gəlmisiniz. 

Qadın pıçıltı ilə: 

— Çox sağ olun, – dedi. 

— Bu gün hava soyuqdur. 

— Bəli. 

Ümm Hüsni soruşdu: 

— Evini ağardıb qurtarmısan? 

Başı ilə “hə” dedi. 

Qarı çalışdı ki, Osmanı da söhbətə cəlb etsin, işin- 
dən danışdırsın, lakin Osman dinmədi. İstəyi bir az da 
alovlandı, lakin ümidsiz. Səniyyə getməyə hazırlaşır- 
mış kimi xəfif bir hərəkət etdi. Osman o saat qalxdı, 
sağollaşdı və çıxdı. Lakin öz mənzilinə qalxmayıb pil- 
ləkənin aşağısına endi: ağlına cürətli bir fikir gəlmişdi. 
Pilləkənlə düşən Səniyyənin addım səsləri eşidildi. 
Arvad onu görüb təəccübləndi. Osman da özünü 
təəccüblənən kimi göstərdi. 

— Nə gözəl təsadüfl 

Çəkilib yol verdi, lakin qadın onunla bərabərləşən- 
də yavaşca dedi: 

— Buyurun yuxarı, bir fincan çay için. 

Qadın tələsik dedi: 

— Sag olun. 

— Buyurun, məndə deməli sözüm var. 

Qətiyyətlə cavab verdi: 

— Yox. 

Bacardığı qədər sürətlə çıxıb getdi. 

Əl-ayağı istəkdən titrəyə-titrəyə dedi ki, tələsdim, 
ağlıma necə gəldi ki, o, razı ola bilər? Günah istəkdə, 
səbirsizlikdə, tədbirsizlikdədir. Xəcalətli və qəzəbli hal- 
da çıxdı yuxarı. Dedi ki, möhtərəm bir evdə qərar tutun- 
caya qədər görməmiş yeniyetmə olaraq qalacağam. 


15 


Maliyyə vəziyyəti günü-gündən yaxşılaşır. Maaşını 
artırdılar, tərcümədən gəliri artır, özü üçün yalnız və 
yalnız zəruri xərclərə yol verdiyindən bankdakı pulu 
durmadan artır. İşə elə həmin cür can yandırır, idarənin 
müdiri ilə əlaqəsi elə yaxındır ki, elə bil, dostdurlar. Bir 
gün Həmzə ona dedi: 

— əlahəzrət Baş Müdir sənin tərcümə üsulunu tərif- 
lədi. 

Sevincdən başı gicəlləndi, bildi ki, sevincindən 
gecə yata bilməyəcək. Əlbəttə, o, əlahəzrətin yadında 
qalmış olmaz, lakin mütərcim kimi adı və bacarığı artıq 
ona məlumdur. İdarə müdiri dedi: 

— əlahəzrət Baş Müdir böyük mütərcimdir, çox 
mühüm kitabları tərcümə edib, odur ki o, sənə bir 
mütəxəssis kimi qiymət verir. 

Muzıldayıb təşəkkür etdi, sonra dedi: 

— Əlahəzrət mənə ona görə qədir-qiymət qoyur ki, 
siz məndən razısınız. 

Müdir gülümsədi, sonra mübaliğəli dostyanalıqla 
dedi: 

— Məmurların cəmiyyətində mühazirə oxumağa 
dəvət olunmuşam, əsas bəndləri qeyd etmişəm, gəlsə- 
nə sən öz gözəl üslubunla bu mühazirəni yazasan? 

Həvəslə cavab verdi: 

— Bu, böyük səadətdir, cənabım müdir. 

Q istərdi ki, ona hər gün belə bir iş tapşırsınlar. İda- 
rədəki işi, çoxluğuna və hamı tərəfindən bəyənildiyi- 
nə baxmayaraq, kifayət etmirdi. Müdirlərə xidmət 
göstərmək üçün, onlara öz əhəmiyyətini və təmənna- 
sız xeyirxahlığını hiss etdirmək üçun imkan ələ çox az 
düşürdü. Bəlkə, belə yolla onun can atdığı və tamah 
saldığı ilə müqayisədə nail olduğunun kiçikliyi qarşı- 
sında dəhşəti azalardı. Uzun yolunda о, belə şeylərlə 
təsəlli tapırdı. 

Gecə qəfildən onu məyusluq bürüdü, inildəyib qış- 
qırdı: 

— Mən nə qədər axmağam, bir gün muradıma çata- 
cağımı necə təsəvvür edirəm?! 

Şöhrət zirvəsində əyləşənə qədər neçə dərəcə keç- 
məlidir? Beşinci, dördüncü, üçüncü, ikinci, birincil Bu 
dərəcələri addım-addım keçmək üçün lazım olan illə- 

ri hesabladı, başı gicəlləndi, dərin bir yasa batdı. Öz- 
özünə dedi ki, nəsə böyük bir hadisə baş verməlidir, 
həyatı beləcə hədər gedə bilməz. 

Səafan Bəsyuni ilə qəhvəxanada görüşü var İdi, 
paltarını geyib mənzilindən çıxdı. Gördü ki, Ümm 
Hüsni qapısı ağzında durub onu gözləyir. Qarı dedi: 

— Məndə elə qonaqlar var ki, sən gərək onlarla 
görüşəsən. Seyyidə anası ilə... 

Daxil olub salam verdi. İçəri girəndə qorxan kimiy- 
di, lakin çox keçmədi ki, anladı: hər şey qurtarıb, keçib- 
gedib. Quru və ya məzəmmətli bir baxış belə sezmə- 
di. Sıxıntısız-filansız, heç bir xatirə qığılcımı belə közər- 
məyən bitərəf baxış onu yəqin etdi ki, keçmiş artıq 
ölümün nəhayətsiz girdabına yuvarlanmışdır. Ananın 
onunla səmimi, heç bir gizlin məna olmadan görüş- 
məsi zamanın gedişini ona daha güclü hiss etdirdi. 
Onun ölməz və əbədi zənn etdiyi bir şeyi ölüm güdür. 
Osman bir də baxıb görür ki, bu şey, sanki, Adəm 
ölməz cənnətdən çıxdığı kimi, tarixin çərçivəsindən, 
az qala, çıxan mücərrəd bir xatirəyə çevrilir. Budur, 
Seyyidə kökəlib, sifətində səfeh bir ifadə yaranıb, lap 
Qədriyyə kimi. Çaşqın halda diqqətlə onu gözdən 
keçirdi: çarşabı başından çiyinlərinə sürüşüb düş- 
müşdü, başı və boğazı aydın görünürdü, güllü yaylığı 
arxaya dartılıb parıldayan alnı və tagla ikiyə bölünmüş 
saçları açmışdı. Lakin onun gözlərində Osmanın sevə- 
rək tamaşa etdiyi nur sönmüşdü. 

Görüş süni, kinayəli soyuqluq şəraitində keçdi. 
Nahaq yerə o qalın dodaqlarda öz dodaqlarının və diş- 
lərinin izini tapmağa cəhd göstərdi. Ədəb qaydalarının 
tələb etdiyi qədər qaldı, sonra qəlbi yumşaq və aman- 
sız təbəssümlü, öldürücü və müəmmalı məchula yal- 
varışlarla döyünə-döyünə çıxıb getdi. 

Getdi keçmiş müdirinin bir neçə gündən sonra 
təqaüdə çıxması münasibətilə verdiyi qonaqlığa. Qoca 

əriyib çöpə dönmüşdü, başının tükü tamam tökülmüş- 
dü, özü də qocalıqdan yox, mədə xəstəliyinin ucba- 
tından. Bununla belə, o, həmişəki kimi, xoşxasiyyət və 
müti idi. Osmana aydın oldu ki, xidmətinin sona çat- 
ması kişini yaman kədərləndirib və çaşdırıb, ona görə 
könlünü almaq istədi: 

— Sənə uzunsürən xoşbəxt rahatlıq arzulayıram. 

Qoca boş, mənasız gülərək dedi: 

— Bilmirəm həyatım arxivdən uzaq necə keçəcək. 

Sonra köksünü ötürüb davam etdi: 

— Ən pisi də odur ki, başqa bir marağım yoxdur. 

— Lakin sizi sevirlər, hamı xətrinizi çox istəyir. 

— Bəli. Mənim ailəm qarşısında yerinə yetiriləsi 
daha bir borcum da qalmayıb. Bununla belə, mən qor- 
xuram. 

İkisi də çayı qurtum-qurtum içməyə başladı. 
Osman qocanın halına acıyaraq gözünü ondan yayın- 
dırırdı. Qoca dilləndi: 

— Qulluğa girdiyim gün elə yadımdadır ki, sanki, 
dünən idi. Toy gecəsi kimi unudulmazdır o da, hər bir 
təfsilatı ilə xatırlayıram. Ömür necə belə tez keçdi? 

Osmanın qəlbi sıxıldı, mızıldandı: 

— Bəli, çox şey kimi... 

Qoca gülümsədi, bu təbəssümü ilə, sanki, o, yeni 
bir dövrə qədəm qoyurdu. 

— Yaxşı, bəs sənin ailə yükün necədir? 

Uydurmalarını xatırlayıb dedi: 

— Yük hələ də yüngülləşməyib. 

Qoca məhəbbətlə ona baxıb sözünü dəyişdi: 

— Mən səni ilk dəfə görəndə cavan uşaq idin, bu 
gün isə kamil bir kişisən, bir azdan sonra isə... Eh, bizə 
nə olub?1 Əsas odur ki, zəmanə səni əzməsin, ayıq ol. 

— Çox gözəl, bəs bunun nə xeyri var? 

— Hər halda, çalış ki, qatara gecikməyəsən. 

— Sən evlənməni nəzərdə tutursan? 

— Hər şeyi. Səni daim hazır vəziyyətdə görürəm. 
Nəyə hazır? Nə vaxta qədər? 

— Lakin həyatın təbiəti belədir. 

Kişi etiraz əlaməti olaraq əlini yellədi və donqul- 
dandı: 

— Hamımız həyat haqqında elə inamla danışırıq, elə 
bil, onu əla tanıyırıq. 

— Başqa cür ola da bilməz. 

— Əgər o böyük və rəhmli Allah olmasaydı, həyat 
mənasız və unudulmuş bir oyuna çevrilərdi. 

— Bəxtimizclən o var və nə etdiyini bizdən yaxşı bilir. 

Qoca mənalı-mənalı dedi: 

— Şükür Allaha... 

Susdular, sonra danışdılar, sonra yenə susdular, 
yenə danışdılar, ta ki getmək vaxtı çatdı. Osman hiss 
etdi ki, bir daha onu görməyəcək. Onu qoca ilə yalnız 
uzun xidmət illəri və borc hissi bağlayırdı. Lakin bu an 
ona xeyli acıyırdı. Qoca onun əlini sıxaraq soruşdu: 

— Belə güman edirəm ki, məni unutmayacaqsan. 

Səsinə süni səmimilik verərək dedi: 

— Allah eləməsin. 

Kişi rica ilə dilləndi: 

— Unudulmaq – ölümdür. 

— Allah ömrünü uzun eləsin. 

Heç niyyətində yox idi ki, onu ziyarət etsin. Vida- 
laşmağa da səmimi hisslərinin çağırışı ilə yox, qəlbi- 
daşlıqda ittiham edilməkdən qorxaraq gəlmişdi. Buna 
görə də vicdanı ona əzab verirdi, yolunu seçmədən 
addımlayırdı. Özündən asılı olmayaraq fikirləri dolanıb 
bir neçə gündən sonra boşalacaq beşinci dərəcənin 
üstünə gəlirdi. 

İdarənin müdirinin yanında məqamı möhkəmlən- 
mişdi, qarşısında gözədəyən bir maneə durmamışdı. 

Elə həmin ay beşinci dərəcəyə yüksəldilib arxivin 
rəisi vəzifəsinə təyin olundu. 

Səbirdən savayı heç nə olmayan bir boşluqda pey- 
da olmuş qiymətli hədiyyə. Yeni sıçrayış həqiqi sıçra- 
yışdır. Ən mühüm imtiyazı da odur ki, arxiv müdiri 
vacib sənədləri əlahəzrət Baş Müdirə şəxsən təqdim 
edib ondan lazımi göstəriş alır və tam məxfilik şərai- 
tində yerinə yetirir. Nəhayət ki, Allah ondan razı qalıb 
ali idarə rəhbərliyinə çatdıran yüksək qapını onun 
üzünə açdı. Bu, fürsətlərin sultanıdır, ondan indiyədək 
əldə etdiyi bütün təcrübəni, biliyi, ədəb-ərkanı və eti- 
barı səfərbərliyə almağı tələb edir. Budur, meydan kimi 
geniş otaq, həmin otaq ki, bir gün o, oradan hakimlik 
etmək arzusundadır. Bu arzu mütləq həyata keçməli- 
dir, onun naminə bütün qurbanları verməli olsa da, 
gerçəkliyə dönməlidir. Dünyanın ucuz ani ləzzətlərini 
özünə arzu seçmiş taylarından fərqli olaraq onun arzu- 
su xəsis idi. 

Meydan kimi uzun və enli otağa diqqətlə baxdı: 
hamar ağ tavan, büllur qəndil, naxışlı kağızla örtülmüş 
divar, saxsı lövhələrlə bəzənmiş soba, təsəvvürə sığ- 
maz böyüklükdə göy xalça, yaşıl süfrəli iclas masası, 
baş tərəfdə yoğun əyrlayaqlı, şüşə ilə örtülmüş yazı 
masası, üstündə gümüşdən mürəkkəbqabı, qələmlər, 
saat, külqabı və Xan əl-Xəlilidə alınmış taxta siqaret 
qutusu. 

Böyük kursüsundə əyləşmiş bəxtəvər müdirə də 
doyunca baxmaq fürsətini əldən vermədi. Müdirin 
qara gözləri, qırxıq sifəti, tünd-qırmızı fəsi, qara, sifə- 
tinə münasib bığı, üzündən yağan zəka, sağlamlıq bil- 
dirən görkəmi, dolu bədəni, özünü əzm və vüqarla tut- 
ması... onunla dostlaşmaq necə də əziz bir istəkdir! 

Budur, indi Osman onun hüzurunda durub, lap 
yaxında, onun nəfəsini, zəka rayihəsini, az qala, nəbzi- 
ni duyur, fikirlərini oxuyur, istəklərindən ilhamlanır, 

əmrlərini heç dilinə belə gətirməmiş yerinə yetirir, 
təbəssümundən gələcəyini oxuyur. Gözünün ağı-qara- 
sı, ən istəkli amalı da odur ki, bir gün onun yerində 
əyləşsin. 

ədəb-ərkanla təzim edib dedi: 

— Allah sizi xoşbəxt etsin, əlahəzrət. 

O, gözünü qaldırıb salam əlaməti olaraq nəsə 
mızıldadı. Osman özünü təqdim etdi: 

— Osman Bəyyumi, arxiv müdiri. 

Dodaqlarında deyil, yuxarı dartılmış düz qaşlarında 
təbəssüm ifadə olundu. Osman özünü daha artıq tanıt- 
dırmaq istədi: 

— Təzə müdir, əfəndim. 

— Və mütərcim. Deyilmi? 

Ürəyi çırpındı. Cavab verdi: 

— Bəli, əlahəzrət. 

Yavaş səslə dedi: 

— Üslubun gözəldir. 

— Belə tərif mənim üçün böyük şərəfdir. 

— Vacib sənədlər varmı? 

Zərif hərəkətlə zərfləri bir-bir açıb məktubları təq- 
dim etməyə, göstərişləri diqqətlə yadında saxlamağa 
başladı. Bir daha təzim etdi, sonra fərəhdən məst hal- 
da otağı tərk etdi. Arxivə qayıdarkən fikirləşdi ki, Səa- 
fan Bəsyunini zülmət udduğu kimi, Həmzə əs-Suvey- 
ni də onun həyatında kölgəyə çəkilir və onun gələcə- 
yi bundan sonra əzəmətli Allahın iradəsi ilə əlahəzrə- 
tin özüylə bağlanır. Öz-özünə dedi: 

— Osman, özünü yeknəsəq axının nəticəsindən 
qoru, bir və ya bir neçə sıçrayış da olmalıdır. 

Yenə dedi: 

— Səafan Bəsyuni xidmətinin yarısını elə təqaüdə 
çıxdığı dərəcədə keçirmişdir. 

O, əzbərdən bilirdi ki, idarədə iki müavin var, lakin 
sıçrayış yalnız Həmzə əs-Suveynidən keçməlidir: ya 

vəzifəsi yüksəldilməli, ya təqaüdə çıxmalı, ya da... 
ölməlidir! Həmişə olduğu kimi, öz-özünə qəzəbləndi 
və Allaha yalvardı: 

— Allah, günahımdan keç və bağışla! 

Özündən soruşdu: 

— Görəsən, biz niyə belə pozğun yaranmışıq? 

Öz xasiyyətindən nadir halda razı qalardı. Lakin o, 
dəyişməyəcəyini anlayır, inanırdı ki, müqəddəs yolu- 
nun iki tərəfində xeyir və şər dalğaları təlatümə gəlir 
və bu yolun müqəddəsliyini zəiflik, süstlük, mütilik, 
asan ləzzətə və ani istəklərə uymasa, başqa heç nə 
kiçildə bilməz. 

— Ey əzəmətli Allah, günahımı bağışla, şöhrət 
şövqünün toxumları ruhuma səpilmişdir. 

Qətiyyətlə özündən soruşdu: 

— Əlahəzrəti necə inandıracaqsan ki, ona faydalı 
adamsan? 

Məsələ də elə bundadır. 

Alçalmadan, əyri yola düşmədən nə vaxt öz xid- 
mətlərini təqdim etmək fürsəti onun əlinə düşəcək? 
Nə vaxt o, borclu yox, Həmzə əs-Suveyni ilə olduğu 
kimi, ona borclu qalacaqlar? Qürurunu, hörmətini 
saxlamaq şərti ilə, heç olmasa, şirin sözləri və ədəb- 
ərkanı ilə məlum olan rəsmi çərçivəclə nə vaxt xidmət 
göstərə biləcək? 

— Mənim cihaclıım şərəflidir, o ki qaldı hisslərə və 
fikirlərə, onlar yalnız Allahın mülküdür. 

O inanır ki, Allah insanı qüvvə və şöhrət üçün 
yaratmışdır, həyat qüvvədir, həyatı qorumaq qüvvə- 
dir, yaşamaq qüvvədir, Allahın cənnətinə yalnız qüvvə 
və mübarizə ilə çatmaq olar. 

Əlahəzrət Baş Müdir Behcət Nur “Nil ordeni” ilə 
təltif edildikdə əlinə yaxşı fürsət düşdü. Təbriklə dolu 
bir məqalə yazıb, adətən, tərcümələrini verdiyi qəzet- 
də nəşr etdirdi. Məqalədə onun qətiyyətinə, əxlaqına, 

dindarlığına, inzibatçılıq qabiliyyətinə və yüksək amal- 
larına işarə edib belə nəticə vurdu ki, o, vaxtilə ingilis 
müdirin yerini tuta biləcəyinə heç kəsin ümid bəslə- 
mədiyi bir vətənpərvər müdir nümunəsidir. 

Poçtu təqdim etmək üçün o, gözəl otağa daxil 
olduqda əlahəzrət ilk dəfə təbəssümünü ona bəxş edib 
dedi: 

— Təşəkkür edirəm, Osman əfəndi. 

Təzim edərək cavab verdi: 

— Şükür Allahadır, əlahəzrət. 

— Üslubun qibtəediləsidir. 

İnandı ki, insan yalnız cəhənnəm şərabından məst 
olmurmuş. Lakin məstlik çox çəkmir. Çox vaxt insan 
bundan sonra xumar olur. Ona elə gəlir ki, çərxi-fələk 
sürətini artırır. Vaxt var idi ki, zaman, sanki, yox idi, 
yalnız məkan var idi, əl-Hüseyni məhəlləsi var idi. 
Ortayaşlı adam üçün beşinci dərəcənin qorxusu yox- 
dur. Kişi daim başını Qütb ulduzu səmtində qaldırır. 
Qalaq-qalaq kitab yığılmış balaca otağında özünü 
məhbus edir. Ömründə yediyi ən yaxşı xörək kəlləpa- 
ça, ya da kababdır, o da bayramdan-bayrama. Cəhən- 
nəm şərabından və çılpaq otaqda yaşayan zənci Qəd- 
riyyədən başqa bir dünya ləzzətini də bilmir. 

O, həqiqi insan istisinə, arvada və ailəyə möhtac- 
dır. Artıq həyatda tək-tənha alışıb-yanmağa tabı qal- 
mayıb. 

Milyonlarca məxluqun yaşadığı bu kainatda o, 
bircə həmdəmə nə qədər də möhtacdır! 

Ümm Hüsnini yanına çağırdı. Daş kömürlə yanan 
ocağında onun üçün qəhvə hazırladı. Qarı deyəsən 
duydu ki, Osman danışmağa hazırlaşır, özü də əsəbi 
və narahatdır. Ona ürək-dirək vermək üçün dedi: 

— Ürəyimə damıb ki, məni iş üçün çağırmısan. Allah 
şahiddir ki, dünən yuxu görmüşəm. 

Osman onun sözünü kəsdi: 

— Yuxu-zad lazım deyil, Ümm Hüsni, evlənmək 
istəyirəm. 

Qarının üzü güldü, dedi: 

— Xoşxəbər olasan! 

— Münasib arvad istəyirəm. 

— Nə çoxdur... 

— Mənim şərtlərim var, Ümm Husni, məni yaxşı 
başa düş. 

— Məndə qız da var, arvad da, boşanmış da var, dul 
da, varlı da var, onun-bunun əlinə baxan da... 

Qətiyyətlə sözünü kəsdi: 

— Məhəlləmizi başından çıxar, tamamilə. 

Heyrətlə soruşdu: 

— Fikrin hara gedir, oğul? 

— Mən hörmətli ailədən arvad istəyirəm. 

— Odur ey, ustabaşı Həsunə, bizim dəyirmanın 
sahibi. 

Səbri tükənmiş halda dilləndi: 

— Məhəlləmiz barədə fikirləşmə, hörmətli bir ailə 
axtar. 

— Yəni kimi? 

— Əyan-əşrəf, vəzifəli, böyük qulluqda olanlar... 

Qarı əcaib yeni dünya barədə eşidibmiş kimi çaşdı. 

— Görünür, bu, sənin girəcəyin kol deyil. 

Məyus-məyus cavab verdi: 

— Çox qəribə düşünürsən, oğul... 

— Qoy qəribə olsun. 

— Dediyin kimi, bu, mən girən kol deyil, lakin mən 
əl-Hilmiyyədə Ümm Zeynəb adlı bir aradüzəldən tanı- 
yıram. 

— Danış onunla, iş düzəlsə, haqqını elə verəcəyəm 
ki, elə bil, işi özün düzəltmisən. 

Qarı gülüb dedi: 

— Sən simicsən, Osman ağa. 

— Ay zalım, elə bil ki, bu həm vəddir, həm də ana- 
mın ruhuna... 

— Allah sənə yar olsun, — deyərək qarı onun sözünü 
kəsdi. 

— Vacib deyil cavan qız olsun, qoy dul olsun, boşan- 
mış olsun, qarımış qız olsun, məni gözəllik maraqlandiır- 
mır, amma heç olmasa, eybəcər olmasın. Yaşı və malı 
da vacib deyil. 

Arvad heyrətlə başını silkələdi. 

Osman dedi: 

— Vəzifəm, dərəcəm və diplomum barədə nazirlik- 
dən xəbər ala bilərlər, amma... — bir qədər susdu və 
sözunə davam etdi, — amma əslimi soruşsalar, de ki, 
atası, məsələn, tacir olub, kimdir bunu belə diqqətlə 
araşdıran... 

— Bəl. Allah valideyninə rəhmət eləsin. 

— Nə olursa olsun, mənim adamım mən özüməm. 
Gəl sınayaq bəxtimil 

Günlər üzücü keçir, o isə elə hey gözləyir. Hər dəfə 
Ümm Hüsninin yadına salanda məsləhət görür ki, səbir 
etsin. Təxirin səbəblərini xəyalına gətirəndə ürəyi, az 
qala, qopub yerə düşürdü. Tez-tez əl-Hüseyn məscidi- 
nə getməyə başladı. 

Bir gün idarənin müdiri Həmzə əs-Suveyni işə 
gəlmədi. Öyrəndi ki, qan təzyiqi xeyli artdığından kişi 
düşüb yatağa. Hərc-mərcliyi artıran bir də o idi ki, idarə 
yeni büdcəni hazırlamalıydı. Osman xəstəni yoluxdu, 
uzun müddət yatağının yanında oturub adam dilinə 
gələsi bütün tərifləri ona söylədi, kədərini və şəfqətini 
bilclirdi, dua etdi ki, Allah onu hər cür şərdən qorusun. 
Elə bu əsnada Osman xatırladı ki, Səafan Bəsyuniyə heç 
dəyməyib, kişi ölübmüş kimi bilmərrə onunla üzülüşüb. 
Həmzə əs-Süveyniyə müraciətlə dedi: 

— İstirahət elə, səhhətini tamamilə bərpa etməyincə 
yataqdan durma, iş sarıdan nigaran qalma, mən və 
həmkarlarınız sizin qulluğunuzdayıq. 

Kişi təşəkkür edib təşvişlə dedi: 

— Bəs büdcənin layihəsil? 

İnamla cavab verdi: 

— Allah izin versə, hazırlanar, hamısı sizin şagirdiniz- 
dir və sizin başçılığınız altında necə işləməyi öyrəniblər. 

Nazirlikdə isə xəstə və onun xəstəliyi barədə söh- 
bət uzun çəkdi. Dedilər ki, təzyiq qorxulu xəbərdarlıq- 
dır və onun əlacı yoxdur. Yenə dedilər ki, bəlkə, Həm- 
zə bəy məcbur olub təqaüdə çıxsın və ya, ən azı, işinin 
əsas hissəsini boynundan atmalı olsun. Bu söhbəti 
maraqla dinlədi, qəlbi gizli sevincdən cırpındı və adə- 
ti üzrə bundan narazı qaldı və qeyzləndi. Lakin tama- 
hı və arzuları cuşa gəldi. Nəhayət, Baş Müdir büdcəni 
hazırlamaq üçün xüsusi komissiya yaradılmasına əmr 
verdi, bu komissiyanın işi barəsində özü qarşısında 
məlumat verməyi də Osmana tapşırdı. Nə üçün məhz 
Osmana tapşırdı, heç kəsə gizli deyildi. Bəli, heç kim 
nə Osmanın bacarığına, nə də bu cəhətdən qərarın 
müdrikliyinə şübhə etmədi. Lakin deyildi ki, rəsmi 
cəhətə diqqət yetirib sədrliyi müavinlərdən birinə tap- 
şırsaydcıılar, daha layiqli olmazdımı? Osman var qüvvə- 
sini layihənin hazırlanmasına sərf etdi ki, bir səhv belə 
olmadan, kamil bir şəkildə dünyaya gəlsin. Onun tap- 
şırıqları paylamaq, işi tənzimləmək və nazirliyin idarə- 
lərindən lazımi məlumatı toplamaq bacarığı aydın 
oldu. Eyni vaxtda o özü, büdcənin mədaxil və məxa- 
ric hissələrini tarazlaşdırmağı və bəyannamə hissəsini 
yazmağı öhdəsinə götürdü. İş əlahəzrətlə bilavasitə 
görüşü, gündə bir saat, bəzən isə iki saat məsləhətləş- 
məni zəruri etdi. Nəhayət, əvvəlki soyuqluğun yerində 
ünsiyyət yarandı. Bir gün məşvərətləri dörd saat çəkdi, 
əmr edib onun üçün qəhvə gətirtdi və siqaret təklif 

etdi, lakin Osman təşəkkür edib bildirdi ki, çəkmir. 
Günlər keçdikcə onun qəlbi səadət, lovğalıq və ümid- 
lə dolurdu: kişi onun işindən razı idi, buna görə də 
Osman Allahın ondan razı qaldığını və dünyanın onun 
üzünə güldüyünü hiss edirdi. Layihə üçün Baş Müdirin 
xüsusi xoşuna gəlmiş ideal bir müqəddimə yazıb 
şübhəsiz qələbə zirvəsində əyləşdi. 

Həmzə əs-Suveyni sağalıb komissiyanın işinin axı- 
rıncı günü otağında göründü. Osman sevincini bildirib 
onu qucaqladı və ona uzun ömür arzuladı. Dedi: 

— Biz, elə bil, yetim qalmışdıq, Allaha çox şükür ki, 
sağaldınız. 

Kişi soruşdu: 

— Bəs layihə? 

— Hazırlanıb, müqəddiməsi də yazılıb, əlahəzrətə 
təqdim edilib, sabah, ya birisigün baxacaq layihəyə. 
Yaxşı, səhhətiniz necədir? 

— Şükür Allaha, zəli qoydular, sonra dəqiq refim 
saxlamağı tövsiyə etdilər. Nə isə, olmuş da, olacaq da 
Allahın əlindədir. 

— Allah düz sözdür. Bu kefsizlik yayda bulud kimi- 
dir, çəkilib gedəcək. 

Uzun xidməti boyunca şəxsiyyətinin ikitirəliyinə və 
vicdanının əzablarına adət etmişdi. Necə ki gözlənilən 
və gözlənilməyən zərbələrə də öyrənmişdi. Bu zərbə 
kimi, məsələn. Ürəyində narazılıq o qədər artdı ki, axı- 
rı yasa batdı. Buna görə hüquq idarəsində dördüncü 
dərəcə yeri boşaldıqda gərginliyi onu danışmağa sövq 
etdi. İlk dəfəydi dili ilə danışdı, hərçənd ki işi və xid- 
mətləriylə danışmağa adət etmişdi. Əlahəzrətlə iş əsa- 
sında yaranmış münasibəti nəzərə alıb ondan rica etdi: 

— Əlahəzrət lütf göstərib razılıq versəydi, mən 
hüquqşünas ixtisasımdan hüquq idarəsində istifadə 
edərdim. 

Lakin kişi qətiyyətlə dedi: 

— Xeyr, hüquq idarəsi imtiyazlı şəxslər üçündür, 
yaxşı olar ki, bu işə qatışmayaq. 

Ah... İntizarında gözünün kökünü saraltdığı gəlin 
kimi... Qeyzləndisə də, müti bir tərzdə dilləndi. 

— Buyruq sizinkidir, əlahəzrət! 

Qapıya tərəf yönəldi, lakin kişinin səsi onu haqladı: 

— Yeni büdcədə arxiv müdirinin dərəcəsini dördün- 
cüyə çatdırmağı təklif etmişəm. 

Geriyə iri bir addım atıb elə dərin bir təzim etdi ki, 
az qaldı başı masanın kənarına dəysin. 

Şübhəsiz, yaxşı sıçrayışdır. Əgər bəxti bu minvalla 
gətirsə, muradına on iki-on beş ilə çatar, sonra da xey- 
li illər əlahəzrət kimi böyük idarəyə başçılıq edər. O ki 
qaldı Ümm Zeynəbin vəzifəsinə, yəqin, uğursuz olub, 
buna artıq heç bir şübhə qalmayıb. 

— Arxiv müdirini etinasız rədd edərlər, idarə müdi- 
rini, ola bilsin ki, qəbul edərlər, amma əlahəzrəti, ən 
rəzil yaşda da olsa, rədd etmək mümkün deyill 

Onu evlənməyə səsləyən səbəblərin sayı-hesabı 
yoxdur. 

Bu zəvacdan kömək diləyir, onunla qəlbinin tənha- 
lığını qovub təkliyin əzablarını dağıdacaq və subaylığı 
cinayət sayan dindarlıq hisslərini razı salacaqdı. Qəd- 
riyyə onun gərgin həyatına müəyyən lətafət gətirirdi- 
sə də, onda nə mərhəmət, nə nəvaziş, nə də insani 
mehribanlıq və sevgi var idi. Üstəlik, o, Osmanı özünü 
daha çox günahkar saymağa vadar edirdi. Ona qalan 
təsəlli iş idi, mütaliə idi, pul yığmaq idi. Hər dəfə simic- 
liyi artanda öz-özünə deyərdi: 

— İlk xəlifələr də belə yaşamışdılar. 

Bir gün arxivdə işləyəndə gözlənilmədən Səafan 
Bəsyunini qarşısıncla gördü: kişi o qədər arıqlayıb 

taqətdən düşmüşdü ki, həyatla vidalaşan kabusa bən- 
zəyirdi. Səhlənkarlığının dəhşətindən utanıb kişini 
salamlamaq üçün ayağa qalxdı, onu oturdub süni bir 
hərarətlə dedi: 

— Nə xoş təsadüf! 

Kişi nəfəsini çox böyük çətinliklə dərib güclə dedi: 

— Bizi lap nigaran qoymusan, ay balal 

Peşmançılıq və təəssüflə çığırdı: 

— Lənət bu işə, lənət evə və evdəkilərə, bilsən mən 
nə qədər xəcalət çəkirəm, əziz dostum. 

Kişi şikayətlənərək dilləndi: 

— Mən lap xəstəyəm, Osman. 

— Özünü qorxutma, Allah axırın yaxşı edər, əmr 
edim sənə qəhvə gətirsinlər? 

— Yox, lazım deyil, hər şey qadağandır. 

— Allah can-başının sağlamlığını sənə qaytarsın. 

Çox pərt olub sıxıldı, bu cansıxıcı görüşə necə son 
qoymağı bilmədi. Səafan bir az susdu, sonra zəlil və 
alçalmış bir halda xahiş etdi: 

— Mənə üçcə cüneyh pul lazımdır... 

Sözünün kələfini itirdi, sonra ayılan kimi olub dedi: 

— Müalicə üçün, gördüyün kimi. 

Osman titrədi. Onu haqlayacaq təhlükəni hiss etdi. 
Amansız təhlükəni. Onu, sanki, qovurlarmış kimi həyə- 
canla çığırdı: 

— Belə də biabırçılıq olar, heç təsəvvür etməzdim, 
heç təsəvvür etməzdim ki, sənin xahişini yerinə yetirə 
bilməyəcəyəm, xüsusilə belə xahişini. Mənə oğurluq 
etmək sənin xahişini yerə salmaqdan daha asandır. 

Kişi udqunub məyus halda dilləndi: 

— Heç olmasa, bircə сӧпеуһ? 

— İnanmırsan, ey mənim ən əziz adamım? Vallah, 
utanmasaydım, utanmasaydım... 

Kişi lap ruhdan düşdü. Məchul fikirlərə daldı. Çətin- 
liklə ayağa qalxıb dedi: 

— Mən sənə inanıram, Allah sənə həmişə yar olub, 
Allah bizim hamımıza lütf göstərib. 

Osman onun əlini sıxanda gözü yaşarmışdı. Həqi- 
qətən yaşarmışdı. Oyun çıxarmırdı. Bu göz yaşları 
onun daxilində tüğyan edən mübarizənin buxarının 
qatılaşıb çökən hissəsi idi. İstədi ki kişiyə çatsın, lakin 
hərəkət etmədi. Qoydu getsin. Masasının arxasına 
keçəndə özünün özünə yazığı gəldi: 

— Bu nə əzabdır... 

Dedi: 

— Hayata dözmək üçün biz gərək ya daşdan, ya da 
qayadan olaydıq. 

Yenə dedi: 

— Yol çox uzundur, mənə təsəlli verən odur ki, mən 
Allahın neməti olan həyatı müqəddəsləşdclirirəm və ona 
çox ciddi yanaşıram. 

Elə həmin həftə xəbər tutdu ki, Səafan Bəsyuni 
vəfat edib! Belə nəticəni gözlədiyinə baxmayaraq, çox 
sarsıldı. Ağrının şiddətindən özünə çığırdı: 

— Bəsdir ağrıdın, öz əzabın özünə bəs edir. 

Öz-özündən soruşdu: 

— Mənə həsəd aparırlar. Mən xoşbəxtəmmi? 

Yenə soruşdu: 

— Səadət nədir? 

Sonra dedi: 

— Həqiqi xoşbəxtliyimiz ondadır ki, Allah mövcud- 
dur. 

Sonra israrla: 

— Ya yaşamalıyıq, ya ölməliyikl 

Zaman qılınc kimidir: sən onu qırmasan, o, səni 
öldürəcək. Zamanı öldürməkdə mütəxəssis oldu, lakin 
həqiqətənmi onun qılıncından qurtuldu? Dünən onun 
yanına təklikdə cavan bir məmur bir məsələ üçün məs- 
ləhət istəməyə gələndə sözünü belə başladı: 

— Üzr istəyirəm, cənab müdir, mən sizi atam, ya 
böyük qardaşım bilib məsləhətə gəlmişəm. 

Bu sözlər ona o qədər qəribə gəldi ki, elə bildi onu 
məsxərəyə qoyurlar. Atam bilib! Əslində, onun bu yaş- 
da oğlu ola bilərdi. Niyə də yox? Buna baxmayaraq, o, 
zamanı öldürməyindiə eyni cidd-cəhd göstərirdi. 

Bir gün Ümm Hüsni ona dedi: 

— Bu dəfə tapdığımız məktəbdə mürəbbiyədirl 

Sevincini gizlədə bilmədi. Lakin... məktəb mürəb- 
biyəsi, bəlkə də, arvad kimi ona çox yaraşardlı, lakin o, 
“lift” istəyir. Nə etməli? 

Maragına üstün gələ bilməyib qarıdan soruşdu: 

— Yaşı çoxdur? 

— Arvad üçün ən yaxşı yaşdır, olsa-olsa otuz beş 
yaşı var. 

— Duldur, ya boşanmış? 

— Bakirə qızdır, Allah yaratdığı kimi. Əvvəllər, bil- 
diyin kimi, mürəbbiyələrə ərə getməyə icazə vermir- 
dilər. 

Belə hesab etdi ki, onu görsə pis olmaz. Əs-Seyyi- 
dədə gördü onu. Sir-sifəti, boy-buxunu məqbul idi. 
Səniyyə kimi, bu qadın da onda istək oyatdı. Həm özü 
onu gördü, həm də bildi ki, onu da görüblər. 

Ümm Hüsni ona dedi: 

— Səndən bir qəpik də xərc çıxmayacaq. 

Anladı ki, özü də məqbuldur. Budur, qız təklif edir 
ki, cehizini yır-yığış edib evini də sahmanlasın, ondan 
da, demək olar, heç nə istəmir. Qarı dedi: 

— Nişan üzüyü, toy hədiyyəsi, bir-iki xırda şey-mey 
istəyir. Mübarək deyəkmi? 

— Səbir et. 

— Qızın bircə şərti var: boşanası olsa, yüz əlli cüneyh 
almalıdır. 

Hər şey çox gözəldir və onun istəyinə müvafiqdir. 
Sadəcə, evlənmək istəsəydi, bunclan yaxşı nə olardı ki? 
Lakin onun dünyası nə olsun? Buna baxmayaraq, dərin 
fikrə daldı. Səbəbi də, ola bilsin ki, yaşa dolması idi, 
qeyb aləmindən ona göndərilən məchul işarələr idi, 
həmin nə isə idi ki, ona kinayəli, amansız və xain 
görünürdü, iyləmədiyi güllər və onun qulaqlarından 
uzaqda səslənən nəğmələr idi, özünün simicliyi və kor- 
luq çəkməsi idi. Bununla belə, özünə dedi: 

— Bu nə tərəddüddür? Səfehlik səfehlik üstündən... 
Lap axırıncı dəqiqədə mən dəli ola bilmərəm. 

İstədi ki onların arasında nə isə bir əlaqə yaransın. 
Qeyri-müqəddəsl Lakin Səniyyədən aldığı rədd cava- 
bından daha kəskin bir cavab aldı. Onu ağlına gələn 
qədər də xoş qəbul etmədilər. Üstəlik, ev tutub onu 
bəzəmək də onun üzərinə düşürdü. Ürəyi qorxudan 
sıxıldı. Axırı Ümm Hüsniyə, sadəcə, dedi: 

— YOX. 

Qarı qışqırdı: 

— Sən başqa şeyi nəzərdə tutursan? 

— Dedim yox. 

— Sən lap tapmacasan, oglum. 

Sevincsiz bir gülüş qopdu sinəsindən: 

— Nə istəyirsən? Arvad tayfasını sevmirsən? 

Bir də güldü. 

— Allah səni bağışlasın. 

Qarı dedi: 

— Mən dilxor oldum, oğlum. 

Dedi ki, insan kədərlə müqəddəsləşib özünü ilahi 
fərəh üçün hazırlayır. 

Qara fikirlərin onu misilsiz bir qüvvə ilə çulğaladı- 
ğı bir vaxtda Ünsiyyə Ramazan peyda oldu. Deyirdi ki, 
cadar-cadar olmuş bir səhrada azmışdır, oda yaxılır, 
qiymətli heç bir şey qazanmamışdır, arzu böyük, ömür 
qısadır, keçmişi, səmimi şəxsi hisslərə baxmayaraq, 
həqirdir, onun həqiqi rəmzi sədəqə hesabına basdırıl- 
mışların qəbri və məhbəsdir, ailəsindən verilən yeganə 
qurban da zülm və pozğunluq naminə verilmişdir, 
dostu yoxdur, gənclik tay-tuşları ilə olan əlaqəsi kəsil- 
mişdir, ona hörmət edən və həsəd aparan həmkarları 
var, dostu isə yoxdur, tək biri var ki, hərdən onunla əl- 
Hüseyn məscidində saf bir şəraitdə oturur, o da məscid 
xidmətçisidir, quru həyatındakı romantik hədiyyə – çıl- 
paq otaq və yarızənci fahişədir. 

— Bu həyatın mənası nədir? 

O, özünü, həqiqətən, Allahın şərəfli yoluna həsr 
etmişdir, lakin o, cinayətlərə qərq olmuşdur, hər saat 
keçdikcə daha çox çirkaba batır və görünür, ölümə 
kifayət qədər qüvvə ilə müqavimət göstərmir. 

— Sanki, bu, uduzulmuş oyundur! 

Yanar odun içində, öz cəhənnəminin alovuna yaxı- 
landa arxivə, yalnız arxivə deyil, sözün əsl mənasında, 
bütün idarəyə yeni ətir gətirən lətif bir nəsim əsib gəldi. 
İlk qız idi ki, idarəyə, özü də məhz arxivə təyin olu- 
nurdu. Qarabuğdayı, incə, sifətinin cizgiləri düzgün, 
sadə geyinmiş bir qız. Qarşısıncla dayanıb özünü təq- 
dim edərkən Osman həm çaşdı, həm heyrətə gəldi, 
həm də qıza münasibətdə onda xeyirxahlıq hissi oyan- 
dı. Qıza oturmağı təklif edərkən arxiv dolablarının ara- 
sından boylanan məmurların başlarını gördü. Onlar 
təəccüb edir, inanmırdılar. 

— Xoş gəlmisiniz... 

— Çox sağ olun, mənim adım Ünsiyyə Ramazandlır. 


549 











B NƏCİB MƏHVUZ. MÖHTƏRƏM CƏNAB 


— Səfa gətirmisiniz. Görünür, siz çox kiçiksiniz? 

— Xeyr, on səkkiz yaşım var! 

— Əla, əla... Nəyi qurtarmısınız? 

— Orta məktəbi, texniki elmlər şöbəsini. 

— Çox gözəl. Bəs təhsilinizi niyə davam etdirmir- 
siniz? 

Sual-cavabda ifrata vardığına peşman oldu. 
Özünün ilk xidmət günündə əlahəzrət Baş Müdirin 
otağında eşitdiyi sual yadına düşdü. Qız həyəcanla 
cavab verdi: 

— Şərait məcbur etdi ki, elə bununla da kifayətlənim. 

Şəraiti lənətləsə də, ikisinin də, qızın və özünün, 
eyni qorxulu qayğıdan əziyyət çəkməsi ilə təsəlli tap- 
dı. Məsələni tamamlamaq üçün dedi: 

— Siz mənə özümü xatırladırsınız. Lakin onu da sizə 
deyim ki, mən elə məmur işləyə-işləyə təhsilimi başa 
çatdırdım. Bağlı qapılar onun üçün yaranıb ki, yüksək 
çalışqanlıq qarşısıncla açılsın. 

Qızın gözlərində qəmgin ifadə yarandı. 

— Lakin biz çox pis və kobud bir cəmiyyətdə yaşa- 
yırıq. 

Gördü ki, bilmədiyi və bilmək də istəmədiyi “inqila- 
bi” fikirlər, həmişə oldugu kimi, ortaya gəlir, israrla dedi: 

— Cəmiyyətə hücum etməkdənsə, insan özünə 
güvənsə, daha yaxşı olar. Allah bizə tək adam kimi 
əmr edir, haqq-hesabı da tək adam kimi çəkir. Yolu 
qayalar arasında çapmaq cəmiyyətdən sədəqə dilə- 
məkdən daha yaxşıdır. Görünür, siz siyasətlə və icti- 
mai fikirlər deyilən şeylə maraqlanırsınız? 

— Mən buna inanıram. 

— Bu, o deməkdir ki, siz özünüzə inanmırsınız. Mən 
isə öz əzmimdən və Allahın məchul hikmətindən sava- 
yı heç nə bilmirəm. 

Qız gülümsündü və heç nə demədi. Osman da 
gülümsündü və dedi: 

— Sizə daxil olan sənədlərin dəftərini aparmağı tap- 
şıracağam: təzə işçi üçün ən münasib iş budur. 

— Çox sag olun, cənab. 

— Sizdən daim elə iş gözləyəcəyəm ki, etimad 
qazanasınız. 

— Ümid edirəm ki, zənninizdə yanılmayacaqsınız. 

— Həmkarlarınız sarıdan bir sıxıntı hiss etsəniz, 
çəkinmədən mənə xəbər verin. 

— Ümid edirəm ki, buna ehtiyac olmayacaq. 

İşi öyrənmək üçün onu məmurların birinə tapşırıb 
qısaca dedi: 

— Daxil olan sənədlərin dəftəri... 

Hiss etdi ki, arxiv üçün bu, işıqlı həyata doğru uğur- 
lu sıçrayışdır. Bu gündən etibarən o, qəlbi və hissləri 
hərəkətə gətirən amildən xali olmayacaqdır. Qara xati- 
rələrin buludları bir qədər dağıldı, yadına Seyyidəni, 
Səniyyəni, məktəb mürəbbiyəsi Əsiləni və Qədriyyəni 
saldı, dedi ki, qadın tayfası müxtəlif olduğu qədər, şirin- 
liyi və acılığı da müxtəlifdir. Heyrətlə soruşdu: 

— Bunların hansı vasitə, hansı məqsəddir: arvad, ya 
dərəcə?! 

Yenə dedi: 

— Çox kişilər dərəcəsiz yaşayıb, lakin hansı kişi 
arvacisız yaşayıb? 

Onun yaşında insan iki dəfə fikirləşir. Bəzən kitab- 
lardan darıxır, işdən usanır, ehtiyac və qənaətcilliyin 
məşəqqətindən karıxır, keçmiş onu aman vermədən 
təqib edir. Onun yaşında təklik və tənhalığa qarşı həs- 
saslıq artır, tər-qan içində şöhrəti gözləmək çətinləşir. 
Dünən Həmzə əs-Suveyni gülə-gülə ona dedi: 

— Ey maliyyə təlimatlarının padşahı, sənin də başın- 
da ag saç göründü. 

— Bəlkə, gözünüz sizi aldadır, cənab müdir. 

— Qoy güzgü mənimlə sənin aranda hakim olsun, 
evclə diqqətlə baxarsan. 

Məğlub olub mızıldandı: 

— Vaxtından əvvəl ağarıb. 

— Ya da vaxtından gec: mənim saçlarım ağarmağa 
başlayancla yaşım sənin indiki yaşından on il az idi. 

Müdir xeyli güldü, sonra dedi: 

— Dünən bəzi həmkarlarımla sənin barəndə danışır- 
dıq, heyrət etdik, necə yaşayırsan? Dedik ki, sən küçə- 
də gəzmirsən, qəhvəxanada oturmursan, şənliklərdə 
iştirak etmirsən, boş vaxtını necə keçirirsən? Dedilər 
ki, sən heç evli də deyilsən, bəs nə üçün yaşayırsan? 
Dedilər ki, camaatı məşğul edən heç bir şeylə maraq- 
lanmırsan, bəs, əslinclə, bu dünyada səni nə maraqlan- 
dırır? 

Zorla gülümsünüb dedi: 

— Çox təəssüf edirəm ki, fikrinizi məşğul etmişəm. 

— Sən bacarıqlı və namuslu insansan, lakin sən anla- 
şılmazsan. Bu dünyada səni nə maraqlandırır? 

Ürəyi bu təhqiqatın məngənəsindən sıxıla-sıxıla 
dedi: 

— Heç bir anlaşılmazlıq yoxdur, Həmzə bəy, mən 
elə adamam ki, marağım yalnız vəzifə borcunadir, 
gözümün ağı-qarası da Allaha ibadətdir. 

— Vallah düz deyirsən, ümid edirəm ki, səni darıx- 
dırmadım. Əsas odur ki, insan özündən razı qalsın. 

Lakin hanı razılıq, hanı? 

Budur, qocalıq qoşununun ilk səfi onun başını isti- 
la edir, şöhrətli olmalı həyat hələ ki puç həyat kimi 
keçir, görəsən, onun nə qədər vaxtı qalır? 

Bir gün adi iş məsələsinin müzakirəsi əsnasında 
Həmzə əs-Suveyni ona dedi: 

— İnsanın bu həyatda qayəsi səadətdir. 

Osman daxili bir kinayə ilə cavab verdi: 

— Əgər, həqiqətən də, belə olsaydı, Allah-taala ulu 
babamızın cənnətdən çıxmasına icazə verməzdi. 

— Yaxşı, onda, sən bilən, həyatda məqsəd nədir? 

Qürurla dedi: 

— Müqəddəs yol. 

— Bəs müqəddəs yol nədir? 

— Şöhrət yolu, ilahiliyin yerdə gerçəkliyə dönməsil 

Həmzə heyrətlə soruşdu. 

— Doğrudanmı, dünya ağalığı iddiasındasan? 

— Lap elə də yox, lakin hər bir yerdə ilahi bir mər- 
kəz vardır. 

Kişi ona qəribə bir nəzərlə baxdı. Osman peşman- 
çılıqla özünə dedi ki, kişi gör indi onun haqqında nə 
fikirləşir. 

Belə bir şayiə yayıldı ki, əlahəzrət Behcət Nur baş- 
qa nazirliyə keçirilir. Osmanın ürəyi, az qala, yerə 
düşdü: olmazın əziyyət çəkib kişinin etimadını qazan- 
mışdı, onun yerinə kim gələcək, bu yeninin etimadını 
nə vaxt qazanacaq? 

Lakin şayiə düz çıxmadı. Bir gün əlahəzrət ona 
qalın bir yığın kağız verib dedi: 

— Bu, kral İsmayıl haqqındakı kitabın tərcüməsinin 
əslidir, yarım ilə tərcümə etmişəml 

Osman diqqətlə kağızlara baxmağa başladı, əlahəz- 
rət dedi: 

— Mən istərdim ki, tərcüməni sən gözdən keçirə- 
sən, sənin üslubun, həqiqətən, əladır. 

Təklifi böyük məsuliyyətlə qəbul etdi və işə böyük 
həvəs, qüvvə və diqqətlə girişdi. Bir aya tamamilə 
redaktə edib hazır şəkildə əlahəzrətə təqdim etdi. 
Bununla da çoxdan arzusunda olduğu qulluğu göstə- 
rə bildi: belə ki, o, əlahəzrətə yox, əlahəzrət ona borc- 
lu qaldı. 

Əlahəzrət başqa heç bir yaxın adamına bəxş etmə- 
diyi bir təbəssümlə onu qəbul etməyə başladı. 

Buna baxmayaraq, qorxu öz qamçısı ilə onu yan- 
dırır. Osman görürdü ki, zaman axıb gedir, üfüq arxa- 
sında gözdən itir, onu öz müqəddəs iddiası ilə boş- 
luqda tək qoyur. Səbri tükənib ət-Taufiqiyyədə bir yarı- 
misirli, yarıfransız falçının yanına getdi. Arvad fincanı 
götürüb qəhvə xıltına diqqətlə baxanda Osman onu 
həm maraqla izləməyə başladı, həm də ürəyində bir 
az utanan kimi oldu ki, gör necə xurafata inanmağa 
başlayıb. Arvaci dedi: 

— Səhhətin o qədər də yaxşı deyil... 

Səhhət, şübhəsiz, yaxşıdır. Lakin ruhi səhhəti yaxşı 
deyil. Bəlkə də, arvad özlüyündə haqlıdır. Arvad dedi: 

— Sənə çoxlu mal gələcək, lakin böyük çətinliklərlə. 

O, mal arzusunda deyil, hərçənd ki hər qazandığı 
qəpiyi simicliklə yığır. Ola bilsin ki, arvad qeyb alə- 
mində təyin olunmuş dərəcə yüksəlişinə verilən malı 
nəzərdə tutur. 

— Düşmənin bir yolla gedəcək və o yoldan qayıt- 
mayacaq. 

Düşmənlər çoxdur. Süni təbəssüm və şirin sözlər 
arxasında gizlənirlər. Onun yolunda idarənin üçuncü 
müavini, sonra ikinci müavin, sonra da idarənin birinci 
müdiri durub. 

Onların hamısı, amansız və məsum həyatın iradəsi 
əmr etdiyi kimi, onun dost-düşmənləridir. 

— Sənin həyatında iki arvad var. 

O hələ heç bir arvad ala bilməyib, lakin bu, vasva- 
sılığının ucbatından xurafat ağuşuna atılanın cəzasıdır. 
Qayıdan baş Ünsiyyə Ramazanı xatırladı. Qız günü- 
gündən sağlam və daha yaraşıqlı görünürdü: vəzifənin 
neməti kasıblarda daha tez görünür. O, qızın mehriban 
müdiridir. Onların arasında elə insani, incə və saf əla- 
qə yaranıb ki, indiyəcən o, bu əlaqəyə ad tapmaqda 
çətinlik çəkir. Hər halda, arxivi onun ətir saçan vücu- 
dundan daha xali təsəvvür edə bilmirdi. 

Otağına qayıtdıqda Ümm Hüsni özünü ona çatdır- 
dı və təbəssüm doğuran bir həvəslə dedi: 

— ӘзПә xanım bizdədir, o... 

— Mürəbbiyə? 

— Bəli, bəzi işləri barəsində məsləhətləşmək istəyir. 

O saat anladı ki, bu xanım gəlib onu hörüyünün 
kəməndinə salsın. Dəruni hissləri onu macəraya sövq 
etdi. İlk dəfə idi. Əsilə ilə əl verib görüşürdü. O, sinəsi 
açıq, qolsuz, onu çox füsunkar göstərən göy rəngli pal- 
tar geymişdi. Bəli, həqiqimi, uydurmamı, nə bəhanə 
tapırsa-tapsın, o, özünü Osmana göstərmək üçün 
gəlib. Səniyyə və Qədriyyə kimi o da Osmanın hisslə- 
rini oyatdı. Onlar hamısı bir cürdür: şəhvəti oyadan, 
adamı qızışdıran, lakin onları almağın xeyri yoxdur. 
Ümm Hüsni dedi: 

— Gedim sizin üçün qəhvə hazırlayım. 

Qarının bir fəndi var, o da gətirib çıxarır halal izdi- 
vaca. 

Budur, onlar ikisi də bir divanın üstündə əyləşib, 
aralarında yalnız balaca mütəkkə balış var. Başını əydi 
ki, bığını sığallasın, gözucu onun ayaqlarına baxdı: kişi 
ayaqqabısına bənzər ајс̧ас̧даһап çəkmə geymişdi. 

— Sizin gəlişiniz bizim üçün şərəfdir, xanım. 

— Mənim üçün də böyük şərəfdir. 

Əllərini sinəsinin üstündə çarpazlayıb, özünü heç 
vaxt itirmədiyini sübut edən bir qətiyyətlə dilləndi: 

— Mən bəzi şeyləri sizdən soruşmaq istərdim. 

— Qulluğunuzda hazıram. 

— Mənim bir parça torpağım var, icbari şəkildə 
məndən alınıb. Zənn edirəm ki, belə işlərdən xəbər- 
darsınız? 

— Əlbəttə. 

— O torpagın çox hissəsində yol çəkilməsi nəzərdə 
tutulub, lakin mənə elə hissələr qalır ki, onlardan heç 
cür istifadə etmək olmur. 


222 











B NƏCİB MƏHVUZ. MÖHTƏRƏM CƏNAB 


— Mənə elə gəlir ki, torpağınıza qiymət qoyularkən 
onların da əvəzi nəzərə alınmalıdır. 

— Lakin bütün bu işlərin icrası çox mürəkkəbdir. 

— Siz mənə etibar edə bilərsiniz. 

Onun güclü şəxsiyyət olduğunu anladığı qədər də 
onu tovlamagğın mümkünlüyünə inamı itdi. O, Osma- 
na ərə getməyə hazırdır, elə buna görə də yanına 
gəlib, lakin onunla qeyri-qanuni əlaqəyə girməyə razı 
olacağını heç cür gözləmək olmaz. Ümm Hüsni qayıt- 
dı, tam sükut şəraitində qəhvə içməyə başladılar. Bəl- 
kə də, o, bir çox cəhətdən yararlı arvaddır, lakin onun 
istədiyi deyil. 

Səmada Ünsiyyə Ramazanın surəti gəlib araların- 
da durdu və arvadı heç elədi. Qədim xərabə dövrün- 
dən bəri heç vaxt və heç kim üçün ürəyi belə əsmə- 
mişdi, necə ki bu balaca qız üçün əsir. Ünsiyyə onun 
gərgin əsəblərini sakitləşdirib, ruhunu saflaşdırıb. 
Osmana xəyal dünyasından canlandırıcı bir nəsim əsib 
ən ülvi hisslərini oyatmışdı. 

Əsilə getdikdən sonra Osman gördü ki, Ümm Hus- 
ni ona maraqla baxır, istəyir bilsin əməli və imanı ilə 
yerinə yetirdiyi bu vacib tapşırığın axırı necə olacaq. 
Qarı ölürdü toy üçün, nişan üçün, uşağın dünyaya 
gəlməsi üçün: Allaha da sevgi yaratdığı üçün min dua 
oxuyurdu. Görəndə ki, Osman susur, özü dilləndi: 

— Bəlkə, sən fikrini dəyişmisən? 

— Nə üçün? 

— Görmürsən, ay parçası kimidir? 

Donuq rəddindiə qalıb qarının nəvazişlə ona uzan- 
mış əlinə toxunmaq belə istəmədi. Arvad pərt olub 
dedi: 

— Məsəl var, deyirlər... 

Məsəli heç dinləmədən otaqdan çıxdı. Bu nə müsi- 
bətdirl? Ona sanballı bir izdivac kömək etməsə, səyi 
hədər gedəcək, yolun ortasında arzu-kamı puç olacaq. 

Artıq həyatı saysız-hesabsız sorğu və tənqidin hədəfi- 
nə çevrilmişdir: camaat soruşur ki, bu, niyə evlənmir, 
niyə törəmir, niyə heç kəslə ünsiyyət bağlayıb ülfət 
görmür? Camaat soruşur ki, niyə öz qilafına qapanıb 
ətrafında baş verən, həmvətənlərini hətta ölümə belə 
aparan hadisələri görməməzliyə vurur? Lakin onları 
belə məşğul edib ağıllarına hakim kəsilən qayğı nədir? 
Bu qayğı onların qızğın söhbətləri ilə bərabər havaya 
uçub onları işdən eləyir. Elə daim danışırlar: övladdan, 
xəstəliklərdən, yeməkdən, hakim quruluşdan, sinfi 
mübarizəclən, partiyalardan, hikmətli sözlərdən, zərbi- 
məsəllərdən, lətifələrdən. Onların həyatı həqiqi həyat 
deyildir, onlar öz müqəddəs borclarından qaçırlar. 
Onlar zaman, şöhrət və ölümlə yarışdan, Allahın yalnız 
seçmə adamlara aid olan kəlamının həqiqətə çevril- 
məsi kimi məşəqqətli bir işdə iştirakdan yayınırlar. 

Biraylıq poçt barəsində məlumat vermək üçün 
Ünsiyyə Ramazan gəldi. Adama həzin əhvali-ruhiyyə 
aşılayan çiskin bir payız günü idi. Osman baxışlarını 
qarşısındakı cədvəl uzərində gəzdirib qızın yazı masa- 
sının kənarından tutmuş barmaqlarında saxladı. Qızın 
əlində nəsə tutduğunu sezdi. Gizli söz deyirmiş kimi 
qız zərif bir hərəkətlə kiçicik bir qutunu sürüyə-sürüyə 
stolüstu təqvimin altına itələyib çıxardı. Osmanın qutu- 
nu gördüyünü yəqin etdikdən sonra əlini çəkdi. 

— Bu, nədir? 

Sualını hərəkəti əvvəlcədən bürümüş ehtiyat hissi- 
nə bilaixtiyar aludə olaraq yavaş səslə verdi. Təqvimi 
bir qədər qaldırıb əlin yarısı boyda gümüşə tutulmuş 
bir qutu gördü. Bir daha soruşdu: 

— Bu, nədir? 

Qızın sifəti pul kimi oldu. Pıçıldadı: 


5937 











B NƏCİB MƏHVUZ. MÖHTƏRƏM CƏNAB 


— Kiçicik hədiyyədir... 

— Hədiyyə? Lakin nə münasibətlə? 

— Çox gözəl bir münasibətlə... 

Caşqın və mütəəssir bir halda: 

— Doğrudanmı? — soruşdu. 

— Yadınızdan çıxıb? 

Birdən xatırladığına baxmayaraq soruşdu: 

— Nə? 

— Sizin ad gününüzl 

Qəlbi sevincdən məst oldu. Bu gün onun anadan 
olan günüdür, daha doğrusu, anadan olmasını bu günə 
yazıblar. 

Lakin bu gün də o biri günlər kimi keçir, bəzən 
bunu həmin gün, bəzən isə bir neçə gün əvvəl və ya 
sonra xatırlayır, hər halda, bu münasibətlə heç bir şey 
etmir, yalqız gələcəyindən qorxusu daha da artır. Öz 
təvəllüci gününü heç vaxt qeyd etməmişdi. Nə özü, nə 
də ki əbədi donuq məhəlləsi bu ənənəni bilməmişdir. 
Budur, bu hərəkəti ilə Ünsiyyə yeni ənənədən müidə 
verir. Onun mehribanlıq yaratmaq üçün əl atdığı 
məsum hiyləsi də, səmimilik qapılarını açmaqda föv- 
qəladə bacarığı da yenidir. 

— Sözün dogrusu, mən buna heç fikir də vermirəm. 

— Qəribədir. 

— Bəs siz özünüzə niyə zəhmət vermisiniz? 

— Çox kiçicik bir hədiyyədir. 

— Təşəkkürümü bildirməkdə acizəm. 

— Dəyməz. 

— Siz çox həssas və diqqətlisiniz. Təvəllüd tariximi 
necə öyrənmisiniz? 

Güldü, sonra ayılaraq dedi: 

— Ah, yadımdan çıxıb... Şəxsi işimin saxlandığı 
qovluqla tanış olub yaşımı ifşa etmisiniz?! 

— Bu yaş, yetkinlik və müdriklik yaşıdır. 

əlini ona uzadıb ipək kimi yumşaq əlindən tutdu 


558 


və sıxdı. Bütün bu vaxt şirin fikirlər onu bürümüşdü. 
Qızın şəxsi işindən anadanolma tarixini öyrənib hədiy- 
yəni artıqlaması ilə ona qaytaracaq. Üzünə açılan səa- 
dətə baxmayaraq, fikirləşdi ki, kaş qız təbrik üçün baş- 
qa, pulla əlaqəsi olmayan bir vasitə seçəydi: pul xərc- 
ləyəndə o, ağrıyır, həyatının gedişi ləngər vururdu. 
Lakin o buna çox fikir vermədi. O, uçuruma tərəf 
sürüşür, sevinc və məhəbbətlə dolmuş qəlbi ilə məc- 
hulluğa doğru uçur. O, qızın əlini sıxdı, qız da onu 
şüurlu bir təbəssümlə buna həvəsləndirdi. Sonra nə? 
Sözü bir, yolu bir eləsin? O, sehrli bir ətirlə dolu, incə 
və ötəri bir vəziyyətlə deyil, daha əzəmətli bir hadisə 
ilə — məchulluq və tale ilə üzləşir. O, elə bir qapını 
döyür ki, zaman onun arxasında gedişini saxlayır və ya 
hətta bir addım geri çəkilir. Haradansa bir haray gəlib 
xəbər verir ki, qayıt, yoxsa həlak olarsan, lakin bu hara- 
ya nə qulaq, nə də qəlb cavab verir. 

O biri gün qız gəlib onun qarşısında durduqda 
baxışlarından şirinlik və itaət yağırdı. Beyni və boğazı 
od tutub yanırdı. Barmaqları ilə qızın qovluq üzərinə 
qoyduğu əlini oxşadı, ona bir neçə mənasız göstəriş 
verdi. Gözünü qorxa-qorxa otağa gəzdirdi, başını əyib 
qızın dodaqlarından öpdü. Geri çəkilib kürsüsündə 
əyləşdi. Qəlbi coşmuşdu: o titrəyir, yanır, həyatın şəra- 
bından və məchulluğun qorxusundan məst olurdu. 

Cümə günü axşamçağı görüşdülər. Bu görüş 
müqavimət göstərmək mümkün olmayan bir axının — 
təslim axınının və ən nəhayət, nicata ümidin nəticəsi 
olaraq gəldi. Osman bunu pozğunluq adlandırdısa da, 
onu səadət bürümüşdü. Xoşbəxt görüş yerlərini o, yax- 
şı tanıyırdı. Ülnsiyyə özü əl-Özbəkiyyə bağını təklif etdi, 
lakin Osman etiraz edib dedi ki, ora açıqlıqdır, min göz 

hər yerdən ora baxır. Heyvanat bağı isə kifayət qədər 
uzaqdır, adam orada az olur, şəhərdən qıraqdadır, ora- 
da adamı pusmaq çətindir, tramvay oraya çatmaq 
üçün neçə tarla və çöldən keçir. Bağlanma vaxtına bir 
neçə saat qalmış onlar görüşüb yanaşı addımlamağa, 
“əsl” həyatdan ləzzət almağa başladılar. Osman axı- 
rıncı dəfə heyvanat bağını məktəb illərində bura tənəz- 
zöhə gəldiyi vaxt görmüşdü. O bilirdi ki, görüş necə 
olar, nə deyilər, nə deyilməz, nə edilər, nə edilməz. 
Dinməzcə, sevincək yanaşı addımlayırdılar, lakin han- 
sısa narahat bir hiss onu çeynəyir, deyirdi ki, görüş 
nalayiq və səhv hərəkətdir, gərək o təslim olmayaydı. 
Çaşqınlığını və narahat hisslərini dəf etmək üçün baş- 
ladı məftunluğunu bildirməyə: ağaclara, kanallara, 
kahalara, arxlara, göllərə və müxtəlif heyvanlara. Gördü 
ki, indiyəcən heç bir xeyirli söz deməyib, sadəcə, iş- 
işdən keçdiyinə baxmayaraq, aradan çıxıb sivişməyə 
cəhd göstərir. Ünsiyyə isə onunla yanaşı addımlayır, 
gözlərindən yetkinlik və zəfər yağır, başını uca tutub, 
sinəsini irəli gərib, görkəmindən oxumaq olur ki, o, 
sonsuz istəklər məcrasında axır, ruhu həyatın ən gözəl 
sirləri ilə qidalanır. Onların gözləri rastlaşdı, Osman 
onun gözünün parıiltısında saf bir paklıq, şirin bir hiy- 
ləgərlik və məchul istəklər axını gördü. Ünsiyyə nara- 
zılıqla dilləndi: 

— Hətta mən, işləyən adam, belə görüşlərə asanlıqla 
çıxa bilmirəm. 

— Belə şeydən hirslənmə, əzizim, — Osman dillən- 
dikdə onun səsindəki atalıq ahəngi gülünc səsləndi. 

— Lakin bu, qeyri-təbii və alçaldıcı bir vəziyyətdir. 

— Sən ataların və anaların hisslərini düzgün anla- 
mırsan. 

— Heç inanmıram ki, sən də belə fikirləşə bilərsən. 

— Doğrudanmı?! 

İnamla güldü, sonra söhbəti dəyişmək üçün dedi: 

— Anam bilsəydi ki, mən səninlə görüşürəm, mən 
bilən, mane olmazdı. 

Təşvişlə soruşdu: 

— Lakin o bilmir, deyilmi? 

Ünsiyyəni təzədən gülmək tutdu, bir az gözlədi ki, 
Osman lap qorxsun, sonra dedi: 

— Görüş, danışdığımız kimi, sirdir. 

— Bəli, əzizim. 

— Lakin bu, mənim heç ağlıma girmir. 

Tamamilə aydındır ki, Ünsiyyə hər şeyi açıq etmək 
istəyir və bu, nə deməkdir, bu da aydındır. Görəsən, 
Osman artıq onun təsiri altına düşürmü? Şərait ona 
nəzərdə tutmadığı bir şeyi qəbul etdirəcəkmi? Onun 
yeganə, əlçatmaz, müqəddəs arzusunu qəti olaraq 
dağıdacaq məhvedici amillər onu mühasirəyə alacaq- 
mı? Öz qorxunc fikirləri ilə məchulluğa meydan oxudu 
və ölümlə hədələdi, lakin qoluna girib sevincdən atıla- 
atıla gedən, bağın üzərində səmada axışan buludların 
dı. Tezliklə toxtadı, qara fikirlərini gömdü, üsyankar 
arzularını sakitləşdirdi ki, füsunkar gözəllikdə ərisin, 
sinəsində alovlanan tonqalın istisindən zövq alsın. Dir- 
səyi ilə hər dəfə qızın zərif bədəninə toxunduqda 
cavanlığın məchulluqlarından sehr şüaları alırdı. Cani 
kimi qorxa-qorxa otərəf-butərəfə baxdı, sonra onun 
yanağından öpdü, sonra boynundan, sonra onların 
dodaqları rastlaşdı. Özünə belə yad gələn bir səslə 
dedi: 

— Sən gözəlsən, Ünsiyyə... 

Utancaq, bəxtəvər bir təbəssüm qızın dodaqların- 
da göründü. Osman hərarətlə dedi: 

— Mən istərdim ki... 

Susdu, dərindən içini çəkdi. 

— Nəyi? — qız soruşdu. 

— Sanki, mən səni əzəldən tanıyıram. 

Qız razılıqla gülümsədi, lakin gözləri onun daha 
artığı istədiyini deyirdi. Osman dedi: 

— Nə gözəl yerdir. Hər şey çığırıb gözəllikdən xəbər 
verir. 

— Sən təbiəti sevirsənl 

Bu sözlər həqiqətdən uzaq olduğu qədər də onun 
qulağına yad və istehzalı gəldi. Dedi: 

— Hər şeyi sən belə gözəl etmisən. 

— Mübaliğə etmə. İstəyirsən, sənə bir şeyi açıq söy- 
ləyim? 

— Əlbəttə! 

— Adətən, elə görünürsən, sanki, heç bir şey səni 
maraqlandırmır. 

— Doğrudanmı? Sən də mi bu görunüşə inanırsan? 

— Bilmirəm. Lakin mən hiss etmişəm ki, sən tap- 
maca oldugun qədər də yaxşısan. 

— Bütün bunların heç bir mənası yoxdur, inanılası 
yeganə şey varsa, o da sənin gözəlliyindir. 

— Daha nə? 

— Və bizim aramızda olan, tale necə gətirsə də, 
əbədi qalmalıdır! 

— Tale? 

— Məgər şəxsi iş qovluğu sənə o qədər də yaxşı 
olmayan bir şeyi xəbər verməyib? 

— Əsla. 

— Sən mənim həyatımda ən gözəl varlıqsan. 

Ünsiyyə sakitcə, təslim olmuş kimi dilləndi: 

— Sən də... 

Qolunu bərk sıxaraq bir də yanağından öpdü və 
pıçıldadı: 

— Mən arzuladığımla bacardığım arasında lap çaş- 
mışam. 

— Nəyi isə istəyib bacarmırsan? 

— Dünya əlçatmaz istəklərlə doludur. 

— Mənə aid olandan danış... 

Qız haqlıdır. Onun dodağında hələ də onun öpüşü- 
nün təravəti qalıb. Onun dirsəyi hələ də onun cavan, 
dolu bədəninə toxunur, onlar hələ də xortumu ilə 
onları salamlayan filin qarşısında durmuşlar. 

— Qoy aramızdakı sirr olaraq qalsın. 

— Nə üçün? 

— Heç kəs bizim barədə pis fikirləşməsin. 

— Nə üçün də pis fikirləşməlidir? 

— İnsanlar belədirlər. 

— Bizim aramızda pis heç nə yoxdur. 

— İnsanlar belədirlər, əzizim. 

Şən qəhqəhə çəkdi və soruşdu: 

— Ey mənim ustadım, məni moizə dinləməyəmi 
çağırmısınız? 

— Səni çağırmışam ki, bir-birimizi yaxından tanıyaq 
və həm də görüm ki, qəlbim məni aldatmır. 

— Nə nəticəyə gəldiniz? 

— İnandım ki, qəlb ən yaxşı bələdçidirl 

Bütün yolboyu fikirləşdi ki, nə üçün öz sevgisini 
ona açıq etiraf etmədi? Nə üçün evlənməyi təklif etmə- 
di? Onun həyatını kəskin dəyişdirəcəyini və həyatın 
mehrabında onun üçün yeni qiblə yaradacağını fərz 
etsək, onu xoşbəxtliyə çatdırmaq üçün Ünsiyyə Qütb 
ulduzundan daha münasib deyilmi? 

Məktəb mürəbbiyəsi Əsilə Hicazi onun cidd-cəhcii- 
nin nəticəsini öyrənmək bəhanəsi ilə təşrif buyurdu. 
Bunu Ümm Hüsni xəbər verib Osmanı mənzilinə dəvət 
etdi. Həmişəki fikirlərinin üstünə onu fəth etmiş sevgi- 
si də əlavə olunub daxilindəki mübarizə elə şiddətlən- 
mişdi ki, az qala, dəli olsun. Buna görə özündən qaç- 
maq üçün lap yüz faiz axmaqlıq törədəcəyini bilə-bilə 
əsilə Hicazinin gəlişinə sevindi. Ona bir çıxış yolu 

lazım idi, Qədriyyə isə hər gün əlinin altında deyildi. 
Mürəbbiyə ilə əl verib görüşdü. Oturub dedi: 

— Sizin məsələ həll olmaq üzrədir. 

Tezliklə qadının bədəninin gözəlliyi onun güllü pal- 
tarının qırışlarında öz cəhənnəm mahnısını çalmağa 
başlada. Əsilə ona mehribanlıqla baxıb soruşdu: 

— Çoxmu gözləməliyəm? 

Ümm Hüsni gördü ki, qəhvə hazırlamaq məqamı 
çatıb. Osman, elə bil, cin atına minmişdi, özünə dedi 
ki, ağına-bozuna baxmadan gözlənilməz bir zərbə ilə 
bu məsələni həll etmək lazımdır. Dedi: 

— Çox gözləməli olmayacaqsınız. 

— Sizin sayənizdə. 

— Hər şey, əslində, sizin əsəblərinizin möhkəmli- 
yindən asılı olacaq. 

— Görünür, çox vaxt gözləməli olacağam? 

Yeni bir ahənglə, əvvəlki söhbətlə, elə bil, heç bir 
əlaqəsi olmayan mövzuya başlayırmış kimi dedi: 

— İzin verin açıq söyləyim: siz mənim xoşuma gəlir- 
sinizl 

Qadın qızarıb gözünü yerə dikdi. Osman sözünə 
davam etdi: 

— Siz, doğrudan, mənim xoşuma gəlirsiniz. Mən 
kişi qadını istədiyi kimi sizi istəyirəm, anlayırsınız? 

Dillənmədi, lakin çox xoşbəxt görünürdü, sanki, 
həmin andaca cənnətə daxil olacaq. 

— Lakin ehtiyatlı olmaq gərəkdir. Mən sizə başqa 
bir şey də açıq söyləməliyəm və ola da bilsin ki, bu, 
sizin xoşunuza gəlməyəcək. 

Görəndə ki, qadında maraq oyandı, dedi: 

— Evlənmək mümkün iş deyil! 

Əsilənin sifəti külrəngi aldı. Osman cürətlə, aman- 
sızlıqla dedi: 

— Bunun min bir səbəbi var, dünya sirr ilə doludur. 

Qadın xəstə kimi zarıdı: 

— Bəs nə üçün mənə bütün bunları deyirsiniz? 

Çox ədəblə, mümkün qədər amansız olmağa çalı- 
şaraq dedi: 

— Biz uşaq deyilik, gəlin böyük adam söhbəti edək, 
səadətimizi şücaət və sidq ilə axtaraq. 

— Heç nə başa düşmürəm. 

— Yaxşı. Mənim sizdən xoşum gəlir, lakin mən əbə- 
di subayam. 

— Nə üçün bunu mənə deyirsiniz? 

— Bu müşkül məsələnin həllini sizdə tapmaq üçün. 

Qadın kəskin şəkildə dedi: 

— Siz mənim namusuma qeyri-insani şəkildə toxu- 
nursunuZ. 

— Əfv edin, məni sizinlə açıq danışmağa şiddətli 
əzab vadar edir. 

Qaşqabağını töküb heç nə demədi. Onda Osman 
dedi: 

— Cəsarət bizə elə bir səadət bəxş edə bilər ki, razı 
qalarıq. 

— Nəyi nəzərdə tutursunuz? 

— İşarə ilə danışmağım kifayət etmirmi? 

— Mənə elə gəlir ki, sizi hələ də anlamıram. 

Özündə əvvəllər görmədiyi quru bir sərtliklə dedi: 

— Sakit bir yer tapıb orada görüşməliyik. 

Çığırdı: 

— Osman əfəndil 

Etinasız şəkildə dedi: 

— Eşq və birgə yaşamaq həsrətinclə olan iki adam 
üçün gözəl bir sığınacaq olacaq. 

Qəzəblə qalxıb dedi: 

—Ya siz gedin, ya da bu dəqiqə mən çıxıb gedirəm. 

— Mən gedirəm, bu iş barəsində diqqətlə və yaxşı- 
ca fikirləşin, həm də unutmayın ki, mən kasıb kişiyəml 

Saçında ağ tük daha tək-tək, güclə sezilən qədər 
deyildi. Vaxtaşırı təzə ağ tük peyda olub öz soyuq ağ 
baxışı ilə həyatın yeni ahəngindən ona xəbər verirdi. 
Gözlənilməz bir oyun. O, həyatı qurtum-qurtum, doy- 
madan içir, sonra isə özünü labüd əcəl ilə üzbəüz 
görür. Həyatını bütövlükdə nəzərdən keçirir, işlərini 
tərəziyə qoyur, səmərələrinə qiymət verir, məchullu- 
ğun nəfəsini çimçişərək duyur, mübarizəyə daha çox 
can atır, məğlubiyyət qarşısında təslim olur, lakin yenə 
də müqəddəsliyə çatacağına ümid edir. Vəzifəsinin bu 
yaxınlarda artacağı gözlənilmir, yığdığı pul artır, əsəb- 
ləri gərilir, ikiqat artıq çalışır, Ünsiyyə ilə əlaqəsi, ehti- 
yatla da olsa, möhkəmlənir. Qədriyyəyə isə artıq ömür 
yoldaşı demək olar. Namazından sonra Allaha xitabən 
deyir: 

— Sənsiz həyat yoxdur, ya rəbb. 

Lakin görünür ki, başqaları onun kimi möhkəm dur- 
murlar. Bir gün telefon zəng çaldı, danışan məktəb 
mürəbbiyəsi Ә5Пә Hicazi idi. 

— Sizə faydalı vasitəçiliyinizə görə təşəkkür edirəm. 

— Dəyməz, xanım. 

— Necəsiniz? 

— Əla. Şükür Allaha. 

— Bunu eşitməyimə çox şadam. 

— Təşəkkür edirəm. 

— Allah sizi bizə çox görməsin. 

— Siz çox alicənabsınız. 

Əsilə bir neçə saniyə susub sözünə davam etdi: 

— Lakin mən sizi məzəmmət etmək istəyirəm. 

— Allah eləməsin, nə olub ki? 

— Axırıncı dəfə mən sizdən hirsli ayrıldım, xatırla- 
yırsınızmı? 

— Təəssüf edirəm, hirslənmək üçün bir əsas yox idi. 

— Siz belə hesab edirsiniz? 

— Bəli. 

— Bəs nə üçün mən barədə soruşmurdunuz? 

— Təəssüf ki, telefonun nömrəsini bilmirdim. 

— Amma sizin telefonun nömrəsini öyrənmişəm. 

— Bir daha təəssüfümü bildirirəm. 

— İstərdim ki, bir xoş sözlə vəziyyəti yüngülləşdi- 
rəsiniz. 

— Mən tamamilə hazıram. 

— Doğrudanmı? 

— əmin ola bilərsiniz. 

— Bəs necə? 

— Gəlin danışaq! 

Qadının səsindən gülüşünü zorla saxladığı sezildi. 

— Siz hələ də kasiblıqdan şikayət edirsiniz? 

— Bu, adamın alnına yazılan şeydir ki, ondan qur- 
tulmaq mümkün deyil. 

— Xoşbəxtlikdən məndə kifayət qədər pul var. 

— Allah artıq eləsin. 

— Bundan daha açıq дапегпабипа ehtiyac varmı? 

— Mən tamamilə hazıraml 

— Çox gözəl. Qoy bizim hərəmiz öz payına düşəni 
etsin. 

Bəli, bu, təslim də yox, tam süqutdur. O, bunun 
arxasında nə durduğunu xəyalına gətirə bilər. Qadın 
ömrünün tən ortasına çatıb, hələ ötüb də. Tənhalıqdan 
əzab çəkir, üzünə gələn qocalıq qarşısında titrəyir, nə 
cavanlıq qalıb, nə də həqiqi gözəllik. Daxilində getmiş 
kəskin mübarizəni gözü ilə görməsə də, budur, onun 
kədərli aqibətini qulağı ilə eşidir. Nə etsin? O, Ünsiyyə- 
dən qorxur, heç Əsiləni də, əslində, istəmir. Bədbin 
anlarında arzu edir ki, qəlbi sönsün, şəhvəti yatsın, ta 
ki ruhu məşəqqətli yolu ilə rahat gedə bilsin. Qəmgin 
halda öz-özünə dedi: 

— Məni dəli sayanları bağışlayıraml 

Nə vaxt və necə vaxt tapıb mənzil axtarsın, mebel 
alsın? Heç nə etmədi, günlər də beləcə, bir-birinin ardıy- 
ca keçməyinclə davam etdi. Məsələni tamam başlı-başı- 
na buraxdı. Bir gün gördü ki, budur, Əsilə yazı masası- 
nın önündə durub. Ürəyində ona lənət oxusa da, üzdə 
gülümsəyib salamladı. Əsilə dilləndi: 

— Cürətimi gərək bağışlayasınız... 

Dinməz, təbəssümlə ona baxmağında davam etdi. 
Qadın sözünə ara vermədi: 

— Telefon sizi anlamaq üçün daha kifayət etmir. 

İş yerinə uyğun olan ciddi bir əda ilə: 

— Aydındır ki, bu günlər heç boş vaxt olmayıb, — 
dedi. 

— Nə etmisiniz? 

— Heç nə. 

— Heç? 

— İnanın ki, iş bir dəqiqə belə macal verməyib. 

ӘзПә səbri tükənib qorxuya düşmüş adam kimi, 
cürətdən çox əlacsızlığa oxşayan bir əda ilə danışırdı. 

— Elə bilirdim ki, sizi daha həvəsli görəcəyəm. 

— Həvəs var, məndə vaxt yoxdur. 

— Rauz-ul-Fərəcclə bir mənzil var, — əlində bükülmüş 
bir kağızı uzadıb sözünə davam etdi, — budur ünvanı, 
özünüz baxın və mebelini alın. Arzu edirəm ki, xoşu- 
nuza gəlsin və bu addım uğurlu olsun. 

Son sözləri işvəqarışıq yalvarışla dedi. 

Saralmaqda olan alovun yaxınlaşdığını gördü. 
Qadın gözdən itəndən sonra min bir gecədən sonra 
gələcək uzun gecələri xəyalına gətirdi. Əlbəttə, ilk 
gündən sonsuz istəklərin əlçatası rəmzi kimi seçdiyi 
şöhrət yoluna — mütaliəyə, tərcüməyə və əlahəzrətin 
xidmətinə — qurban verdiyi gecələri xatırlamadı. Qadın 
özünü çəkinmədən, yüngülbeyinliklə təklif etdiyindən 

onun istəyi azaldı. Bu qadın Qədriyyənin yerini tutsay- 
dı, pis olmazdı, lakin Osman onu saralaraq yaxınlaşan 
od hesab edirdi, görürdü ki, bu od onu da, əzəmətli 
Allahın sözünün sirrindən onu agah edəcək müqəddəs 
arzularını da yandırıb kül etmək istəyir. O heç bir 
qüvvəyə əyilmək istəmirdi. Onu yalnız ölüm məğlub 
edə bilərdi, o ölüm ki ilhamlandırıcı şöhrət kimi, Alla- 
hın sirlərindən biri sayılır. Bu qədər uzun müddət can 
atdığı məchul arvad onu qəbul etməyibsə, qarımış qız- 
lar və dul arvadlar oylağında dilənçilik edib təslim və 
məğlub olmaq yaramaz. 

Bir gecə kiminsə qapısını taqqıldatdığını eşitdi. 
Qapını açıb xəcalətdən və zillətdən ayağı dolaşan Əsi- 
ləni gördükdə heyrətə gəldi. Qadın içəri girib çaşqın 
halda dedi: 

— Necə gəlməyimi düzgün fikirləşmişəm, dedim ki, 
bir adam məni görsə, gedəcəyəm Ümm Hüsninin 
yanına, sanki, niyyətim əvvəldən ora imiş... 

Tövşüyə-tövşüyə nəfəs alaraq divanın üstündə 
əyləşcli. Osman ona xoş söz demək istədi: 

— Çox gözəl fikirdir. 

— Gəlişim sizi narahat etmədi ki? 

Osmanın daxilində ehtiras oyanmağa başladı. 
Dedi: 

— Heç təsəvvür etməzsiniz necə sevindim. 

— Bir azdan Ümm Hüsni yatacaq, yəqin ki, qarı bu 
məsələclən şübhələnməsə, siz narazı qalmazsınız? 

— əlbəttə. 

Uzun müddət dinməzcə baxışdılar, bu baxışların 
anlaşılmaz axını içərisində qürurunu büsbütün itirmiş, 
müdafiəsi yarılmış, məşuqəyə dönmüş bir qadın 
göründü. Zərif bir rica tərzində soruşdu: 

— Nə etmisən? 

Çaşqınlıqdan tamamilə xilas oldu. Fikrini hər şeydən 
uzaqlaşdırıb qarşısında təslim olmuş qadın surətində 

cəmləşdirdi. Sanki, dayanmaq istəyən ürəyi, qanını əl- 
qolundan sorub özündə cəmləşdirmişdi. Qadının 
soyuq zərif əlini əlinə alıb əsəbi tərzdə oxşamağa baş- 
ladı, bu hərəkətlə, sanki, ona nəsə gizli bir şeyi xəbər 
vermək istəyirdi. Əsilə bunu gözləmirdi, ya da özünü 
elə göstərdi ki, sanki, gözləmirdi, əlini çəkmək istədi, 
lakin Osman boşlamadl. Soruşdu: 

— Nə etmisən? 

— Bu barədə sonra danışarıq... 

— Nə üçün mənə zəng etmirdin? 

Əyilib yanağından öpdü və qulağına pıçıldadı: 

— Sonra... sonra... 

— Lakin mən bunun üçün gəlmişəm. 

— İstədiyinə çatacaqsan, lakin sonra. 

Qadın nəsə demək istədi, lakin Osman kobud və 
uzunsürən bir öpüşlə onun ağzını qapadı, sonra isə 
hiddətlə dedi: 

— Sonra... 

Təbiətin sonsuz nəğgmələrindən biri öz sədasını 
coşqun hərəkətlərdə və möcüzə kimi gələn fərəhdə 
səsləndirib təcəssüm etdirdi. Lakin çox keçmədi ki, bu 
səda yavaşıyıb, yavaşıyıb, əbədi yuxuya çəkilib, özün- 
dən sonra xoşagəlməz bir sükut və qüssə dolu solgun 
bir rahatlıq qoyub yox oldu. O, böyrü üstə çarpayıda 
uzanmışdı, Əsilə isə divanda bir köynəkdə, lampanın 
işığı düşmüş alnında və boynunda tər muncuqları parıl- 
daya-parıldaya sərilib qalmışdı. Bu dünyada vəzifəsini, 
sanki, bitmiş hesab edən, daha heç nə istəməyən bir 
kiməsə, yox, nəyəsə baxılan bir nəzərlə ona baxdı. 
Gözü otağı gəzib-gəzib yenə ona sataşdıqda onu 
büsbütün, gecənin içərisindən çıxmış qərib bir şey kimi 
inkar etdi, sanki, onu indicə alova sürükləyən bu qadın 
deyilmiş. Lal, nə keçmişi, nə də gələcəyi olan bir əşya. 
Öz-özünə dedi ki, istək və ikrah oyunu, sadəcə, ölmə- 
yə və dirilməyə hazırlıqdan başqa, heç nə deyil, bu 

oyun öz sonsuz vücudunu ani olaraq göstərən məc- 
hulluZa münasib əzəmətli faciənin qəbulunun vaxtın- 
dan əvvəl dərkidir. Baş Müdir dərəcəsi başqa bir qayə- 
dir, lakin o, uca və möhtəşəm iradələrə aydın olur, 
mülayim tərzdə təslim olanlara yoxl Allaha çox şükür 
ki, həm aqil, həm də qatil bir soyuqluqda özünə yaxşı 
sığınacaq tapmışdır. Budur, şübhəsiz ki, qadın yenə öz 
mühüm mövzusuna qayıtmaq istəyir, lakin utanır və 
tərəddüd edir, istəyir ki, birinci o başlasın. Görəndə ki 
ondan səs çıxmır, yalvarış və kədər dolu səslə mızıl- 
dandı: 

— Belə... 

Qadının səsinin yadlığına, bu səsin onun müqəd- 
dəs tənhalığına necə sırtıqlıqla soxulmasına təəccüb 
etdi. Qadına qarşı özündə, az qala, nifrətə keçən bir 
ikrah duydu. Onun dırnağı ilə goru qaza-qaza yaratdı- 
ӧј evi bu qadın uçurmaq istəyir. Əsilə soruşdu: 

— Nə dedin? 

Məhəlləsinin əslindən gələn təbiətinin gizli sərtliyi 
özünü birdən büruzə verdi: 

— Heç nə. 

— Lakin sən, yəqin ki, nəsə etmisən? 

— Əsla. 

— Mənzilə baxmamısan? 

— Yox. 

Kədərdən sifəti qaraldı, dedi: 

— Üzr istəyirəm... Mən pulu sənin ovcuna qoyma- 
Iyam? 

— YOX. 

— Vallah mən səni anlamıram. 

— Mən çox aydın danışıram. 

— Axı sən nə istəyirsən? Sən Allah, incitmə məni. 

— Mən bir şey etmək fikrində deyiləm. 

— Mən elə bildim ki, sən razı olub vəd verdin... 

— Mən bir şey etmək fikrində deyiləm. 

— Əgər sənin indi vaxtın yoxdursa... 

— Mənim vaxtım yoxdur, gələcəkdə də olmayacaq. 

Əsilə güclə nəfəsini dərib ruhdan düşmüş halda dil- 
ləndi: 

— Man elə bilmişdim ki, sən başqa cür fikirləşirsən... 

Osman etiraf etdi: 

— Məndən xeyir yoxdur, budur həqiqət. 

İlan çalmış kimi geri çəkildi. Tez-tələsik paltarını 
geyindi. Lakin birdən yenə divanın üstünə sərilib başı- 
nı əlinin üstünə qoydu və gözlərini yumdu: sanki, ürə- 
yi getdi. Osmanın ürəyi şiddətlə döyündü, onu aman- 
sızlığından və nifrətindən oyatdı. Gözlənilməz bir hadi- 
sə baş versə, ən bədnam aqibətlə qurtaracaq bir bia- 
bırçılıga düşə bilər. Hərçənd ki onun adı aydan arı, 
sudan durudur, yol çətin və acıdır, qəzetlərin çox sev- 
diyi rüsvayçılığa düçar olsa, nə edər?! O, az qala, siya- 
sətini dəyişəcəkdi, yeni bir yalan uyduracaqdı, lakin 
son anda Əsilə hərəkətə gəldi, çətinliklə ayağa qalxdı, 
pərişan və səssiz halda qapıya tərəf yönəlib onun 
gözündən itdi. Dərindən rahat bir nəfəs aldı. Pəncərə- 
yə yaxınlaşıb yarıqaranlıq məhəlləyə boylandı, gördü 
ki, qadın kölgə kimi qapıdan sivişib çıxdı və məhəllə- 
nin əl-Cəmaliyyəyə gedən səmtinə yönəlib tezliklə 
qaranlıqda gözdən itdi. 

Öz-özünə dedi ki, heç kəsin qeybdən xəbəri yox- 
dur, buna görə də bizim işlərimizin heç biri barəsində 
qəti bir hökm söyləmək mümkün deyil. Bununla belə, 
insan özünə nəsə bir hədəf seçsə, qaranlıqda yolu 
azmaz və talelərin və hadisələrin çaxnaşmasında bir 
məna tapar. Onun özü, göründüyü kimi, təbiətin son- 
suz yürüşündə nəzərdə tutduğu hədəfə bir misaldır. 

Ünsiyyə Ramazana gəlincə, o, bu qızı sevir. Öz vic- 
danı və Allah qarşısında bunu etiraf etməlidir. Qədim 
xərabəlik dövründən bəri onun qəlbində belə şirin 
musiqi səslənməmişdi. Məhz buna görə o, yer üzündə 
mövcud olan bütün qadınlardan çox, ondan qorxma- 
lıdır. Qız da onu sevir, bu isə vəziyyəti daha da təh- 
lükəli edir. İrəliyə doğru təkan verməyən gəlin, adamı 
geri çəkər. Əgər onunla əlahəzrət Baş Müdir dərəcəsi 
arasında bircə addım qalsaydı, o tərəddüd etmədən 
Ünsiyyəni alardı. İndiki vəziyyətdə isə evlənsə, ali 
məqsəd naminə yaranmış qüvvəsini gündəlik qayğı və 
çətinliklərlə mübarizədə hədər edər. 

Bir gün onun yanına, həmişəki kimi, poçtu təqdim 
etmək üçün Hüseyn əfəndi Cəmil gəldi, göstərişləri 
aldıqdan sonra isə getməyib durdu. Beş il sərasər onun 
başçılığı altında arxivdə işləyən bu gənc öz tərbiyəsi 
və gözəl rəftarı ilə fərqlənirdi. 

— Bir şey istəyirsinizmi, Hüseyn əfəndi? 

Gəncin iztirab keçirdiyi, nədənsə qurtulmaq istədi- 
yi aydın idi. 

— Sizə nə olub? Nəsə işlə əlaqədardır? 

Gənc bir az da yaxına gəldi, sanki, səsinin başqala- 
rına çatmamasını təmin etmək istəyirdi, sonra dedi: 

— Bir məsələ var, cənab müdir. 

— Nə var, oğlum? 

— Təəssüf edirəm, lakin danışmağa məcburam. 

— Çox gözəl, mən sizi dinləyirəm. 

Gənc susub özünü yığdı, sonra dedi: 

— Məsələ Ünsiyyə xanım Ramazanla əlaqədardır. 

Ona elə gəldi ki, adı eşitmədi, eşitsə də, dərk 
etmədi. Çaşqın halda soruşdu: 

— Nə? 

— Ünsiyyə Ramazanl 


573 











B NƏCİB MƏHVUZ. MÖHTƏRƏM CƏNAB 


— Sizin həmkarınız? Nə olub ki? 

Güclə eşidilən bir səslə: 

— Sözün dogrusu, mən onu sevirəm, — dedi. 

Osmanın ürəyi sıxılıb lərzəyə gəldi. Hirsli-hirsli 
dedi: 

— Mənə bunun nə dəxli var? 

— İstərdim ki, nişanlayım onu... 

— Ağlabatan sözdür, lakin bundan mənə nə? 

Gözünü yerə dikib mızıldandı: 

— Lakin siz cənabları... 

əli-qolu süstləşdi. Gözünü ona zilləyib məyus hal- 
da soruşdu: 

— Nə mən? 

— Siz cənabları hər şeyi bilirsiniz. 

— Nəyi? Ərz ediniz, buyurun. 

— əslində, siz olmasaydınız, ona elçi göndərərdim. 

Yəqin etdi ki, evi yıxıldı. Daha heç bir şeyin qiyməti 
qalmadı. Hətta həyatın. 

Soruşdu: 

— Mən olmasaydım? 

Gənc pərt halda dilləndi: 

— Mən hər şeyi görmüşəm, burada da, bayırda dal 

Məyusluşğunun dərinliyinə bərabər bir qüvvə ilə 
ölümcül müdafiəyə girişdi. İtməkdə olan məhəbbətin- 
dən daha çox mənsəbi üçün qorxdu. Dedi: 

— Sən çox bədgüman gəncsən, nə görmüsən? Ay 
yazıq, nə görmüsən? Lakin sevənlər hamısı belə olur. 
Mən onunla yalnız doğma qızım kimi rəftar etmişəm, 
bizim əlaqəmiz pak əlaqədir. Mən çox qorxuram ki, 
sən bilmədən və anlamadan dilinlə onun adına ləkə 
vurmuş olasanl 

Gənc aydın bir kədər və məyusluqla dedi: 

— Mən necə və nə vaxt kədərimi bogduğumu, sev- 
diyim adamların hörmətini necə qoruduğumu etiraf 
edə bilərəml 

Osman rahat nəfəs alıb dilləndi: 

— Afərin, afərin. 

Birdən onu dərin bir qəm hissi bürüdü: 

— Sən özünü kişi kimi aparmısan, — dedi. 

Sarsıntıdan, gözlənilməz qurtuluş hissindən mədə- 
sində ağrı hiss etdi, qusmagı gəldi. Dedi: 

— Sənin kimilər sevdikləri ilə xoşbəxt olmağa layiq- 
dirlər. 

Ona işgəncə verən gənc getdi. Öz dərdi ilə tək qal- 
dı. Dərdini dərk edib, sanki, qəzavü-qədər imiş, qorx- 
du. Uzun gecələr boyunca düçar olduğu köhnə dərd- 
ələmi qayıtdı. Öz-özünə dedi ki, əgər həyatın meyarı 
kimi sevinc götürülsəydi, onun həyatı puç və hədər 
hesab edilərdi. İstədiyi cah-calal nə üçün onu bu qədər 
məşəqqətə qatlaşmağa məcbur edir?! 

Ünsiyyəyə cümə gününün səhərisi piramidaların 
yaxınlığında görüş təyin etdi. Həmişəkindən fərqli ola- 
raq, görüşü bu dəfə daha ehtiyatla təyin etdi: gizlicə 
qızın ovcuna yer, vaxt və hərənin hansı yolla gələcəyi 
barədə yazı olan bir tikə kağız basdı. Qışın yağmursuz, 
soyuq günlərindən biri idi, lakin günəşin şüaları onla- 
rın üzərinə, sanki, ilıq bir örtük salmışdı. Özünün çirkin 
və amansız bir rol oynayacağını əvvəldən qət etsə də 
qıza elə hey qəlbinin dərinliyindən axıb gələn bir qəm 
ilə baxırdı. Elə ilk dəqiqədən qızın qeyri-adi həyəcan 
keçirdiyi göründü. Ünsiyyə soruşdu: 

— Ürəyimə, elə bil, nəsə damıb deyə çox sıxılıram. 

Öz-özünə dedi ki, qəlb işlərini qadın hisslə elə dərk 
edir ki, ona heç ağıl lazım olmur. Əgər insanın məchu- 
lu bilmək üçün belə bir hissi olsaydı, indiyə kimi məc- 
hul qalmazdı. Qəmi bir az da artdı. Dedi: 

— Doğrudan da, məsələ fikirləşməyə dəyər. 

— Hansı məsələni nəzərdə tutursan? 

— Bizim müqəddəs yaxın əlaqəmizi. 

— Nə olub ki? 

— Ola bilsin ki, mənim susmağıma sən təəccüb 
etmisən. Axı biz hər şey barədə danışmışıq, əsas mət- 
ləbdən başqa. Sən, yəqin ki, bütün bu vaxt ərzində nə 
qədər əzab çəkib yandığımı bilməmisən... 

Ünsiyyə nəvazişlə onun qoluna toxunub sözünü 
kəsdi: 

— Vallah mənim ürəyim lap sıxıldıl 

— Mən çox eqoist adamam, yalnız özüm barədə 
fikirləşirəm. 

— Xeyr, sən heç də eqoist deyilsən. 

— Bəli, sözün əsl mənasında, eqoistəm, məhz buna 
görə səni həvəsləndirib xülyalara qapılmağa sövq 
etmişəm, buna görə bu çıxılmaz yolla səni aparmışam. 
Heç vaxt özümə bunu bagışlaya bilməyəcəyəm. 

— Nə etmisənsə, hamısı nəcib və yaxşı iş olub! 

— Məni müdafiə etmə. Yəqin ki, özün özündən 
soruşmusan: bu kişi nə vaxt dillənəcək? Nə vaxta 
qədər həqiqi bir irəliləyiş olmadan görüşüb ayrılaca- 
814, məgər mən onun üçün əyləncəyəm? 

— Heç vaxt sənin barəndə pis fikrə düşməmişəm! 

— Mən özüm dəfələrlə bu sualları özümə vermişəm, 
lakin hər dəfə səadətə qovuşmaq arzusu mənə qalib 
gəlib, məsələni təxirə salmağa məcbur edib. Neçə dəfə 
istəmişəm həqiqəti sənə açım, lakin hər dəfə zəiflik 
göstərib təslim olmuşaml 

Qız pərişan səslə soruşdu: 

— Hansı həqiqəti? 

— Ah... Nə üçün sənə evlənməyi təklif etmirəm? 

Arzuladıgğı sözü eşitmiş qızın gözləri qıyıldı, ehti- 
yatlı baxışları ilə Osmanı süzüb gözlərini ondan yayın- 
dırdı. Hara isə uzaqlara zilləyib elə görkəm aldı ki, san- 
ki, bəlanı dəf etmək üçün dua edir. 

— Təbii ki, bu sualı sən özünə vermisən, bunsuz 
həyatın nə mənası? 

Yaxşı bir şey gözləmədiyindən Ünsiyyə gözlərini 
yerə dikdi, daha nəsə eşitmək həvəsi öldü. Osman 
sözünə davam etdi: 

— Mən xəstəyəm. 

— Yox... — deyən qız qorxuya düşdü. 

— Məndən ər çıxmaz! 

Qız çaşqın halda bərəlmiş gözlərini ona zillədi. 
Osman dedi: 

— Qoy mənim xarici görkəmim səni aldatmasın, 
mənim xəstəliyim ürəkdə və ya sinəmdə deyil, lakin 
onun ucbatından mən evlənə bilmərəm. 

Kədərlə gözlərini yerə dikdi, qəlbini parçalayan 
dərin bir ah səsi eşitdi. Az qaldı ki, bütün iltizamların- 
dan azad olub qızın ayaqlarına düşsün, öpüb, öpüb 
onu aparsın mollanın yanına və kəsdirsin kəbinini. 
Lakin başqa bir qüvvə onu dəf edib yerinə mıxladı. 

— Xəstəliyimi başlı-başına buraxmadım, çox həki- 
min yanına getdim. Ümidimi itirmirdim, yoxsa çoxdan 
səninlə açıq danışardım. Lakin fayda yoxdur, bundan 
artıq səni saxlamağa ixtiyarım yoxdur, sənin gələcəyi- 
ni əbədi məhv edə bilərəm! 

— Lakin sənsiz bu həyatda nə gələcək? 

— Sən cavansan, gənclikdə yaralar tez sağalır. 

— İnanmıram, bu bir kabusdur. 

— Bundan artıq səhv etmək yaramaz. 

— İnanmıram... 

— Bütün müsibətlər gözlənilməz və inanılmaz olur, 
lakin həyat bəzən gözlənilməz müsibətlər silsiləsinə 
bənzəyir. Sən isə fürsəti əldən vermədən öz yolunla 
getməlisən. 

Qız, səsi dəhşətdən qırıla-qırıla soruşdu: 

— Sən nə istəyirsən?! 

— Bu yolun sonu yoxdur, daha ondan qayıdaq! 


377 











B NƏCİB MƏHVUZ. MÖHTƏRƏM CƏNAB 


— Mən bacarmıram! 

— Olacağa çarə yoxdur, davam etsək, dəlilik olar... 

Gözünü qızdan yayındırdı. Niyyətini axıra qədər və 
diqqətlə yerinə yetirdi. Lakin bu vəhşi müvəffəqiyyət 
nəticəsində bir boşluğa düşüb tək-tənha, acı bir əzaba 
düçar oldu, cəhənnəm arından hörülmüş tikanlı çələngi 
başına taxdı, amansız, təsəllisiz qaldı. Öz-özünə dedi 
ki, nicatı yalnız dəlilikdədir. Yalnız dəlilik o qədər 
genişdir ki, ora həm iman, həm fikir, həm şöhrət, həm 
zillət, həm sevgi, həm yalan, həm sədaqət, həm də 
xəyanət yerləşir. Ağıl isə... Ağıl bu qəribə həyata necə 
dözsün? Xirtdəyinə qədər palçığa batmış insan ulduz 
parıltısını necə istəsinl? 

Həmin gün gecə xeyli ağladı. 

Deyəsən, bulud arxasında gizlənmiş şüa süzülüb 
özünə yol tapdı, Ünsiyyə Ramazan ilə Hüseyn Cəmilin 
nişanlanması xəbəri ona çatdı. Nicatdan müidə verən 
bu xəbərə çox sevindi, öz-özünə dedi: 

— Bax indi qorxu fikrimi sarsıtmadığı bir vəziyyətdə 
nakam məhəbbətimin dərdini çəkə bilərəm, əzab şəra- 
bını o qədər içə bilərəm ki, tükənər, ondan azad ola- 
ram. Belə şeylərin ustasıyam axı... 

Ömründə Ünsiyyə qədər onu xoşbəxt etməyə qadir 
olan başqa heç bir kəsə rast gəlməmişdi. Gözəl, ağıllı, 
məsum, özü də onu səmimi, pak bir məhəbbətlə sevən. 
İnandı ki, bəxti nə qədər gətirsə də, daha heç vaxt onun 
kimisinə rast gəlməyəcək və bu cəza ona haqdır. 

Zamanın axarı başqa bir hadisəni gətirdi: Həmzə 
əs-Suveyni işə çıxmadı. İdarədə bildilər ki, onun təzyiqi 
birinci dəfədən daha təhlükəli və daha çox qalxmışdır. 
Osman onu yoluxmağa getdi. Gördü ki, kişi bu dəfə 
tam təslim olub, yatağa düşüb, sifətinə, sanki, ölüm 

tozu qonub. Kişinin halına acıdı, dərəcəsindən asılı 
olmayaraq hamını gözləyən bu mənzərədən mütəəssir 
oldu. Dedi: 

— Yastığın yüngül olsun, ey kəramətli insan. 

Onu bürümüş zəiflikdə bir xoş sözə belə möhtac 
olan müdir minnətdarlıqla gülümsündü: 

— Sa$ ol, qardaş, sən bacarıqlı və savadlı olduğun 
qədər də nəcibsən. 

— Bu, kiçicik bir buluddur ki, keçəcək və siz qayıdıb 
öz böyük vəzifənizi yenidən tutacaqsınız. 

Kişi göz yaşını güclə saxladı, dedi: 

— Bu dəfə mən daha qayıtmayacağam. 

Osman etiraz etdi: 

— Allah eləməsin. 

— Lakin bu bir həqiqətdir, ustad Osman. 

— Siz həmişə mübaliğə edirsiniz. 

— Bu, həkimin qərarıdır, mənə açıq söylədi ki, işdən 
dərhal çıxsam, sakit və dəqiq həyat tərzi ilə böhrandan 
qurtularam. 

Bir-birinə əks hisslərin mübarizəsində kədər qalib 
gəldi, dedi: 

— Lakin Allahın rəhmi çox genişdir, onun möcüzə- 
lərinin sonu yoxdur. 

— İşə can atmağın əhəmiyyəti daha qalmayıb. Qız- 
larımı ərə vermişəm, kiçik oğlum kənd təsərrüfatı fakül- 
təsinin son kursundadır. Gördüyün kimi, mən vəzifəmi 
yerinə yetirmişəm, mənə indi yalnız və yalnız dincəl- 
mək lazımdır. 

— Allah sizi şad eləsin. 

Xəstəliyinə və zəifliyinə baxmayaraq, kişinin səsin- 
də iftixar duyuldu: 

— Şükür Allaha, bildiyin kimi, nazirlikdə də, ailədə 
də borcumu vermişəm, yaşamışam, yaşayacağam da, 
həmişə də dövrəm sevdiyim dost-aşna ilə dolu olub. 
Məgər insan bundan da artıq nəsə istəyərmi? 

— Xeyr, bundan artıq heç nə ola da bilməz, ey fəzi- 
lət və fəzl sahibi. 

— Biz bir-birimizin ardınca gedirik, mərhum Səafan 
Bəsyuni yadındadırmı? Hər şey keçib-gedərdir, yalnız 
xeyir iş, xoş əməl əbədi qalır. 

— Hər sözünüz həqiqətdir. 

Həmzə bir xeyli Osmana baxdı, sonra dedi: 

— Allah sənə layiq olduğuna çatmaqda yar olsun. 

Osman çox mütəəssir oldu və bu hal xeyli davam 
etdi. Əzizinin dəfnindən qayıdan adam kimi xeyli öz- 
özünə moizə oxuyub ibrət dərsi verdi. Lakin bununla 
belə, vaxtında da bu fikirlərdən ayrıldı, öz-özünə dedi: 

— Dünyanın qəm-qüssəsi adamın həvəsini öldür- 
mək üçun deyil, onu ayıltmaq üçün mövcuddur. 

Var qüvvəsi ilə bu yaxınlarda boşalacaq dərəcə 
barəsində fikirləşməyə başladı. Bir adam belə onun 
bacarığına, tərbiyəsinə və dindarlığına şübhə etmir. O, 
idarənin müdir müavinlərinin ikisindən də bacarıqlıdır, 
lakin onların birinin dərəcəsi ikincidir, o birininki 
üçüncü. Əgər yalnız bacarığı nəzərə alıb ədalətlə qərar 
versələr, idarə müdiri vəzifəsinə o, onların ikisindən 
daha layiqdir, lakin dördüncü dərəcədən Dirinci dərə- 
cəyə necə sıçrasın? 

Həmzə əs-Suveyni öz xahişi əsasında təqaüdə çıx- 
dı. İdarədə səkkizinci dərəcədən ta birinci dərəcəyə- 
dək tam bir dərəcə artımı əməliyyatı aparıldı, İsmayıl 
Faiq idarə müdiri təyin olundu. Osman Bəyyumi 
üçüncü dərəcəyə yüksəldilib idarənin müdir müavini 
qoyuldu. Qan təzyiqi bax beləcə taleləri yaxşılığa və 
pisliyə dəyişdirdi. Yeni dərəcəyə Osman cəmi bir gün 
sevindi, lakin tezliklə onu narazılıq bürüdü. Həmzə əs- 
Suveyni bacarıqlı məmur idi, lakin ondan sonra bu yerə 
təyin olunmaq üçün Osmandan savayı heç kəsin haq- 
qı yox idi. İsmayıl Faiq kimi bir adamın idarəyə müdir 
təyin edilməsi həm gülünc, həm də ağlamalı bir hal idi. 

Osman əlahəzrət Baş Müdirə təşəkkürünü bildir- 
mək üçün onun yanına getdi. O heç bir an belə şübhə 
etmirdi ki, məmurlar arasında onun qədər Baş Müdirə 
yaxın olan başqa bir kəs yoxdur. Bilirdi ki, həm öz şəx- 
si fəaliyyətində, həm də idarənin işlərində Baş Müdir 
yalnız ona etimad göstərir. Əlahəzrət onun əlini sıxdı, 
gözəl ifadələrlə onun təşəkküründən məmnun oldu- 
sunu bildirdi və dedi: 

— Sən şəraiti bütövlükdə bilmirsən, mənə neçə yer- 
dən nazir, nazir müavini, deputatlar, əyanlar tapşırıq 
və xahiş ediblər. 

Bir qədər ona baxıb sonra sözünə davam etdi: 

— Dedim onlara ki, nə istəyirsiniz götürün, bircə bu 
dərəcədən başqa. Bu dərəcə elə bir kişinindir ki, onun 
vasitəçiliyini yalnız öz bacarığı və əxlaqı edir. 

Dili yenə təşəkkür ifadələri işlətsə də, ürəyindəki 
kədər sovuşmadl. Əlahəzrət dedi: 

— Öz aramızdır, İsmayıl Faiqin zəif və cahil olması 
gizli deyil. 

Osman nifrətlə dilləndi: 

— Buna hamı şərikdir, əlahəzrət. 

— Odur ki sən ikinci müavin olduğuna baxmayaraq, 
əsas yük sənin üzərinə düşəcək. 

— Mən daim sizin qulluğunuzda hazıram. 

Behcət Nur təəssüflə dedi: 

— Mən nə edə bilərdim? O, özün Dilirsən də, nazir 
müavininin qohumudur. 

— Heç kəs sizi məzəmmət edə bilməz, əlahəzrət. 

— Hər halda, mübarək, bəxtin elə gətirsin, haqqını 
bütövlükdə, nöqsansız alasan. 

Qayıdanda bir qədər razı idi, lakin narazılığı get- 
gedə artıb sevincini üstələdi, hamıya , istisnasız, lənət 
oxudu. Vahimə içində dedi: 

— Ömür bütün dərəcə artımı əməliyyatlarından 
daha sürətlidir. 

Arxiv işçiləri ilə sağollaşdı, bir-bir onların əllərini 
sıxdı, onlar da onu təbrik etdilər. Ünsiyyə ona əl ver- 
mək üçün yaxınlaşanda gördü ki, onun qarnı yeni və 
xoşbəxt bir hadisədən xəbər verərək yumurlanmışdır. 
Təzadlı hisslər burulğanına düşdü. Hüseyn evlənib, 
arvadı hamilədir, onun isə idarəyə keçməsi Hüseynə 
xüsusi bir səadət bəxş edəcək. 

Keçib idarədə ikinci müavin kimi oturdu, lakin o, 
başqalarına yuxarıdan aşağı baxırdı, çünki o, birinci ina- 
nılmış adam idi, inzibati işlərdə, təminat və büdcə 
məsələlərinclə ən mötəbər söz onunku idi. O, qanun- 
ları və iqtisadiyyatı hamıdan dərin bilirdi, hələ ümumi 
mədəniyyətini və dillər sahəsində inkaredilməz üstün- 
lüyünü demirik. Öz-özündən soruşdu: 

— Ömrün sürəti və gözlənilməz xəstəlik qarşısında 
bütün bu məziyyətlərin nə qiyməti var? 

Baxıb gördü ki, müdir də, birinci müavin də yaşca 
ondan kiçikclirlər. Demək, yalnız məchul möcüzə, ya 
vaxtsız vəfat, ya da yol qəzası nəticəsində dərəcələr 
boşala bilər. 

— Allah, sən bağışla mənim fikir və istəklərimi... 

Onların ikisi də sağlam səhhət, şən xasiyyət, zır 
savadsızlıq və kütbeyinliklə fərqlənirdi. Bəli, Osmanın 
həyatı, səadəti və can rahatlığı hesabına verdiyi ağır 
qurbanları yalnız yüksək vəzifə doğrulda bilərdi. Heç 
vaxt o, özünün onu sürətlə yüksəldəcək güclü bir arva- 
da möhtac olduğunu belə aydın hiss etməmişdi, özü 
də tez, xidmət müddəti qurtarmamış, gözlənilmədən 
xəstələnməmiş, ölməmişl Buna görə Ümm Hüsniyə 
tapşırdı ki, Ümm Zeynəbə xəbər versin: Allah onu 
yuxarı qaldırıb, üçüncü dərəcə verib, idarənin müdir 
müavini edib, qoy Ümm Zeynəb ona arvad axtarsın. 
Bu günlərdə Qəcfriyyənin yanına, həmin küçəyə gedən- 
də ehtiyatlılığını ikiqat artırdı. Ağlına gəldi ki, heç kəs 
onu tanımasın deyə milli paltar geysin. Əyninə geniş 

cülbab və əba geydi, qurşaq bağladı, yollandı Qəd- 
riyyənin yanına. Arvad onu əvvəl tanımadı, səsini eşi- 
dəndən sonra tanıdı və güldü, soruşdu: 

— Nə olub, hökumət qulluğundan qovublar səni? 

Ömür keçdikcə Qədriyyə get-gedə düşürdü: 
yoğunlayırdı, fahişəlik və şəhvət damğası daha bəlli 
görünürdü. Lakin onların arasındakı əlaqə möhkəmlə- 
nirdi, ona nə isə insani bir ülfət daxil olurdu. Onunla 
Osman hər tövr mərhələdən keçmişdi: istəkdən usan- 
maya, sonra adətə, sonra möhkəm adətkərdəliyə. 
Qəciriyyə də, çılpaq otaq da, cəhənnəm şərabı da bir- 
birini tamamlayan ünsürlər kimi Osmanın öyrəşib-isi- 
nişdiyi bir vəhdət şəklini almış, ona rahatlıq, xəyala dal- 
maq və dərdini düşünmək imkanı yaratmış, həyatı 
amansız ibtidailiyi ilə qarşılamağa təhrik etmişdi. O, 
otağın sahibəsinin laübalı davranışına, mənasız hərə- 
kətlərinə məhəl qoymazdı, təki onu müqəddəs tənha- 
lığından ayırmasınlar. Öz-özünə deyirdi: 

— Çox qəribədir, bu yaşa çatdığıma baxmayaraq, 
mən yalnız bircə dəfə adi qadınla sevişmişəm. 

cəsiləni yada saldı, o saat da xatırladı ki, bu, seviş- 
mə yox, cinayət idi. 

Yenə dedi: 

— İnsan üçün sağlam həyat tərzi var. 

Sonra köksünü ötürüb: 

— Lakin şöhrət də var. 

Daha dərindən köksünü ötürüb: 

— Həmçinin Allah var, hansı ki hər şeyin əslidir. 

Daha dərindən, daha dərindən ah çəkib: 

— Hansını ki biz xeyirdə də, şərdə də xatırlayırıq. 

Ümm Hüsni zamana nə qədər müqavimət göstərsə 
də, qocalıq ona üstün gəlirdi. Qarının gözü o qədər 
zəiflədi ki, az qala, heç nə görmürdü, beli əyildi, köhnə 
süpürgə dəstəsini özünə əsa eləyib güclə gəzirdi. 
Osman Ümm Zeynəbdən naümid olub hiddətlə 
deyindi: 

— Siniflər mübarizəsi barəsinclə çərənləyənlərin haq- 
qı varmışl 

Ümm Hüsni daha ona tapşırılmış şərəfli vəzifənin 
öhdəsindən gələ bilməzdi, arvad xərifləməyə başla- 
mışdı, bir gün Osmana bir neçə il əvvəl rəhmətə 
getmiş bir arvadı almağı məsləhət gördü. 

Bir dəfə cümə namazından sonra Osman “Misir 
klubu”ncla əyləşən vaxt başqa bir xanımın müşayiəti 
ilə gedən Əsiləni gördü. İlk baxışdan tanıdı onu. Hər- 
çənd ki arvad xoşagəlməz bir tərzdə dəyişmişdi. Deşil- 
miş şar kimi büzüşmüşdü, sifətindəki qadınlıq bulağı 
qurumuşdu, əvəzində məchul bir xəyal peyda olmuş- 
du: heç bilinmirdi kişidir bu, ya arvad. Bədbəxtlik və 
tənəzzül rəmzi kimi kobud addımlarla keçib-getdi. 
Osmanın ürəyinə damdı ki, ölüm arvadı təqib edir, 
onun da zaman və məkanına yaxınlaşır, o zamanına ki, 
bir gün onun əbədiyyətini müqəddəsləşdirirdci, o zama- 
nına ki, indi o şirin xülyalar örtüyünü yırtıb öz xudpə- 
sənci əbədi həqiqətini amansız əzəməti ilə ona nüma- 
yiş etdirirdi. Əsilə, sən hələ də onu xatırlayırsan? Xeyr, 
onu unuda bilməz, çunki Osman öz ağırlığı, xainliyi və 
eqoizmi ilə onu içəridən tapdalamış, çıxıb gedərkən 
arxasınca ikrah və lənətlər qoymuşdu. Bəs uşaqlıq tay- 
tuşları? Onlar həqarətli həyat sürür, dogğub-törəyir, 
havanı öz hırtıltıları ilə doldururlar. Məsum uşaqlıq 
hissləri və qızğın xəyallar tamam itirilmişdir, onların 
üstünü qalın torpaq layları örtüb. Öz cildini dəyişmiş 

əl-Hüseyni məhəlləsi kimi: çox imarətlər dağıdılıb yeri- 
nə komalar tikilib, eşşəklərin bağlandığı meydançada 
məscid uçaldılıb, məhəllənin sakinlərinin çoxu sallaq- 
xanaya köçüb. Hər şey dəyişir, evlərə su və işıq daxil 
olub, gecə-gündüz radio bağırır, çadra tədricən aradan 
çıxır, hətta xeyir və şər təzələnir, dəyişir. Bütün bunlar 
baş verir, o isə üçüncü dərəcədə qalıb, ömrü keçir. 
Budurmu xariqüladə cəhdin, iş uğrunda can qoymağın 
mükafatı? Məgər bilmirlərmi ki, o, elm və işgüzarlığın 
dayaq verdiyi təcrübə dağarıdır? Onun rəsmi təliqələ- 
ri, büdcəyə yazdığı bəyannamələri, inzibati işlər, anbar 
təsərrüfatı, alğı barəsində təlimatları bir yerə yığılsay- 
dı, hökumət işləri sahəsində bir ensiklopediya olardı. 
Nursaçan bir təcrübəyə malik insanın idarə müdiri- 
nin ikinci müavini vəzifəsində saxlanması ona bərabər- 
dir ki, beş yüz şamlıq elektrik lampasını kənd məscidi- 
nin ayaqyolunda divara vurasanl Öz-özünə dedi ki, 
məmur naməlum bir məxluqdur, onu hələ düzgün 
şəkildə öyrənməyiblər. Vəzifə Misirin tarixində məbəd 
qədər müqəddəs olan bir təzahürdür. Misir məmuru 
bəşər tarixində ən qədim məmurdur. Əgər başqa ölkə- 
lərdə qəhrəmanlıq mücəssəməsi kimi sərkərdə, siya- 
sətçi, tacir, mühəndis və ya dənizçi tanınırsa, Misirdə 
bu, məmurdur. Tarixin hifz etdiyi ilk əxlaqi-təlim təqaü- 
də çıxmış ata məmurun yeniyetmə məmur ogluna 
etdiyi nəsihətlərdir. Firon özü kim olub? Səmadakı 
Allah tərəfindən vadini dini mərasimlər, inzibati və 
maliyyə təlimatları əsasında idarə etmək üçün təyin 
olunmuş adi bir məmur. Bizim vadimiz bellərini münbit 
torpağa tərəf əymiş zəhmətsevər kəndlilərin vadisidir, 
lakin onları vəzifə pilləkənində müntəzəm düzdükcə 
onların başları ucalır, bu zaman onlar yuxarı baxırlar, 
səmadakı ilahi dərgaha qədər ucalan dərəcə pilləkəni- 
nə baxırlar. Vəzifə — insanlara xidmətdir, bacarığın 
haqqıdır, canlı vicdanın borcudur, insan məxluqunun 

qürurudur, vəzifə — bacarığı, vicdanı və qüruru yaratmış 
Allaha ibadətdir. 

Bir gün yoxlama üçün arxivə getdi. Orada Ünsiy- 
yəni gördü. Ünsiyyə qadınlığın yetkin dövrünə çatmış- 
dı. İş sahəsində də böyümüşdü: əri maarif nazirliyinə 
keçiriləndən sonra onun yerinə müfəttiş təyin olunmuş- 
du. Onunla görüşdükdə özünü saxlaya bilməyib dedi: 

— Vaxt necə keçir. 

Qadın ona utancaq təbəssümlə cavab verdi. 

— İnşallah, xoşbəxtsən? 

— Şükür Allaha. 

Bir qədər tərəddüd etsə də, dözməyib dedi: 

— Xoşbəxtlikdən, unutmağı bacarırıq. 

Ünsiyyə sadə və mehriban bir tərzdə cavab verdi: 

— Heç nə unudulmur, heç nə diqqətsiz qalmırl 

Onun bu sözləri barəsində çox fikirləşdi. Arxivi tərk 
edərkən öz-özünə dedi: 

— Eh, Ünsiyyə, Ünsiyyə, o keçən günlərdə mən səni 
nə qədər sevirdim. 

Otağına qayıdıb ümumi əlaqələr şöbəsindən gön- 
dərilmiş bir kağız gördü. Kağızın təhər-tövründən bil- 
di vəfat xəbəridir. Oxudu: 

“Bu gün səhər idarənin müdiri İsmayıl bəy Faiq 
Allah rəhmətinə getmişdir. Cənazə saat...” və s. 

Bir dəfə də oxudu. Adı dəfələrlə oxudu. Ola bil- 
məz. Dünənə qədər kişi işdə sappasağ, dingildəyə- 
dingildəyə işləyirdi. Dünən səhər onunla bərabər ota- 
gında qəhvə içmişdi. Həmişəki maraq dairəsindən 
kənara çıxmayaraq təkrar etmişdi: 

— Ölkəni bir-birinə zidd fikirlər çulğalayıb. 

Osman gülümsəyib dillənməmişdi. 

İsmayıl: 

— Hərə hesab edir ki, göydən zənbillə yerə təkcə 
özü düşüb, — demişdi və başını silkələyib soruşmuşdu, 
— biz hansı başla büdcənin hesabına xətm vuracağıq?! 


586 


Osman da sakit bir istehza ilə demişdi: 

— Mənim başımlal 

Kişi qəhqəhə çəkib gülmüşdü. O, tabeliyindəki 
müavininin bacarığını və idarəninn fəqərə sütunu oldu- 
gunu etiraf edirdi. Onların arasında məhəbbət yox idi- 
sə, ədavət də yox idi. İlahi, kişi necə öldül Mərhuma 
yaxın olan birinci müavinin yanına gedib soruşdu: 

— Bu nə müsibətdir? 

Hadisədən sarsılmış birinci müavin dedi: 

— Səhər oturub ki, çörək yesin, birdən özünü süst 
hiss edib, durub divana uzanıb: arvadı gəlib yanına ki, 
baxsın görsün nə olub, görüb canı çıxıbl 

Biz onunla bir qədər təsəlli tapırıq ki, ölüm mənti- 
qidir, hərə öz işini görsə də, bu işin əvvəli və axırı olur. 
Lakin hərdən ölüm zəlzələ kimi xəbərdarlıq etmədən 
basır bizi altına. İsmayıl son dəqiqəyə kimi çox gümrah 
idi. Onun başına gələn hər adamın başına gələ bilər, 
deyilmi? Bəli, nə sağlamlıq, nə təcrübə, nə də ki bilik 
əbədi deyil. 

Qorxu Osmanın iliyinə qədər işlədi. 

— Həyatın ən gözəl tərifi odur ki, o, heç nədir. 

Lakin onun bilmədiyi nəsə təzə bir şey baş verdi- 
mi? Xeyr. Ancaq eşitmək bir şey, görmək başqa şey- 
dir. Onun qorxusu bir gün, ya bir neçə gün çəkəcək, bu 
saatlarda o, qazandığını və itirdiyini, sevincini və kədə- 
rini müqayisə edəcək, bir çox şey öz mənasını itirəcək. 

— Ömrüm boyu özümü nəyin naminə oda-közə 
vurmuşam, nəclən ötrü canımdan keçmişəm? 

Basdıranda da, yasda da vahimə ondan əl çəkmə- 
di. Hətta məmurların yasda etdikləri cürbəcür söhbət- 
lər onun vahiməsini dağıtmadı. Sag qalıb ölmədiyi 
üçün özündə minnətdarlıq hissi duydu. 

— Əsl qəhrəmanlıq nədir? Bütün bunları bilməyimi- 
zə baxmayaraq, özümüzü qorumadlan işləməyimiz. 

Tezliklə idarə müdiri dərəcəsi barəsindəki fikir başqa 

fikirləri ona tamam unutdurdu. Deyilənə görə, birinci 
müavini məhkəməyə seçəcəklər, belə olsa, yol açıq- 
dır: onu ikinci dərəcəyə qaldırıb idarə müdiri vəzifəsi- 
ni icra etməyi tapşıracaqlar, bir ildən sonra isə təyin 
edib dərəcəsini bir daha artıracaqlar. 

Arzusu, elə bil, gerçəkliyə çevrilib gözünün önün- 
də durdu. 

Lakin nəqliyyat nazirliyindən köçürülmüş yeni ida- 
rə müdirinin təyin edilməsi qərarı ilə bu arzu tar-mar 
oldu. 


31 


Yox... YOX... yox... 

Bunu ağlına heç gətirməmişdi. Əlahəzrət Behcət 
Nura nifrət edib min lənət yağdırdı. O gərək Osmanı 
müdafiə edəydi. Hamısına lənət. Elə bilirlər ki, Osman 
ömrü boyu başqası üçün işləməlidir? Kimdir bu təzə 
müdir, kimdir bu Abdulla Vəcdi? Necə onun yanına 
gedib özünü onun tabeliyində olan bir şəxs kimi təq- 
dim etsin? Eyibdir axı. Nazirliyin dəhlizi ilə gedərkən 
elə hey utanırdı: nə çoxdur bədtinət, bədbəxtliyə sevi- 
nən adam. 

Behcət Nur onu yanına çagırıb dedi: 

— Мәп çox təəssüf edirəm, ustad Osman ... 

Osman açıqca dilləndi: 

— Mən dünyanın düzgünlüyünə daha inanmıram. 

— Xeyr, xeyr... O, nazirin qohumudur! 

— Mən tənbəl məmurlara həsəd aparıram. 

— Bir daha bildirirəm ki, təəssüf edirəm. Əlahəzrət 
nazir müavini də çox təəssüf edir. 

Bir dəqiqə susub sonra dedi: 

— Məyus olmayın, hamı bu fikirdədir ki, elə bu ay, 
müdirin birinci müavini başqa işə keçən kimi sizi onun 
yerinə təyin edib dərəcənizi artırmaq lazımdır. 

Xeyri yoxdur. Dərəcələr onu yalnız ömrünü həsr 
etdiyi əziz arzusuna çatmaq üçün bir vasitə kimi maraq- 
landırır. Təzə müdirin qırx yaşı var. Demək olar ki, 
cavandır. İşlər bu minvalla getsə, Osman təqaüdə 
çıxanda idarənin müdir müavini, ən çoxu isə, möcüzə 
baş versə, idarə müdiri vəzifəsindən çıxacaq. Ömrün 
arzusu puça çıxdı, əlçatmaz oldu. Keçmişi qara bir 
vahimə doğub öldü. Bəlkə də, o, həyatını atası kimi 
fayton üzərində qursaydı, daha yaxşı olardı. Həyatında 
ilk dəfə idi ki, ona məyusluq üstün gəlirdi: ömrün sonu 
arzunun gövhərindən xeyli yaxın görünürdü. Evlənmək 
fikri onun beyninə əvvəllər heç olmadığı bir qüvvə ilə 
hakim kəsildi. Bundan belə onu təxirə salmaq olmaz, 
bu təxirdən heç bir fayda gözlənilmir də, axı onun 
ömrünün sevgi və evlənmək üçün ən yararlı çağları 
artıq əldən getmişdir. Nə qədər də ona munis bir yol- 
daş, səmimi bir hiss gərəkdir! Nə qədər də o, inanıl- 
mış bir həmdəmə, ev istisinə, övlada, insani əlaqəyə, 
qəlbə, ələ, dilə, əzabdan gizlənmək üçün sığınacağa, 
ölümə qarşı zirehə, azıb-itməkdən xilas edənə, imanı 
üçün münasib mehraba, xariqüladə arzularından istira- 
hət etmək üçün dayanacağa, daimi canatma, ehtiyac 
və tənhalıq ilə barışığa möhtacdır. 

— Qadın həyatdır, ölüm özü öz əsl calalının tacını 
onun əlindən alır... 

Daha Ümm Zeynəbə müraciət etməyəcək, heydən 
düşmüş Ümm Hüsnidən də xeyir yoxdur. İdarədə təzə 
qız işləyir, İhsan İbrahim. Osman çəkinmədən ona 
mehribanlıq göstərməyə başladı. Çunki o artıq imkan 
tapıb evlənmək istəyir. Gecələr tək qaldıqda qorxusu 
şiddətlənirdi. Evlənmək istəyi, sanki, özü də bilmədən, 
onun daxilində böyüyüb, böyüyüb, birdən vulkan kimi 
püskürdü. İhsan onun mehribanlığını düzgün başa 
düşmədi, bəlkə də, onun heç ağlına belə gəlmədi ki, 
Osman yaşında kişi eşqbazlıq edə bilər. O, nə edə 


589 











nə NƏCİB MƏHVUZ. MÖHTƏRƏM CƏNAB 


bilərdi, nə Seyyidə və Ünsiyyə ilə olduğu günlərdəki 
kimi sevgi qalmışdı, nə də Səniyyə və Əsilə vaxtının 
qızğın istəyi. 

Bir gün İhsanın iş üçün onun otağına gəlməyindən 
istifadə edib soruşdu: 

— Sizə bir qədər qəribə sual vermək olarmı, İhsan 
xanım? 

— Əlbəttə, əlahəzrət. 

Bir qədər tərəddüd edib soruşdu: 

— Siz nişanlısınız? 

Qızın yanağı qızardı, ilk dəfə ona işçi kimi yox, bir 
qadın gözü ilə baxıb cavab verdi: 

— Bəli, cənab. 

Gördü ki, işi baş tutmadı, ancaq yenə dedi: 

— Bağışlayın, lakin mən sizin barmağınızda üzük 
görmürəm. 

— Yəni nişanlanmış kimiyəm. 

Bir qədər fikirləşib dedi: 

— Mənim bir xahişim var, lakin bu, sirr olaraq ara- 
mızda qalmalıdır. 

— Buyurun. 

— Bəlkə, mənə bir qadın göstərəsiniz ki, evlənə 
bilim? 

Qız çaşqın halda fikirləşdi, sonra ehtiyatla dedi: 

— Kimi ki rəfiqədən, qohumdan tanıyıram, hamısı 
mən yaşdaddır və sizə yaraşmırlarl 

“Sən onlara yaraşmırsan”ın nə qədər də ədəbli 
tərcüməsidir! O qədər pərt oldu ki, dözməyib soruşdu: 

— Mən yaşda adam məgər evlənə bilməz? 

— Nə üçün də yox? Hər yaşa uygun gəlin tapılar! 

— Çox sag olun, zəhmət verdim sizə. 

— Həmişə qulluğunuzda hazıram. 

Qız çıxıb gedəndən sonra qəzəbdən coşdu. O, 
təsəvvür etmişdi ki, qız onu özü üçün, ya rəfiqə və 
qohumlarından biri üçün tez qamarlayacaq. Deməli, o, 


590 


mövsümün sonunda satılmayan və qiyməti ucuzlaşdı- 
rılıb piştaxtaya düzülən bivec mala dönüb. Deyəsən, 
evlənmək məsələsində də onun bəxti gətirməyəcək. 
Lap əlahəzrətin otağında ömrünün arzu və istəyinə çat- 
sa da. Budur, zaman onu qırmancı ilə vurub yandırır, o 
isə düşməniylə bacarmır. Günü-gündən o evlənmək 
barəsində o qədər çox fikirləşməyə başladı ki, az qal- 
dı bu fikir onun dərəcəyə olan ehtirasını da sıxışdırıb 
çıxarsın. İhsan ona cavab gətirmədi. Az qala, dəli olub 
küçədə və avtobuslarda arvadlarla tanış olmağa cəhd 
göstərdi, bu işdə səriştəsi yox idi, ona görə də heç nə 
çıxmadı. Məcbur oldu əl çəksin bundan. Ah çəkib dedi: 

— Ömür getdi bada... 

Hiddətlə özündən soruşdu ki, niyə, görəsən, öz ilk 
çətin şərtlərindən hətta əl çəkdikdən sonra evlənmək 
onun üçün bu qədər çətin oldu? Yaş, əlbəttə, mane 
olur, lakin yaş hər şey deyil. Onlar təhqiqata başlayıb 
tezliklə onun cikini də, bikini də öyrənirlər, onu pərt 
edən başqa bir həqiqət budur. Həqiqət ondan ibarət- 
dir ki, o çox həqir bir əsli olan qocadır. Allah bilir, onun 
haqqında daha nələr deyilir. Onun kimi hamıdan üstün 
olan adam, təbii ki, başqalarında həsəd hissi oyadır. Bu 
dünyada həqiqi dostu olmadıgını, insan zəifliyindən 
yalnız özünün yüksəkdə durduğunu nə qədər də hiss 
etmişdil 

Gecə ayaqları onu adət etdiyi çılpaq otağa, Qəd- 
riyyənin yanına apardı. Acı-acı özünə dedi ki, bax, gör, 
dünyada nəsibim idarənin müdir müavini vəzifəsi və 
yarızənci fahişə olmuşdur. Qədriyyə gülə-gülə ona 
dedi: 

— Qiyamət qopub məgər, bu gün ilk dəfədir iki 
qədəh şərab içirsən? 

Bəli, qiyamət qopub bu gün, odur, onun başı 
qəribə bir tərzdə gicəllənir. Heç bir münasibət olmadan 
dedi: 

— Sən bil ki, Qədriyyə, mən mömin adamam. 

Kobud saçlarını qırmızı yaylıqla örtüb cavab verdi: 

— Allaha çox şükür. 

— İnanmasaydım ki, dünya müqəddəsdir, Allahın 
əməlidir, heyvan kimi yaşamağa razı olardım. 

Qədriyyə səfehcəsinə ona baxıb dedi: 

— Lənət onlara, bizi ləğv etməyi qərara alıblar. 

Osman onun sözünə fikir vermədən sözünə davam 
etdi: 

— O əzəmətli Allah... 

Qədriyyə onun sözünü kəsdi: 

— Bizi ləgv etməyi qərara alıblar. 

— Nə dedin? 

— Məgər fahişəliyin ləğvi haqqındakı söhbətlər sənə 
çatmayıb? 

Xeyr. O, qəzetlərdə yalnız başsaglışını, dövlət və 
idarə işləri barəsindəki məlumatı oxuyur. Narazı halda 
soruşdu: 

— Doğrudan? 

— Bizə, doğrudan, xəbərdarlıq ediblər. 

— Qəribə xəbərdir. 

— Kim ki işləmək istəyir, ona iş söz veriblər. Nə iş? 
Onlara bu dünyada da, axirətdə də lənət olsun. Elə bil, 
hər şeyi düzəldiblər, qalmışıq təkcə bizl 

— Bəlkə, bu, elə-belə sözdür. Nə çoxdur bu ölkədə 
çərənçilik. 

— Cənab, bizə, həqiqətən, rəsmi şəkildə xəbərdar- 
lıq ediblər. 

Qorxu və təşviş içində soruşdu: 

— Nə vaxt bu olacaq? 

— Bu ilin sonuna qədər. 

Otağa elə dərin bir sükut çökdü ki, küçədə şuluq 
salanların səsləri eşidildi. Nə qədər müsibətlər gözlə- 
mişdi, amma bu müsibəti heç ağlına belə gətirmə- 
mişdi. 

Pərt halda dilləndi: 

— Fahişəxanalar hər yerdə yayılacaq. 

— Xəstəliklər də... 

— Camaatın minlərcə qızı pozulacaq. 

— Heç bir işi olmayanlara nə deyəcəksən? 

Köksünü ötürüb dedi: 

— Nə etmək fikrindəsən? 

— Hər halda, xəstəxanada paltaryuyan işləməyə razı 
olmayacağam. 

— Sənin evinin ünvanını bilmək olar? 

— Biz ciddi nəzarət altında olacağıq. 

Dözülməz bir kədər onu bürüdü, soruşdu: 

— Gələcəyin haqqında bir şey fikirləşmisən? 

İnamla cavab verdi: 

— Ərə gedəcəyəm. Mənim başqa çarəm qalmayıb. 

Onun bu sözü Osmana şillə kimi dəydi. Üçüncü 
qədəhi doldurub soruşdu: 

— Gözaltın var? 

— Bundan asan nə var kil 

— Necə? 

Lovgalıqla cavab verdi: 

— Mənim beş yüz cüneyhim var. Yüz əllisinə bir 
mənzil bəzəyərəm, qalanı da ehtiyatda saxlayaram. 
Belə olan tərzdə məni o qədər adam almaq istəyər ki. 

— Ağlabatan sözdür. 

Hırıldayıb dedi: 

— Münasib ər tapsan, xəbər ver mənə. 

Gecəyarısı tağların altından keçərkən qusan bir sər- 
xoşa rast gəlib bərk iyrəndi. Öz təkliyini, lazımsızlığını, 
kədərini, intihar etməyə yaxın olduğunu kəskin şəkildə 
dərk etdi. Fikirləşmədən yolunu dəyişdi. Səndələyə- 
səndələyə həmin küçəyə qayıtdı, evinə getmək üçün 
pilləkənlə düşən Qədriyyəylə rastlaşdı. Əlindən tutub 
saxladı və dedi: 

— Qədriyyə, sənə münasib ər tapmışam. 

Qaranlıqda onun sifətini görməsə də, sözlərinin 
ona necə təsir etdiyini, təxminən, bildi. Dedi: 
— Gəl elə bu dəqiqə evlənək! 

Səhərisi gün evləndilər. Arvad heç də onun gözlə- 
diyi kimi bu qərara təəccüb etmədi. Diqqətlə Osma- 
nın sifətinə baxdı ki, onun doğru danışdığına əmin 
olsun. Görəndə ki, ciddi danışır, razılıq əlaməti olaraq 
başını tərpətdi. Osman fikirləşdi ki, arvad, yəqin, bu 
məsələdə beş yüz cüneyhə görə onu udan tərəf sayır. 
Tələsik dedi: 

— Bu dəqiqə gedək mollanın yanına. 

Arvad sevincdən gülərək dedi: 

— ƏVVƏİ oyan və səhərin açılmasını gözlə. 

Gecəni onun əş-Şəmaşirci döngəsindəki balaca 
mənzilinclə keçirdi. Səhər dedi: 

— Qəl təzə mənzilimizi hazırlayaq, sonra evlənək. 

Lakin arvad qəti bir israrla dedi: 

— Xeyr, evlənək, sonra evi hazırlayaq. 

Mollanı evə çağırdılar. İki şahid lazım oldu. Qəd- 
riyyə onunla işləyən iki aradüzəldəndən başqa heç kəsi 
tapa bilmədi. Osman çaşqın halda icra edilən bu sadə 
mərasimə tamaşa edirdi. Bu, nədir baş verir? Onu yır- 
tıcı bir təlaş hissi doğramağa başladı, sonra təlaş qor- 
xuya çevrildi. İstədi ki, qeyb aləmindən nə isə bir hadi- 
sə baş verib onu incidən bu kabusu bulud kimi dağıt- 
sın. Sonra o qədər məyus oldu ki, az qaldı dəlicəsinə 
gülməyə başlasın. Kim və nəçi olduğunu deyəndə 
arvad da, iki aradüzəldən də donub-qaldılar. Öz-özü- 
nə dedi ki, başqaları kimi onlar da onu dəlilikdə ittiham 
edəcəklər. Elə, bəlkə də, bu gündən etibarən özünü 
dəli saysa insafdan olar. Yarızənci, kök, inək böyük- 
lüyündə, çiynində yarıməsrlik pozğunluq və fahişəlik 

yükü daşıyan bir arvad. Dəli kimi can atdığı arzusu bax 
beləcə həyata keçdi, o bax beləcə ər oldu, onun 
gənclik yoldaşı Qədriyyə bax beləcə onun arvadlı oldu. 
O, görəsən, özünə nə etdi? Dedi: 

— Mən yeni həyata başlamalıyam. 

Həmzə əs-Suveynini yoluxmağa gedərkən Rauzət- 
ul-Fərəc məhəlləsindən çox xoşu gəlmişdi, buna görə 
orada üç otaq və bir zaldan ibarət bir mənzil kirayə tut- 
du. Qədriyyəni məcbur etdi ki, üzünə niqab çəksin. 
Adını qoydu ki, belə hörmətli olar, əslində isə, köhnə 
və yeni müştərilərdən kiminsə onu tanıyacağından 
çəkinirdi. Bir yerdə başladılar mənzilə avadınlıq alma- 
ga. Bir dəst yataq otağı üçün, bir dəst yemək otağı 
üçün, bir dəst kitab otağı üçün, bir dəst də qonaq otağı 
üçün mebel aldılar. Özləri üçün paltar, radioqəbuledi- 
ci və s. aldılar. Qədriyyə və Osman hərəsi yüz cüneyh 
qoydu. Osman, elə bil, cin atına minmişdi, pul məsə- 
ləsində də siyasətini dəyişməyə başlada. Zərurət olan- 
da, belə hallarda onu incidən ağrıya fikir vermədən, 
pulu tam təslim olmuş bir adamın çarəsizliyi ilə xərc- 
ləyirdi. Uzun müddət özünü məhrum etdiyi həyat ləz- 
zətlərindən dadmaq həvəsi birdən-birə ona üstün 
gəldi. Mütəəssir halda Ümm Hüsni ilə vidalaşdı. Qarı 
onun bu qərarına mat-məəttəl qalıb ağladı və dedi: 

— Yurdunu tərk etmə, bunun axırı yaxşı olmaz. 

Lakin Osman təəssüf etmədən məhəlləsini tərk 
etdi. Qədriyyəni əl-Hüseyniyə gətirmək fikri düzgün 
olmazdı, çünki bu məhəllə Osmanın nəzərində köhnə- 
lik, məhrumiyyət, itkinlik və kədərli xatirələr rəmzi idi. 
Zahiri və gizli dərdlərini imkanı daxilində kef ilə dəf 
etməyə çalışdı. Özünü də, Qədriyyəni də inandırmağa 
çalışdı ki, Qədriyyə onun yeganə həqiqi məhəbbətlə 
sevdiyi qadındır. Belə olmasaydı, necə onunla belə 
uzun müddət birgə yaşaya bilərdi?! Budur, Qədriyyə 
özü üçün yeni olan “ev xanımı” rolunu canfəşanlıqla 

yerinə yetirir, çünki “həmin küçə”dən belə kübar rayo- 
na köçmək onun üçün adi hadisə yox, ağlasığmaz bir 
sıçrayış idi. Osman Allaha yalvardı ki, əvvəl onu 
görmüş gözlər bir də onu görməsin. Ona nəsihətlə 
dedi: 

— Qonşulara qaynayıb-qarışma. 

Soruşdu: 

— Nə üçün? 

— Camaatın əxlaqı yaxşı deyill 

Qorxurdu ki, birdən onunla qonşu arvadların biri 
arasında ixtilaf düşər, Qədriyyə ehtiyatını əldən verər, 
daxilində gizlənmiş pozğunluq vulkanları püskürər. 
Həm də o, Qədriyyənin sidqi-ürəkdən onu xoşbəxt- 
liyə çatdırmağa və yeni həyatını müvəffəqiyyətlə qur- 
mağa çalışdığına bir o qədər də inanmırdı. Lakin gün- 
lər keçdikcə onun xatircəmliyi artdı, yeni həyatına 
öyrəşdi, baş verənlə barışdı. Qədriyyənin onun üçün 
yaratdığı mehribanlıq, rahatlıq, intizam və təmizlikdən 
həzz almağa başladı. Budur, daha namaz qılanda təlaş- 
da olmur, çünki Allahının yanına əliboş getmir: o, bir 
azmış ruhu, bəlkə də, iki azmış ruhu xilas etmişdir. 

Fikirləşdi ki, bu dünyada payına düşmüş həyatını 
artıq yaşamışdır, vaxt çatıb, axirət barədə düşünsün. 
Dedi: 

— Mən mütləq özümə məqbərə tikdirməliyəm. 

Arif adamlarla məsləhətləşdi, onların sayəsində 
qəbiristanda bir parça torpaq aldı, münasib bir məq- 
bərə tikintisinə başladı. Tez-tez nazirliyin inşaat şöbə- 
sindən bir mühəndis də götürüb tikintiyə baş çəkdi. 
Mühəndis soruşdu: 

— Məgər ailənin qədim məqbərəsi yoxdur? 

Təmkinlə cavab verdi: 

— Çox qədimdir o məqbərə, ata-babaların qəbirləri 
ilə dolub, zərurət tələb etdi ki, bu məqbərəni tikdirim. 

Mühəndis dedi: 

— Təzə məqbərələr köhnələrdən xeyli fərqlənir, 
təzələr çox gözəl və müasirdir. 

— Mən bu dünyada evə malik olmağa bir o qədər 
fikir vermirəm. Kirayə mənzil də ehtiyacı ödəyir. Lakin 
insanın məqbərəsi olmasa, kəraməti itib gedər. 

Mühəndis gülüb dedi: 

— Hindistanda ölüləri yandırırlar. 

Osman çimçişib dedi: 

— Əstəgfürullahl 

Mühəndis bir daha gülüb dedi: 

— Mənim rəyimi bilmək istəyirsinizmi? Od meyitin 
hörmətini daha yaxşı saxlayır, nəinki torpaq. Məgər siz 
meyitin qəbirdə necə çürücdüyünü bilməyirsiniz? 

Dilxor halda dedi: 

— Xeyr və bilmək də istəmirəm. 

Bir az fikirləşib mühəndisdən soruşdu: 

— Bir ayaqyolu da tikmək pis olmazdımı? 

— Siz olmayanda istifadə edəcəklər, özü də iyrənc 
şəkildəl 

— Heç olmasa, ağac və ya kollar əkilsin... 

— Qoy olsun, çəpərin içində əklillər, bayırdan sulanar. 

Tikinti qurtardı. Getdi ki, tikintini qəbul etsin və pu- 
lun qalanını versin. Məqbərə çox xoşuna gəldi. Qapı- 
sı açıq idi, aşağıya aparan pillələrə günəş işığı düşürdü. 
Bir az əyilib öz təzə, işıqlı, təmiz torpağına tamaşa etdi. 
Qəribə, gözlənilməz bir xatircəmlik hiss etdi. Budur, 
əbədi mənzili də hazırdır, valideynləri kimi onun sümük- 
ləri başqa sümüklərə qatışmayacaq. Gözləməciyi hal- 
da onun daxilində xəfif bir hiss oyanıb qəzəl kimi şirin 
bir pıçıltı ilə ona dedi: “Bu işıqlı təmiz torpaqda uzan, 
həyatında sənə qismət olmamış rahatlıqdan zövq al, 
qaynar və coşqun çaxnaşmalar içində bilmədiyin bir 
sakitliyin ləzzətini с̧әк”. Məchul bir çağırış. Bir an ona 
itaət göstərib qayğılı və amallı bu dünyadan əl çək- 
mək istədi. Qəbiristanı tərk edib şəhərə qayıdana 

qədər bu məchul hisslərin ağuşunda yatıb oyanmadı. 
Məqbərədən lap xatircəm olmaq üçün çox istərdi ki, 
valideynlərinin sümüyünü oraya köçürsün, lakin lap 
çoxdan öyrənmişdi ki, bu, mümkün deyil. Sədəqə 
hesabına qazılmış qəbirlərə çox meyit yığdıqlarından 
sümükləri ayırmaq mümkün olmur. Özünə təskinlik 
vermək üçün dedi: 

— Şübhəsiz, bugünkü həyatım dünənki həyatımdan 
daha yaxşıdır. 

Təbii ki, bu heç də o demək deyildi ki o, Allahın 
yolundan və onun əbədi kəlamından dönmüş, ruhdan 
düşmüşdür. 

Qoy günlər keçsin. 

Necə olur-olsun, o, ailə sahibi, məqbərə yiyəsi 
olmuşdur. Öyrəndiyi iç-ciyər, kəlləpaça, lobya, göyər- 
ti küftəsi və noxuddan başqa cürbəcür təzə xörəklər 
dadmışdır. Pulun bankda yığılmaqdan başqa ayrı vəzi- 
fə daşıdığını da bilmişdir. 

Lakin məgər günlər cansıxıcı və yeknəsəq keçmir- 
mi? O, ümidini bilmərrəmi itirib? 

Günlərin axınında heç gözlənilməyən, güclü və 
yüksək bir dalğa qalxdı, bəxtləri və taleləri dəyişdi, alə- 
mi təzə bir şəkildə yaratdı. Nazirlik bir gün oyanıb eşit- 
di ki, Baş Müdir Behcət Nur nazir müavini təyin olu- 
nub, uzun müddətdən bəri ilk dəfə Baş Müdir vəzifəsi 
boşalıb. Çox ürəklər iki həftə ərzində döyünə-clöyünə, 
çırpına-çırpına qaldı, nəhayət, Abdulla Vəcdi Baş Müdir 
təyin olundu, dönüb oldu eninə də, uzununa da “Əla- 
həzrət”. Çoxdan bəri sönmüş bir qəlbdə də yenidən 
döyüntü başlandı. Osman dedi: 

— Mən “rəsmi” şəkildə də, “təbili” surətdə də yeganə 
namizədəm, görəsən, onlar nə edəcəklər? 

Həftələr ötdü, Osman özündən savayı heç kəsi 
layiqli bilmədi. Baş Müdirlə də, nazir müavini ilə də 
danışdı. 

Eşitdi ki, bəziləri deyir: 

— İdarə müdiri həssas vəzifələrdəndir. 

Soruşdu ki, nəyi nəzərdə tuturlar. Dedilər: 

— Ora adam seçəndə yalnız diplomu və bacarığı 
nəzərə almırlar, həm də ictimai mənşəyi... 

Qəzəblə çığırdı: 

— Bu, nazir və nazir müavini barəsində deyilsə, düz 
olar, lakin idarə müdiri və hətta Baş Müdir vəzifələri 
sadə xalqın oğullarına qadağan deyil. Britaniyalı 
məmurlar bu vəzifələrdən çıxdıqdan bəri qayda belə 
qoyulub. 

Əzabı çox çəkmədi, elə həmin ay onu idarə müdi- 
ri vəzifəsinə yüksəltdilər. Sonralar bu günü xatırlayan- 
da vəcdlə deyirdi: 

— Bir göz qırpımında möcüzə baş verdi. 

Yenə dedi: 

— Məni Baş Müdir vəzifəsindən yalnız bir pillə ayırır. 

Lakin möcüzə necə baş verdi? 

O, belə hesab etmişdi ki, onun qarşısında durmuş 
növbə hərəkətə gəlməzdən qabaq onu təqaüdə çıxa- 
racaqlar. Lakin nazirlər dəyişdi, nazir müavini nazir 
təyin olundu, bunun da ardınca uğurlu dəyişikliklər baş 
verdi. Nazir müavini Behcət Nur ona dedi: 

— Bir çox etirazlara baxmayaraq, səni artırdım. 

Yaxşılığına görə ona təşəkkür etdi və təəssüflə 
soruşdu: 

— Etirazlar nəyə idi? 

Nazir müavini dedi: 

— Sən hökumətdəki ömrünün zirvəsindəsən və 
soruşduğun səbəbi bilməməyin mümkün deyil. 

Hər halda, yenə onun ruhu, əvvəllər olduğu kimi, 
işə can atdı. Allahın önündə öhdəlik götürdü ki, onun 

başçılığı dövrü idarənin tarixinə elm, zəka və ölməz 
əmrlər ilə daxil olacaq, hamıya sübut edəcək ki, vəzifə 
müqəddəs iş, insani xidmət və sözün əsl mənasında, 
ibadət deməkdir. İlk gündən Abdulla Vəcdi ilə səda- 
qətlə əməkdaşlıq edəcəyini qərara aldı. Baş Müdirlə 
əməkdaşlıq işdə ibadətin mərasimlərindən biridir. O, 
vəzifə borcuna heç vaxt xəyanət etməmişdir, buna 
örtəcək, ona, nazir müavini ilə bir səviyyədə, lazım 
olan xüsusi xidmətləri göstərəcək ki, bəlkə, bir gün 
əkdiyinin səmərəsini görsün. Öz-özünə dedi: 

— Abdulla Vəcdi çox cavandır, lakin möcüzələr əsri 
qayıtmışdır! 

Lakin əslində, o yalnız möcüzəyə etimad etmirdi. 
Abdulla Vəcdinin köklüyünə xüsusi maraqla baxır, giz- 
li bir məmnuniyyət hissi ilə onun yemək-içməkdə 
acgöz olması barədə söhbətləri dinləyirdi. Öz-özünə 
təkrarən deyirdi: 

— Onun kimilər o qədər xəstəliyə düçar olurlar kil 

Bu, haqq və ədalətdir. Nə üçün də yox? O, səhv- 
lərinə baxmayaraq, mömindir, Allah adamlarındandır, 
əl-Hüseynin müridlərindəndir. Allah onu darda qoy- 
maz. Dedi: 

— İnsan qiyamət günündə öz şərəfli istəyindən, 
müqəddəs işindən, sabit tərəqqisindən, dövlətə və 
insanlara göstərilmiş xidmətlər qeyd olunmuş şəxsi 
işindən daha yaxşı nə təqdim edə bilər? 

Yenə dedi: 

— Dövlət Allahın yerdəki məbədidir, ona göstərdi- 
yimiz səyimiz miqdarında da bizim bu dünyada və axi- 
rətdə yerimiz təyin olunur. 

Ailə həyatında isə xoşbəxtlik çox çəkmədi. 

Nə qədər özünü aldadırdısa da, nə qədər ümidlər- 
dən yapışıb qalırdısa da, bu çətinliklərə dözmək olar- 
dı. Dedi ona: 

— Qədfriyyə, sən içkidə ifrata varırsan. 

Heyrətlə ona baxıb dedi: 

— Bu, çoxdan aydındır ki... 

Xahişlə dedi: 

— İnsan öz pis adətlərinə qalib gələcəyinə həmişə 
ümid etməlidir. 

— Belə əziyyət çəkmək nəyə lazım? 

Yenə xahiş elədi: 

— Mən ümid edirəm ki, sən namaz qılıb oruc tuta- 
caqsan, Allah bizdən razı qalmalıdır. 

Narazı halda dilləndi: 

— Mən Allaha inanıram, bilirəm ki, o, mərhəmətli- 
dir və günahları bagışlayır. 

— Sən hörmətli xanımsan, hörmətli xanım hər gecə 
sərxoş olmaz. 

— Yaxşı, bəs necə sərxoş olar hörmətli xanım? 

— Sən heç içməməlisən. 

Xoşagəlməz bir səslə güldü, lakin tezliklə ciddiləş- 
di və kədərlə dedi: 

— Ümid yoxdurl 

— Nəyi deyirsən? 

— Onu deyirəm ki, uşağımız olmayacaq, vaxt keçib, 
gecdir. 

Hiss etdi ki, elə özü də onun kimi qəmə batdı, lakin 
dedi: 

— Hər halda, biz firavan, sakit yaşaya bilərik ki... 

Qədriyyə sərxoşluqdan əl çəkmək üçün zəif bir 
cəhci göstərib yenə də öz işində oldu. Bəlkə də, 
Osman əvvəlki həvəslə işə qayıtdığına görə o, tənha 
və munissiz qalıb daha çox içməyə başlamışdı... 

Bir gün Osman onun əlində bir tikə anaşa görüb 
qorxdu, çığırdı: 

— Yoxl 

Hiddətlə cavab verdi: 

— Qarışma bu işəl 

Dili dolaşa-dolaşa soruşdu: 

— Nə vaxtdan? 

— Babamız Nuh əyyamından. 

— Lakin... 

— Bəli, belədir, bu, ölümdən də güclüdür. 

— Lakin bu və ölüm eyni şeydir. 

Özündən çıxıb qışqırdı: 

— Qoy olsunl 

Osmanı dəhşət bürüdü. Özü özünə nə etdi? Hansı 
səadət rəngi onu aldatdı? Nəyin bahasına olursa olsun, 
müqavimət göstərmək lazımdır. 

Boşamaq barədə fikirləşməyin xeyri yoxdur, çünki 
bunun mənası, bəlkə də, onun ölümü ilə nəticələnə- 
cək bir davaya girmək deməkdir. Soruşdu: 

— Haradan tapırsan bunu? 

Cavab vermədi. Dedi: 

— Çoxdan şübhə altında olan alçaqların yanına 
gedirsən, bu ki çox təhlükəlidir. 

— Şişirtmə... 

— Qədriyyə, fikirləş, həyatını dəyişməsən, evimiz 
xaraba qalacaq. 

Hörmətini və gələcəyini qorumaq uçün bütün ira- 
dəsini topladı. Dava-dalaşla da olsa, onu Heluandakı 
ruhi-əsəb xəstəlikləri sanatoriyasına salıb bir neçə ay 
onu orada adətkərdəliyindən tam xilas olmayınca sax- 
ladı. Ona elə gəldi ki, Qədriyyə oradan təzə bir insan 
kimi qayıdıb. Həyatında yeməkdən başqa heç bir 
əyləncəsi qalmamış qadın acgözlüklə, ifrat dərəcədə 
yeməyə girişdi, başladı piylənməyə, o qədər kökəldi 
ki, gülünc və yazıq bir vəziyyətə düşdü. Osman ona 
görə narahat qaldı, bir gözü ilə işə, o biri gözü ilə ona 
baxa-baxa qaldı. Kədərlə dedi: 

— O heyvani gecələrdə ondan aldığım yeganə ləz- 
zəti də itirdim, budur, soyunanda acınacaqlı bir ibti- 
dailik qalır, nə əxlaq, nə din, nə ağıl, nə də zövq var. 

Siyasət və cürbəcür fikirlər vurğunu olan bəzi həm- 
karların bu və bu kimi hadisələri cəmiyyətə və siniflə- 
rə hücum etməklə, onları müqəssir bilməklə izah 
etmələrini xatırladı. Lakin o həm də öz halını xatırladı. 
Məgər o özü Qədriyyə kimi kasıb, aciz, hər cür vasitə- 
dən məhrum yaranmamışdımı? Bəli. Lakin o, vaxtında 
öz zəif zatında müqəddəs sirri açmış, Allahın ölməz 
hikmətini anlamış, əzəmətli Allahın yaratdığı insana 
layiq calal və əzabla özünə yol açmışdı. Buna görə də 
o, Qədriyyəyə acımır, dönə-dönə özündən soruşurdu: 

— Mən özümə nə etdim? 

Bəli, əsl məhəbbət, ruhi əlaqə, övlad ümidi və adi- 
cə insani yoldaşlıq olmayan yerdə adi ailə həyatının nə 
mənası var?! Lakin o, özünə xəbərdarlıqla dedi: 

— Bəsdir dərd çəkdin, daha əvvəllər olduğu kimi 
dözə bilmirsən. Düzdür, yeni, nəsim kimi yüngül bir 
dönüş var, lakin o, aldadıcıdır, ilan kimi məkrlidir, o, 
yaşdır, o, zamandır... 

Bir qədər fikirləşib dedi: 

— Onun sayəsində biz hər şeyə çatırıq, onun ucba- 


siması qalırl 
34 


Adəti üzrə, müvəffəqiyyətini tamam unutdu. 
Sevinc günəşinin üzünü bulud qayğıları örtdü. İdarəyə 
rəhbərlik yeknəsəq bir adətə çevrildi. O, bu pilləni tez 
adlamalı idi, ömrünün o az qalmış hissəsinə münasib 
bir sürətlə adlamalı idi, yoxsa xidmət müddəti keçə- 
cək, o isə dilənci kimi həmin o göy qapının önündə 
duracaq. Tamahı çox böyükdür, onu incidir, ailə həya- 
tında isə istədiyi təsəllini tapa bilmir. 

-Ya rəbb, mən onu düz yola çəkməyə çox çalışı- 
ram, bir az mənə qüvvə ver. 

Lakin onun səyi hədər gedir, arvad olmazın zaval- 
lı vəziyyətə düşür. Əvvəllər də pis yaşayardı, lakin 
şərab içər, anaşa çəkər, bunda ləzzət tapıb öz zavallı 
vəziyyətini dərk etməzdi. Lakin indi o, uçurumun 
önündə dayanıb qorxudan bərəlmiş gözləri ilə, mənfur 
bir ayıqlıqla bu uçuruma baxır. Nədən təsəlli tapsın, nə 
məhəbbət var, nə də övlad. Öz-özünə dedi: 

— Q küçədə mən onda təsəlli və ləzzət tapardım, 
bu rahat evdə isə bu arvad cəhənnəmə dönüb. 

Yenə dedi: 

— Hərəmiz öz əvvəlki halına qayıtsa, bəlkə də, səa- 
dət möcüzəsi baş verər. Haradadır təkliyim, harada? 

Bir gün qayıdıb gördü ki, Qədriyyənin gözləri 
qızarmış, mənasız gülür. Qorxu ilə soruşdu: 

— Yenə içmisən? 

Başını təslim olmuş bir adam kimi əyib cavab verdi: 

— Bəli, şükür Allaha. 

Köksünü ötürüb dedi: 

— Bir azdan anaşaya da qayıdacaqsan. 

Kinayə ilə dedi: 

— Artıq qayıtmışam, min şükür Allaha. 

Hiddətlə soruşdu: 

— Sonra nə? 

Sakitcə cavab verdi: 

— Hər şey yaxşıdır, gecə yuxuda anamı görmüşəm! 

— Səndən tamam əlimi üzəcəyəm. 

— Çox da gözəl edəcəksən. 

Görəndə ki, Qədriyyə öz xəyal aləminə qapılıb, 
ondan tamam əl çəkdi. Osman bir az rahatlaşdı da. 
Budur, o, öz dünyasına çəkilir, Osman da öz tənhalığı- 
na qayıdır. Vicdanı onu incitsə də, qərara aldı ki, bu 
dəfə onun üzüaşağı yuvarlanmasına mane olmayacaq. 
Allahına müraciətlə dedi: 

— Bağışla məni fikirlərimə görə, ya rəbb, onlar həyat 
kimi amansızdır, çünki bu, həyatın bir hissəsidir... 

Beləcə od içində qıvrıldığı bir vaxtda ona Raziyə 
əbd-ül-Xaliqi katibə təyin etdilər. Kadrlar şöbəsinin 
müdiri ona özü üçün münasib bir katibə seçməyi təklif 
etmişdi. Demişdi ona: 

— Sizin haqqınız var katibənizi özünüz seçəsiniz. 
İstəsəniz, hətta inandığınız qohumlarınızdan birini 
təyin edə bilərsiniz. 

Doğrudanmı, bu kişi onun əsil-nəcabəti barəsində 
heç nə bilmir? Uzun xidməti ərzində məmurların məx- 
fini qazıb faş etmək və eyib sayılan xəbərləri yaymaq 
istedadına bələd olmuşdu, odur ki özünün “faytonçu” 
nəslinə mənsubluğunun heç kəsə gizli qalmadığına 
şübhə etmirdi. Dedi: 

— Kimi istəyirsiniz seçin. 

Kadrlar şöbəsinin müdiri yalmanaraq dedi: 

— Cənab müdir, siz təmənnasızlığa və alicənablığa 
ən ali nümunəsiniz. 

O biri günün səhəri onun otağına Raziyə Əbd-ül- 
Xaliq daxil oldu, salam verdi və dedi: 

— Raziyə Əbd-ül-Xaliq, sizin razılığınız və icazəniz- 
lə katibəniz olacağam. 

Xoşhallanıb dilləndi: 

— Buyurun, hansı şöbədənsiniz? 

— Kadrlar. 

— Çox gözəl, təhsiliniz nədir? 

— Humanitar elmlər təmayüllü məktəbin tarix qis- 
mini bitirmişəm. 

— Çox gözəl, 

Yaş barəsində soruşmaq istəyirdi, lakin özünü sax- 
ladı, təxminən, iyirmi beş yaş verdi qıza. Gözəçarpan 
dərəcədə yaraşıqlı bədəni var idi. Uzunsov qarabug- 
dayı sifəti, sadə və səliqəli yığılmış şəvə kimi qara saç- 
larının əhatəsində, sanki, çərçivəyə salınmışdı. Aydın, 
balaca və zəkalı gözləri cazibədarlıqla parıldayırdı. Bəl- 
kə də, eyib sayıla bilən bir xüsusiyyət – iki qabaq dişinin 

azca irəli çıxması — onun ağzına nəsə bir şirinlik verirdi. 
Qızın cazibədarlığından hissləri coşdu, öz-özünə dedii: 

— Kadrlar şöbəsinin belə uğurlu adam seçməyinə 
lənət olsun. 

Yenə özünə dedi: 

— Mənə bu cəhənnəmdə bir həmdəm gərəkdir. 

İlk baxışdan qıza münasibətində xoş və sevindirici 
bir hiss hakim oldu, onunla mehribanlaşmağa ürəyində 
gizli bir rəğbət duydu. Günlər keçdikcə qıza daha çox 
bağlandı, xüsusilə biləndə ki, Raziyə yetimdir və qarı- 
mış bibisi ilə birgə yaşayır. Ən dəruni istək, arzu və 
xəyallarını özü üçün aydınlaşdırsa da, gerçəklikdə o, 
hansısa axmaq bir hərəkəti etməyi heç ağlına belə 
gətirmirdi. Öz-özünə dedi: 

— Mənə hər gün onun üzünü görmək elə bəsdir. 

Qızın tərbiyəsi, zərifliyi, mülayim baxışlarının şirin- 
liyi onu əsir etdi. Bunu belə təhlil etdi ki, katibə müdi- 
ri ilə, xüsusilə atası yaşında olan müdirlə belə də dav- 
ranmalıclır. Lakin qız onun fikirlərində get-gedə daha 
çox yer tuturdu, onun həyatına xoş bir yağış zərrələri 
kimi səpilib ruhuna hopurdu. Öz-özünə dedi: 

— Həyatda elə anlar olur ki, dünyaya ciddi yanaşan 
adam gəlib olur dünyaya məzəli bir oyun kimi baxan 
adamın tayı... 

Allahına dua edib yalvardı: 

— İlahi, rəhmin gəlsin, əfv et. 

Qızın işini maraqla izləməyə başladı. Bir gün ondan 
soruşdu: 

— Mənimlə işləmək sizin üçün ağır deyil ki? 

Hərarətlə cavab verdi: 

— Xeyr, mən işləməyi sevirəm. 

— Elə mən də ilk andan belə idim, belə də qalmı- 
şam, sizə də deyim ki, səyiniz hədər getməyəcək. 

— Lakin deyirlər ki... 

Osman onun sözünü kəsdi: 


606 


— Bilirəm nə deyirlər. İnkar etmirəm: tapşırıq, 
qohumbazlıq, partiyalılıq və hətta bundan daha pisi. 
Lakin bacarıq da elə qiymətdir ki, onu nəzərə almamaq 
mümkün deyil. Hətta bacarıqsız vəzifəli şəxslər özləri 
həqiqi bacarıqlı adamlara müraciət etməyə məcbur 
olurlar. 

Təbəssümündə qızın cazibədarlığına məftunluğu- 
nu gizlədərək dedi: 

— Mən yalnız böyük Allaha və işimə istinad edib 
özümə yol açmışam. 

— Bunu hər yerdə deyirlər. 

Görəsən, daha nə deyirlər?! Buna görə Ümm Zey- 
nəb ona cavab gətirmirdil Lakin bu gün bunun daha 
əhəmiyyəti yoxdur. Qız dedi: 

— İnsafnan danışsam, sizin işinizdən tamamilə razı 
olduğumu açıq deməliyəml 

Gülümsəyib sevinclə dedi: 

— Bu tərifə görə sizin nəcibliyinizə minnətdaram! 

Bundan da saf əlaqə olarmı? Vədlərlə dolu saf bir 
əlaqə. Qəlb ondan müqəddəs sevinci qətrə-qətrə içir. 
Aşiq yolu, uğurlu evlənmə və xoşbəxt dostluq bax 
belə başlanğıcdan başlanır. Çaşmış adamlar səadət 
üçün zəngin imkanlara bax beləcə, namünasib bir şəra- 
itdə təsadüf edirlər: zaman uyğun gələndə məkan 
müxtəlif olur, ya da əksinə. Bundan da belə nəticə çıxır 
ki, səadət var, lakin ona aparan yollar heç də həmişə 
hamar olmur: insanlar müxtəlif amillərin oyunundan ya 
bəxtəvər, ya da bədbəxt olur. Lakin o həmçinin səhv- 
ləri də — səhv idimi bunlar? — unutmamalıdır, Seyyidə- 
ni, Əsiləni və Ünsiyyəni unutmamalıdar. Günlər keç- 
dikcə öz-özünə deməyə başladı: 

— Gör ürəyim necə xofludur... 

Adəti üzrə, Raziyədən də, elə istədiyi qədər, qorx- 
mağa başladı. Adəti üzrə, özünü axına buraxıb başladı 
məchul qəzavü-qədərin nə edəcəyini gözləməyə. 

Cünlər bir-birini əvəz edir, idarədə işləyir, evdə 
kədərlənir, qəlbi də ki şövqdən od tutub yanır. Sanki, 
fələk dayanmış, Abdulla Vəcdi də Baş Müdir vəzifə- 
sində nəhəng piramida kimi bərqərar olmuşdur. 
Kədərlə dedi: 

— İşıq ucu yoxdur. 

Bu dəfə möcüzə harada baş verəcək?! Budur, artıq 
başında cəmi bir-iki qara tükü qalıb, gözü zəifləyib, 
çeşmək taxır, mədəsi əvvəlki kimi həzm edə bilmir 
deyə ömründə ilk dəfədir dərman atır, uzun müddət 
yazı masasının arxasında oturduğundan və heç bir 
idmanla məşgul olmadığından belində donqarlıq əmə- 
lə gəlib. Öz-özünə deyirdi: 

— Allaha şükür, hələ güclüyəm. 

Adətinə xilaf olaraq xeyli güzgüyə baxıb deyirdi: 

— Hələ də məqbulaml 

Elə bu zaman məmurların xidmət qanunları barə- 
sində çox geniş şərhlərlə bir kitab yazıb çap etdirdi. 
Məmurlar arasında bu kitab böyük səs-küyə səbəb 
oldu. Yaşa dolmasına baxmayaraq, işləməyə və tərcü- 
məyə olan məhəbbətini və xariqüladə qüdrətini saxla- 
mışdı, həm də bununla ailə həyatının kabusundan və 
öz nəzərində səfehlik və yelbeyinlikdən dogan atəşin 
hisslərindən xilas olurdu. Öz-özünə dedi: 

— Etiraf etməliyəm ki, bu dünyada mənim səadət 
payım səhər vaxtı poçtun təqdim edildiyi saatlardır. 

Qarşılıqlı salam və təbəssümlər, idarə işləri barədə 
rəylər, zərif zarafatlar, təzə çəkmə, köynək və ya saçın 
yeni cür yığılmasına ləyaqətlə söylənən təriflər. 

Bir dəfə saçını necə yığdığını tərifləyəndə qız dedi: 

— İstəyirəm saçımı qısaldım. 

Etirazla ucadan dedi: 

— Əsla. 

İş təlimatları ilə heç bir əlaqəsi olmayan bir məsə- 
lə barəsində onun belə hərarətlə etirazını bildirməsinə 
təbəssümlə cavab verdi: 

— Lakin... 

Qətiyyətlə sözünü kəsdi: 

— Qoy elə belə də qalsın. 

— Lakin moda... 

— Mənim modadan başım çıxmır, lakin mən onları 
elə belə də sevirəml.. 

Qızın sifəti qızardı. Osman ona diqqətlə baxıb 
gördü ki, qız heç də pərt olmayıb. Keçmişdə, xoşbəxt 
vaxtlarında aldığı dərslərdən istifadə etmək istədi, bir 
gün səhər Raziyə onun otağında olarkən kiçik, yaraşıqlı 
bir qutunu ona təqdim etdi. Qız çaşıb soruşdu: 

— Bu, nədir? 

— Böyük bir münasibətlə kiçik bir hədiyyə. 

— Lakin... lakin necə bildiniz? 

— Yüz il yaşayın. 

— Doğrudan da, bu gün mənim ad günümdür. 

— Əlbəttə. 

— Lakin... Çox nəcibsiniz... Mən buna layiq deyiləm. 

— Doğrudan da, siz təsir etməyi danışmaqdan daha 
yaxşı bacarırsınız. 

— Mən minnətdaram. 

— Mən isə xoşbəxtəm. 

Köksünü ötürdü. İradəsini topladı. Sonra heç çəkin- 
mədən, hisslərinə tamamilə təslim olub dedi: 

— Nə etməli? Bu, məhəbbətdir. 

Raziyə gözünü yerə dikib, sanki, qəzavü-qədər qar- 
şısında təslim olurmuş kimi onun etirafını dinlədi. 

— Əlbəttə, bu barədə heç danışmağa da dəyməzdi, 
lakin nə etməli? 

Qarabugdayı çöhrəsi allandı, lakin getmədi. Aciza- 
nə şəkildə oturub, sanki, daha artıq nəyi isə gözləmə- 
yə başladı. 

— Gördüyün kimi, mən gənc deyiləm. 

Bir qədər susub əlavə etdi: 

— Həm də ki evliyəm. 

Bəli, o, nə istəyir? Bəlkə də, o ehtimal olunan məğ- 
lubiyyəti və ya ölümü təklikdə, isti məhəbbətsiz və 
övladsız qarşılamaq istəmirl Sözünə davam etdi: 

— Lakin nə etməli? Bu, məhəbbətdir. 

Bir daha sükut çökdü. Daha heç nəyə fikir vermə- 
di. Sanki, zarafat edirmiş kimi soruşdu: 

— Bu vəziyyət barədə sənin fikrin nədir? 

Cülümsəyib eşidilməyən bir səslə nəsə pıçıldadı. 
Osman dedi: 

—Yəqin, məni ittiham edirsən ki, yalnız özümü fikir- 
ləşirəm. 

Pıçıltı ilə dedi: 

— Xeyr, belə deyil, 

— Demirsən ki, xərifləyir?1 

Məlahətli səsi ilə pəsdən gülüb dedi: 

— Özünə böhtan atma. 

— Mən sənin bu fikrindən çox xoşbəxt oldum. Lakin 
biz nə edə bilərik? 

Üçüncü dəfə sükut çökdü. Dedi: 

— Mən sənin rəyini çox bilmək istəyirəm. 

Raziyə ciddi tərzdə dedi: 

— Vəziyyət çox incə və mürəkkəbdir, mən insani 
hisslərə, mərhəmətə göz yuma bilmərəm. 

— Sən arvadımı nəzərdə tutursan? 

— Biz onun barəsində fikirləşməliyik. 

— Bu, mənim boynuma düşür, mən buna məsulam. 

— Çox yaxşı. 

— Lakin mən bundan savayı, sənin rəyini eşitmək 
istəyirəm. 

Qız özünü bir qədər ələ almışdı, dedi: 

— Məgər məsələni necə müzakirə etməyim sənə 
mətləbi açmadı? 

— Mən çox xoşbəxtəm, Raziyə, demək, sən mənim 
məhəbbətimi rədd etmirsən? 

Cürətlə dedi: 

— Yox. 

Sevincdən məst oldu, dedi: 

— Nə olur-olsun. 

Sonra hisslərini açıq bildirən bir tərzdə dedi: 

— Sənə etiraf edirəm ki, mən bu günə kimi səadət 
nədir bilməmişəm. 

— Mən bunu heç cür təsəvvür edə bilmirəm. 

— Həyatım məşəqqətli, evlənməyim isə bədbəxt 
olub! 

— Mən, doğrudan, bunu təsəvvür edə bilmirəm. 

— Nə üçün? 

— Sən daim mənə müdrik görünmüsən, mənə görə 
isə əsl xoşbəxtlər müdriklərdir. 

— Sən çox yanılırsan. 

— Mən təəssüf edirəm. 

— Mən isə sənin məhəbbətinlə xoşbəxtəm. 

İnandı ki, həyatında ən böyük qəniməti ələ keçirib, 
inandı ki, əzəmətli Allahdan sonra ikinci qüvvə məhəb- 
bətdir. 

Raziyə ilə birlikdə onların əs-Seyyidə Zeynəb 
məhəlləsindəki mənzillərinə getməli oldu. Raziyə onu 
qarımış bibisinə təqdim etdi. Elə ilk andan duydu ki, 
qarı bu məsələnin kəskin əleyhinədir. Əsəbi və açıq 
danışırdı. Hərtərəfli müzakirə əsnasında qarı dedi: 

— Əvvəl arvadını boşa. 

Bu fikri rədd edib üzr istədi və dedi: 

— О, xəstədir. 

Hiddətlə dedi: 

— Sən qocasan, səndə vəfa yoxdur. 

Raziyə söhbətə qarışıb qarını müdafiə etdi. Osma- 
na dedi: 

— Heç vaxt bibimə hirslənmə. 

Bibi yenə ondan soruşdu ki, nə etmək fikrindədir. 
Təklif edəndə ki gizli nikah bağlayıb bir müddət, ta onu 
elan etməyə imkan düşüncə, gözləsinlər, çığırdı: 

— Allah, Allah... 

Sonra Raziyəyə tərəf dönüb onun bu barədə fikrini 
soruşdu. 

Qız dedi: 

— Mən də bu fikirdəyəm. Əlbəttə, mən buna çox 
sevinmirəm, lakin yox da demirəm. 

Qarı çığırdı: 

— Sən azad adamsan, ancaq mən bu işdə yalnız 
səhv və günah görürəm. 

Qız çığırdı: 

— Bibil 

Qarı Osmana tərəf çevrilib dedi: 

— İstifadə edirsən ki, zəifik, kasıbıq, adamlarımız 
yoxdur?! 

Osman ilk dəfə hirslənib dedi: 

— Mən kasıblığın və adamsızlığın ən parlaq nümu- 
nəsiyəm. 

Bibi xahişlə dedi: 

— Onda gəlin hərəmiz öz bir tikə çörəyini öz evi- 
mizdə yeyək. 

Raziyə israrla dedi: 

— Biz birgə yaşamağı qərara almışıq. 

Qarı dedi: 

— Mən nə edə bilərəm ki, qoy Allah deyən olsun. 

Bir aydan sonra bibinin evində nikah bağlandı. Yeni 
həyata yararlı olsun deyə mənzilə təzə avadanlıq və 
mebel alındı. Osman dedi ki, həyatı xəyal və kabusla- 
rın silsiləsidir və bu son xəyal hamısından xoşbəxtdir. 
Оесәуапуа kimi Raziyənin evində qalıb sonra Rauzət- 
ul-Fərəcdəki mənzilinə qayıdırdı. Qədriyyə də öz cən- 
nətinclə yaşayıb onun harada və nə etdiyini soruşmur- 
du. Fikirləşib qərara aldı ki, təzə arvadını idarədə pis 

vəziyyətdə qoymamaq üçün uşaq məsələsini bir az, 
nikahları elan edilənə qədər, təxirə salsın. 

Səadət burulğanına düşüb Baş Müdir vəzifəsi önün- 
də əbədi donduğunu da, Qədriyyəni də unutdu, dedi 
ki, həyat ilahi bir qayğının sayəsində möcüzələr teatrı 
olmaq üçün yaradılıb. 

İlk dəfə idi ki, yüksək zövqlü əla paltar geyinirdi. 
İngilis yunundan boz rəngli kostyum, ingilis çəkməsi, 
köynəyi və qalstuku Raziyə özü seçmişdi. İlk dəfə idi ki, 
zərif ətirlərlə ətirlənirdi, üzünü hər gün qırxırdı. Utan- 
masaydı, lap saçını da rəngləyərdi. İlk dəfə idi ki, vita- 
min qəbul edirdi, səhhətinə və təmizliyinə ömründə 
olmadığı qədər fikir verirdi. Raziyəyə dedi: 

— Sevgilim, səninlə, sözün əsl mənasında, yeni 
həyata başlayıram. 

Onu öpüb sözünə davam etdi: 

— Bizim oğlumuz da, qızımız da olmalıdır. 

Bir qədər fikirləşib əlavə etdi: 

— Ömür, həyat əslən Allahın əlindədir, lakin bizim 
nəslimizdə hamı uzun ömür sürüb. Allahdan istəyirəm, 
ömrümüzü uzatsın. 

Raziyə onu öpüb dedi: 

— Ürəyimə damıb ki, biz xoşbəxt olacağıq. 

— Möminin bələdçisi onun ürəyidir, məndə o qədər 
iman var ki, səhvlərimin çoxu bağışlanacaq. Dövlətə 
sədaqətlə qulluq edib heç bir pis işə qarışmamışam. 
İşlərimiz bir balaca sahmana düşən kimi ruhumu və 
canımı təzələmək üçün həccə gedəcəyəm. 

Qədriyyə get-gedə daha çox tənəzzülə uğrayırdı, 
lakin bu tənəzzül Osmanın lap ürəyindən idi. Ürəyində 
ona bir az yazığı gəlsə də, hələ də ondan qorxub ikinci 
dəfə evləndiyini ona açmırdı. 

Hərçənd ki xidmət möhlətinin sona yaxınlaşdığını, 
Ömrünün gövhərinə çatmaq ümidinin zəifliyini unut- 
mamışdı, günlərin seyri o gözləmədiyi bir hadisəni 
gətirdi: Abdulla Vəcdi xarici işlər nazirinin müavini 
təyin olundu. Beləcə, müqəddiməsiz-filansız, lapdan 
Osman Baş Müdir vəzifəsini boş gördü. Gözlərini yum- 
du, ürəyinə yalvardı ki, döyüntüsünü azaltsın. Dünya- 
da hər şey – gəlini də, sevinci də, ümidləri də — boş 
vəzifə qarşısında heç oldu. Boğduğu tamahı partladı, 
müqəddəs vəzifə artımı mehrabının önündə durmuş 
qədim abidə çevrildi. 

Raziyə dedi ona: 

— Hamı sənin barəndə yeganə namizəd kimi danışır. 

Yalvarış tərzində dedi: 

— Allah ümidlərimizi həyata keçirsin. 

Sonra minnətdarlıq və həsrətlə dedi: 

— Həyat qəribədir, bir okeanın yuya bilmədiyi qəm- 
qüssəni bircə adla silə bilir. Hərdən amansız rəftarına 
baxmayaraq, həyat — sevən anadır. 

O saat Xarici İşlər Nazirliyinə yollanıb Abdulla Vəc- 
dini təbrik etdi. Kişi onu mehriban qarşıladı və xoş söz 
xatirinə dedi: 

— Boynuma alıram ki, Osman bəy, mən iki dəfə 
sevinmişəm: bir dəfə xarici işlər nazirinin müavini təyin 
olunanda, ikinci dəfə isə biləndə ki nazirlikdə mənim 
yerimi siz tutacaqsınız. 

Osman Xarici İşlər Nazirliyini tərk edəndə sevinc 
və ümiddən sərxoş idi. Özündən soruşdu ki, görəsən, 
necə olacaq: birbaşa dərəcəsi artırılacaq, ya vəzifəni 
müvəqqəti icra edən təyin olunub sonra dərəcəsi artı- 
rılacaq? Günlər keçdikcə intizar onu üzürdü. Bəli, 
üzürdü, hərçənd ki nazir onu yüksək qiymətləndirirci, 
nazir müavini isə onun birinci hamisi sayılırdı. Səbri 
tükənclikdə nazir müavini Behcət Nurun qəbuluna getdi. 
Kişi onu qonaqpərvərliklə qarşıladı və qabaqlayıb dedi: 

— Mən sənin ürəyini, sanki, oxuyuram. 

Osman çaşqın halda gülümsəyib deməyə söz tap- 
madı. Nazir müavini dedi: 

— Sən isə mənim ürəyimdəkini oxuya bilmirsəni 

Osman fikirli-fikirli cavab verdi: 

— Mən həyatımda bütün xeyir işlərə görə sizə borc- 
luyam. 

Nazir müavini gülümsünüb dedi: 

— Sən gərək bir az səbir edəsən, Allah izin versə, 
şad xəbər eşidəcəksən. 

Onu minnətdarlıq və sevinc hissi ilə tərk etdi, lakin 
öz-özündən soruşdu ki, nə üçün məndən səbir tələb 
edirlər? Öz-özünə dedi ki, havadan xeyirxəbər müjdə- 
si gəlsə də, tam xatircəmlik hiss etmir. Səbir etdi, əzab 
çəkdi. Bir həftə sonra nazir müavini bir daha onu çağır- 
dı. Ona elə gəldi ki, kişi onun gözlərindəki sönük 
ümidsizlik ifadəsini oxuyur, qəlbi şiddətlə döyündü. 
Behcət Nur dedi: 

— Yəqin ki, sən vəzifənin artırılması barədə son 
xəbəri gözləyirsən?! 

— Bəli, əlahəzrət. 

— Çox gözəl, sənin barəndə mənim rəyimi bilirsən, 
buna əlavə edə bilərəm ki, nazirin də rəyi elə mənim- 
ki kimidir. 

— əla. 

Nazir müavini susdu. Uzun müddət bir-birinə bax- 
dılar. Əlahəzrət soruşdu: 

— Nəyi başa düşdün? 

Ruhdan düşmüş halda cavab verdi: 

— Yuxarıdan etiraz edirlər! 

— Açışını desək, mübarizə gedir... 

— Bəs nəticəsi, əlahəzrət? 

— Mən bilən, nazirimiz yumşalmayacaq. 

Boğazı qurumuş halda soruşdu: 

— Əlahəzrətin fikrincə, ümid çoxdurmu? 

— Lap çoxdur, sənin kimi mömin kişiyə layiq oldu- 
gu kimi, inan Allaha. 

Allaha inam hədsizdir. Lakin idarə işlərində şeyta- 
nın da barmağı çox qədimdən yaxşı işləyir. O, daim iti 
mismarlarla dolu körpüdən keçməlidir. İnildəyib dedi: 

— Bir də belə fürsət çətin ələ düşə. 

Raziyə dedi: 

— Qəm yemə, bu dünyada dərəcə heç də hər şey 
deyil. 

Lakin o kədərləndi, qəlbi qüssə ilə doldu. Tam bir 
nəsil ömür sürdü, dünyanın arzuları isə toza çevrildi. 

Raziyə istirahət günü əl-Qanatır bağlarında seyrə 
çıxmağı təklif etdi. Onun bu xoş təklifini qəbul etdi, 
cilovunu qızın əlinə verdi, hara getdisə, düşdü arxa- 
sınca. Raziyə onun qara həyatında yeganə ag ləkədir. 
Qız gülə-gülə dedi: 

— Müdrik adamlar çoxdan deyib ki, dərdlərimiz 
təbiətin qoynunda unudulur. 

Otun üstündə oturub hisslərini və ruhunu suya, 
yaşıllığa, adda-budda bulud səpilmiş səmaya əta etdi. 
Osman ayaq üstə durub məftun baxışlarını ondan çək- 
mirdi. Raziyə təbiətin sehrindən ona danışır, o isə qıza 
xoş gəlsin deyə “hə” deyirdi. Gözlərini üfüqə zilləyib 
əvvəllər onu cəzb etməyən və sehrini hiss etmədiyi 
mənzərələri görürdü. Bəli, o, daim öz daxili aləmində, 
məhdud fikirlərlə, ibtidai hisslərindən doğan xəyallar- 
la yaşamış, yalnız Allaha, onun əta etdiyi bu dünyada- 
kı müqəddəs ucalığa, xeyirlə şərin mübarizəsinə inan- 
mışdır. O, bundan savayı bu dünyada heç nə görmür. 

— Sən, şübhəsiz ki, təbiəti sevirsən. 

— Aşiqlərə baxl 

— Bəs nəl 

Biləyini onun əlinə qoyub dedi: 

— Gəl bu behişt havasında qaygılarımızı unudaq! 

— Unudaql 

Köksünü ötürüb dillənmədi. Raziyə dedi: 

— Sən böyük məmursan, birinci dərəcən var, çoxla- 
rı bundan qat-qat aza nail olsaydılar, özlərini xoşbəxt 
вапагаИаг. 

Az qaldı desin ki, əsl iman boş səadətin əksidir, 
lakin özünü saxladı. Sonra dedi: 

— Mən başqa məmurlar kimi deyiləm. Mənimlə 
layiq olduğum vəzifə arasında maneə yaradanlar alçaq 
iş görüb dövlətin əxlaq nizamına açıqca ləkə vururlar. 

— Səncə, vəzifənin qiymətində mübaliğəyə varmır- 
sanmı? 

— Vəzifə dövlətin binasında bir daşdır, dövlət isə 
Allahın ruhundan əsən bir nəsimdir ki, Yer üzündə 
təcəssüm olunub. 

Raziyə təəccüblə gözlərini ona zillədi. Osman anla- 
dı ki, nə onun imanının böyüklüyünü, nə də məzmu- 
nunu dərk edirlər. Raziyə dedi: 

— Mənim üçün bu, təzə mənadır. Mən çox eşitmi- 
şəm ki, xalqın ruhu Allahın ruhundandır. 

Rişxəndlə gülümsəyib cavab verdi: 

— Mənimlə siyasi mübarizələr barəsində danışma. 

— Lakin bu, gerçək həyatdır... 

— Bu, yalançı səs-küydür. 

— ətrafımızdakı dünya... 

Osman səbri tükənmiş halda onun sözünü kəsdi: 

— Əsl dünya qəlbin dərinliklərindədir. 

Bəzi axmaqlar kimi Raziyənin də onu “dəli” saya- 
сабити təsəvvür etdikdə ürəyi qüssədən sıxıldı. Söhbə- 
ti dəyişmək üçün yeni bir ümidlə dedi: 

— Gəl mübahisəni kəsək. 

Şirin bir təbəssümlə Raziyə təslim oldu. Osman 
sözünə davam etdi: 

— Nikahımızı elan etmək vaxtı çatıb. 

Raziyənin sifəti qızardı, soruşdu: 

— Daha heç bir maneə qalmayıb? 

— Səadətimizə layiq olmaq üçün biz həyatla şüca- 
ətlə üz-üzə durmalıyıq. 

— Nə xoşdur bunu eşitmək. 

— Arvadıma da həqiqəti açacağam. 

Kədərli sifətini təbəssüm işıqlandırdı. Dedi: 

— Müqəddəs bir qüvvə məni həyatı təzələməyə və 
övlad sahibi olmağa çağırır. 

Bibinin də yanında xoş niyyətini təkrar etdi. Qarı dedi: 

— İlk dəfədir ki, mənə insan və aqil görünürsən. 

Osman da, Raziyə də gülüşdü. 

Osman dedi: 

— Bibi, sənsiz həyatımızın xeyri və mənası olmaz. 

Qarının kefi kökəldi. Osman dedi: 

— Əl-Qanatır bağlarında gözəl gün keçirdik. Daha 
vaxt çatıb, mən getməliyəm. 

Bibi soruşdu: 

— Arvadına bu gün xəbər verəcəksən? 

— Hər şeyi vaxtında etmək yaxşıdır. 

Bir addım atdı və dayandı, sifəti kəskin dəyişdi. 
Raziyə soruşdu: 

— Sənə nə oldu? 

Ürəyinə işarə edib dillənmədi. 

— Yorulmusan, bəlkə? Əyləş. 

Sinəsini göstərib güclə dedi: 

— Burada bərk agrı var. 

Raziyə onun yanına tələsdi ki, tutsun onu, lakin o, 
kətilə sərilib huşunu itirdi. 

Ayılıb gördü ki, yataqda uzanıb, elə paltarda, yal- 
nız çəkməsi və qalstuku çıxarılıb. Otaqda yeni bir adam 
gördü, zəifliyinə baxmayaraq, arıladı ki, təbibdir. Razi- 
yənin sifəti tutqun və qəmgin idi. Hətta bibinin üzündən 
kədər oxunurdu. Təbib onun gözlərinə baxıb soruşdu: 

— Özünüzü necə hiss edirsiniz? 

Osman Özü, öz növbəsində, soruşdu: 

— Nə olub? 

— Ötəri bir şeydir, qorxulu deyil. 

— Lakin... 

— Lakin sizə bir qədər rahatlıq lazımdır. 

Təlaşla dedi: 

— Mən özümü tam təbii hiss edirəm, mənə elə gəlir 
ki, qalxa da bilərəm. 

Təbib qətiyyətlə dedi; 

— Madam ki məsələni belə qoyursunuz, bilin: bu, 
oyun deyil, təbabət dili ilə desək, qorxulu olmasa da, 
mənim dediklərimə yüz faiz əməl etməsəniz, başqa 
şeyə çevrilə bilər. Sizə, azı, bir ay tam rahatlıq lazımdır. 

Çığırdı: 

— Bir ayl 

— Özü də dəqiq şəkildə dərman qəbul etməli, pəh- 
riz saxlamalısınız. Müzakirə-zad lazım deyil, sabah 
gəlib sizə dəyərəm. 

Alətlərini balaca cantasına yığıb getməyə hazırla- 
şarkən bir daha dedi: 

— Sözlərimi qulağınızda sırğa edin ha... 

Təbib otağı tərk edərkən Osman onu qeyzli, həm 
də məyus nəzərlərlə yola saldı. Raziyə yatağa lap yaxın 
gəlib təbəssümü ilə ona ürək-dirək verdi, dedi: 

— Bir az səbir etsən, hər şey salamatlıqla qurtaracaq. 

Osmanın gözlərində təlaş əks olundu. Raziyə bar- 
maqlarını nəvazişlə onun alnına toxundurdu və dedi: 

— Heç nəyin fikrini çəkmə, xiffət eləmə. 

— Lakin o qədər iş durur ki... 

— Nazirlikdə nə ki lazımdır edərəm. 

— Necə? 

— Həqiqəti demək labüddür, axı burada bir eyib 
yoxdur. 

— Əcəb vəziyyətdir! 

— Arvadına da mütləq xəbər vermək lazımdır. 

— Bu daha ağır işdir. 

— Biz nəyin bahasına olursa olsun, həqiqətlə üz-üzə 
durmalıyıq. 

Bibi dedi: 

— Sən rahatlan. 

Bu, doğrudur. O, müqavimət göstərməlidir. Onda- 
kı həyat iradəsi məyusluğu və təslimçiliyi rədd edir. 
Nə olursa olsun. Bu məsələdə hələ bir az da məzəli 
cəhət var. 

Gözlərini yumdu, xarici aləmdə özünün şahid oldu- 
gu, bir-birinə bağlı hadisələri, sanki, uzaqdan seyr etdi. 
Tezliklə həmkarları onu yoluxmaq üçün tökülüşüb 
gəldilər, yanına adam buraxılması qadağan olduğu 
üçün şəfa arzusu ifadə edən kiçicik məktublar üstünə 
sel kimi axdı. Xoş arzu və diləkləri oxudu. Yadına Səa- 
fan Bəsyuni və Həmzə əs-Suveyni düşdü, bu xatirələr 
ona bir o qədər də xoş gəlmədi, öz-özündən soruşdu 
ki, görəsən, Həmzə əs-Suveyni necədir? Hələ də sağ- 
dırmı? Bu gün işə təzə məmurlar götürürlər, onlara, ola 
bilsin, Osmanı tanımaq müyəssər olmayacaq, bütün 
bunlardan üstün olan şey odur ki, səmada buludlar 
süzüb üfüqdə gözdən itir, Günəşin hərəkətinin məğzini 
o yalnız bu saat anladı. 

Bir dəfə gözünü bağlamışdı, açanda gördü ki, yata- 
дигип yanında Qədriyyə oturub ona baxır. Qədriyyənin 
gözlərində şəffaf buludla örtülmüş ay kimi laübalı, zərif 
və güclə sezilən çaşqınlıq ifadəsi oxudu. Dərk etdi ki, 
arvaci yenə öz behiştindədir və ondan qorxu yoxdur. 
Qədriyyə sakit səslə soruşdu: 

— Halın necədir? 

Pərt halda gülümsədi və minnətdarlıqla dedi: 

— Yaxşıyam, çox sağ oll 

Kimi isə məzəmmət edirmiş kimi dedi: 

— Mənə dedilər ki, sənin əsl evinə aparılmaşın pis 

nəticə verə bilər, mən gecə səhərədək sənə qulluq 
etmək istərdiml 

— Çox sağ ol, Qədriyyə, Allah sənin xeyrinə xeyir 
calasınl 

— Rahat dincini al, Allah sənin əlindən tutar. 

Ona xas olmayan bir müdrikliklə başını yırğaladı və 
dedi: 

— Səni başa düşmək olar, mən hər şeyi anlayıram, 
sən uşaq istəyirsən və haqqın da var. Allah sənin istə- 
yini gerçək etsin. 

— Sən yaxşı insansan, Qədriyyə. 

Qədriyyə susdu, sonra isə cənnətin zərrəcikləri ilə 
dolu çaşqınlığını da özü ilə aparıb getdi. Sirrinin açıl- 
masından və partlayış ehtimalı olan qorxulu sahədən 
salamat keçməyindən xeyli məmnun oldu. Lakin o 
həm də xəstəliyini bütün aqibətləri ilə tam bir tərzdə 
dərk etdi. 

— Dərəcəyə heç ümid qalırmı? 

Bəli, belə... 

— Övlada ümid qalırmı? 

Raziyəyə dedi: 

— Xəstələnəcəyimi heç, heç duymurdum. 

— Təbib deyir ki, elə pis də orasıdır. 

— Qəfil, gözlənilməz təsadüfün həqiqi mənasını indi 
anladım. 

— Ötəri bir şeydir, keçib-gedəcək. 

— Sözün düzü, mən sənə çox acıyıram. 

— Mənəl Məni yalnız sənin səhhətin və səadətin 
maraqlandırır. 

Ona məhəbbət və istəklə baxıb dedi: 

— Bu dünya aman bilmir. 

Raziyə baxışlarını yerə dikdi. Osmana elə gəldi ki, 
O, göz yaşını gizlətmək üçün belə edir. Dedi: 

— Mən sənə minnətdaram, məntiqsiz seyr edən bu 
qeyri-həqiqi dünyada sən nursan. 


621 











B NƏCİB MƏHVUZ. MÖHTƏRƏM CƏNAB 


— Sən ürəyini mənə və sənə aid olan xoş fikirlərlə 
doldur. 

Köksünu ötürüb soruşdu: 

— Qədriyyə sakit getdi? 

— Bəli. 

— Mənə elə gəldi ki, o, səsini qaldırıb çığırırdı, nə 
olmuşdu? 

— Heç nə, bədbəxt arvaddır. 

— Bəli, insan hər nəfəs alanda, az qala, səhv edir... 

— Sən gərək tam rahat olasan. 

Riqqətə gəldiyi Osmanın gözlərindən oxundu, 
soruşdu: 

— Görəsən, arzularımızdan birini həyata keçirə bilə- 
cəyikmi? 

— Allahın köməyi ilə. 

Kədərlə qıza baxıb dedi: 

— Məyus anımda dərəcə arzusunclan əl çəkib ümi- 
dimi övlada bağlamışdım. 

— Çox gözəl, bu da olacaq. 

— Çox sağ ol, sevgilim. 

— Sən toxta ki, arzumuz həyata keçə bilsin. 

— Lakin mən, əslində, ölməz olan ümidin itməsinin 
mənasını arayıram. Bu, o deməkdir ki, aləmin fənası 
mümkündür, bəlkə də, bu fəna artıq çox sadə bir şəkil- 
də baş vermişdir də... 

— Filosofluq etmək üçün başqa vaxt tapa bilmirsən? 

— Yaxşı. 

— Yatmazdan əvvəl könlün Dir şey istəyirmi? 

Təbəssümlə cavab verdi: 

— Həyatın hikmətini bilmək istəyirəm. 


622 


38 


Nəhayət, onu yoluxmağa gələnləri qəbul etdi. 
Həmkarları, tabeliyində olanlar, kuryerlər və süpürgə- 
çilər gəldi. Yataq otağında məclis quruldu, uzun söh- 
bətlər edildi, tam sağalma müidəsi verildi. Söhbətlər 
səhhət və xəstəlik, şəfanın möcüzələri, Allahın mərhə- 
məti, təbiblərin məharəti, nazirliyin və idarənin xəbər- 
ləri, nazirin və nazir müavininin şəfa arzusu bildirdiklə- 
ri məktubları ətrafında fırlandı. 

— Nazir və müavini özləri nə üçün gəlməyib? 

— O, xirtdəyəcən iş içində olsa da, bu üzr zəifdir. 

— Yaxşı, bunun əhəmiyyəti nədir? 

Tezliklə ümumi söhbətlərə keçdilər: sonuncu kon- 
sert, qiymətlər, nəsillər mübarizəsi və ilaxır... 

Osman bir az söhbətlərdə iştirak etdi, daha çox 
dinlədi, onlar siyasətdən danışanda heç nə anlamadıl 
Bir daha qulağında qızğın mübarizələrin cingiltili rəmz- 
ləri səsləndi: azadlıq, demokratiya, xalq, zəhmətkeş 
kütlələr, inqilabi təlimlər, sabahın inqilabları barədə 
inamlı peySəmbərliklər. 

Öz-özünə fikirləşdi ki, fərd öz ümidlərinin ağırlı- 
gından inildəyir, elə bu bəs deyilmi?! Lakin onlar ina- 
nırlar ki, fərdin ümidlərinin rəhni onların inqilabi xəyal- 
larıdırl Çox gözəl. Hansı inqilab ona zəmanət verər ki, 
o sağalacaq, oğul-uşaq sahibi olacaq və müqəddəs 
dövlətdə Allahın sözü gerçəkliyə çevriləcək?! Lakin o, 
fikirlərini açıq söyləmədi, sirrini heç kəsə açmadı, çünki 
onlar bədbəxtlik çəmənlərində otlayan bir sürü biçarə- 
dir ki, ruhlarının zəifliyindən, imanlarının heçliyindən 
və Allahla vəhdətin ibadətdə olduğunu bilmədiklərin- 
dən ümidlərini röyaya bağlamışlar. 

Yaxınlaşmaqda olan şəfanın istisini duydu, qüvvə- 
sini sınamaq istədi. Otaqda heç kəsin olmadığını fürsət 
bilib ehmalca yatağın kənarına süründü, ehtiyatla 

ayaqlarını aşağı salladı, ayaqları ilə döşəməni hiss etdi. 
Mızıldadı: 

— Allah, sənə təvəkkül. 

Yatağa istinad edərək ayağa qalxdı, ilk dəfə müstə- 
qil addımlamağa başlayan körpə uşaq kimi ayaqlarını 
tərpətməyə başladı. Zəiflikdən, uzun müddət yataqda 
uzandığından ayaqlarını güclə sürüyürdü. Gedib bağlı 
qapıya çatdı, açıb qonaq otağına yönəldi. Bu gözlənil- 
məz hadisənin nə qədər də sevindirici olacağını 
təsəvvürünə gətirdi. Otağa yaxınlaşdıqda qulağına səs 
gəldi. Raziyə və bibisi danışırdılar. Raziyə hiddətlə 
soruşurdu: 

— Kim? Kim? 

Bibi həmişəkindən daha boğuq bir səslə cavab 
verdi: 

— Neçə kərə demişəm ki, sən özünə qarşı canisən. 

— Nə xeyri var? 

— Tamahın və pis hərəkətlərin aqibəti budurl 

— Qışqır ki, eşitsinl 

Sükut çökdü. 

Çaşqın halda yatağına qayıtdı. 

— Onlar kim barədə danışırdılar? Nə cinayət? Nə 
tamah? Nə pis hərəkət?! 

Dodaqlarını çeynəyə-çeynəyə gözlərini yumdu: 

— Ey istəkli Allahım, bu, nədir? 

Bu, mümkündürmü? Nə üçün də yox? O özü nə 
qədər bu oyunu oynamaq istəmişdi, lakin müvəffəq 
olmamışdı. 

Ugursuzluğunu o qədər kəskin anlayırdı ki, nə üçün 
yaşadığını bilmədi. 

— Nə qədər də mən axmağaml 

Məğlubiyyət onu əzdi, xəstəliyi daha da şiddət- 
ləndi. Günlər bir-birini əvəz etdi, o isə ölümlə həyatın 
pəncələşməsindən asılı vəziyyətdə qaldı. Lakin neçə 
dəfə özünə dedisə də ki, “bu uzun mərəkəni uduzmu- 

şam, qoy Allah istəyən olsun”, görünür, onda həyat 
eşqi daha üstün gəldi. 

Dedilər ki, qorxulu mərhələni keçsə də, qeyri- 
müəyyən uzun bir müddət ərzində yataqda uzanmalı- 
dır. 

Sirrini heç kəsə açmadı. Raziyə onun yanına gələn- 
də gözlərini yumurdu. Ona qarşı nə nifrət duydu, nə 
də ki qəzəb. Öz-özünə dedi: 

— Mən ona yalnız özümə etdiyim qədər nifrət edə 
bilərəm. 

Yenə dedi: 

— Əgər bir gün imkan yaransa ki mənə uşaq dog- 
sun, bu imkandan təcili istifadə edəcəyəm ki, bu oyu- 
nun qara cəhətini gördüyüm kimi, ağ cəhətini də 
görüm. 

Köksünü ötürüb dedi: 

— Nə qədər də axmağaml Pis aqibət yalnız belə 
olur, başqa cür yox. 

Qəzəblənmədi, lakin bu məkana olan inamını itirdi. 


* k*k 


Bir axşam Raziyə sevincək otağa girib dedi: 

— Nazir müavini səni yoluxmağa gəlib. 

Behcət Nur məlum vüqarı ilə daxil olub ona əl ver- 
di, əyləşdi və dedi: 

— Özünü möhkəm tut. 

Osman mütəəssir halda dilləndi: 

-Mənim üçün gəlişiniz çox əzizdir, əlahəzrət. 

— Sən hörmətə layiqsən, sənin yaxşılıqlarını heç 
vaxt unutmaq olmaz. 

Minnətdarlıqdan gözləri yaşardı. Nazir müavini 
dedi: 

— Sənin yerində boşluq yaranıb, səndən başqa ora- 
nı heç kim doldura bilməz. 

— Mən bilirəm ki, siz bunu yalnız əxlaqınızın nəcib- 
liyindən deyirsiniz. 

— Bu yaxınlarda sağalıb gələndə görəcəksən nə 
qədər sənin intizarındayıq. Özümlə sənə xoş bir xəbər 
gətirmişəm... 

Kişi gülümsədi. Osmanın çaşqınlıqdan, az qala, 
ürəyi gedirdi. Behcət Nur dedi: 

— Bu gün sənin Baş Müdir vəzifəsinə təyin olun- 
mağın barədə qərar verilib. 

Osman matdım-matdım ona baxmağında davam 
etdi. Kişi dedi: 

— Bir qədər vaxt keçsə də, haqq-ədalət zəfər çaldı. 

Osman mızıldadı: 

— Bu bərəkət sizin sayənizdədir. 

— Bağışla, əlahəzrət nazir mənə tapşırmışdır ki, 
salamını sənə çatdırım və onun adından deyim ki, tez- 
liklə şəfa tapasan. 

— Təşəkkürümü və dualarımı əlahəzrət nazirə çat- 
dırarsınız. 

Kişi çıxıb getdikdə arxasında hisslərdən bir cənnət 
qoydu, elə bil, o, qeybdən gələn mərhəmət qasidi idi. 
Raziyə və bibisi onu təbrik etməyə başladıqda gözləri- 
ni yumdu. Məkana inamını itirdiyini yenə yadına saldı. 

Raziyənin səsini eşitdi: 

— Mən necə də xoşbəxtəm. 

Nüvəffəqiyyətindən sakitlikdə xeyli zövq aldı. O, 
əlahəzrətdir, göy otağın sahibidir, inzibati əmr və 
göstərişlər mənbəyidir, müdrik və yetkin idarə təli- 
matlarının ilhamlandırıcısıdır, qulluğunda olanların 
mənafelərinə hakimdir, yaxşılığı təqdir edib pisliyi 
cəzalandırmağa qadir olan Allah bəndələrindən biridir. 
Öz-özunə dedi: 

— Ya rəbb, sənin nemətin mənə o vaxt çatacaq ki, 
mənə imkan verəsən ayaga qalxıb hakimiyyəti ələ alım 
və sənin şənini bu torpaqda ucaldıml 


626 


Lakin təbib dedi: 

— Məni sizin vəzifəniz deyil, səhhətiniz maraqlan- 
dırır) 

Təbib sərt və inadcıldır, onun dediyi düz olarsa, 
yeni yüksəlişi məzmunsuz boş şəkil olacaq. Təbibə 
dedi: 

— Həqiqi mömin yalnız səhhətlə xoşbəxt olmur. 

Təbib dedi: 

— Belə şeyi ilk dəfədir eşidirəm. 

— Mən, ola bilsin ki, məzuniyyət möhlətini yataqda 
tükəndirib təqaüdə çıxarılacagaml 

— Hər şey qismətdən və bəxtdəndirl 

Pərt halda öz-özünə dedi: 

— Ola bilsin ki, onlar bu vəzifənin onlara qalacağını 
bilə-bilə onu mənə sədəqə kimi veriblərl 

Raziyəni çağırıb ona dedi: 

— Bundan artıq sənə əziyyət vermək istəmirəm. 

Heyrətlə soruşdu: 

— Nə demək istəyirsən? 

— Xəstəyə qulluq etmək ağır yükdür. 

Etiraz əlaməti olaraq Raziyə barmağını onun dodaq- 
larına qoydu. Osman yumşaq bir tərzdə onun əlini uzaq 
edib dedi: 

— Məni müalicə edən təbibin xəstəxanadakı şöbə- 
sinə köçəcəyəm. 

Raziyə nə qədər etiraz etsə də, o, sözündən dön- 
mədi. Fikrini təbibə söylədi, o, razılıq verəndən sonra 
xəstəxanada xüsusi otağa köçürüldü. Nə qədər yanına 
get-gəl olsa da, yenə öz əvvəlki tənhalışğına qayıtdı. 

Günlər öz əbədi axarı ilə bir-birini əvəz etdi, onun- 
la xarici aləm arasındakı əlaqə, az qala, kəsildi. Qəd- 
riyyə xəstəliyi ağırlaşdığı üçün daha onu yoluxa bil- 
mədi. Osman bəxti qarşısında təslim olub artıq nə 
olmuşa, nə olana, nə də olacağa heç bir əhəmiyyət 
vermədi. Raziyə onun yanında olduğu saatlar çox dilxor 

olsa da, kədərini büruzə vermədi. Lakin eyni vaxtda 
onun ədalətli olduğuna da inandı. Öz ülvi əqidələrinə 
— müqəddəs məşəqqətli həyata, cihada və əzaba, 
yüksələn uzaq ümidə olan möhkəm inamında qaldı. 
Dedi ki, bəzən insan arzuya çatmaqda aciz olsa da, heç 
də inamı sarsılmamalıdır. Madam ki həyatın mənasına 
və nəcibliyin mövcudluğuna yeganə məsul şey — arzu- 
ya çatmaq israrıdır, xəstəlik, hətta ölüm belə bu inamı 
sarsıda bilməz. 

Quru ürək-dirək verən sözlərə ikrah etdi, inandı ki, 
yeni vəzifəyə təyin edilməsi də, övlad sahibi olmaq 
üçün ayağa qalxmağı da yuxudur. Lakin kim bilir?1 

Onu yalnız hər şeyin öz qaydasında, ona əhəmiyyət 
vermədən, getməsi sarsıdırdı. 

Təyinat, yüksəliş, təqaüdə çıxarılma, sevgi, nikah, 
hətta boşanma, qızğın şüarları ilə siyasi mübarizələr, 
gecənin gündüzü, gündüzün gecəni əvəz etməsi. 

Budur, küçədə alverçilərin çığırtısı qışın yaxınlaşdı- 
gını xəbər verir. 

Ola bilsin ki, təzə qəbrin günəş işığında onun xoşu- 
na gəlməsi də xoş təsadüflərdəndir. 

